

ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਸਹਾਇ ।

# ਸਤਿਜੁਗ

ਦਾ

## ਸਿਮਰਤੀ-ਅੰਕ

ਜਿ: ੩੫ | ੧੨ ਵੇਤ੍ਰ ਵੀਰਵਾਰ ਸੰ: ੨੦੧੬ ਸੰ: ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ੧੪੫ [ਨੰ: ੩

## ਸਤਿਗੁਰ ਚਰਨਾਂ ਵਿਚ ਜੋਦੜੀ

[ਸ੍ਰ: ਅਵਤਾਰ ਸਿੰਘ ਜੀ 'ਆਚਾਰ'

ਤੂੰ ਮੇਰਾ ਪ੍ਰੀਤਮ, ਮੇਰਾ ਪਿਆਰਾ ਪ੍ਰਭੂ,  
ਸਤਿ-ਵਕਤਾ, ਸੂਰ ਉਜਿਆਰਾ ਪ੍ਰਭੂ ।

ਤੂੰ ਦਇਆ ਭਰਪੂਰ, ਸਦ-ਕਿਰਪਾਲ ਵੀ,  
ਜਗਤ-ਤਾਰਕ, ਭਗਤ-ਜਨ ਰਖਵਾਲ ਵੀ ।

ਮਿਹਰ ਤੇ ਉਪਕਾਰ ਹੈ ਤੇਰਾ ਸੁਭਾ,  
ਉਚਿਆ ਤੋਂ ਹੈ ਉਦੇਰਾ ਮਰਤਬਾ ।

ਤੂੰ ਜਗਤ ਜੰਜਾਲ ਕੱਟਣ ਆਇਉਂ,  
ਨੂਰ ਬਣ ਧਰਤੀ ਉਤੇ ਲਹਿਰਾਇਉਂ ।

ਨੈਣ ਤੇਰੇ ਹੋ ਪ੍ਰਭੂ ! ਜਿੱਧਰ ਉਠੇ,  
ਮੋਅਜਬੇ ਓਧਰ ਅਸੰਖਾ ਹੋ ਗਏ ।

ਪਿਆਰ ਤੇਰਾ ਹੋਬ ਦਾ ਛਿੱਠਾ ਪਿਆਰ,  
ਜਗਤ ਸਾਡੇ ਨੇ ਲਇਆ ਜਿਸ ਤੋਂ ਖੁਮਾਰ ।

ਸੁਹਣਿਆਂ ਤੋਂ ਸੈ ਗੁਣੀ ਤੇਰਾ ਸਰੂਪ,  
ਮਹਾਂ ਪਾਵਨ, ਅਤਿ ਪਵਿਤਰ, ਅਤਿ ਅਨੂਪ ।

ਤੇਰੇ ਬੋਲਾਂ 'ਚੋਂ ਢਲੀ ਅਮਿਉਂ ਮਿਠਾਸ,  
ਤੇਰੇ ਹਰ ਇਕ ਸ਼ਬਦ ਨੇ ਦਿੱਤਾ ਹੁਲਾਸ ।

ਤੂੰ ਸਭਸ ਦਾ ਆਪਣਾ, ਸਭੇ ਤੇਰੇ,  
ਵਠਿਓਂ ਏਸੇ ਲਈ ਤੂੰ ਸਭਸ ਤੇ ।

ਤੂੰ ਪਿਤਾ ਬਖਸ਼ਿੰਦ, ਤੂੰ ਭਗਵਾਨ ਵੀ,  
ਤੂੰ ਹੀ ਕਿਰਪਾਲੂ, ਤੂੰ ਹੀ ਰਹਿਮਾਨ ਵੀ ।

ਤੂੰ ਸੁਧਾ-ਸੰਗੀਤ-ਰਸ ਟਪਕਾਣ ਹਾਰ,  
 ਤੂੰ ਹੈਂ ਕਵਿਤਾ ਮਾਧੁਰੀ, ਰਸ, ਰੰਗ ਜੁਆਰ ।  
 ਮਹਿਕ ਤੈਥੋਂ ਨੇ ਬਹਾਰਾਂ ਲੈਂਦੀਆਂ,  
 ਮੁਕਤਿ-ਦਾਤਾ ਕ੍ਰਮੁਤਾਂ ਤੁਧ ਕਹਿੰਦੀਆਂ ।  
 ਚਰਨ ਤੇਰੇ ਬਸਦੀਆਂ ਨੇ ਬਖਸ਼ਿਸ਼ਾਂ,  
 ਹਾਥਰੀ ਨਿਤ ਦਿੰਦੀਆਂ ਮਿਹਰਾਂਮਤਾਂ ।  
 ਤੂੰ ਹੈਂ ਉਹ ਉਸਨਾਕ ਜਿਸ ਨੂੰ ਵੇਵਤੇ,  
 ਅਰਘ ਅੰਮ੍ਰਿਤ ਅਰਪ ਕੇ ਹਨ ਪੂਜਦੇ ।  
 ਸਫਲ ਕੀਤੀ ਕੁੱਖ 'ਜੀਵਨ ਮਾਤ' ਦੀ,  
 ਪ੍ਰਗਟ ਹੋ ਖੰਡੀ ਸਿਆਹੀ ਰਾਤ ਦੀ ।  
 ਆਇਓਂ ਤੂੰ, ਜਗਤ ਸੁਹਣੇਰਾ ਹੋਇਆ,  
 ਵਿਚਰਿਓਂ ਤੂੰ, ਦੂਰ ਅੰਧੇਰਾ ਹੋਇਆ ।  
 ਹੋਸਿਓਂ ਤੂੰ, ਹੋਸ ਪਈ ਸਜਰੀ ਬਸੰਤ,  
 ਵਿਗਸਿਓਂ ਤੂੰ, ਵਿਗਸ ਪਈ ਕੁਦਰਤ ਅਨੰਤ ।  
 ਕੀਰਤਨ ਦੀ ਜਾਨ ਤੂੰ, ਈਮਾਨ ਤੂੰ,  
 ਪਰਮ ਪਾਵਨ ਜੋਤਿ ਹੈ ਪਰਵਾਨ ਤੂੰ ।  
 ਚੰਜ ਤੇਰੇ ਵੇਖ ਮੈਂ ਹੋਰਾਨਿਆਂ,  
 ਬਖਸ਼ ਤੇਰੀ ਤੱਕ ਕੇ ਬੋਰਾਨਿਆਂ ।  
 ਨਜ਼ਰ ਤੇਰੀ ਧਰਤ ਨੂੰ ਕੀਤਾ ਜਵਾਨ,  
 ਮੋਇਆਂ ਨੂੰ ਮਿਲ ਗਇਆ ਜੀਵਨ ਦਾ ਦਾਨ ।

ਤੇਰੀਆਂ ਡੀਲਾਂ ਹੁਲਾਰਾਂ ਵਖਰੀਆਂ,  
 ਤੇਰੀਆਂ ਕੀਲਾਂ-ਕਮਾਰਾਂ ਵਖਰੀਆਂ ।  
 ਤੂੰ ਮਨੁੱਖਾ ਰੂਪ ਵਿਚ ਕਰਤਾਰ ਹੈਂ,  
 ਤੂੰ ਸਗਲ ਬ੍ਰਹਿਮੰਡ ਦਾ ਸਰਦਾਰ ਹੈਂ ।  
 ਜਗਤ ਰੋਰੀ, ਤੂੰ ਇਕੱਲਾ ਇਕ ਅਰੋਗ,  
 ਜਿਸ ਕਮਾਇਆ ਸਚ ਆਕੇ ਰਾਜ-ਜੋਗ ।  
 ਨਾਮ ਸਿਮਰਨ, ਨਾਮ ਰੰਗਣ ਰੰਗਿਆ,  
 ਸਭਸ ਤੋਂ ਉਚਾ, ਸਦਾ ਸੁੱਚਾ ਰਹਿਆ ।  
 ਤੂੰ ਅਭੁਲ, ਬਖਸ਼ਿੰਦ, ਮੈਂ ਭੁਲਾਂ ਸਦਾ,  
 ਮਿਹਰ ਤੇਰੀ ਮੰਗਦਾ, ਹਥ ਜੋੜਦਾ ।  
 ਤੂੰ ਪਤਿਤ ਪਾਵਨ, ਗ਼ਰੀਬ ਨਿਵਾਜ਼ ਹੈਂ,  
 ਜੋ ਨ ਜਾਇ ਜਾਣਿਆ, ਉਹ ਰਾਜ ਹੈਂ ।  
 ਮੈਂ ਪਤਿਤ, ਮੈਂ ਨੀਚ, ਮੈਂ ਅਲਪੱਗ ਹਾਂ,  
 ਅਤਿ ਅਦਮ, ਖੁਟਿਆਰ, ਬਟਾ, ਬੱਗ ਹਾਂ ।  
 ਇਕ ਪਾ ਕੇ ਤੱਕ ਮੈਨੂੰ ਰੰਗ ਦੇ,  
 ਲਾਹ ਮੇਰੀ ਆਤਮਾ ਦਾ ਜੰਗ ਦੇ ।  
 ਆਪਣਾ ਕਰ ਲੈ ! ਪ੍ਰੀਤਮ ਆਪਣਾ,  
 ਅੰਦਰੋਂ ਉਚਾ ਉਠਾ ! ਉਚਾ ਉਠਾ !!  
 ਨਾਲ ਚਰਨਾਂ ਜੋੜ ਲੈ ਮੈਨੂੰ ਪ੍ਰਭੂ !  
 ਆਪਣੇ ਦਰ ਮੋੜ ਲੈ ਮੈਨੂੰ ਪ੍ਰਭੂ !



# ਸਰਵ ਗੁਣ ਸੰਪੰਨ ਵਿਅਕਤੀ

[ਸ੍ਰ: ਅਵਤਾਰ ਸਿੰਘ ਜੀ ਆਜ਼ਾਦ]

ਮੇਰੀਆਂ ਅਖੀਆਂ ਦੇ ਸਾਮ੍ਹਣੇ ਅਜ ਵੀ ਉਸ ਮਹਾਨ ਆਤਮਿਕ-ਵਿਅਕਤੀ ਦਾ ਸਰੂਪ ਮੁਸਕਾਨਾਂ ਵੰਡਦਾ ਮਾਨੋ ਪਰਤੱਖ ਨਜ਼ਰ ਆ ਰਿਹਾ ਹੈ, ਜਿਸਦੇ ਅਲੌਪ ਹੋਣ ਨਾਲ ਮੈਨੂੰ ਆਪਣੇ ਚੁਫੇਰੇ ਇਹ ਵਸਦੀ ਰਸਦੀ ਦੁਨੀਆਂ, ਸੱਖਣੀ ਅਤੇ ਸੁਆਦੋਂ ਵਾਂਜੀ ਜਾਪਦੀ ਹੈ। ਉਸ ਪ੍ਰੀਤਮ ਨੇ ਮੈਨੂੰ ਉਸ ਵੇਲੇ ਅਪਣਾਕੇ ਨਿਵਾਜਿਆ ਜਦੋਂ ਮੇਰੀ ਆਜ਼ਾਦ-ਖਿਆਲੀ ਮੇਰੇ ਨਿਕਟ ਵਰਤੀਆਂ ਲਈ ਵੀ ਅਸੰਭਵ ਹੋਗਈ ਸੀ। ਅਤੇ ਫੇਰ ਮੈਂ ਜਿਉਂ ਜਿਉਂ ਉਸ ਮਿਠ-ਵੱਲੜੇ ਜੀਵਨ-ਦਾਤਾ ਸਰੂਪ ਦੇ ਨੇੜੇ ਹੁੰਦਾ ਗਇਆ, ਮੈਂ ਅਨੁਭਵ ਕੀਤਾ ਕਿ ਉਹ ਨਿਰਾ ਨਾਮਧਾਰੀਆਂ ਦਾ ਹੀ ਨਹੀਂ, ਮੇਰੇ ਵਰਗੇ ਬੇ ਟਿਕਾਣੇ ਆਜ਼ਾਦ ਵਿਚਰਣ ਵਾਲੇ ਮਲੰਗਾਂ ਦਾ ਸਹਾਰਾ ਵੀ ਹੈ। ਚੰਗਿਆਂ ਦੀ ਚੰਗਿਆਈ ਦੀ ਕਦਰ ਹਰ ਕੋਈ ਕਰਦਾ ਹੈ। ਪਰ ਮੰਦਿਆਂ ਨੂੰ ਗਲ ਲਾਉਣ ਵਾਲਾ ਕੋਈ ਵਿਰਲਾ ਮਹਾਂ ਪੁਰਸ਼ ਹੀ ਹੁੰਦਾ ਹੈ। ਆਦਿ ਸਤਿਗੁਰੂ ਨੇ ਇਹ ਰਿਵਾਇਤ ਕਾਇਮ ਕੀਤੀ ਸੀ ਕਿ ਵਡਿਆਂ ਦੀ ਰੀਸ ਕਰਨ ਦੀ ਥਾਂ, ਨਿਕੇ ਨਮਾਣਿਆਂ ਨੂੰ ਅਪਣਾਇਆ ਤੇ ਨਿਵਾਜਿਆ ਜਾਣੇ। ਹਜ਼ੂਰ ਦਾ ਇਹ ਬਚਨ ਵੀ ਹੈ:

ਨੀਚਾਂ ਅੰਦਰ ਨੀਚੁ ਜਾਤਿ,  
ਨੀਚੀ ਹੂੰ ਅਤਿ ਨੀਚ ।  
ਨਾਨਕ ਤਿਨਕੈ ਸੰਗਿ ਸਾਥਿ,  
ਵਡਿਆਂ ਸਿਉਂ ਕਿਆ ਰੀਸ ।  
ਜਿਥੇ ਨੀਚ ਸਮਾਲੀਅਨਿ,  
ਤਿਥੇ ਨਦਰਿਤੇਰੀ ਬਖਸੀਸ ।

ਮੈਂ ਜਿਉਂ ਜਿਉਂ ਉਸ ਪਰਮ ਪਾਵਨ ਸਰੂਪ ਦੇ ਨੇੜੇ ਗਇਆ, ਮੈਨੂੰ ਅਮਿਤ ਪਿਆਰ

ਮਿਲਿਆ। ਮੇਰੇ ਨੈਣਾਂ ਵਿਚ ਆਪਣੇ ਮੁਸ ਮੁਸੀਆਂ ਮੁਸਕਾਨਾਂ ਵੰਡਦੇ ਨੈਣ ਪਾਕੇ, ਮੈਨੂੰ ਜੀਅ ਦਾਨ ਦਿਤਾ। ਮੇਰੀ ਪਿਠ ਉਤੇ ਬਰਕਤ ਦਾਤਾ ਹਥ ਫੇਰਿਆ, ਤੇ ਫੇਰ ਮੇਰੇ ਅੰਦਰੋਂ ਉਹ ਕਵੀ-ਸੋਝੀ ਜਾਗ ਪਈ ਜਿਸਨੇ ਮੇਰੇ ਪਾਸੋਂ ਉਹ ਕੁਝ ਲਿਖ-ਵਾਇਆ, ਜਿਸਨੂੰ ਪੜ੍ਹਕੇ ਮੈਂ ਕਦੇ ਕਦੇ ਆਪ ਵੀ ਅਸਚਰਜ ਰਹਿ ਜਾਂਦਾ ਹਾਂ। ਜਦੋਂ ਮੈਂ “ਮਰਦ-ਅਗੰਮੜਾ” ਲਿਖ ਰਿਹਾ ਸਾਂ, ਮੇਰੇ ਅੰਦਰੋਂ ਕਿਸੇ ਅਗੰਮੀ ਮਸਤੀ ਦਾ ਸੋਮਾ ਆਪ-ਮੁਹਾਰਾ ਫੁਟ ਪਇਆ। ਕੇਵਲ ਪੰਜ ਹਫ਼ਤਿਆਂ ਵਿਚ ਪਤਾ ਨਹੀਂ ਮੈਂ ਕਿੰਨਾ ਕੁਝ ਲਿਖ ਗਇਆ। ਮੇਰੀ ਮਨੋ ਦਸ਼ਾ ਇਹ ਸੀ ਕਿ ਮੈਂ ਜਦ ਆਪਣੇ ਇਕ ਅਜ਼ੀਜ਼ ਗਿ: ਸੁਰਿੰਦਰ ਜੀਤ ਸਿੰਘ ਐਮ. ਏ. ਨਾਲ ਅੰਮ੍ਰਿਤਸਰ ਦੇ ਮਹੱਲੇ ਸਰਵਰ ਪੁਰੇ ਤੋਂ ਨਹਿਰ ਤੀਕ ਸੈਰ ਕਰਨ ਗਇਆ, ਤਾਂ ਆਉਂਦਿਆਂ ਜਾਂਦਿਆਂ ਮੈਂ ਉਸਨੂੰ ਸਤ-ਅਠ ਕਵਿਤਾਵਾਂ ਬੋਲ ਕੇ ਲਿਖਾਈਆਂ। ਅਗੰਮੀ ਤੇ ਅਨੂਠਾ ਰਸ-ਸੁਆਦ ਸੀ, ਜਿਸ ਨੂੰ ਮੈਂ ਮਾਣ ਰਿਹਾ ਸਾਂ। ਕੁਝ ਇਸਤਰਾਂ ਦੀ ਹਾਲਤ ਸੀ ਤਦੋਂ ਮੇਰੀ-ਜੀਵੇ ਸਾਕੀ ਨੈਣੀ ਮਿਲਾਕੇ,

ਜਿੰਦ ਨਸ਼ਿਆਵਣ ਵਾਲਾ ।  
ਜੁਗ ਜੁਗ ਜੀਵੇ ਤੁਰਦਾ ਫਿਰਦਾ,  
ਅਮਰ ਰਸੀ ਮਦਗਾਲਾ ।  
ਮੋਨ-ਸੁਰਾਹੀ ਦੂਰ ਵਗਾਹੀ,  
ਅਸਾਂ ਉਦੋਕੀ ਰਿੰਦੇ;  
ਜਦ ਤੋਂ ਲੱਗਾ ਨਾਲ ਲਬਾਂ ਦੇ,  
ਇਹ ਅਮਿਓ-ਮਈ ਪਿਆਲਾ ।

ਜਿੰਦੜੀ ਨੂੰ ਨਸ਼ਿਆਉਣ ਵਾਲੇ ਤੇ ਨਵ ਰੰਗਣ ਚਾਹੜਨ ਵਾਲੇ ਪ੍ਰੀਤਮ ਦੀ ਇਹ ਕੇੜੀ



ਬਖਸ਼ਿਸ਼ ਤੇ ਅਪਾਰ ਮਿਹਰ ਸੀ ਏਸ ਆਪਣੇ ਕਰ ਲਏ ਆਜ਼ਾਦ ਉਤੇ। ਮੈਨੂੰ ਚੰਗੀਤਰਾਂ ਯਾਦ ਹੈ, ਗੁਜਰਾਂਵਾਲੇ ਸਵਰਗੀਯ ਸ. ਆਤਮਾ ਸਿੰਘ ਜੀ ਰਾਵਲ ਪਿੰਡੀ ਵਾਲਿਆਂ ਦੀ ਹਿੰਮਤ ਅਤੇ ਉਤਸ਼ਾਹ ਨਾਲ ਗੁਰੂ ਨਾਨਕ ਸਰਬ ਸੰਪ੍ਰਦਾਇ ਕਾਨ-ਫਰੰਸ ਦਾ ਦੂਜਾ ਸਮਾਗਮ ਹੋਇਆ। ਉਸ ਸਮਾਗਮ ਤੋਂ ਪਹਿਲਾਂ ਸਵਰਗੀਪ੍ਰਿੰਸੀਪਲ ਤੇਜਾ ਸਿੰਘ ਜੀ ਗੁਰਪੁਰਵਾਸੀ ਸੰਤ ਨਿਧਾਨਸਿੰਘ ਜੀ 'ਆਲਿਮ' ਪ੍ਰੋਫੈਸਰ ਗੰਗਾ ਸਿੰਘ ਜੀ ਤੇ ਜਿਥੋਂ ਤੀਕ ਮੈਨੂੰ ਯਾਦ ਆਉਂਦਾ ਹੈ ਸਚ ਖੰਡ ਵਾਸੀ ਸੰਤ ਹਜ਼ੂਰਾ ਸਿੰਘ ਜੀ ਭੂਰੀ ਵਾਲੇ ਅਤੇ ਗੁਰ ਪੁਰ ਬ੍ਰਾਜ ਰਹੇ ਸੰਤ ਮੰਗਲ ਸਿੰਘ ਜੀ ਅਰਸ਼ੀ ਫਰਿਸ਼ਤੇ ਨੇ ਪੱਛਮੀ ਪੰਜਾਬ ਦਾ ਦੌਰਾ ਏਸ ਲਈ ਕੀਤਾ ਕਿ ਕਾਨ-ਫਰੰਸ ਵਧ ਤੋਂ ਵਧ ਸਫਲ ਹੋਵੇ ਇਹਨਾਂ ਸਜਨਾਂ ਨੇ ਮੈਨੂੰ ਵੀ ਨਾਲ ਲੈ ਲਿਆ ਅਤੇ ਮੈਂ ਵੇਖਿਆ ਕਿ ਗੁਰੂ ਨਾਨਕ ਨਾਮ ਲੇਵਾ ਜਗਤ ਨੂੰ ਏਕਤਾ ਅਤੇ ਸੁਹਿਰਦਤਾ ਦੀ ਲੜੀ ਵਿਚ ਪਰੋਣ ਦਾ ਉਹ ਚਾਉ, ਜੋ ਲੁਕਣ ਮੀਟੀ ਖੇਡ ਗਏ ਸਤਿਗੁਰਾਂ ਦੇ ਮਨ ਵਿਚ ਸੀ, ਸਾਡਾ ਦੌਰਾ ਉਸਦਾ ਹੀ ਇਕ ਸੁਹਣਾ ਚੌਜ ਸੀ।

ਸੁਰਗੀ ਸਰਦਾਰ ਆਤਮਾ ਸਿੰਘ ਜੀ ਰਾਵਲ ਪਿੰਡੀ ਸਤਿਗੁਰਾਂ ਦੀ ਇਸ ਰੀਝ ਦੇ ਸਾਕਾਰ ਪਰ-ਤੀਕ ਹੀ ਤਾਂ ਸਨ। ਆਪਣੇ ਪ੍ਰੀਤਮ ਲਈ ਉਹਨਾਂ ਦੇ ਮਨ ਵਿਚ ਅਮੁੱਕ ਸ਼ਰਧਾ ਅਤੇ ਅਮਿਣਤ ਭਰੋਸਾ ਸੀ। ਜੇਬ ਵਿਚ ਹੁੰਦਿਆਂ ਉਹ ਹਾਤਮ ਬਣ ਜਾਂਦੇ ਸਨ ਅਤੇ ਇਸ ਕਾਨਫਰੰਸ ਦੇ ਸਬੰਧ ਵਿਚ ਉਹਨਾਂ ਨੇ ਰਜਵੀਆਂ ਖੁਸ਼ੀਆਂ ਲਈਆਂ। ਸੰਤ ਮੰਗਲ ਸਿੰਘ ਜੀ ਦੀ ਸੰਗਤ ਸਾਥੀਆਂ ਦੇ ਮਨ ਹੁਲਸਾਣ ਅਤੇ ਵਿਗਸਾਉਣ ਹਸਾਉਣ ਦੀ ਬ੍ਰਾਮਨ ਸੀ। ਸੱਚੇ ਸਾਧੂਆਂ ਵਰਗਾ ਉਥਾ ਤੇ ਸੁਚਾ ਉਹਨਾਂ ਦਾ ਚਲਨ ਤੇ ਉਹਨਾਂ ਦੇ ਖਿਚਵੇਂ ਨਕਸ਼ ਨੈਣਾਂ ਵਾਲਾ ਫਬਦਾ ਵਬਦਾ ਮੁੜਗਾ ਉਹਨਾਂ ਦੇ ਹਡ-ਵਾਪਰੇ ਅਨੇਕਾਨੇਕ ਜੀਵਨ ਪ੍ਰਸੰਗ ਅਤੇ ਉਹਨਾਂ ਦੇ ਖੁਲ੍ਹੇ ਖਲਾਸੇ ਬਚਨ ਉਹਨਾਂ ਦੇ ਕਿਸ

ਸਾਥੀ ਨੂੰ ਭੁਲ ਸਕਦੇ ਹਨ? ਉਹ ਜਿਥੇ ਵੀ ਬੋਲਦੇ ਸਨ, ਨਵਾਂ ਰੰਗ ਤੇ ਨਵਾਂ ਸੁਆਦ ਪੈਦਾ ਕਰ ਦੇਂਦੇ ਸਨ। ਆਪਣੇ ਪ੍ਰੀਤਮ ਦੇ ਜਾਣ ਤੋਂ ਪਹਿਲਾਂ ਹੀ, ਉਹ ਸਚ ਖੰਡ ਖਬਰੇ ਸੁਆਗਤ ਕਰਨ ਲਈ ਹੀ ਚਲੇ ਗਏ?

\* \* \* \*

ਇਹ ਸਾਰੇ ਸਜਨ ਉਸ ਜੱਤ ਦੇ ਪਰਵਾਨੇ ਸਨ, ਜਿਸ ਨੂੰ ਮੈਂ ਪਿਆਰ ਹੀ ਪਿਆਰ ਤੇ ਪ੍ਰੀਤ ਹੀ ਪ੍ਰੀਤ ਕਹਿ ਸਕਦਾ ਹਾਂ। ਮੇਰੀ ਨਜ਼ਰ ਜਦ ਅਜ ਤੋਂ ੩੦ ਸਾਲ ਪਿਛਾਂਹ ਵਲ ਝਾਤ ਮਾਰਦੀ ਹੈ, ਤਾਂ ਮੈਂ ਦਿਬ ਸਰੂਪ ਮਹਾਰਾਜ ਜੀ ਦੇ ਗਿਰਦ ਅਨੇਕ ਉਹਨਾਂ ਮਹਾਂ ਪੁਰਸ਼ਾਂ ਦੇ ਦਰਸ਼ਨ ਕਰਦਾ ਹਾਂ, ਜਿਨ੍ਹਾਂ ਦੇ ਉਚੇ ਜੀਵਨ ਉਤੇ ਦਿਉਤੇ ਵੀ ਰਸ਼ਕ ਕਰਦੇ ਸਨ। ਕਦੇ ਸਜੇ ਦੀਵਾਨ ਵਿਚ ਨਜ਼ਰ ਆਉਂਦਾ ਕਿ ਭਾਈ ਸਾਹਿਬ ਹਰਨਾਮ ਸਿੰਘ ਜੀ ਗੁਰਮਤਿ-ਸੰਗੀਤ-ਸੁਧਾ ਦੀ ਛਹਿਬਰ ਲਾ ਰਹੇ ਹਨ। ਆਪ ਵੀ ਤਾਉਸ ਵਜਾ ਰਹੇ ਹਨ ਅਤੇ ਨਾਲ ਉਹਨਾਂ ਦੇ ਵਿਦਿਆਰਥੀ ਵੀ ਤਾਉਸ ਵਜਾਉਂਦੇ ਹਨ। ਕਦੇ ਕਦੇ ਕਿਸੇ ਬੜੇ ਰਸਿਕ ਸੁਆਦ ਵਿਚ ਗੁਰ ਪ੍ਰੀਤਮ ਵੀ ਗੁਰ ਸ਼ਬਦ ਸੰਗੀਤ-ਸੁਧਾ ਫੁਹਾਰਦੇ ਤੇ ਹੰਗ ਰਸ ਵਿਚ ਹੁਲਾ ਰਹੇ ਹਨ। ਸੱਜੀ ਲੰਮੀ ਭੁਜਾ ਅਕਾਸ਼ਾਂ ਵੱਲ ਉਠਦੀ ਹੈ ਅਤੇ ਨੈਣਾਂ ਵਿਚੋਂ ਕੋਈ ਅਸਚਰਜ ਖੁਮਾਰ ਛਲਕਦਾ ਨਜ਼ਰ ਆਉਂਦਾ ਹੈ। ਕਿਸ ੨ ਦੇ ਨਾਮ ਲਵਾਂ, ਕਿਸ ਕਿਸ ਨੂੰ ਯਾਦ ਕਰਾਂ, ਫੁਲ-ਵਾੜੀ ਕਾਇਮ ਦਾਇਮ ਹੈ ਪਰ ਉਹ ਮਦਮਤੇ ਫੁੱਲ ਜਿਨ੍ਹਾਂ ਨੇ ਆਪਣੇ ਦਵਾਲੇ ਹੁਸਨ ਹੁਲਾ-ਰਦੇ ਏਸ ਫੁਲਵਾੜੀ ਦੀ ਸ਼ਾਨ ਨੂੰ ਚਾਰ ਚੰਦ ਲਾਈ ਰਖੇ ਹਨ, ਅਜ ਨਾ ਮੈਂ ਉਹਨਾਂ ਨੂੰ ਭੁਲ ਸਕਦਾ ਹਾਂ, ਨਾ ਉਹਨਾਂ ਨੂੰ ਵੇਖਣ ਵਾਲਾ ਕੋਈ ਹੋਰ ਸਜਣ ਭੁਲ ਸਕਦਾ ਹੈ।

ਗੁਰਮਤ-ਸੰਗੀਤ ਨਾਲ ਜਾਪਦਾ ਹੈ ਕਿ ਆਪ ਨੂੰ ਆਪਣੀ ਕਿਸ਼ੋਰ ਅਵਸਥਾ ਵਿਚ ਹੀ ਇਸ਼ਕ ਹੋ ਗਇਆ ਸੀ, ਅਤੇ ਇਸ ਦੇਵੀ ਸੰਗੀਤ

ਦਾ ਪਰਮ ਰਸ ਆਪਨੇ ਰਜ ਰਜ ਕੇ ਜਿਥੇ ਖੁਦ ਪੀਤਾ, ਆਪਣੇ ਇਸ ਸੰਸਾਰਕ-ਜੀਵਨ ਵਿਚ ਲਖਾਂ ਹੋਰਨਾਂ ਨੂੰ ਵੀ ਇਹ ਅਮਿਓਂ ਰਸ ਪਿਆ ਕੇ ਤ੍ਰਿਪਤ ਕੀਤਾ ਵੱਡੇ ਵੇਲੇ ਜਾਗਕੇ ਅਤੇ ਸਨਕੇਸ ਇਸ਼ਨਾਨ ਕਰਕੇ ਸਜੇ ਦੀਵਾਨ ਵਿਚ ਜਾ ਦਰਸ਼ਨ ਦੇਂਦੇ ਅਤੇ ਆਪਦੀ ਮੋਹੁੰਦਗੀ ਵਿਚ ਕੀਰਤਨ ਕਰਨ ਵਾਲੇ ਜਥਿਆਂ ਨੂੰ ਅਸਚਰਜ ਚਾਅ ਚੜ੍ਹ ਜਾਂਦਾ। ਇਸ ਗੁਰਮਤ ਸੰਗੀਤ ਨੂੰ ਜੀਉਂਦਾ ਰਖਣ ਲਈ ਆਪ ਸੰਗੀਤ ਦੇ ਮੰਨੇ ਪਰਮੰਨੇ ਉਸਤਾਦਾਂ ਨੂੰ ਭੈਣੀ ਸਾਹਿਬ ਬੁਲਾਂਦੇ ਹੀ ਰਹਿੰਦੇ ਸਨ ਅਤੇ ਮੈਨੂੰ ਯਾਦ ਹੈ ਕਿ ਭਾਈ ਤਾਬਾ ਅਤੇ ਭਾਈ ਨਮੀਰ ਆਦਿ ਰੁਬਾਬੀਆਂ ਨੂੰ ਸਦ ਕੇ ਆਪਣੇ ਵੇਹਾਂ ਸਪੁਤ੍ਰਾਂ ਨੂੰ ਆਪ ਨੇ ਜਿਥੇ ਪੁਰਾਤਨ ਰਸਮਾਂ ਰੀਤਾਂ ਤੋਂ ਪੂਰੀ ਤਰਾਂ ਜਾਣੂੰ ਕਰਵਾਇਆ, ਓਥੇ ਛੋਟੇ ਬਾਬਾ ਜੀ ਨੂੰ ਤਬਲਾ ਵਜਾਉਣ ਵਿਚ ਇਸ ਕਰਕੇ ਸਿਖਰ ਹਦ ਤੀਕ ਪੁਚਾਇਆ, ਤਾਂ ਜੁ ਇਸ ਪਾਸੇ ਵੀ ਕੋਈ ਕਮੀ ਨਾ ਰਹਿ ਜਾਏ।

ਭੈਣੀ ਸਾਹਿਬ ਗੁਰਮਤ ਸੰਗੀਤ ਕਾਨਫਰੰਸ ਰਖੀ ਅਤੇ ਉਸ ਕਾਨਫਰੰਸ ਵਿਚ ਲਗ ਪਗ ਸਾਰੇ ਪ੍ਰਸਿਧ ਰਾਗੀ ਤੇ ਰੁਬਾਬੀ ਜਥੇ ਬੁਲਾਕੇ ਧਰਤੀ ਉਤੇ ਬੈਠੁੰਨ ਦਾ ਉਹ ਦ੍ਰਿਸ਼ ਮੂਰਤੀ ਮਾਨ ਕਰ ਵਿਖਾਇਆ, ਜਿਸਦੀ। ਯਾਦ ਉਸ ਕਾਨਫਰੰਸ ਦੇ ਕਿਸੇ ਵੀ ਦਰਸ਼ਕ ਨੂੰ ਕਦੇ ਭੁਲ ਨਹੀਂ ਸਕਦੀ। ਇਕ ਰਾਤ ਆਪ ਨੇ ਚੋਣਵੇਂ ਸ਼੍ਰੋਤਿਆਂ ਦੇ ਨਾਲ ਭਾਈ ਅਨਾਦਿਤ ਅਤੇ ਭਾਈ ਦੇਸੇ ਪਾਸੋਂ ਖਾਸ ਖਾਸ ਚੀਜ਼ਾਂ ਸੁਣੀਆਂ, ਇਸ ਸੰਗੀਤ-ਛਹਿਬਰ ਦਾ ਅਨੰਦ ਮੈਂ ਵੀ ਮਾਣਿਆ ਅਤੇ ਮਹਿਸੂਸ ਕੀਤਾ ਕਿ ਭਾਈ ਮਰਦਾਨਾ ਜੀ ਦੀ ਵੰਸ਼ ਦੇ ਆਪਣੇ ਸੀਨਿਆਂ ਵਿਚ ਗੁਰਮਤ-ਸੰਗੀਤ ਦੇ ਅਮੋਲਕ ਰਤਨ ਸੁਰਖਿਅਤ ਹਨ। ਫੇਰ ਇਸਦੇ ਨਾਲ ਹੀ ਇਸ ਸੰਗੀਤ ਦੀ ਕਦਰ ਕਰਨ ਵਾਲੇ ਵੀ ਸਾਡੀ ਏਸ ਦੁਨੀਆਂ ਵਿਚ ਵਿਚਰ ਰਹੇ ਹਨ। ਆਪ ਵਧੀਕ ਕਰਕੇ ਪੁਰਪਦ ਗਾਇਕੀ

ਨੂੰ ਪਸੰਦ ਕਰਦੇ ਸਨ ਅਤੇ ਗੁਰਮਤ ਸੰਗੀਤ ਦੀਆਂ ਪੁਰਾਤਨ ਰਹੁ ਰੀਤਾਂ ਵਿਚ ਸੰਗੀਤ ਦੀ ਇਸ ਗਾਇਕੀ ਨੂੰ ਹੀ ਪਰਵਾਨਿਆਂ ਗਾਇਆ ਹੈ। ਖਿਆਲ ਦੀ ਗਾਇਕੀ ਵਿਚ ਤਾਨ ਪਲਟੇ ਉਤੇ ਜ਼ੋਰ ਦਿਤਾ ਜਾਂਦਾ ਹੈ ਅਤੇ ਇਸ ਵਿਚ ਸ਼ੋਖੀ ਤੇ ਤੇਜ਼ੀ ਵਧੇਰੇ ਹੁੰਦੀ ਹੈ। ਪੁਰਪਦ ਵਿਚ ਲੈਅ ਨੂੰ ਲਮਿਆਕੇ ਅਤੇ ਉਸ ਉਤੇ ਪੂਰਾ ਕਾਬੂ ਰਖਕੇ ਗਾਣਾ ਪੈਂਦਾ ਹੈ ਅਤੇ ਇਸ ਗਾਇਕੀ ਵਿਚ ਕੋਈ ਤਕੜੇ ਸੀਨੇ ਅਤੇ ਰਸੇ ਹੋਏ ਗਲੇ ਵਾਲਾ ਗਵਈਆ ਹੀ ਪੂਰੇ ਸੁਆਦ ਨਾਲ ਗਾ ਕੇ ਰਸ ਪੈਂਦਾ ਕਰ ਸਕਦਾ ਹੈ।

ਗੁਰਮਤ-ਸੰਗੀਤ ਵਾਸਤੇ ਇਕ ਹੋਰ ਜ਼ਰੂਰੀ ਸ਼ਰਤ ਇਹ ਵੀ ਹੈ ਕਿ ਗਾਣ ਵਾਲਾ ਜਿਥੇ ਸੁਰ ਤਾਲ ਅਤੇ ਲੈਅ ਵਿਚ ਸੁਘੜਾ ਹੋਵੇ, ਓਥੇ ਉਸ ਦਾ ਗੁਰ ਬਾਣੀ ਦਾ ਉਚਾਰਣ ਵੀ ਸੁਧ ਅਤੇ ਸਪਸ਼ਟ ਹੋਵੇ। ਬਾਣੀ ਦਾ ਸੁਧ ਤੇ ਸਪਸ਼ਟ ਉਚਾਰਣ ਏਸ ਲਈ ਜ਼ਰੂਰੀ ਹੈ ਕਿ ਗੁਰਮਤ-ਸੰਗੀਤ ਇਸਤੋਂ ਬਿਨਾਂ ਸ਼੍ਰੋਤਿਆਂ ਤੀਕ ਉਹ ਸੰਵੇਸ਼ ਨਹੀਂ ਪੁਚਾ ਸਕਦਾ, ਜਿਸਨੂੰ ਪੁਚਾਣ ਲਈ ਗੁਰੂ ਮਹਾਰਾਜ ਨੇ ਸੰਗੀਤ ਨੂੰ ਕੀਰਤਨ ਦਾ ਨਾਮ ਦਿਤਾ ਸੀ। ਕੀਰਤਨ ਦਾ ਮਤਲਬ ਇਹ ਹੈ ਕਿ ਉਹ ਸੰਗੀਤ ਰਾਹੀਂ ਸਾਡੇ ਮਨਾਂ ਨੂੰ ਇਕਾਗਰ ਕਰੇ। ਤੇ ਫੇਰ ਗੁਰਬਾਣੀ ਦੇ ਸ਼ਬਦ ਸੁਆਦ ਨਾਲ ਉਹਨਾਂ ਵਿਚ ਉਹ ਭਾਵ ਸਿੰਚਤ ਹੋ ਜਾਣ, ਜਿਨ੍ਹਾਂ ਨਾਲ ਅੰਦਰੋਂ ਰਸ ਸੁਆਦ ਦੀ ਅੰਗੂਰੀ ਫੁਟਪਏ। ਸ੍ਰੀ ਸਤਿਗੁਰੂ ਜੀ ਨੇ ਗੁਰਮਤਿ ਸੰਗੀਤ ਦੀ ਇਸੇ ਲਈ ਸਰ ਪ੍ਰਸਤੀ ਕੀਤੀ, ਕਿ ਕੀਰਤਨ ਦਾ ਉਹ ਅਸਲ ਸਰੂਪ ਕਾਇਮ ਰਹੇ, ਜਿਹੜਾ ਮਨਾਂ ਨੂੰ ਲਿਹੋਰਕੇ ਪ੍ਰਭੂ ਦੇ ਰੰਗ ਵਿਚ ਰੰਗ ਦੇਂਦਾ ਹੈ।

\* \* \* \*

ਨਾਮਧਾਰੀ ਸੰਗਤ ਵਿਚ ਸ੍ਰੀ ਸਤਿਗੁਰੂ ਜੀ ਦੀ ਕਿਰਪਾ ਨਾਲ ਅਨੇਕ ਸਜਣ ਗੁਰਮਤ ਸੰਗੀਤ ਦੇ ਰਸੀਏ ਬਣੇ। ਭੈਣੀ ਸਾਹਿਬ ਵਿਚ ਜਦ ਆਪਨੇ ਵਿਦਿਆਲਾ ਸਥਾਪਤ ਕੀਤਾ, ਤਾਂ ਵਿਦਿਆਰਥੀ



ਜਿਥੇ ਗੁਰਮਤ ਸੰਬੰਧੀ ਸਿਖਿਆ ਦੀਖਿਆ ਪ੍ਰਾਪਤ ਕਰਦੇ ਸਨ, ਓਥੇ ਉਹ ਗੁਰਮਤ ਸੰਗੀਤ ਦੀ ਸਿਖਿਆ ਵੀ ਲੈਂਦੇ ਸਨ। ਸਚ ਖੰਡ ਵਾਸੀ ਭਾਈ ਸਾਹਿਬ ਹਰਿਨਾਮ ਸਿੰਘ ਜੀ ਬੜੀ ਮਿਹਨਤ ਤੇ ਲਗਨ ਨਾਲ ਇਹ ਸਿਖਿਆ ਦੇਂਦੇ ਸਨ ਅਤੇ ਕਿਉਂਕਿ ਉਹ ਆਪ ਰਸਿਕ ਸਨ, ਏਸ ਲਈ ਉਹਨਾਂ ਦੇ ਵਿਦਿਆਰਥੀ ਵੀ ਲੀਨ ਹੋ ਕੇ ਹੀ ਸਿਖਿਆ ਪ੍ਰਾਪਤ ਕਰਦੇ ਸਨ। ਵਿਚ ਵਿਚ ਲੋੜ ਅਨੁਸਾਰ ਬਾਹਰੋਂ ਹੋਰ ਵਿਦਵਾਨ ਰਾਗੀ, ਰਬਾਬੀ ਅਤੇ ਤਲਾ-ਪਰਬੀਨ ਕਲੇਂਤ ਵੀ ਭੈਣੀ ਸਾਹਿਬ ਸਦੇ ਜਾਂਦੇ ਸਨ ਤੇ ਕਿਉਂਕਿ ਉਹਨਾਂ ਵਿਦਵਾਨਾਂ ਦੀ ਕਦਰ ਵੀ ਕੀਤੀ ਜਾਂਦੀ ਸੀ, ਏਸ ਲਈ ਉਹ ਕਦੇ ਵੀ ਸੱਦਾ ਮਿਲਨ ਤੇ ਅਵੇਸਲੇ ਨਹੀਂ ਹੁੰਦੇ ਸਨ।

ਮੈਂ ਕਿਵੇਂ ਆਪਣੀ ਏਸ ਪੀੜਾ ਨੂੰ ਸ਼ਬਦਾਂ ਰਾਹੀਂ ਅੰਕਾਂ, ਕਿ ਜਿਵੇਂ ਪੁਰਾਤਨ ਸਿਖ ਆਰਟ ਦਾ ਲਗ ਭਗ ਭੋਗ ਪੈਣ ਵਾਲਾ ਹੈ, ਇਸੇ ਤਰ੍ਹਾਂ ਭੈਣੀ ਸਾਹਿਬ ਤੋਂ ਬਾਹਰ ਗੁਰਮਤ ਸੰਗੀਤ ਦੀ ਸਰਪ੍ਰਸਤੀ ਕਰਨ ਵਾਲਾ ਵੀ ਕੋਈ ਨਜ਼ਰ ਨਹੀਂ ਆਉਂਦਾ। ੧੯੪੭ ਤੋਂ ਪਹਿਲਾਂ ਸ੍ਰੀ ਅੰਮ੍ਰਿਤਸਰ ਵਿਚ ਰਬਾਬੀਆਂ ਦੇ ਉਹ ਘ੍ਰਾਣੇ, ਰਬਾਬੀਆਂ ਵਾਲੀ ਗਲੀ ਵਿਚ ਵਸਦੇ ਸਨ, ਜਿਨ੍ਹਾਂ ਦੇ ਵਡ ਵਡੇਰੇ ਕਈ ਪੀੜ੍ਹੀਆਂ ਤੋਂ ਗੁਰੂ ਦਰਬਾਰ ਵਿਚ ਕੀਰਤਨ ਹੀ ਕਰਦੇ ਆ ਰਹੇ ਸਨ। ਏਸ ਦੇ ਵੰਡਾਰੇ ਦੇ ਨਾਲ ਜਿਥੇ ਸਾਡੇ ਦੇਸ ਦੇ ਅਨੇਕਾਂ ਹੁਨਰਮੰਦ ਪਛਮੀ ਪਾਕਿਸਤਾਨ ਵਿਚ ਧਕ ਦਿਤੇ ਗਏ, ਓਥੇ ਰਬਾਬੀ ਘ੍ਰਾਣਿਆਂ ਦੀ ਬਾਂਹ ਵੀ ਕਿਸੇ ਨਾ ਫੜੀ ਤੇ ਉਹ ਪਾਕਿਸਤਾਨ ਚਲੇ ਗਏ। ਉਹਨਾਂ ਦੇ ਜਾਣ ਨਾਲ ਗੁਰਮਤ ਸੰਗੀਤ ਦਾ ਕਿੰਨਾ ਕੁਝ ਹੀ ਸਾਡੇ ਪਾਸੋਂ ਖੁਸ਼ ਗਿਆ ਹੈ, ਪਰ ਦੁਖ ਦੀ ਗੱਲ ਇਹ ਹੈ ਕਿ ਸਾਡੇ ਗੁਰਦਵਾਰਿਆਂ ਦੇ ਪ੍ਰਬੰਧਕ ਸਜਣਾਂ ਨੇ ਇਸ ਘ੍ਰਾਣੇ ਨੂੰ ਕਦੇ ਮਹਿਸੂਸ ਕਰਨ ਦੀ ਲੋੜ ਹੀ ਨਹੀਂ ਸਮਝੀ। ਸ੍ਰੀ ਹਰਿ ਮੰਦਰ ਸਾਹਿਬ ਅੰਮ੍ਰਿਤਸਰ

ਵਿਚ ਜਦ ਭਾਈ ਮੋਤੀ, ਭਾਈ ਸਾਈਂ ਦਿਤਾ, ਭਾਈ ਦੇਸ ਅਤੇ ਭਾਈ ਚਾਂਦ ਆਦਿ ਰਬਾਬੀ ਸਜਣ ਕੀਰਤਨ ਕਰਦੇ ਹੁੰਦੇ ਸਨ, ਤਾਂ ਸੁਣਨ ਵਾਲਿਆਂ ਦੀ ਭੀੜ ਜੁੜ ਜਾਂਦੀ ਸੀ। ੧੯੧੮-੧੯-੨੦-੨੧ ਇਹ ਚਾਰ ਸਾਲ, ਮੈਂ ਖਾਲਸਾ ਕਾਲਜ ਰਿਹਾ ਅਤੇ ਮੈਨੂੰ ਕੀਰਤਨ ਦੀ ਏਨੀ ਖਿੱਚ ਹੁੰਦੀ ਸੀ ਕਿ ਪੈਦਲ ਤੁਰਕੇ ਸ੍ਰੀ ਹਰਿ ਮੰਦਰ ਸਾਹਿਬ ਪਹੁੰਚਦਾ। ਪਿਛੋਂ ਜਦੋਂ ਸ੍ਰੀ ਸਤਿਗੁਰੂ ਜੀ ਦਾ ਨੇੜ ਪ੍ਰਾਪਤ ਹੋਇਆ, ਤਾਂ ਨਾਮਧਾਰੀ ਦੀਵਾਨਾਂ ਵਿਚ ਜਾਣ ਦਾ ਅੰਕ ਵਾਰ ਸਮਾ ਮਿਲਿਆ ਅਤੇ ਮੈਂ ਅਭਵ ਕੀਤਾ ਕਿ ਹਜ਼ੂਰ ਦੀ ਮੌਜੂਦਗੀ ਵਿਚ ਜਦ ਕੀਰਤਨ ਹੁੰਦਾ, ਤਾਂ ਕਈ ਵੇਰ ਮੇਰੀ ਸੁਰਤਿ ਵੀ ਮਸਤਾਨੀਆਂ ਰੰਗਣਾਂ ਵਿਚ ਰੰਗੀਜ਼ ਜਾਂਦੀ। ਉਹਨਾਂ ਦੀ ਹਜ਼ੂਰੀ ਵਿਚ ਦੀਵਾਨ ਦੇਵਤਿਆਂ ਦੀ ਸਭਾ ਦਾ ਰੂਪ ਧਾਰਨ ਕਰ ਲੈਂਦਾ ਅਤੇ ਇੰਜ ਹੀ ਜਾਪਦਾ ਕਿ ਬੈਕੁੰਠ ਧਰਤੀ ਉਤੇ ਉਤਰ ਆਇਆ ਹੈ।

ਸੰਗੀਤ ਤੋਂ ਬਿਨਾਂ ਆਪ ਕਵਿਤਾ ਦੇ ਪਿਆਰੇ ਵੀ ਸਨ ਅਤੇ ਕਵੀਆਂ ਉਤੇ ਹਜ਼ੂਰ ਦੀ ਕਿਰਪਾ ਦ੍ਰਿਸ਼ਟੀ ਰਾਗੀਆਂ ਵਾਂਗ ਹੀ ਹੁੰਦੀ ਰਹਿੰਦੀ ਸੀ। ਆਪ ਰਸਿਕ ਰਸੀਲੜੇ ਸਨ ਅਤੇ ਜਿਵੇਂ ਸੰਗੀਤ ਦਾ ਰਸ ਉਹਨਾਂ ਨੂੰ ਝੁਮਾਉਂਦਾ ਅਤੇ ਕਿਸੇ ਅਗੰਮੀ ਮਸਤੀ ਦੇ ਰੰਗ ਵਿਚ ਰੰਗ ਜਾਂਦਾ ਸੀ, ਓਵੇਂ ਹੀ ਕਵਿਤਾ ਦੀ ਹਰ ਉਹ ਸਤਰ ਉਹਨਾਂ ਪਾਸੋਂ ਆਪ ਮੁਹਾਰੀ ਦਾਦ ਲੈ ਲੈਂਦੀ ਸੀ, ਜਿਹੜੀ ਕਵੀ ਦੇ ਅੰਦਰੋਂ ਉਸਦੇ ਭਾਵਾਂ ਉਦਗਾਰਾਂ ਨਾਲ ਰੰਗੀ ਹੋਈ ਹੁੰਦੀ ਸੀ। ਇਕਬਾਲ ਨੇ ਆਪਣੀ ਕਵਿਤਾ ਬਾਰੇ ਕਿਹਾ ਹੈ—

ਮਿਰੀ ਨਵਾਏ ਪਰੀਸ਼ਾਂ ਕੋ ਸ਼ਾਇਰੀ ਨ ਸਮਝ,  
ਕਿ ਮੈਂ ਹੂੰ ਮਹਿਰਮਿ-ਰਾਜ਼ਿ-ਦਰੂਨਿ ਮੈ-ਸ਼ਾਨਾ।

ਕਵਿਤਾ ਦਾ ਮਤਲਬ ਨਿਰਾ ਸ਼ਬਦ ਚਮਤਕਾਰ ਦਸਣਾ ਨਹੀਂ ਹੁੰਦਾ; ਸਚਾ ਅਤੇ ਅਜ਼ਲੀ ਕਵੀ ਜੋ ਉਸ ਰਾਹੀਂ ਮਨੁੱਖਤਾ ਨੂੰ ਹੋਰ ਉਚੇਰਾ ਕਰਨ ਲਈ ਲਲਕਾਰਦਾ ਵੰਗਾਰਦਾ

ਹੈ, ਤਾਂ ਇਸਦੇ ਨਾਲ ਹੀ ਉਹ ਆਪਣਾ ਕਰਤੱਵ ਇਹ ਵੀ ਸਮਝਦਾ ਹੈ ਕਿ ਕਵਿਤਾ ਦਾ ਇਹ ਹੁਨਰ ਸਮੂਹਕ ਜ਼ਿੰਦਗੀ ਦਾ ਸੇਵਾਦਾਰ ਵੀ ਹੈ। ਅਸਲ ਕਵੀ ਹੁੰਦਾ ਹੀ ਉਹ ਹੈ, ਜਿਹੜਾ ਆਪਣੀ ਮਹਾਨ ਵਿਅਕਤੀ ਦੇ ਤਾਣ ਅਤੇ ਆਪਣੇ ਇਸ਼ਕ ਦੇ ਜੋਸ਼ ਰਾਹੀਂ ਆਪਣੇ ਦਿਲ ਦਿਮਾਗ ਨੂੰ ਅਜੇਹੀ ਹਾਲਤ ਵਿਚ ਢਾਲ ਲਵੇ, ਕਿ ਉਸਦਾ ਆਰਟ ਉਸਦੇ ਪੜ੍ਹਨ ਅਤੇ ਸੁਣਨ ਵਾਲਿਆਂ ਨੂੰ ਆਪਣੇ ਰੰਗ ਵਿਚ ਰੰਗ ਦੇਵੇ। ਗੁਰਬਾਣੀ ਕਵਿਤਾ ਹੀ ਤਾਂ ਹੈ, ਪਰ ਅਜੇਹੀ ਸਰੋਦੀ ਕਵਿਤਾ ਜੋ ਮਹਾਨ ਸਤਿਗੁਰੂ-ਵਿਅਕਤੀਆਂ ਦੇ ਅੰਦਰੋਂ ਉਹਨਾਂ ਦੀ ਉਚੀ ਸੁਚੀ ਕਰਨੀ ਦੇ ਜਲਾਲ, ਜਮਾਲ ਨਾਲ ਰੰਗੀਚਕੇ ਬਾਹਰ ਆਈ ਹੈ। ਉਸ ਵਿਚ ਸਰੋਤਿਆਂ ਅਤੇ ਪਾਠਕਾਂ ਨੂੰ ਕੀਲ ਲੈਣ ਦੀ ਅਜ ਵੀ ਓਹੋ ਅਥਾਹ ਸ਼ਕਤੀ ਹੈ ਜਿਹੜੀ ਉਸ ਵੇਲੇ ਸੀ, ਜਦ ਉਸਨੂੰ ਪਹਿਲੀ ਵਾਰ ਸ਼ਬਦ-ਆਕਾਰ ਮਿਲਿਆ ਸੀ। ਮਹਾਰਾਜ ਜੀ ਨੂੰ ਵੀ ਉਸ ਕਵਿਤਾ ਨਾਲ ਹੀ ਲਗਾਉ ਸੀ, ਜਿਸ ਨਾਲ ਮਨੁੱਖ ਨੂੰ ਉਚਾ ਟੁੱਟ ਬੀਣ ਅਤੇ ਮਰਦਾਂ ਵਾਂਗ ਜੀਣ ਦੀ ਪ੍ਰੇਰਨਾ ਮਿਲਦੀ ਹੈ। ਜਿਵੇਂ ਮਨ-ਬਿਰਤੀਆਂ ਨੂੰ ਵਿਚ-ਲਾਉਣ ਅਤੇ ਚੰਚਲਤਾ ਚਪਲਤਾ ਦਰਸਾਉਣ ਵਾਲੇ ਸੰਗੀਤ ਨਾਲ ਉਹਨਾਂ ਦਾ ਕੋਈ ਸਬੰਧ ਨਹੀਂ ਸੀ, ਇਸੇ ਤਰ੍ਹਾਂ ਹੀ ਅਜੇਹੀ ਕਵਿਤਾ, ਜਿਸਤੋਂ ਮਨੁੱਖ ਨੂੰ ਕੋਈ ਉਚੇਰੀ ਤੇ ਸੁਚੇਰੀ ਪ੍ਰੇਰਨਾ ਨਾ ਮਿਲ ਸਕੇ, ਉਹਨਾਂ ਨੂੰ ਕਦੇ ਪਸੰਦ ਨਹੀਂ ਸੀ ਆਈ।

ਭੈਣੀ ਸਾਹਿਬ ਵਿਚ ਜਦ ਪੰਜਾਬੀ ਕਾਨ-ਫਰੰਸ ਹੋਈ, ਤਾਂ ਨਾਲ ਕਵੀ ਦਰਬਾਰ ਵੀ ਸਜਿਆ। ਉਸ ਕਵੀ ਦਰਬਾਰ ਵਿਚ ਲਾਲਾ ਧਨੀ ਰਾਮ 'ਚਾਤ੍ਰਕ' ਅਤੇ ਪ੍ਰਿੰਸੀਪਲ ਤੇਜਾ ਸਿੰਘ ਜੀ ਨੇ ਵੀ ਕਵਿਤਾਵਾਂ ਪੜ੍ਹੀਆਂ। ਪ੍ਰਿੰਸੀਪਲ ਸਾਹਿਬ ਜਿਥੇ ਸਿਖ ਧਰਮ ਦੇ ਵਿਆਖਿਆਕਾਰ ਅਤੇ ਗੁਰਬਾਣੀ ਦੇ ਸਕਾਲਰ ਸਨ, ਓਥੇ ਗੁੱਝੇ ਗੁੱਝੇ ਮੇਜ਼ੀ ਅਤੇ ਰੰਗੀਲੇ ਸੁਭਾਅ ਦੇ ਕਵੀ

ਵੀ ਸਨ। ਉਹਨਾਂ ਨੇ ਆਪਣੀ ਇਕ ਸ਼ਿੰਗਾਰ ਰਸ ਭਰਪੂਰ ਅਜੇਹੀ ਕਵਿਤਾ ਪੜ੍ਹੀ ਜਿਸਦੇ ਸ਼ਬਦਾਂ ਵਿਚੋਂ ਗਭਰੂਆਂ ਵਾਲੀ ਆਪ ਮੁਹਾਰੀ ਚੰਚਲਤਾ ਦੀ ਲਿਸ਼ਕ ਵਜਦੀ ਸੀ। ਮਹਾਰਾਜ ਪ੍ਰਿੰਸੀਪਲ ਤੇਜਾ ਸਿੰਘ ਜੀ ਵਰਗੇ ਅਧ-ਬੁਢੇ ਗੁਰਮਤ ਖੋਜੀ ਵਿਦਵਾਨ ਪਾਸੋਂ ਅਜੇਹੀ ਬੇਬਾਕ ਕਵਿਤਾ ਸੁਣਕੇ ਹੇਰਾਨ ਰਹਿ ਗਏ।

\* \* \* \*

ਸਾਹਿਤ ਵਿਚ ਪੂਰਬ ਅਤੇ ਪੱਛਮ ਦੋਹੀਂ ਥਾਈਂ ਦੋ ਧਾਰਾਵਾਂ ਅਜ ਵੀ ਚਲਦੀਆਂ ਹਨ, ਇਕ ਧਾਰਾ ਵਾਲੇ ਆਖਦੇ ਹਨ—“ਆਰਟ (ਹੁਨਰ) ਨਾ ਧਰਮ ਅਤੇ ਸਦਾਚਾਰ ਦੀ ਸੇਵਾ ਲਈ ਹੈ ਅਤੇ ਨਾ ਹੀ ਏਸਦਾ ਮਨੋਰਥ ਪ੍ਰਸੰਨਤਾ ਅਤੇ ਲਾਭ ਪ੍ਰਾਪਤ ਕਰਨਾ ਹੈ। ਧਰਮ ਧਰਮ ਲਈ, ਸਦਾਚਾਰ ਸਦਾਚਾਰ ਵਾਸਤੇ ਅਤੇ ਆਰਟ ਆਰਟ ਲਈ ਹੁੰਦਾ ਹੈ ਨੇਕੀ ਅਤੇ ਪਵਿਤ੍ਰਤਾ ਦੀ ਰਾਹੀਂ ਲਾਭ ਅਤੇ ਸੌਂਦਰਯ ਤੀਕ ਪਹੁੰਚ ਨਹੀਂ ਹੋ ਸਕਦੀ। ਇਸੇ ਤਰ੍ਹਾਂ ਸੌਂਦਰਯ ਦਾ ਮਨੋਰਥ ਨਾ ਲਾਭ ਪ੍ਰਾਪਤੀ ਹੈ ਤੇ ਨਾ ਨੇਕੀ ਅਤੇ ਪਵਿਤ੍ਰਤਾ ਹੀ ਸਮਝਣਾ ਚਾਹੀਦਾ ਹੈ। ਸੌਂਦਰਯ ਦੀ ਰਾਹ ਸੌਂਦਰਯ ਦੀ ਮੰਜ਼ਿਲ ਵਲ ਹੀ ਸਾਡੀ ਅਗਵਾਈ ਕਰ ਸਕਦੀ ਹੈ।”

ਪਰ ਦੂਜੀ ਧਾਰਾ ਵਾਲੇ ਜਿਹੜੇ ਕਿ ਆਰਟ ਨੂੰ ਜੀਵਨ ਲਈ ਕਹਿੰਦੇ ਹਨ, ਉਹਨਾਂ ਦੀ ਰਾਇ ਇਹ ਹੈ ਕਿ ਕਿਸੇ ਵੀ ਕੌਮ ਦੀ ਆਤਮਿਕ — ਤੰਦ-ਰੁਸਤੀ ਦਾ ਨਿਰਭਰ ਉਸ ਦੇ ਕਵੀਆਂ ਅਤੇ ਹੁਨਰ-ਕਾਰਾਂ ਦੀ ਇਲਹਾਮੀ ਯੋਗਤਾ ਉੱਤੇ ਹੁੰਦੀ ਹੈ। ਪਰ ਇਹ ਕੋਈ ਅਜੇਹੀ ਵਸਤੂ ਨਹੀਂ, ਜਿਸ ਉੱਤੇ ਕੋਈ ਸਹਿਜ ਸੁਭਾਵ ਹੀ ਵਸੀਕਾਰ ਪ੍ਰਾਪਤ ਕਰ ਲਵੇ। ਇਹ ਇਕ ਪੁਰ ਦੀ ਬਖਸ਼ਿਸ਼ ਹੈ, ਜਿਸਦੇ ਸੁਭਾਅ ਅਤੇ ਅਸਰ ਬਾਰੇ ਉਸਨੂੰ ਪਾਉਣ ਵਾਲਾ ਤਦ ਤੀਕ ਕੋਈ ਸਮੀਖਿਆ ਨਹੀਂ ਕਰ ਸਕਦਾ ਜਦ ਤੀਕ ਉਹ ਉਸਨੂੰ ਆਪ ਪ੍ਰਾਪਤ ਨਾ ਕਰ ਚੁੱਕਿਆ ਹੋਵੇ। ਇਸੇ ਲਈ ਇਸ ਬਖਸ਼ਿਸ਼ ਨਾਲ



ਵਰੁਸਾਉਣ ਵਾਲੇ ਦੀ ਵਿਅਕਤੀ ਅਤੇ ਖੁਦ ਉਸ ਬਖਸ਼ਿਸ਼ ਦੀ ਜੀਵਨ-ਦਾਤਾ ਤਾਸੀਰ ਮਨੁਖਤਾ ਲਈ ਇਕ ਸਾਰ ਮਹਾਨਤਾ ਰਖਦੇ ਹਨ । ਪਰ ਇਸਦੇ ਉਲਟ ਢਹਿੰਦੀ ਕਲਾ ਵਾਲੇ ਕਵੀ, ਲੇਖਕ ਜਾਂ ਹੁਨਰਕਾਰ ਦੀ ਉਪਜਾਊ ਸ਼ਕਤੀ, ਜਿਸ ਵਿਚ ਚਾਹੇ ਉਹ ਆਪਣੇ ਗੀਤ ਜਾਂ ਤਸਵੀਰ ਨਾਲ ਲੋਕਾਂ ਦੇ ਮਨਾਂ ਨੂੰ ਮੋਹ ਵੀ ਕਿਉਂ ਨਾ ਸਕਦਾ ਹੋਵੇ, ਕੌਮ ਅਤੇ ਮਨੁਖਤਾ ਲਈ 'ਐਟੀਲਾ' ਅਤੇ 'ਚੰਗੇਸ਼ਖਾਂ' ਦੇ ਦਲਾਂ ਨਾਲੋਂ ਵੀ ਵਧੀਕ ਤਬਾਹੀ ਲਿਆਉਣ ਵਾਲੀ ਸ਼ਾਬਤ ਹੋ ਸਕਦੀ ਹੈ।

ਆਰਟ ਦੇ ਉਚੇਰੇ ਪਨ ਦੀ ਪਰਖ ਕਸ-ਵਟੀ ਇਹ ਹੈ ਕਿ ਉਹ ਰੂਹਾਨੀ ਅਤੇ ਸਦਾਚਾਰਕ ਕਦਰਾਂ ਦਾ ਅਹਿਸਾਸ ਅਤੇ ਸੰਤੁਲਨ ਸੇਂਦਰਯ ਸੂਝ ਰਾਹੀਂ ਪੈਦਾ ਕਰੇ। ਉਸਦੇ ਲਈ ਸੁੰਦਰਤਾ ਸਤਿ ਨੂੰ ਪ੍ਰਤੀ ਬਿੰਬਤ ਕਰਨ ਵਾਲਾ ਸ਼ੀਸ਼ਾ ਹੈ ਅਤੇ ਕਵੀ ਦਾ ਦਿਲ ਹੀ ਇਸ ਸੇਂਦਰਯ ਦਾ ਅਸਲ ਸ਼ੀਸ਼ਾ ਹੁੰਦਾ ਹੈ। ਗੁਰਦੇਵ, ਜੋ ਸਰਵ ਗੁਣ ਸੰਪੰਨ ਸਨ, ਇਸੇ ਲਈ ਸੰਗੀਤ ਅਤੇ ਕਵਿਤਾ ਦੇ ਸਚੇ ਪਾਰਖੂ ਵੀ ਸਨ। ਉਹ ਸੰਗੀਤ ਹੋਵੇ, ਜਾਂ ਕਵਿਤਾ, ਉਸਨੂੰ ਮਨੁਖ ਦੀ ਕਲਿਆਣ ਦਾ ਸਾਧਨ ਸਮਝਦੇ ਸਨ ਅਤੇ ਉਹਨਾਂ ਪਾਸੋਂ ਉਹ ਕਵਿਤਾ ਹੀ ਦਾਦ ਲੈ ਸਕਦੀ ਸੀ, ਜਿਸ ਨਾਲ ਮਨੁਖ ਦੀ ਕਲਿਆਣ ਹੋ ਸਕਦੀ ਹੋਵੇ।


\* \* \* \*

ਉਹਨਾਂ ਦੇ ਨੇੜੇ ਜਾਕੇ ਇਕ ਅਸਚਰਜ ਠੰਢ ਮਹਿਸੂਸ ਹੁੰਦੀ ਸੀ। ਮਨੁਖ ਮਨ ਆਪਣੇ ਅੰਦਰੋਂ ਕੋਈ ਸੁਆਦ ਉਪਜਦਾ ਅਨੁਭਵ ਕਰਦਾ ਅਤੇ ਆਪਣੇ ਆਪਨੂੰ ਸਮਗਰ ਦੁਨਿਆਵੀ ਆਲਾਇਸ਼ਾਂ ਤੋਂ ਉਪਰ ਉਠਦਾ ਪ੍ਰਤੀਤ ਕਰਦਾ ਸੀ। ਉਹਨਾਂ ਦੇ ਚੇਹਰੇ ਉਤੇ ਬਿਖਰੀ ਮੁਸਕਰਾਹਟ, ਉਹਨਾਂ ਦੇ ਨੈਣਾਂ ਵਿਚੋਂ ਝਲ੍ਹ ਝਲ੍ਹ ਪੈਂਦਾ ਪਿਆਰ ਅਤੇ ਉਹਨਾਂ ਦੇ ਸ਼ਬਦਾਂ ਵਿਚੋਂ ਛਲਕਦੀ ਹਮਦਰਦੀ ਉਹਨਾਂ ਨੂੰ ਸਭ ਦਾ ਆਪਣਾ ਬਣਾ ਦੇਂਦੀ ਸੀ। ਉਹਨਾਂ ਦੀ ਮਹਾਨਤਾ ਉਹਨਾਂ ਦੀ ਹਰ ਅਦਾ

ਵਿਚੋਂ ਉਜਾਗਰ ਹੁੰਦੀ ਸਹੀ ਹੋ ਜਾਂਦੀ ਸੀ। ਅਤੇ ਉਹ ਜਿਥੇ ਵੀ ਜਾ ਬੈਠਦੇ ਸਨ, ਸਚ ਮੁਚ, ਉਸ ਥਾਂ ਦਾ ਹਰ ਅਣੂ ਵਿਗਸਦਾ, ਸਰਸਦਾ ਤੇ ਪੁਲਕ-ਦਾ ਨਜ਼ਰ ਆਉਂਦਾ ਸੀ। ਉਹਨਾਂ ਦੀ ਆਪਣੀ ਵਿਅਕਤੀ ਪਰਤੀਕ ਸੀ ਉਸ ਪਰਮ ਮਨੁਖ ਦਾ, ਜਿਸਦਾ ਹਰ ਪਲ ਸਭਦੀ ਭਲਾਈ ਚਿਤਵਣ ਦੀ ਨਜ਼ਰ ਹੋ ਰਿਹਾ ਹੋਵੇ। ਹਾਂ ਉਹ ਸਭਨਾਂ ਦੇ ਆਪਣੇ ਸਨ, ਕਿਸੇ ਦੇ ਗੁਰਦੇਵ ਸਨ, ਕਿਸੇ ਦੇ ਸਜਣ ਸਖਾ ਸਹੇਲੇ ਸਨ ਅਤੇ ਕਿਸੇ ਕਿਸੇ ਦੇ ਮਿਤ੍ਰ ਪਿਆਰੇ ਵੀ ਸਨ। ਉਹਨਾਂ ਨੇ ਕਦੇ ਵੀ ਕਿਸੇ ਨਾਲ ਈਰਖਾ ਜਾਂ ਦੁਸ਼ਮਣੀ ਵਾਲਾ ਸਲੂਕ ਰਵਾ ਨਹੀਂ ਰਖਿਆ। ਜੇ ਮੈਂ ਇਹ ਆਖਾਂ ਕਿ ਉਹ ਜਮਾਲ (ਸੇਂਦਰਯ) ਅਤੇ ਜਲਾਲ (ਚੜ੍ਹਦੀ ਕਲਾ) ਦੇ ਸਾਕਾਰ ਸਨ, ਤਾਂ ਨਿਰ ਸੰਦੇਹ ਇਹ ਕੋਈ ਅਤਿ ਕਥਨੀ ਨਹੀਂ ਹੋਵੇਗੀ। ਕਈ ਵੇਰ ਉਹਨਾਂ ਤੋਂ ਵਧ ਤੋਂ ਵਧ ਪ੍ਰਾਪਤ ਕਰਨ ਵਾਲਿਆਂ ਨੂੰ ਮੈਂ ਕਿਸੇ ਭੁਲੇਖੇ ਵਿਚ ਪੈਕੇ ਉਹਨਾਂ ਤੋਂ ਦੂਰ ਹੁੰਦਾ ਵੇਖਿਆ। ਫੇਰ ਮੈਂ ਅਜੇਹੇ ਸਜਣਾਂ ਨੂੰ ਉਸ ਭੁਲੇਖੇ ਦੀ ਦਸ਼ਾ ਵਿਚ ਬਹਿਕ-ਦਿਆਂ ਵੀ ਤਕਿਆ, ਪਰ ਗੁਰ-ਦੇਵ ਦੇ ਮਨ-ਸ਼ੀਸ਼ੇ ਉਤੇ ਅਜੇਹੇ ਲੋਕਾਂ ਲਈ ਵੀ ਕਦੇ ਕੋਈ ਮੇਲ ਨਾ ਵੇਖੀ। ਜਦ ਵੀ ਉਹ ਲੋਕ ਆਪਣੀ ਭੁਲ ਉਤੇ ਪਛਤਾਵਾ ਕਰਕੇ ਉਹਨਾਂ ਦੇ ਪਾਸ ਗਏ, ਉਹਨਾਂ ਨੇ ਦਰਯਾ ਦਿਲੀ ਵਿਖਾਕੇ ਉਹਨਾਂ ਨੂੰ ਫੇਰ ਆਪਣੇ ਚਰਨਾਂ ਨਾਲ ਲਾ ਲਿਆ।

ਸਚੀ ਗਲ ਤਾਂ ਇਹ ਹੈ ਕਿ ਉਹਨਾਂ ਨੇ ਕਈ ਸਦੀਆਂ ਦੀਆਂ ਮਹਾਨ ਸਿਖ ਰਵਾਇਤਾਂ ਨੂੰ ਆਪਣੀ ਛਾਤ ਵਿਚ ਸਮੋਇਆ ਹੋਇਆ ਸੀ। ਇਕ ਪਾਸੇ ਜੇ ਉਹ ਰੂਹਾਨੀ ਰਹਿਬਰ ਸਨ, ਤਾਂ ਇਸਦੇ ਨਾਲ ਹੀ ਦੂਜੇ ਪਾਸੇ ਉਹ ਮਹਾਨ ਦੇਸ਼ ਭਗਤ ਅਤੇ ਸਤਿ ਵਕਤਾ ਵੀ ਸਨ। ਉਹਨਾਂ ਦੇ ਹਰ ਬਚਨ ਤੇ ਬੋਲ ਉਤੇ ਉਹਨਾਂ ਦੀ ਮਹਾਨਤਾ ਦੀ ਛਾਪ ਹੁੰਦੀ ਸੀ ਅਤੇ ਉਹ ਜਿਥੇ ਵੀ ਹੁੰਦੇ ਸਨ, ਉਹਨਾਂ ਦੀ ਮਹਾਨ ਵਿਅਕਤੀ ਮੁੱਖੜ ਤੇ ਨਿਖ-ਰਵੀਂ ਆਪਣੇ ਆਪ ਸਹੀ ਹੋ ਜਾਂਦੀ ਸੀ। ਸਿਖ





ਧਰਮ ਰਖਯਤ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਪ੍ਰਧਾਨ ਮੰਤਰੀ ਸ੍ਰੀ ਪੰਡਤ ਜਵਾਹਰ ਲਾਲ ਜੀ ਨਹਿਰੂ ਨਾਲ ਸਰਸਾ ਵਿਖੇ



ਗਰਦਵਾਰਾ ਸ੍ਰੀ ਭੈਣੀ ਸਾਹਿਬ ੨੫ ਫ਼ਾਦਰੋਂ ੨੦੧੩



ਸ੍ਰੀ ਭੈਣੀ ਸਾਹਿਬ ਨੁਮੈਸ਼ ਵਿਚੋਂ ਜੇਤੂ ਪਸ਼ੂਆਂ ਨੂੰ ੨੫ ਫ਼ਾਦਰੋਂ ੨੦੧੩ ਨੂੰ ਸ: ਪ੍ਰਤਾਪ ਸਿੰਘ ਜੀ ਮੁਖ ਮੰਤ੍ਰੀ ਪੰਜਾਬ ਨੇ  
ਇਨਾਮ ਵੰਡੇ, ਤੇ ਫਿਰ ਸ੍ਰੀ ਸਤਿਗੁਰੂ ਜੀ ਦੇ ਨਾਲ ਬੈਠਕੇ ਕੋਠੀ ਓਹਨਾਂ ਦੇ ਨਿਵਾਸ ਅਸਥਾਨ ਵਿਚ ਪੰਨਾ ਲਾਲ  
ਕਬਕ-ਤੋਂ ਰਾਗ ਸੁਣਿਆਂ ਭਾਈ ਨਸੀਰ ਤੋਂ ਜੋੜੀ ਸੁਟੀ-

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਤੇ  
ਸ: ਪ੍ਰਤਾਪ ਸਿੰਘ ਕੈਰੋਂ ਨਾਲ



ਪਿ

ਆ

ਰ

ਮੁ

ਸ

ਕ

ਣੀ

ਸ੍ਰੀ ਸਤਿਗੁਰ ਪ੍ਰਤਾਪ ਹਰੀ ਦੀ, ਵਾਹ ਕੈਸੀ ਸੀ ਪਿਆਰ ਮੁਸਕਣੀ।  
 ਦੁਖੀ ਦਿਲਾਂ ਨੂੰ ਖੇੜਾ ਦੇਂਦੀ, ਪਤ-ਝੜ ਵਿਚ ਬਹਾਰ ਮੁਸਕਣੀ।  
 ਚੰਦਨ ਰੂਪੀ ਜਿਸਮ ਅੰਦਰੋਂ, ਦੇਂਦੀ ਸੀ ਮਹਿਕਾਰ ਮੁਸਕਣੀ।  
 ਹਰ ਦਰਸ਼ਕ ਦੇ ਮਨ ਮੋਹਣ ਨੂੰ, ਮੋਹਣੀ ਸੀ ਗੁਲਚਾਰ ਮੁਸਕਣੀ।  
 ਕੰਵਲ ਸਮਾਨ ਮੁਖਾਰਬਿੰਦ ਨੂੰ, ਦੇਂਦੀ ਖੂਬ ਨਿਖਾਰ ਮੁਸਕਣੀ।  
 ਮੂੰਹੋਂ ਮੰਗੀਆਂ ਦਾਤਾਂ ਦੇ ਲਈ ਦੇਂਦੀ ਥਲ ਭੰਡਾਰ ਮੁਸਕਣੀ।  
 ਘੁੰਮਣ ਘੇਰੀ ਚਿੰਤਾ ਦੀ ਚੋਂ, ਕਢ ਦੇਂਦੀ ਝਟ ਪਾਰ ਮੁਸਕਣੀ।  
 ਤਪਦੇ ਮਨ ਨੂੰ ਇਕ ਪਲਕ ਵਿਚ ਕਰਦੀ ਠੰਢਾ ਠਾਰ ਮੁਸਕਣੀ।  
 ਹਰ ਦਲੀਲ ਤੇ ਕਾਬੂ ਪੈਂਦੀ, ਐਸੀ ਸੀ ਅਸਵਾਰ ਮੁਸਕਣੀ।  
 ਤਨ-ਮਨ ਤੇ ਪਾਪਾਂ ਦਾ ਚੜ੍ਹਿਆ ਲਾਹ ਦੇਂਦੀ ਸੀ ਭਾਰ ਮੁਸਕਣੀ।  
 ਅਨਜਾਣੂੰ ਨੂੰ ਖਿਚ ਪੈਣ ਲਈ, ਪ੍ਰੇਮ ਭਰੀ ਸੀ ਤਾਰ ਮੁਸਕਣੀ।  
 ਸੰਸੇ ਭਰਮ ਅਨੇਕਾਂ ਇਕ ਦਮ, ਦੇਂਦੀ ਸਭ ਦੇ ਟਾਰ ਮੁਸਕਣੀ।  
 ਅਭਲਾਖੀ ਦੀ ਹਰ ਇਛਾ ਨੂੰ, ਹੋਸੀ ਪੂਰਨਹਾਰ, ਮੁਸਕਣੀ।  
 ਪਥਰ ਜਹੇ ਕਠੌਰ ਦਿਲਾਂ ਨੂੰ, ਸੀ ਪੰਘਰਾਵਨਹਾਰ ਮੁਸਕਣੀ।  
 ਸਜਨ, ਦੁਸ਼ਮਨ, ਸਭਨਾਂ ਤਾਈਂ, ਦੇਂਦੀ ਸੀ ਸਤਿਕਾਰ ਮੁਸਕਣੀ।  
 ਬੋਲਨ ਨਾਲੋਂ ਪਹਿਲਾਂ ਵੇਖੀ, ਸਵਾਗਤ ਲਈ ਤਈਆਰ ਮੁਸਕਣੀ।  
 ਸਭ ਦੁਨੀਆਂ ਨੂੰ ਵੰਡਣ ਸਤਿਗੁਰ, ਦਿਤੀ ਜੋ ਕਰਤਾਰ ਮੁਸਕਣੀ।  
 ਅਕਦੀ, ਬਕਦੀ, ਕਦੇ ਨ ਵੇਖੀ, ਰਹਿੰਦੀ ਸੀ ਇਕਸਾਰ ਮੁਸਕਣੀ।  
 ਪਰਖਣ ਲਈ ਕਈ ਝਖੜ ਝੁਲੇ, ਪਰ ਨ ਮੰਨੀ ਹਾਰ ਮੁਸਕਣੀ।  
 ਹਸਦੀ-ਖੇਡਦੀ ਛਡ ਟੁਰ ਗਿਆ, ਚਿਹਰੇ ਤੇ ਦਿਲਦਾਰ ਮੁਸਕਣੀ।  
 ਸਾਂਭ ਲਈ 'ਜਗਜੀਤ' ਬੀਰ ਜੀ, ਝਟਪਟ ਕਿਰਪਾ ਧਾਰ ਮੁਸਕਣੀ।  
 ਅਜ ਇਨ੍ਹਾਂ ਚੋਂ ਨਜ਼ਰੀ ਆ ਰਹੀ, ਉਹੋ ਹਰ ਪਰਕਾਰ ਮੁਸਕਣੀ।  
 ਪ੍ਰੇਰਕ ਲੋਕ-ਆਤਮਾ ਦੇ ਲਈ, ਵੰਡਦੀ ਰਹੇ ਪਿਆਰ ਮੁਸਕਣੀ।

ਵਲੋਂ ਸੰਤ ਆਤਮਾ ਸਿੰਘ ਜੀ ਸਨਖਤ੍ਰਵੀ

ਜਗਤ ਨੂੰ ਏਕਤਾ ਦੀ ਲੜੀ ਵਿਚ ਪਟੋਣ, ਗੁਰ ਮਤ ਰਹੁ ਰੀਤਾਂ ਨੂੰ ਜੀਉਂਦਾ ਰਖਣ, ਗੁਰਮਤ ਸੰਗੀਤ ਦੀ ਸੰਭਾਲ ਅਤੇ ਗੁਰਬਾਣੀ ਦੇ ਪਰਚਾਰ ਲਈ ਜਿੰਨਾਂ ਰੁਝ ਉਹਨਾਂ ਨੇ ਆਪਣੇ ਜੀਵਨ ਵਿਚ ਕਰ ਵਿਖਾਇਆ ਹੈ, ਉਸਨੂੰ ਅੰਕਣਾ ਸੌਖੀ ਗਲ ਨਹੀਂ। ਉਹਨਾਂ ਨੇ ਹਰ ਸ਼ਰਨਾਗਤ ਦੀ ਬਾਂਹ ਫੜੀ ਤੇ ਫਿਰ ਉਸਨੂੰ ਆਪਣਾ ਪਿਆਰ ਦੇ ਕੇ ਸਦਾ ਲਈ ਆਪਣਾ ਕਰ ਲਇਆ। ਇਹ ਉਹਨਾਂ ਦਾ ਇਕ ਹੋਰ ਸਦਾ ਯਾਦ ਰਹਿਣ ਵਾਲਾ ਉਪਕਾਰ ਹੈ ਕਿ ਆਪਣੀ ਸੰਗਤ ਨੂੰ ਇਕ ਅਜੇਹੀ ਵਿਅਕਤੀ ਦੇ ਹਥ ਸੌਂਪ ਕੇ, ਜਿਸ ਵਿਚ ਉਹਨਾਂ

ਦੀਆਂ ਬਹੁਤੀਆਂ ਸਾਰੀਆਂ ਸਿਫਤਾਂ ਵਿਦਮਾਨ ਹਨ। ਮੇਰੀ ਮੁਰਾਦ ਮਹਾਰਾਜ ਜਗਜੀਤ ਸਿੰਘ ਜੀ ਤੋਂ ਹੈ, ਜਿਨ੍ਹਾਂ ਦੇ ਨੈਣਾਂ ਵਿਚ ਵੀ ਆਪਣੇ ਪਿਤਾ ਸਤਿਗੁਰ ਦੇ ਨੈਣਾਂ ਵਾਲੀ ਹੀ ਮਨ ਮੋਹਣੀ ਲਿਸ਼ਕ ਪਰਗਟ ਰੂਪ ਵਿਚ ਮੌਜੂਦ ਹੈ। ਫੇਰ ਇਸ ਦੇ ਨਾਲ ਹੀ ਸਾਡੇ ਪਾਸ ਉਹਨਾਂ ਦੇ ਸਰੂਪ ਬਾਬਾ ਬੀਰ ਸਿੰਘ ਜੀ ਵੀ ਹਨ ਤੇ ਨਾਲ ਹੀ ਉਹਨਾਂ ਤੋਂ ਵਰੋਸਾਏ ਅਨੇਕ ਉਹ ਮਹਾਂ ਪੁਰਸ਼, ਜਿਨ੍ਹਾਂ ਨੂੰ ਨਾਮ ਧਾਰੀ ਪੰਥ ਦੀ ਮਹਾਨ ਨਿੱਧੀ ਆਖਿਆ ਜਾ ਸਕਦਾ ਹੈ।

-----



## ਮੇਰੀ ਮੁੜ-ਮਿਲਣੀ

ਏਹ ਸ਼ਬਦ ਉਸ ਸਮੇਂ ਦੀ ਯਾਦ ਹਨ, ਜਦੋਂ ਮੈਂ ਪੰਦਰਾਂ ਸਾਲ ਦੇ ਦੀਰਘ ਵਿਛੜੇ ਬਾਦ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਸੇਵਾ ਵਿਚ ਪਹਿਲੀ ਵਾਰ ਹਾਜ਼ਰ ਹੋਇਆ। ਇਸ ਵਿਚ ਮੇਰੀ ਮਨੋਦਸ਼ਾ ਤੇ ਸ੍ਰੀ ਸਤਿਗੁਰੂ ਜੀ ਦੀ ਮਹਾਨਤਾ ਦਾ ਬਲਕਾਵਾ ਹੈ। ਇਸ ਯਾਦ-ਲੇਖ ਨੂੰ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਪਰਵਾਨਗੀ ਬਖਸ਼ੀ ਹੋਈ ਸੀ। ਅੱਜ ਉਸ ਪਿਆਰੇ ਦੀ ਯਾਦ ਵਿਚ ਸਿਰ ਝੁਕਾਂਦਿਆਂ ਏਹ ਪੁਰਾਣਾ ਲੇਖ ਪ੍ਰਕਾਸ਼ਤ ਕਰ ਰਿਹਾ ਹਾਂ। [ਸੰਪਾਦਕ]

ਕਈਆਂ ਕਾਰਨਾਂ ਨੇ ਭਰਮ ਦੀ ਭੀਤ ਖੜੀ ਕਰ ਦਿਤੀ ਸੀ। ਆਪਣੇ ਪਿਆਰੇ ਸਤਿਗੁਰਾਂ ਨੂੰ ਮਿਲਣ ਤੋਂ ਮਨ ਬੇਮੁਖ ਹੋ ਗਿਆ। ਜਾਪਦਾ ਸੀ ਜ਼ਿੰਦਗੀ ਵਿੱਚ ਕਦੇ ਮੇਲੇ ਨਹੀਂ ਹੋਣਗੇ। ਆਮ ਜੀਵਨ ਵਿਚ ਅਜੇਹੀਆਂ ਦਿਲਚਸਪੀਆਂ ਹੋਣ ਲਗ ਗਈਆਂ ਕਿ ਨਾਮਧਾਰੀ-ਜੀਵਨ ਵਿਚ ਦੋਬਾਰਾ ਦਾਖਲ ਹੋਣਾ ਤਾਂ ਕਿਤੇ ਰਿਹਾ, ਕਦੀ ਇਸ ਜੀਵਨ ਨੂੰ ਕੋਲ ਖਲੋਕੇ ਤਕਣ ਨੂੰ ਵੀ ਮਨ ਬਣਦਾ ਨਹੀਂ ਸੀ।

ਪਾਕਿਸਤਾਨ ਬਣ ਗਿਆ। ਲੋਕ ਆਪਣਾ ਬਾਪ ਦਾਦੇ ਦਾ ਬਣਾਇਆ ਘਰ ਕੁੱਲਾ ਛੱਡ ਛੱਡ ਅਗਿਆਤ ਥਾਵਾਂ ਲਈ ਹਿੰਦੁਸਤਾਨ ਨੂੰ ਚੱਲ ਪਏ। ਮੈਂ ਭੀ ਗਲ ਦੇ ਕਪੜੀਂ ਬੇ ਸਰੋ ਸਾਮਾਨ ਆਪਣੇ ਛੋਟੇ ਜਿਹੇ ਪਰਵਾਰ ਨਾਲ ਪੈਦਲ ਹੀ ਘਰ ਤੋਂ ਮਾਰਚ ਕੀਤਾ। ਹਿੰਦੁਸਤਾਨ ਅਪੜੇ। ਇਹ ਫਿਕਰ ਤਾਂ ਮੁਕ ਗਿਆ ਕਿ ਕੋਈ ਪਿੱਠ ਪਿਛੋਂ ਛੁਰਾ ਮਾਰ ਦੇਵੇਗਾ, ਪਰ ਇਹ ਸਵਾਲ ਸਾਹਮਣੇ ਸੀ ਕਿ ਅਗੋਂ ਕਰਨਾ ਕੀ ਹੈ? ਜੀਵਨ ਨਿਰਬਾਹ ਕਿਵੇਂ ਹੋਵੇਗਾ? ਪਰ ਕੁੱਲਾ ਕਿਥੇ ਬਣਾਈਏ? ਮੇਰਾ ਪਿੰਡ (ਛਫਰਕੇ ਜਿਲਾ ਲਹੌਰ) ਨਾਮਧਾਰੀ ਵਿਸ਼ਵਾਸ ਦਾ ਸੀ। ਸਤਿਲੁਜ ਦੇ ਹਰੀਕੇ ਪੱਤਣ ਤੇ ਆਕੇ ਸੰਗਤਾਂ ਨੇ ਸੱਚਿਆ, ਚਲੋਂ ਸਤਿਗੁਰਾਂ ਪਾਸ ਚਲੀਏ, ਹੁਣ ਤਕ ਉਹਨਾਂ ਨੂੰ ਮਥਾ ਟੇਕਦੇ ਰਹੇ ਹਾਂ ਹੁਣ ਉਹ ਸਾਡੇ ਲਈ ਖਰਚ ਬਰਦਾਸ਼ਤ ਨ ਕਰਨਗੇ? ਅਸੀਂ ਉਜੜਕੇ ਆਏ ਹਾਂ ਤੇ ਉਹ

ਤੇ ਹਿੰਦ ਦੇ ਮੁਸਤਕਿਲ ਵਸਨੀਕ ਹਨ, ਤੇ ਫਿਰ ਉਨ੍ਹਾਂ ਨੂੰ ਪੈਸੇ ਦੀ ਪਰਵਾਹ ਵੀ ਕੀ ਹੈ।

ਮੈਨੂੰ ਵੀ ਇਸ ਪ੍ਰੇਸ਼ਾਨੀ ਦਾ ਪਤਾ ਲਗਾ। ਮੈਂ ਸਾਡਾ ਜਵਾਬ ਦੇ ਦਿਤਾ। ਪ੍ਰੀਤਮ ਸਿੰਘ ਓਥੇ ਜਾਵੇਗਾ ਜਿਥੇ ਹੋਰ ਦੁਨੀਆਂ ਜਾਵੇਗੀ। ਅਜ ਮੈਂ ਸਤਿਗੁਰਾਂ ਪਾਸ ਨਹੀਂ ਜਾਵਾਂਗਾ, ਕਿਉਂਕਿ ਮੈਂ ਘਰੋਂ ਬੇਘਰ ਤੇ ਪੈਸੇ ਓਥੇ ਬੇ ਪੈਸਾ ਹੋਕੇ ਆਗਿਆ ਹਾਂ, ਇਸ ਲਈ ਮਹਾਰਾਜ ਪਾਸ ਜਾਵਾਂ ਕਿ ਉਹ ਮੇਰਾ ਖਰਚਾ ਬਰਦਾਸ਼ਤ ਕਰਨ? ਕਿਤੇ ਜ਼ਿੰਦਗੀ ਵਿਚ ਮੇਲਾ ਹੋਣਾ ਹੋਇਆ ਤਾਂ ਓਦੋਂ ਹੀ ਅਪੜਾਂਗਾ ਜਦੋਂ ਕੋਈ ਮੰਗਣ-ਲੈਣ ਦਾ ਸਵਾਲ ਨਹੀਂ ਹੋਵੇਗਾ।

ਤੇ ਮੈਂ ਸਾਰੇ ਨਗਰ-ਸਾਬ ਨੂੰ ਛੱਡਕੇ, ਰਿਸ਼ਤੇਦਾਰਾਂ ਨੂੰ ਛੱਡਕੇ ਪਿਛਾਹ ਅੰਮ੍ਰਿਤਸਰ ਨੂੰ ਚੱਲ ਪਿਆ। ਜਿਉਂ ਹੀ ਮੈਂ ਆਪਣੇ ਸਾਥੀਆਂ ਤੋਂ ਨਿਖੜ ਕੇ ਟੁਰਿਆ, ਮੇਰੇ ਸੰਕਟ ਕਟੇ ਗਏ। ਮੁਸ਼ਕਲਾਂ ਮੁੱਕ ਗਈਆਂ।

ਇਸ ਤੋਂ ਪਿਛੋਂ ੧੦ ਸਾਲ ਬੀਤ ਗਏ। ਵਿੱਚ ਵਿੱਚ ਕਿਤੇ ਭੁਝ ਮਿਤ੍ਰ ਨਾਮਧਾਰੀ ਮਿਲਦੇ। ਉਨ੍ਹਾਂ ਜ਼ੋਰ ਲਾਣਾ ਕਿ ਮੈਂ ਸਤਿਗੁਰਾਂ ਦੀ ਸ਼ਰਨੀ ਚਲਾ ਜਾਵਾਂ ਤੇ ਭੁੱਲ ਬਖਸ਼ਾ ਲਵਾਂ। ਇਹੋ ਇਕ ਨੁਕਤਾ ਸੀ ਜੇਹੜਾ ਮੇਰੇ ਲਈ ਬਹੁਤ ਵੱਡੇ ਮਾਅਨੇ ਰਖਦਾ ਸੀ। ਮੇਰਾ ਉਤਰ ਹੁੰਦਾ ਸੀ: ਮੈਂ ਕੋਈ ਗੁਨਾਹਗਾਰ ਨਹੀਂ, ਕੋਈ ਪਾਪੀ ਨਹੀਂ। ਕਾਹਦੀ ਭੁੱਲ ਬਖਸ਼ਾਵਾਂ, ਮੈਂ ਸਦਾ ਲਈ ਬਖਸ਼ਿਆ

ਗਿਆ ਹਾਂ।.....ਕਦੇ ਵੀ ਮੁੜ-ਮਿਲਣੀ ਲਈ ਮਨ ਤਿਆਰ ਨਾ ਬਣਿਆ-ਉਲਟਾ ਸਖਤ ਹੁੰਦਾ ਗਿਆ।

ਪਰ ਤਾਂ ਵੀ ਜਦ ਕਦੇ ਕੋਈ ਬੇ-ਪਛਾਣ ਨਾਮਧਾਰੀ ਆਪਣੇ ਨਾਮਧਾਰੀ ਪਹਿਰਾਵੇ ਵਿੱਚ ਮੇਰੇ ਪਾਸ ਦੀ ਗੁਜ਼ਰਦਾ ਮੇਰਾ ਮਨ ਉਸ ਨਾਲ ਗੱਲਾਂ ਕਰਨ ਲਈ ਵਿਆਕੁਲ ਹੋ ਉਠਦਾ, ਅੰਦਰੋਂ ਉਸਨੂੰ ਨਮਸਕਾਰ ਉਪਜਦੀ। ਕਦੇ ਕਦੇ ਪੁਛ ਵੀ ਲੈਂਦਾ: “ਸੁਣਾਓ ਗੁਰਮੁਖੇ, ਕੀ ਹਾਲ ਹੈ? ਸਤਿਗੁਰ ਅੱਜ ਕੱਲ ਕਿਥੇ ਹਨ? ਤੁਹਾਡਾ ਨਾਮਧਾਰੀਆਂ ਦਾ ਕੀ ਪਰੋਗਾਮ ਹੈ? ਬੀਤ ਚੁਕੇ ਭਾਣੇ ਨੂੰ ਹੀ ਤਸਲੀਮ ਕਰ ਲਿਆ ਜੇ ਕਿ ਅਜੇ ਹੋਰ ਕਿਸੇ ਵੱਡੇ ਭਾਣੇ ਦੀ ਉਡੀਕ ਵਿੱਚ ਹੈ।”

ਬਹੁਤ ਸਹਿਜ ਅਵਸਥਾ ਵਿਚ ਮੇਰੇ ਅੰਦਰ ਇਕ ਖਿਆਲ ਕਦੇ ਕਦੇ ਸਿਰ ਚੁਕਦਾ: ਮੈਂ ਉਨ੍ਹਾਂ ਦੀ ਕਿਸੇ ਪਾਲਿਸ਼ੀ ਨਾਲ ਸਹਿਮਤ ਹੋਵਾਂ ਜਾਂ ਨਾ ਹੋਵਾਂ, ਪਰ ਉਹਨਾਂ ਦਾ ਨਿੱਜੀ ਪਿਆਰ ਤਾਂ ਮੇਰੇ ਨਾਲ ਬਹੁਤ ਸੀ, ਕਿੰਨਾ ਹਾਸ-ਵਿਲਾਸ ਮੇਰੇ ਉਨ੍ਹਾਂ ਦੇ ਦਰਮਿਆਨ ਹੁੰਦਾ ਸੀ। ਮੈਂ ਤਾਂ ਉਨ੍ਹਾਂ ਨੂੰ ਬਹੁਤ ਬਿਰਧ ਛੱਡ ਆਇਆ ਸਾਂ, ਹੁਣ ਉਹ ਹੋਰ ਕਿੰਨੇ ਕੁ ਬੁੱਢੇ ਹੋ ਗਏ ਹੋਣਗੇ? ਇਸਤਰ੍ਹਾਂ ਕਈ ਖਿਆਲ ਉਭਰਨੇ। ਪਰ ਮੈਂ ਉਨ੍ਹਾਂ ਨੂੰ ਥਾਪੜ ਕੇ ਸੁਆ ਦੇਣਾ।

ਇਕ ਦਿਨ ਫਗਵਾੜੇ ਪ੍ਰੀਤਮ ਸਿੰਘ ਜੀ ਪੱਦੀ ਵਾਲਿਆਂ ਦੀ ਵਰਕਸ਼ਾਪ ਵਿੱਚ ਜਾਣਦਾ ਇਤਫਾਕ ਹੋ ਗਿਆ। ਉਹ ਪ੍ਰਿਯ-ਮੁਖ ਮੇਰੇ ਲਈ ਬੜੀ ਕਦਰ ਤੇ ਵਿਸ਼ਾਲਤਾ ਰਖਦਾ ਸੀ। ਗਲ ਲਾ ਲਿਓ ਸੂ। ਸੁੱਖ ਦੁੱਖ ਪੁਛਣ ਕਰਨ ਪਿਛੋਂ ਜਦ ਮੈਂ ਵਿਹਲਾ ਹੋ ਆਦਤ ਮੁਤਾਬਕ ਵਰਕਸ਼ਾਪ ਵਿੱਚ ਮਟਰ ਗਸ਼ਤ ਕਰਨ ਲੱਗਾ ਤਾਂ ਮੈਨੂੰ ਸਤਿਗੁਰਾਂ ਦੀ ਇਕ ਰੰਗੀਨ ਤਸਵੀਰ ਨਜ਼ਰ ਪਈ। ਅੱਖਾਂ, ਲੱਹੜੇ ਦੀ ਪੂਰ ਰਖਦੀਆਂ ਸਨ। ਇਉਂ ਲੱਗੇ ਜਿਵੇਂ ਅੰਦਰ ਹੀ ਉਤਰ ਗਈਆਂ ਹੋਣ। ਮੈਥੋਂ ਸਹਿਜ ਭਾ ਨਿਕਲ ਗਿਆ: ਅਜੇ ਵੀ ਇਹਨਾਂ ਅੱਖਾਂ ਵਿੱਚ

ਕਟਕਾਂ ਦੀ ਖਿਚ ਹੈ। ਅਜੇ ਵੀ ਸਤਿਗੁਰਾਂ ਨੂੰ ਤੌਕ ਕੇ ਬਚੇ ਰਹਿ ਸਕਣਾ ਬੜਾ ਮੁਸ਼ਕਲ ਹੈ। ਅਜੇ ਵੀ ਭਿਆਨਕ ਬਿਧਤਾ ਨੇ ਹਜ਼ੂਰ ਨੂੰ ਲਕੀਰਿਆ ਨਹੀਂ।

ਮੰਤ ਪ੍ਰੀਤਮ ਸਿੰਘ ਮੈਨੂੰ ਸੁਣਕੇ ਹਸ ਪਏ ਤੇ ਕਹਿਣ ਲੱਗੇ: ਅਜੇ ਵੀ ਤੇਰੀਆਂ ਪੁਰਾਣੀਆਂ ਆਦਤਾਂ ਨਾ ਗਈਆਂ।

ਸਾਲ ਪਾਕੇ ਫਿਰ ਇਕ ਦਿਨ ਬੱਸ ਵਿੱਚ ਮੇਲ ਹੋ ਗਏ। ਪ੍ਰੀਤਮ ਸਿੰਘ ਪੱਦੀ ਕਹਿਣ ਲੱਗੇ: ਇਕ ਦਿਨ ਭਾਈ ਵਜ਼ੀਰ ਸਿੰਘ ਜੀ ਨੇ ਮੈਨੂੰ ਪੁਛਿਆ ਸੀ, “ਕਵੀ ਮੁੰਡਾ ਚੰਗਾ ਸੀ, ਕਿਥੇ ਹੈ। ਕਦੇ ਨਜ਼ਰ ਨਹੀਂ ਪਿਆ।” ਇਸ ਗੱਲ ਨੇ ਵੀ ਮੇਰੇ ਤੇ ਡੂੰਘਾ ਅਸਰ ਕੀਤਾ। ਮੈਂ ਪੁਛਿਆ: ਸੱਚ ਮੁੱਚ ਮੈਨੂੰ ਕੋਈ ਯਾਦ ਕਰਦਾ ਹੈ? ਮੇਰੀ ਕੋਈ ਚੰਗਿਆਈ ਉਨ੍ਹਾਂ ਨੂੰ ਸੁਖਾਈ ਹੈ? ਪਰ ਮੈਂ ਜਾਕੇ ਮਿਲਣ ਤੋਂ ਇਨਕਾਰੀ ਸਾਂ। ਜਾਕੇ ਬਖਸ਼ਾਣ ਦਾ ਅਰਥ ਸੀ: ਗੁਨਾਹਗਾਰੀ ਦਾ ਇਕਬਾਲ ਕਰਨਾ। ਮੈਂ ਏਹੋ ਕਹਿੰਦਾ: ਜਦ ਕਦੇ ਹਜ਼ੂਰ ਅਚਾਨਕ ਰਾਹ ਖਹਿੜੇ ਵਿੱਚ ਜਾਂ ਸੜਕ ਤੇ ਜਾਂਦਿਆਂ ਆਉਂਦਿਆਂ ਮਿਲੇ ਤਾਂ ਚਰਨੀ ਹੱਥ ਲਾਕੇ ਨਮਸਕਾਰ ਕਰਾਂਗਾ ਤੇ ਇਸ ਤੋਂ ਵਧ ਕੁਝ ਨਹੀਂ।

ਤਦ ਵੀ ਉਹ ਤੌਕੀ ਤਸਵੀਰ ਮੇਰੇ ਤੇ ਭਰ-ਪੂਰ ਵਾਰ ਕਰ ਚੁੱਕੀ ਸੀ। ਕਟਕਾਂ ਦੀ ਸ਼ਕਤੀ ਰਖਦੀਆਂ ਉਹ ਅੱਖਾਂ ਇਕ ਵੇਰ ਤਕਣ ਨੂੰ ਜੀ ਲਲਚਦਾ ਸੀ ਤੇ ਇਹ ਉਮੰਗ ਕਦੇ ਕਦੇ ਉਠ ਹੀ ਖਲੋਂਦੀ: ਮਰਨ ਤੋਂ ਪਹਿਲੋਂ ਇਕਵਾਰ ਤਾਂ ਆਪਣੇ ਪਿਆਰੇ ਨੂੰ ਮਿਲ ਸਕਾਂ।

ਜਨਵਰੀ ੧੯੫੭ ਦੇ ਦੂਜੇ ਹਫਤੇ ਮੈਂ ਦਿਲੀ ਗਿਆ। ਸੰਤ ਮੰਗਲ ਸਿੰਘ ਲਾਇਲਪੁਰੀ ਪਾਸ ਮੇਰਾ ਡੇਰਾ ਸੀ। ਇਹ ਘਰ ਰਾਮੇਸ਼ਨਗਰ ਵਿੱਚ ਨਾਮਧਾਰੀ ਕਾਲੋਨੀ ਦੇ ਘੇਰੇ ਵਿੱਚ ਹੈ। ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦਾ ਜਨਮ ਪੁਰਬ ਸੀ। ਨਾਮਧਾਰੀ ਧਰਮਸਾਲਾ ਵਿੱਚ ਖਾਸੀਆਂ ਰੋਣਕਾਂ ਸਨ। ਏਥੇ ਨਾਮਧਾਰੀ ਵੀਰ ਹੋਣਾ ਨੂੰ ਤਕ ਤਕ ਮੈਨੂੰ ਆਪਣੇ ਪਹਿਲੇ ਜੀਵਨ ਦਾ ਮੰਗ ਜਾਗਦਾ। ਇਨ੍ਹਾਂ

ਦੀਆਂ ਰਵਾਇਤਾਂ, ਮਿਲਣੀਆਂ ਤੇ ਹੋਰ ਬਹੁਤਰੂਪ ਚੰਗੇ ਚੰਗੇ ਲਗਦੇ ਸਨ। ਨਵੀਂ-ਦੁਨੀਆਂ ਦੀ ਸਮਝ ਦੇ ਨੁਕਤੇ ਤੋਂ ਨਹੀਂ, ਪੁਰਾਣੇ ਸੰਸਕਾਰਾਂ ਦੇ ਅਧੀਨ, ਪਿਆਰ ਉਪਜਦਾ ਸੀ। ਨਾਮਧਾਰੀ ਸੰਗਤ ਚੋਂ ਕਿਸੇ ਦੀ ਪੇਰਣਾ ਨਾਲ ਜਾਂ ਕਿਵੇਂ ਸੰਗਲ ਸਿੰਘ ਜੀ ਮੈਨੂੰ ਚਾਰ ਸ਼ਬਦ ਦੀਵਾਨ ਵਿਚ ਕਹਿਣ ਲਈ ਮਨਾਇਆ। ਗੁਰੂ ਜੀਵਨ ਤੇ ਮੈਂ ਦੀਵਾਨ ਵਿਚ ਕੁਝ ਜਾ ਆਖਿਆ।

ਬਾਵਾ ਸਿੰਘ ਜੀ ਮਾਨਪੁਰੀ ਉਸ ਦਿਨ ਇਕ ਘਰ ਵਿਚ ਹੀ ਬੈਠੇ ਲਾਉਡ ਸਪੀਕਰ ਦੀ ਮੋਹਰ-ਬਾਨੀ ਨਾਲ ਮੈਨੂੰ ਸੁਣ ਰਹੇ ਸਨ। ਮੇਰੀ ਵਾਪਸੀ ਤੇ ਮਿਲੇ, ਪਰਸੰਨ ਹੋਏ। ਮੇਰਾ ਪ੍ਰੇਮ ਤਕ, ਉਨ੍ਹਾਂ ਦਸਿਆ ਕਿ ਸਤਿਗੁਰ ਦਿੱਲੀ ਵਿਚ ਹੀ ਹਨ। ਪਰ ਮੇਰਾ ਇਨਕਾਰ ਸੀ। ਉਨ੍ਹਾਂ ਜ਼ੋਰ ਕੋਈ ਨ ਦਿਤਾ।

ਤਾਂ ਵੀ ਏਨਾਂ ਤੁ ਵਿਚਾਰ ਮੈਂ ਰਖਣ ਲਗ ਪਿਆ ਕਿ ਜਦ ਕਦੇ ਕਰੀਵਾਲੇ (ਤਹਿਸੀਲ ਸਰਸਾ) ਗਿਆ ਤਾਂ ਕਿਸੇ ਨ ਕਿਸੇ ਰੂਪ ਵਿਚ ਮੈਂ ਨਵਾਂ ਭੈਣੀ ਸਾਹਿਬ ਜ਼ਰੂਰ ਤਕਾਂਗਾ ਜੋ ਜੀਵਨ ਨਗਰ ਦੇ ਨਾਂ ਨਾਲ ਪ੍ਰਸਿੱਧੀ ਹਾਸਲ ਕਰ ਰਿਹਾ ਹੈ।

ਫਰਵਰੀ ਦੀ ੨੧ ਤਾਰੀਖ ਸੀ। ਮੈਂ ਸਾਈਕਲ ਤੇ ਆਪਣੇ ਪਿੰਡੋਂ ਕਰੀਵਾਲੇ ਲਈ ਉਡਿਆ ਆ ਰਿਹਾ ਸਾਂ। ਕਰੀਵਾਲੇ ਤੋਂ ਉਥੋਂ ਮੈਨੂੰ ਕਿਸੇ ਥਾਂ ਮੁਕਾਮ ਦਾ ਪਤਾ ਨਹੀਂ ਸੀ। ਪਰ ਓਥੇ ਤੋਂ ਨਹਿਰ ਤਬਦੀਲ ਕਰਕੇ ਜਦ ਮੈਂ ਪੱਛਮੀ ਨਹਿਰ ਤੇ ਜਾਣ ਲਗਾ ਤਾਂ ਟਾਂਵੇਂ ਟਾਂਵੇਂ ਨਾਮਧਾਰੀ ਏਧਰ ਓਧਰ ਜਾਂਦੇ ਨਜ਼ਰ ਪੈਣ ਲਗੇ। ਵਾਹਵਾ ਤਿੱਖਾ ਜਾ ਰਿਹਾ ਸਾਂ। ਦੋ ਨਾਮਧਾਰੀ ਮਾਈਆਂ ਜਾਂ ਰਹੀਆਂ ਤਕਕੇ ਮੈਥੋਂ ਰਿਹਾ ਨਾ ਗਿਆ। ਮੈਂ ਉਤਰਕੇ ਉਨ੍ਹਾਂ ਨਾਲ ਨਿਕੀ ਨਿਕੀ ਦਿਲਚਸਪੀ ਦੀਆਂ ਗੱਲਾਂ ਕਰਨ ਲੱਗਾ। ਪੁਛਿਆ: ਉਨ੍ਹਾਂ ਦਾ ਪਿੰਡ ਪੀਹੜ ਕੋਹੜਾ ਸੀ, ਨਾਮਧਾਰੀਆਂ ਦੇ ਪਿੰਡ ਕਿਥੋਂ ਸ਼ੁਰੂ ਹੁੰਦੇ ਸਨ। ਸਤਿਗੁਰਾਂ ਦਾ ਜੀਵਨ ਨਗਰ ਕਿਥੇ ਸੀ। ਉਹ ਮੈਨੂੰ

ਆਮ ਜੀਵਨ ਦੇ ਬੰਦੇ ਨੂੰ ਬੜੀ ਸਹਿਜ ਭਾ ਤੇ ਵਿਸਥਾਰ ਨਾਲ ਉਤਰ ਦੇ ਰਹੀਆਂ ਸਨ— ਉਹਨਾਂ ਨੂੰ ਬਿਲਕੁਲ ਪਤਾ ਨਹੀਂ ਸੀ ਕਿ ਮੇਰੇ ਅੰਦਰ ਚੋਰ ਵਸਦਾ ਹੈ।

ਫਿਰ ਮੈਂ ਸਾਈਕਲ ਦਬਲਿਆ। ਟੁੱਪ ਮੀਲ ਸਫਰ ਕਰ ਚੁਕਾ ਸਾਂ। ਇਕ ਪੁਲ ਦੇ ਪਾਸ ਵਾਰ ਕੋਈ ਦੋ ਕੁ ਫਰਲਾਂਗ ਤੇ ਇਕ ਕੋਠੀ ਜੇਹੀ ਤੇ ਕਾਫੀ ਮਨ ਭਾਉਣੀ ਜੇਹੀ ਹਰਿਆਵਲ ਨਜ਼ਰ ਪਈ। ਨਾਂਹ ਨਾਂਹ ਕਰਦਿਆਂ ਜੀ ਕਰ ਆਇਆ, ਜੇ ਇਹੋ ਜੀਵਨ ਨਗਰ ਹੈ ਤਾਂ ਤੱਕੀ ਹੀ ਜਾਵਾਂ। ਕੀ ਪਤਾ ਕਰੀਵਾਲੇ ਗਿਆਂ ਅਗਾਂਹ ਹੀ ਅਗਾਂਹ ਲੰਘ ਜਾਵਾਂ। ਮੇਰੇ ਮਨ ਦੀ ਅਵਸਥਾ ਬੜੀ ਸ਼ਾਂਤ ਸੀ। ਸਿਰਫ਼ ਜੀ ਹੀ ਕਰਦਾ ਸੀ ਕਿ ਪਵਿਤ੍ਰ-ਲੋਕਾਂ ਦਾ ਇਹ ਕੇਂਦਰ ਇਕ ਵੇਰ ਵੇਖ ਜਾਵਾਂ। ਸਹਿਜ ਸੁਭਾ ਮੇਰੇ ਸਾਈਕਲ ਦਾ ਹੈਂਡਲ ਪੁਲ ਵੱਲ ਨੂੰ ਮੁੜਿਆ ਤੇ ਫਿਰ ਇਸ ਉਚਾਈ ਤੋਂ ਕੋਠੀ ਜੀਵਨ ਨਗਰ ਨੂੰ ਅਜੇਹਾ ਰਿੜ੍ਹਿਆ ਕਿ ਮੈਂ ਵੇਖਾਂ ਦੇ ਪ੍ਰੇਸ਼-ਮਕਾਨ ਦੇ ਮੁਹਰੇ ਆਕੇ ਹੀ ਸਾਹ ਲਿਆ।

ਮੈਨੂੰ ਨਾ ਤੇ ਡਰ ਹੀ ਲਗਦਾ ਸੀ ਤੇ ਨਾ ਕੋਈ ਝਿਜਕ ਹੀ ਸੀ— ਉਤਾਵਲਾ ਪਨ ਵੀ ਨਹੀਂ ਸੀ ਤੇ ਨਾ ਹੀ ਦਿਲ ਦੀ ਤੇਜ਼ ਧੜਕਨ ਹੀ। ਸੁਭਾ-ਵਕ ਹੀ ਪ੍ਰੇਸ਼ ਵਰਾਂਤੇ ਨਾਲ ਸਾਈਕਲ ਨੂੰ ਰਖ-ਦਿਆਂ ਇਕ ਕੰਪਾਜ਼ੀਟਰ ਨੂੰ ਪੁਛਿਆ: “ਕਿਉਂ ਬਈ ਗੁਰਮੁਖਾ, ਕਿਤੇ ਅਜੇਹਾ ਇੰਤਜ਼ਾਮ ਹੈ ਕਿ ਮੈਂ ਸਾਈਕਲ ਰਖਕੇ ਇਸ ਨਗਰ ਦੀ ਯਾਤਰਾ ਕਰ ਲਵਾਂ?”

“ਇਹ ਤੇ ਘਰ ਹੀ ਤੁਹਾਡਾ ਹੈ ਬਾਦਸ਼ਾਹੋ, ਜਿਥੇ ਜੀ ਕਰੋ ਸਾਈਕਲ ਰਖੋ, ਜੇਹੜੀ ਜੀ ਕਰੋ ਥਾਂ ਵੇਖੋ।” ਮੇਰੀ ਅਵਾਜ਼ ਪਛਾਣੀ ਜਾ ਚੁਕੀ ਸੀ ਤੇ ਇਹ ਆਤਮਾ ਸਿੰਘ ‘ਜੋਟ’ ਬੋਲ ਰਹੇ ਸਨ। ਸਮਝੇ ਮਿਲਣੀਆਂ ਦਾ ਮੁਦ ਬੱਝ ਗਿਆ।

ਤੇ ਸਚ ਮੁਚ ਮੈਂ ਮਹਿਸੂਸ ਕੀਤਾ ਕਿ ਘਰ ਆ ਗਿਆ ਹਾਂ। ਫਟਾ-ਫਟ ਪ੍ਰੇਸ਼ ਮਕਾਨ



ਦਾ ਮੁਆਇਨਾ ਕਰਨਾ ਸ਼ੁਰੂ ਕਰ ਦਿਤਾ। ੧੮-੨੦ ਸਾਲ ਦੇ ਤਕੇ ਚਿਹਰੇ ਪਛਾਨਣੇ ਸ਼ੁਰੂ ਹੋ ਗਏ। ਆਹ ਕੌਣ ਹਨ? ਹਜ਼ੂਰ ਸਿੰਘ ਦੇਵਹਾਸ ਜੀ, ਜਿਨ੍ਹਾਂ ਦਾ ਅਜਕਲ ਪ੍ਰਚਲਤ ਨਾਮ 'ਸੋਨ ਜੀ' ਹੈ। ਔਹ ਗੁਰਬਚਨ ਸਿੰਘ ਛੋਟਾ ਹੈ। ਆਹ ਕਰਮ ਸਿੰਘ ਜੋਗੀ ਹਨ, ਏਹ ਸਭ ਮੇਰੇ ਬਾਲ ਸਖਾਈ ਸਨ ਤੇ ਹੋਰ ਨਵੇਂ ਤੇ ਨਾਵਾਕਫ਼ ਚੇਹਰੇ।

ਕੋਈ ੫-੬ ਮਿੰਟ ਬਾਦ ਹੀ ਬਾਬਾ ਬੀਰ ਸਿੰਘ ਜੀ ਸਾਹਿਬ ਗੁਰਦੇਵ ਸਿੰਘ ਜੀ ਨਾਲ ਆ ਗਏ। ਹਮ-ਜਮਾਤੀ ਹੋਣ ਕਰਕੇ ਏਹ ਮੇਰੀ ਜ਼ਿੰਦਗੀ ਦੇ ਫਖ਼ਰ ਦਾ ਕਾਰਨ ਸਨ। ਉਦੋਂ ਅਸੀਂ ਆਪਣੇ 'ਬਲੋ ਜੀ' ਕਿਹਾ ਕਰਦੇ ਸਾਂ ਤੇ 'ਬਾਬਾ ਜੀ' ਸਰਵ-ਪ੍ਰਚਲਤ ਨਾਮ ਸੀ। ਪਹਿਲੀਆਂ ਨਮਸਕਾਰਾਂ ਹੋਈਆਂ। ਬਾ:ਜੀ ਪਿਆਰ ਨਾਲ ਫ਼ਰਮਾਇਆ: "ਕਵੀ ਜੀ, ਮੈਂ ਤਾਂ ਅਗੇ ਵੀ ਬਾਵਾ ਨਿਰੰਜਨ ਸਿੰਘ (ਕਰੀਵਾਲਾ) ਜੀ ਨੂੰ ਦੇ ਚਾਰ ਵਾਰ ਪੁਛ ਚੁਕਾ ਹਾਂ ਕਿ ਕਵੀ ਨੂੰ ਲਿਆਉਂਦੇ ਫੜਕੇ ਸਤਿਗੁਰਾਂ ਦੇ ਪੇਸ਼ ਕਰੀਏ।" ਉਨ੍ਹਾਂ ਦੇ ਏਹ ਸ਼ਬਦ ਸੁਭਾਵਕ, ਪਿਆਰ ਭਰੇ ਤੇ ਏਸ ਮੰਡਲ ਦੀ ਟੈਕਨੀਕ ਦੇ ਸਨ।

ਪਰ ਮੇਰੀ ਅਜੇਹੇ ਸ਼ਬਦ ਸੁਣਨ ਦੀ ਆਦਤ ਮੁਕ ਚੁਕੀ ਹੋਈ ਸੀ। "ਫੜਕੇ ਪੇਸ਼ ਕਰਨਾ" ਮੈਨੂੰ ਅਜੇ ਵੀ, ਏਨੀਆਂ ਚਿਰ-ਮਿਲਣੀਆਂ ਬਾਦ ਜ਼ਰਾ ਅਖਰਿਆ। ਤੇ ਮੈਂ ਭੀ ਓਮੇ ਹੀ ਤਨਜ਼ ਨਾਲ ਕਿਹਾ: "ਔਛਾ? ਅਜੇ ਫੜਕੇ ਹੀ ਪੇਸ਼ ਕਰਨਾ ਹੈ? ਤਾਂ ਜਾਵਾਂ?" ਪਰ ਮੇਰੀ ਗੱਲ ਖੁਸ਼ੀਆਂ ਦੇ ਰੌਲੇ ਗੋਲੇ ਵਿਚ ਹੀ ਆਈ ਗਈ ਹੋ ਗਈ।

ਅਜੇ ਤਕ ਵੀ ਮੈਨੂੰ ਏਹ ਪਤਾ ਨਹੀਂ ਸੀ ਕਿ ਸਤਿਗੁਰੂ ਜੀ ਏਥੇ ਜੀਵਨ ਨਗਰ ਹੀ ਹੋਣਗੇ।..... ਮੇਰੀ ਭੁਖ-ਤੇਹ ਦਾ ਇੰਤਜ਼ਾਮ ਕੀਤਾ ਗਿਆ ਥੋੜੇ ਚਿਰ ਬਾਦ ਮੇਰੇ ਇਲਮ ਵਿਚ ਆ ਗਿਆ ਕਿ ਹਜ਼ੂਰ ਏਥੇ ਹੀ ਸਨ। ਹੁਣ ਸਮਝ ਆਈ ਕਿ ਜੇ ਅਨ-ਮਿਲੇ ਜਾਵਾਂ ਤਾਂ ਏਥੇ ਆਉਣਾ ਮੇਰਾ 'ਬੇ-

ਸੁਆਦੀ' ਪੈਦਾ ਕਰਨ ਤੋਂ ਵਧ ਕੁਝ ਨਹੀਂ ਹੋਵੇਗਾ। ਖਿਆਲ ਆਇਆ: ਅਗੇ ਆਂਹਦਾ ਸਾਂ ਮਰਨੋਂ ਪਹਿਲਾਂ ਇਕ ਵੇਰ ਜ਼ਰੂਰ ਦਰਸ਼ਨ ਪਰ-ਸਨੇ ਹਨ ਤੇ ਹੁਣ ਕੋਲ ਆਕੇ ਚਲਾ ਜਾਵਾਂ, ਏਹ ਤੇ ਛਿਆਦਤੀ ਹੀ ਹੋਵੇਗੀ। ਫੈਸਲਾ ਹੋਇਆ ਜ਼ਰੂਰ ਮਿਲਾਂਗਾ। ਮਨ ਦਾ ਸੰਘਰਸ਼ ਹੁਣ ਸ਼ੁਰੂ ਹੋਇਆ। ਕੀ ਸਤਿਗੁਰੂ ਮੇਰਾ ਏਨੇ ਚਿਰ ਬਾਦ ਮਿਲਣਾ ਸਹਿਜ ਸੁਭਾ ਪਰਵਾਨ ਕਰ ਲੈਣਗੇ? ਹੋ ਸਕਦਾ ਹੈ ਕਿਮੇ ਨਾਰਾਜ਼ਗੀ ਦਾ ਇਸ਼ਹਾਰ ਕਰਨ। ਪਰ ਮੈਂ ਤਾਂ ਸਿਰਫ਼ ਜੀਉਂਦੇ ਜੀ ਉਸ ਪ੍ਰਿਯ ਪੁੱਖ ਨੂੰ, ਉਨ੍ਹਾਂ ਖਿਚਾਂ ਪਾਂਦੇ ਨੈਣਾਂ ਨੂੰ ਤੋਂਗਣਾ ਹੀ ਹੈ। ਮੈਂ ਕੋਈ ਲੋੜ ਲੋਕੇ ਤਾਂ ਨਹੀਂ ਆਇਆ। ਨਾ ਦਰਗਾਹ ਬਾਬਤ ਕੁਝ ਮੰਗਣਾ ਹੈ ਤੇ ਨਾ ਵੇਖੋਂ ਦੀਆਂ ਮੰਗਾਂ ਮੇਰੇ ਸਾਹਮਣੇ ਹਨ। ਮੈਂ ਤਾਂ ਬੇਗਰਜ਼ ਆਇਆ ਹਾਂ, ਬਿਨਾਂ ਦਰਸ਼ਨ ਤੋਂ ਮੇਰੀ ਹੋਰ ਕਾਮਨਾ ਹੀ ਕੀ ਹੈ। ਤੇ ਜੇ ਸਤਿਗੁਰਾਂ ਨੂੰ ਮੇਰੇ ਵਾਲਾ ਪਿਆਰ ਯਾਦ ਹੋਇਆ ਤਾਂ ਸਵਾਲ ਹੀ ਪੈਦਾ ਨਹੀਂ ਹੁੰਦਾ ਬਿਨਾਂ ਨਦਰੀ ਨਦਰ ਨਿਹਾਲ ਹੋਣ ਤੇ ਕਰਨ ਤੋਂ। ਆਖਿਰ ਉਹ ਕੇਹੜੀ ਚੀਜ਼ ਸੀ ਜਿਹੜੀ ਮੈਨੂੰ ਮੁੜ-ਮਿਲਣ ਲਈ ਪ੍ਰੇਰਦੀ ਸੀ, ਉਨ੍ਹਾਂ ਦੀ ਅੰਤਰ ਧੂਹ ਹੀ ਤਾਂ ਸੀ। ਕੀ ਹੋਇਆ ਜੇ ਮੈਂ ਅੱਜ ਇਕ ਸਿਆਸੀ ਵਰਕਰ ਹਾਂ, ਕੀ ਹੋਇਆ ਜੇ ਮੇਰੇ ਅੱਜ ਦੇ ਸਿਧਾਂਤ ਦਾ ਧਰਮ ਫਲਸਫੇ ਤੋਂ ਬੜਾ ਨਿਖੇੜਵਾਂ ਫਰਕ ਹੈ ਪਰ ਸਤਿਗੁਰੂ ਰਾਮ ਸਿੰਘ ਜੀ ਦਾ ਅਵਨੀ (ਪ੍ਰਿਥਵੀ) ਨੂੰ ਇਕ ਪਧਰ ਤੇ ਲਿਆਉਣ ਦਾ ਸਿਧਾਂਤ ਤਾਂ ਮੇਰੇ ਜੀਵਨ ਵਿੱਚ ਮੂਲ ਰੂਪ ਵਿਚ ਹੈ। ਸਰਬਤ ਦੇ ਭਲੇ ਦੀ ਯਾਚਨਾ ਗੁਰੂ ਘਰ ਦਾ ਸਬਕ ਹੈ ਤੇ ਮੈਂ ਉਸਨੂੰ ਅਮਲੀ ਜਾਮਾ ਪੁਆਣ ਲਈ ਲੜ ਰਿਹਾ ਹਾਂ। ਮਕਸਦ ਓਹੋ ਹੈ, ਰਾਹ ਵਖਰਾ ਹੈ। ਆਪੇ ਹੀ ਅੰਦਰੋਂ ਤਸਲੀਆਂ ਮਿਲਦੀਆਂ: ਸਤਿਗੁਰੂ ਮਹਾਨ ਹੈ। ਉਸ ਤੇਰੇ ਕਰਮ ਨੂੰ ਨਹੀਂ ਵੇਖਣਾ, ਉਸ ਆਪਣੀ ਮਹਾਨਤਾ ਦਾ ਪਾਸ ਕਰਨਾ ਹੈ। ਉਨ ਤੋਂ ਵੇ ਵੇਦੋ ਨਹੀਂ

ਤਕਣੇ, ਤੇਰੇ ਪਿਆਰ ਨੂੰ ਪਛਾਨਣਾ ਹੈ।

ਐਨ ਮੇਕੇ ਤੇ ਕੁਝ ਮੇਲੂ-ਮਿਤ੍ਰ ਮਿਲ ਪਏ।  
ਬਾਵਾ ਸਿੰਘ ਮਾਨਪੁਰੀ ਸਨ ਜਿਨ੍ਹਾਂ ਵਿੱਲੀ ਵੀ  
ਸਤਿਗੁਰਾਂ ਦੇ ਦਰਸ਼ਨਾਂ ਲਈ ਚਿਤਾਰਿਆ ਸੀ।  
ਗਜਿੰਦਰ ਸਿੰਘ ਮਿਲ ਪਏ ਜੋ 'ਸਤਿਗੁਰ' ਦੇ  
ਐਡੀਟਰ ਤੇ ਮੇਰੇ ਗੁਰੂ-ਆਸ਼ਰਮ ਦੇ ਜਮਾਤੀ  
ਸਨ। ਗੁਰਬਚਨ ਸਿੰਘ ਢੋਟੀਆਂ ਸਨ ਜਿਨ੍ਹਾਂ ਨਾਲ  
ਬਚਪਨ ਦੀਆਂ ਸਾਂਝਾਂ ਸਨ। ਗੁਰਦੇਵ ਸਿੰਘ  
ਰਾਮਪੁਰੀ, ਜਿਨ੍ਹਾਂ ਦੀ ਮੁਸਕਾਹਟ ਮੇਰੇ ਲਈ ਸਦਾ  
ਨੁਗਨੂ ਦੀ ਚਮਕ ਵਾਂਗ ਅਗੇ ਅਗੇ ਉਡਦੀ ਸੀ।  
ਸ੍ਰ. ਹਰਨਾਮ ਸਿੰਘ ਜੀ ਪੱਧਰੀ ਜਿਨ੍ਹਾਂ ਦੀ ਮਿਲਣ  
ਨਿਘ ਮੇਰੀ ਯਾਦ ਵਿਚ ਸਦਾ ਰਹੀ। ਸਭ ਵਾਕਫ਼ਾਂ  
ਦੇ ਮਨਾਂ ਵਿਚ ਇਸ ਗਲ ਦਾ ਫ਼ਿਕਰ ਸਮਾ  
ਗਿਆ ਕਿ ਇਹ ਮਿਲਣੀ ਹੋ ਜਾਏ ਤੇ ਵੱਡੀ  
ਸੁਖਾਵੀਂ ਸ਼ਕਲ ਵਿਚ, ਅਨੰਦੀ ਰਸ ਵਿਚ।

ਇਸ ਸਮੇਂ ਤਕ ਸਿਰਫ਼ ਹਾਣੀ ਸਾਥੀਆਂ ਨੂੰ  
ਮੇਰੀ ਆਮਦ ਦਾ ਇਲਮ ਸੀ। ਵਡੇਰੇ ਮੇਰੀ  
ਸ਼ਕਲਾਂ ਨਾਵਾਕਫ਼ ਹੋ ਗਏ ਸਨ। ਕੁਝ ਤਾਂ ਚਿਰੰਕੇ  
ਮਿਲਣ ਸਦਕਾ ਤੇ ਕੁਝ ਮੇਰੇ ਪਹਿਰਾਵੇ ਦੀ ਤਬ-  
ਦੀਲੀ ਕਰਕੇ।

ਮੈਂ ਪੁਰਾਣੀ ਮਿਤ੍ਰਤਾ ਵਿਚ ਨਿੱਘ ਮਾਣ  
ਰਿਹਾ ਸਾਂ। ਸਤਿਗੁਰ ਬਿਰਾਜ ਰਹੇ ਸਨ। ਸੁਭ  
ਚਿੰਤਕ ਸੁਖਣਾ ਸੁਖਦੇ ਸਨ ਕਿ ਸਤਿਗੁਰਾਂ ਦੇ  
ਉਠਦਿਆਂ ਅਜੇਹਾ ਸੋਹਣਾ ਮਹਾਉਲ ਹੋਵੇ ਕਿ  
ਚਿਰਮਿਲਣੀ ਬੇ-ਚੋਭ ਹੋ ਸਕੇ। ੩॥ ਵਜ ਗਏ।  
ਬਾਵਾ ਸਿੰਘ ਜੀ ਚਾਓ ਚਾਈ ਆਏ। “ਚਲੋ  
ਕਵੀ ਜੀ, ਸਤਿਗੁਰ ਜਾਗ ਉਠੇ ਹਨ।” ਐਡੀਟਰ  
ਦੇ ਕਮਰੇ ਚੋਂ ਹਿਠਾਂਹ ਆਇਆ। ਮੈਂ ਪੁਛਾਣੇ  
ਚਿਹਰੇ ਪਛਾਣ ਰਿਹਾ ਸਾਂ—ਪਰ ਓਹਨਾਂ ਦੇ ਨਾਮ  
ਵਿਸਿਮ੍ਰਤ ਹੋ ਗਏ ਸਨ। ਮਨ ਵਿਚ ਪੂਰਣ ਸ਼ਾਂਤੀ  
ਲਈ ਮੈਂ ਸਤਿਗੁਰਾਂ ਦੀ ਸੇਵਾ ਵਿਚ ਹਾਜ਼ਰ  
ਹੋਇਆ।

ਹਜ਼ੂਰ ਅਖਬਾਰ ਪੜ੍ਹ ਰਹੇ ਸਨ। ਭਾਵੇਂ  
ਦਰਸ਼ਨ ੧੫ ਸਾਲ ਬਾਦ ਕਰ ਰਿਹਾ ਸਾਂ ਪਰ ਤਕੇ

ਹੋਏ ਬੁਢਾਪੇ ਵਿਚ ਕੋਈ ਖਾਸ ਇਜ਼ਾਫ਼ਾ ਹੋਇਆ  
ਨਹੀਂ ਸੀ ਲਗਦਾ। ਸਫੈਦ ਬਿਸਤਰੇ ਤੇ, ਸਫੈਦ  
ਬਸਤ੍ਰਾਂ ਵਿਚ, ਸਫੈਦ ਦਾਹੜੇ ਵਿਚ ਸ਼੍ਰੀ ਮੁਖ ਲਟ  
ਲਟ ਕਰ ਰਿਹਾ ਸੀ। ਮੈਂ ਸਾਦਰ ਨਮਸਕਾਰ  
ਕੀਤੀ। ਅਖਾਂ ਤੋਂ ਐਨਕ ਨੂੰ ਉਤਾਹ ਦੁੱਕ ਕੇ  
ਨਦਰੀ ਨਦਰ ਨਿਹਾਲ ਕਰਦਿਆਂ ਸਹਿਜ ਸੁਭਾ  
ਬੋਲੇ. “ਕਵੀ ਜੀ, ਤਿਵੇਂ ਮੇਹਰਾਂ ਹੋ ਗਈਆਂ ?”  
ਮਹਾਨ ਪੁਰਖ ਦੀ ਮੇਰੇ ਲਈ ਮਹਾਨਤਾ ਸੀ।  
ਤੇ ਮੈਂ ਬੇਸੋਚੇ ਹੀ ਕਹਿ ਰਿਹਾ ਸਾਂ “ਸਤਿਗੁਰੋ,  
ਇਹ ਨੇਣ ਇਕ ਤਸਵੀਰ ਵਿੱਚ ਤਕ ਬੈਠਾ ਸਾਂ,  
ਓਹਨਾਂ ਏਹ ਦਿਨ ਲੈ ਆਂਦਾ ਏ।”

ਤੇ ਬੱਸ। ਇਸਤੋਂ ਅਗਾਂਹ ਦੀ ਸਾਰੀ ਗੱਲ  
ਕੱਥ ਇਉਂ ਸੀ ਜਿਵੇਂ ਕਦੇ ਵਿਛੜੇ ਹੀ ਨਹੀਂ।  
ਜਿਵੇਂ ਕੋਈ ਭਰਮ-ਭੀਤਾਂ ਹੋ ਹੀ ਨਹੀਂ ਸਨ।  
ਓਰਾ ਗਰ ਪਾਨੀ ਭਇਆ ਜਾਇ ਮਿਲਿਓਂ ਵਲ  
ਕੋਲ।” ਕੋਲ ਬੈਠੇ ਸਿਖਾਂ ਨੂੰ ਸਤਿਗੁਰਾਂ ਨੇ ਜਿਵੇਂ  
ਬੜੇ ਚਾ ਨਾਲ, ਜਿਵੇਂ ਗੁਆਚੇ ਦੀ ਲੱਭਤ ਦੀ  
ਖੁਸ਼ੀ ਵਿਚ ਦਸਿਆ “ਕਰਮ ਸਿੰਘਾ, ਇਹ ਕਵੀ  
ਜੀ ਨੇ, ਤੇਰੇ ਿੰਡ ਦੇ।”..... “ਇਹ ਜੀ ਮੰਤ  
ਫੁਲਾ ਸਿੰਘ ਦੇ ਲੜਕੇ ਹਨ.....” “ਇਹ ਭਈ  
ਸਾਡੇ ਵਿਦਯਾਲੇ ਦਾ ਵਿਦਯਾਰਥੀ ਹੈ। ੧੨ ਸਾਲ  
ਸਾਡੇ ਪਾਸ ਰਿਹਾ ਹੈ।” ਬਾਬਾ ਜੀ ਭੀ ਆਗਏ।  
ਸਤਿਗੁਰਾਂ ਫੁਰਮਾਇਆ। “ਭਾਈ, ਆਪਣੇ ਸਾਥੀ  
ਨੂੰ ਕੋਈ ਜਲ ਪਾਣੀ ਪੁਛਿਆ ਜੇ ਕਿ ਨਹੀਂ ?”  
ਮੈਂ ਅਨੰਦ ਵਿਹਿਰ ਸਾਂ। ਗੁਆਚੀ ਹੋਈ ਦੁਨੀਆਂ  
ਮੁੜ ਪ੍ਰਾਪਤ ਕਰਕੇ ਸੋਚ ਰਿਹਾ ਸਾਂ, ਕੀ ਮੁਹ-  
ਬਤਾਂ ਵਿਚ ਕੋਈ ਸਿਧਾਂਤ ਬਾਧਕ ਹੋ ਸਕਦਾ ਹੈ?  
ਸਤਿਗੁਰਾਂ ਫੁਰਮਾਇਆ। “ਕਵੀ, ਤੂੰ ਭਾਵੇਂ ਕਿਤੇ  
ਵੀ ਰਹੁ, ਕੋਹੋ ਜੇਹਾ ਵੀ ਰਹੁ, ਸਾਡੇ ਪਿਆਰ ਦੀ  
ਤੇਰੇ ਲਈ ਭੋਟ ਨਹੀਂ ਆ ਸਕਦੀ।”

ਗਿਣਤੀਆਂ ਮੁਕਦੁਕੀਆਂ ਸਨ। ਝਗੜੇ  
ਦੁਕ ਗਏ ਸਨ। ਕੁਝ ਸਿਆਸੀ ਗਲਾਂ ਹੋਈਆਂ।  
ਕੁਝ ਸਮਾਜੀ ਮਸ਼ਵਰੇ ਹੋਏ। ਜਦ ਮੈਂ ਸਤਿਗੁਰਾਂ  
ਪਾਸੋਂ ਉਠਕੇ ਘਰਾ ਬਾਹਰ ਹੋਇਆ, ਤਕਿਆ

ਜ਼ੁਰ ਦੇ ਨਿਕਟ ਵਰਤੀ ਸਮੇ ਨੇ ਕਿਵੇਂ ਪ੍ਰਭਾਵਤ ਹੀਤੇ ਹੋਏ ਸਨ। ਭਾਈ ਵਜ਼ੀਰ ਸਿੰਘ ਜੀ, ਸਤਿਗੁਰਾਂ ਦੇ ਜੀਵਨ-ਗੜਵਈ ਕਾਫ਼ੀ ਬਿਰਧ ਹੋ ਚੁਕੇ ਸਨ। ਸਰੀਰ ਚੁਰਾ ਕੁੱਬਾ, ਅਖਾਂ ਤੇ ਚਸ਼ਮੇ, ਵਾਲ ਸਫੇਦ। ਪਰ ਨਿਰਮਲ ਤੇ ਨਿਰਫਲ ਅਖਾਂ ਜਿਉਂਦੀਆਂ ਤਿਉਂ। ਬੋਲਾਂ ਦੀ ਮਿਠਤ ਤੇ ਨਿਕੀ ਮੁਸਕਾਹਟ ਵੁਹਾਰਾਂ ਭਰੀ ਸੀ। ਨਮਸਕਾਰ ਕੀਤੀ ਪਛਾਣ ਨ ਸਕੇ। ਮੈਂ ਆਪਣੀ ਬਾਬਤ ਦੱਸਿਆ ਤੇ ਆਖਿਆ 'ਵੁਹਾਡੇ ਚਾਰ ਯਾਦ ਭਰੇ ਸ਼ਬਦਾਂ ਨੇ ਮੇਰੀ ਮਿਲਣੀ ਦਾ ਰਾਹ ਬਣਾਇਆ ਏ।' ਮੁਸਕਾਏ, ਕਿਹੋ ਨੇ, 'ਮੇਰਾ ਤੇ ਜੀ ਕਰਦਾ ਏ ਮਿਲਕੇ ਕੋਈ ਵੀ ਨ ਵਿਛੜੇ। ਤੂੰ ਬੜਾ ਚੰਗਾ ਕੀਤਾ ਆਗਿਓ'।

ਸੰਤ ਮੋਹਕਮ ਸਿੰਘ ਜੀ ਹਜ਼ੂਰ ਦੇ ਬਸਤਰ ਸਾਧਕ ਮਿਲੇ, ਪੁਰ ਪੁਰ ਪ੍ਰਸੰਨ ਹੋਏ। ਉਨ੍ਹਾਂ ਦੀ ਬਿਧਤਾ ਦਾ ਕੋਈ ਵਾਧਾ ਘਾਟਾ ਨਹੀਂ ਲਗਦਾ ਸੀ।

ਰਤਨ ਸਿੰਘ ਜੀ, ਹਜ਼ੂਰ ਦੇ ਲਾਗਰੀ, ਅਗੇ ਨਾਲੋਂ ਦੂਰ ਸਵਾਏ ਸਨ। ਭਰਵੇਂ ਚਿਹਰੇ ਦੇ

ਸਿਖਾਂ ਲਈ ਪਿਆਰ ਤੇ ਸਤਿਗੁਰ-ਸੇਵਾ ਦਾ ਖੇਗਰਜ਼ ਚਾਉ ਚੁਕਦਾ ਸੀ। ਮਿਲਕੇ ਖੁਸ਼ੀ ਦਾ ਇਬਹਾਰ ਕੀਤਾ। ਪਰ ਕੋਈ ਗਲ ਕਰਨੀ ਚਾਹੁੰਦੇ ਸਨ। ਰੁਕ-ਰੁਕ ਜਾਣ। ਦੂਜੇ ਦਿਨ ਦਸਿਓ ਨੇ, 'ਮੈਂ ਪੁਛਣਾ ਚਾਹਦਾ ਸਾਂ, ਕਵੀ, ਤੇਨੂੰ ਕਦੇ ਸੰਤ ਫੂਲਾ ਸਿੰਘ ਜੀ ਤੇ ਬੇਬੇ ਦਿਆਲ ਕੌਰ (ਮੇਰੇ ਮਾਤਾ ਪਿਤਾ) ਯਾਦ ਆਏ ਹਨ, ਪਰ ਆਪ ਹੀ ਪੰਜ ਮਿੰਟ ਬਾਦ ਉਤਰ ਆ ਗਿਆ, ਏਹ ਮੁੜ-ਪਰਤਣਾ ਕਾਹਦਾ ਹੈ, ਉਸ ਯਾਦ ਸਦਕਾ ਹੀ ਹੈ ਨ।'

ਵਹਿਮੀ ਜੀ, ਬਾਵਾ ਸਿੰਘ ਜੀ ਆਦਿਕ ਮਿਤ੍ਰ ਕਹਿਣ ਲਗੇ। 'ਅਜ ਰਾਤ ਨੂੰ ਕਵੀ ਜੀ ਸਾਡੇ ਪਿੰਡ ਰਹਿਣਾਹੈ, ਏਥੇ ਵਿਹਲੇ ਹੋਕੇ ਚਲਾਗੇ।'

ਉਤਰ ਸੀ: ਅੱਜ ਮੈਨੂੰ ਬਾਬਲ ਦੀਆਂ ਗਲੀਆਂ ਵਿਚ ਰਹਿਣ ਦਿਓ। ਅਜ ਮੈਨੂੰ ਨਵਾਂ ਭੈਣੀ ਸਾਹਿਬਮਾਣ ਲੈਣ ਦਿਓ।

ਪ. ਸ. ਕ.

੯-੪-੫੭

## ਯਾਦ-ਰੁਬਾਈਆਂ

ਉਠ ਪਈ ਪੀੜ ਕਲੇਜੇ ਅੰਦਰੋਂ ਕੰਬੀ ਧਰਤੀ ਸਾਰੀ।  
ਹਾਉਕੇ ਬਣੇ ਅਨੇਰੀ ਮੰਨੀ, ਹੰਝੁ ਸਾਗਰ-ਖਾਡੀ।  
ਗਮ ਦੀਆਂ ਚੀਸਾਂ ਤਾਰੇ ਬਣੀਆਂ, ਦੁਖ ਜਿਗਰ ਦਾ ਚੰਦਾ:  
ਸਾੜ ਬਿਰਹੇ ਦਾ ਸੂਰਜ ਬਣਿਆ ਜੋ ਲੂਹੇ ਚਮਕੇ ਭਾਰੀ।

ਦਿਨ ਜਾਂ ਰੋਨ ਚੰਦ ਜਾਂ ਸੂਰਜ, ਕੁਝ ਵੀ ਨਹੀਂ ਸੁਖਾਂਦਾ।  
ਬਾਗ ਬਹਾਰਾਂ ਸੁੰਦਰ ਮੰਦਰ ਸਾਵਣ ਸਿਆਲ ਨ ਭਾਂਦਾ।  
ਰਹੇ ਧਿਆਨ ਤੇਰੇ ਵਿਚ ਜੁੜਿਆ, ਹਰ ਪਲ ਚੇਤੇ ਆਵੇ:  
ਤੇਰੇ ਬਾਝ ਨਰਕ ਦਾ ਜੀਵਨ ਵੇਲਨ ਬ੍ਰਹ੍ਮ ਪਿੜਾਂਦਾ।







## ਜਿੰਦ ਮੇਰੀਏ

ਸ੍ਰੀ ਦਲਬੀਰ ਸਿੰਘ ਜੀ ਤਰਸ-ਅਸਟ੍ਰੇਲੀਆ

ਯਾਦ ਬਣੀ ਅੱਜ ਡਾਲ ਪੁਰਾਣੀ,  
ਪੱਤੀਆਂ ਚਿਕਨੀਆਂ ਫਿਕੀਆਂ।  
ਕਲਪੇ ਮੁਢ ਤਣੇ ਦੀ ਥੰਡੇ,  
ਹੋਰ ਆਲ੍ਹਣਾ ਪਾ ਲਈਏ, ਜਿੰਦ ਮੇਰੀਏ !

ਦਿਨ ਭਰ ਬਾਗੀਂ ਪ੍ਰੀਤਮ ਗਾਈਏ,  
ਰਾਤੀਂ ਅੰਬਰ ਪੈਲੀ।  
ਸਾਰੀ ਉਮਰ ਉਡਾਣਾ ਵਾਲੀ,  
ਮੁਹਰ ਖੰਡਾ ਤੇ ਲਾ ਲਈਏ; ਜਿੰਦ ਮੇਰੀਏ !

ਜਲ ਬਲ ਵਿਚ ਆਵਾਜ਼ਾਂ ਗੂੰਦੀਏ,  
ਪੈਣਾ ਵਿਚ ਖੁਸ਼ਬੋਈਆਂ।  
ਬੇਵਨ ਫਸਲ ਪ੍ਰੀਤਮ ਦੀਨੀ,  
ਮੌਸਮ ਧਰਤ ਬਣਾ ਲਈਏ; ਜਿੰਦ ਮੇਰੀਏ !

ਅੰਮਰ-ਸਰ ਵਿਚ ਟੁਭ ਲਵਾਈਏ,  
ਸਾਸ ਬਣਾਈਏ ਮੋਤੀ।  
ਦਿਵਸ ਰਾਤ ਦੀ ਲੜੀ ਪਰੋਕੇ,  
ਸਾਜਨ ਭੇਟ ਚੜ੍ਹਾ ਲਈਏ; ਜਿੰਦ ਮੇਰੀਏ !



ਖਬਿਓ-ਸ੍ਰੀ ਮਾਨ ਮਾਸਟਰ ਤਾਰਾ ਸਿੰਘ ਜੀ ਅਕਾਲੀ ਮੁਖੀ, ਸ੍ਰੀ ਮਾਨ ਸੰਤ ਆਲਾ ਸਿੰਘ ਜੀ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਤੇ ਮਹਾਰਾਜ ਜੀਗ ਸਿੰਘ ਜੀ  
ਸ੍ਰੀ ਜੀਵਨ ਨਗਰ ਹੋਲਾ ੨੧ ਫ਼ਗਣ ਬਿ: ੨੦੧੫



ਅਕਾਲੀ ਆਗੂ ਮਾਸਟਰ ਤਾਰਾ ਸਿੰਘ ਜੀ ਤੇ ਹਿੰਦੂ ਸਿਖ ਏਕਤਾ ਦੇ ਰਹਿਬਰ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ  
ਸ੍ਰੀ ਜੀਵਨ ਨਗਰ ਹੋਲਾ ੨੧ ਫਗਣ ਬਿ: ੨੦੧੫



ਪਤਿਤ ਪਾਵਨ ਜੀ ਦਾ:—

## ਨਿਤ ਕਰਮ

ਵਿਸ਼ਾਲ ਮਸਤਕ, ਛਾ ਨੇਤਰ, ਮੋਹਣੀ ਨਜ਼ਰ, ਸਫੈਦ ਦਾਹੜੇ ਵਿਚੋਂ ਮੁਸਕਰਾਂਦਾ ਕੰਵਲ ਮੁਖ, ਚੌੜੀ ਛਾਤੀ, ਪਤਲੀ ਕਮਰ, ਮਜ਼ਬੂਤ ਜੰਘਾਂ, ਉਠ ਉਠ ਪੈਂਦੇ ਤੇਜ਼ ਕਦਮ, ਕੁਝ ਅਜੇਹੀ ਚਿੱਤ-ਚੇਰ ਸ਼ਖਸੀਅਤ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਸੀ ਜਿਸ ਦੀ ਇਕੋ ਝਲਕ ਮਨੁੱਖ ਨੂੰ ਸਭ ਰਿਸ਼ਤਿਆਂ ਤੋਂ ਪਿਆਰੀ ਜਾਪਣ ਲਗ ਪੈਂਦੀ।

ਪਰ ਇਸ ਪਿਆਰੀ ਸ਼ਖਸੀਅਤ ਦਾ ਨਿਤ ਕਰਮ ਕੀ ਸੀ, ਇਸ ਦਾ ਪਤਾ ਕਰਕੇ ਤੁਸੀਂ ਮਹਿਸੂਸ ਕਰੋਗੇ ਕਿ ਨਿਤ-ਕਰਮ ਦਾ ਉਹਨਾਂ ਦੀ ਜਾਦੂ ਸ਼ਖਸੀਅਤ ਵਿੱਚ ਕਿੰਨਾ ਡਾਗ ਸੀ। ਅਧਿਕਾਰ, ਦੌਲਤ, ਸਿਹਤ, ਅਜ਼ਾਦੀ, ਸਿਖਣ ਤੇ ਕਰਨ ਦੀ ਸਮਰਥਾ ਅਤੇ ਫਿਸ਼ਨਦਿਮਾਗੀ ਨੂੰ ਸ਼ਖਸੀਅਤ ਦੇ ਅਨਿਖੜਵੇਂ ਮੰਗ ਗਿਣਿਆ ਜਾਂਦਾ ਹੈ, ਪਰ ਇਸ ਦਾ ਸਮੁੱਚਾ ਜੋੜ ਕਿਤੇ ਵਿਰਲਾ ਟਾਂਵਾਂ ਨਜ਼ਰ ਪੈਂਦਾ ਹੈ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵਿਚ ਇਹ ਸਭ ਕੁਝ ਸੀ ਜਿਸ ਨੇ ਉਹਨਾਂ ਦੀ ਸ਼ਖਸੀਅਤ ਦੁਆਲੇ ਇਕ ਕਿਰਨ ਮੰਡਲ ਪੈਦਾ ਕਰ ਛਡਿਆ।

ਉਹਨਾਂ ਦੇ ਚਿਹਰੇ ਦਾ ਜਲਾਲ, ਉਹਨਾਂ ਦੇ ਪਹਿਰਨ ਦਾ ਕਮਾਲ ਤੇ ਉਹਨਾਂ ਦੇ ਮੋਹਣੇ ਬੋਲਾਂ ਦੀ ਟੁਣਕ ਐਵੇਂ ਨਹੀਂ ਸੀ ਦਰਸ਼ਕਾਂ ਨੂੰ ਟੁੰਬਦੀ, ਉਨ੍ਹਾਂ ਵਿੱਚ ਨਿਤ-ਕਰਮ ਦੀ ਹਠ ਪਾਲਨਾ ਸੀ ਜਿਸ ਨੂੰ ਵਿਰਲੀਆਂ ਵਿਅਕਤੀਆਂ ਹੀ ਨੇਪਰੇ ਚਾਹੜਦੀਆਂ ਹਨ। ਪਾਠਕਾਂ ਦੀ ਦਿਲਚਸਪੀ ਲਈ ਤੇ ਇਤਿਹਾਸਕ-ਪਛਾਣ ਲਈ ਮੈਂ ਸ੍ਰੀ ਸਤਿਗੁਰੂ ਜੀ ਦੇ ਨਿਤ-ਕਰਮ ਤੋਂ ਜਾਣੂੰ ਕਰਾਣਾ ਚਾਹਦਾ ਹਾਂ।

ਬੜਾ ਚੰਗਾ ਹੁੰਦਾ ਜੇ ਮੈਂ ਨਿਤ ਕਰਮ ਨੂੰ ਬਚਪਨ ਜਵਾਨੀ ਤੇ ਬੁਢੇਪੇ ਦੇ ਵਖ ਵਖ ਲਛਣਾਂ ਨਾਲ ਪੇਸ਼ ਕਰਦਾ ਪਰ ਮੈਨੂੰ ਸ੍ਰੀ ਜੀ ਦੇ ਜੀਵਨ ਦੇ ਮਗਰਲੇ ਪੰਝੀ ਸਾਲਾਂ ਦਾ ਨਿਤ ਕਰਮ ਹੀ ਮਾਲੂਮ ਹੋ ਸਕਿਆ ਹੈ। ਸ੍ਰੀ ਮਾਨ ਭਾਈ ਵਜ਼ੀਰ ਸਿੰਘ ਜੀ ਜੁਆਨੀ-ਵਾਹੇ ਦੇ ਨਿਤ-ਕਰਮ ਤੋਂ ਵਾਕਫ਼ ਕਰਵਾ ਸਕਦੇ ਸਨ, ਪਰ ਉਹ ਬਿਰਹ ਬਾਣ ਦੇ ਬੇਧੇ ਏਡੇ ਅਧੀਰ ਹਨ ਕਿ ਜ਼ਬਾਨ ਉਹਨਾਂ ਦਾ ਸਾਬ ਛੜ ਜਾਂਦੀ ਤੇ ਨੈਣਾਂ ਚੋਂ ਨੀਰ ਬਣਕੇ ਭਾਵ ਵਹਿ ਨਿਕਲਦੇ ਹਨ, ਜਿਹਨਾਂ ਨੂੰ ਪੜ੍ਹਨ ਦੀ ਜਾਚ ਅਜੇ ਮੈਨੂੰ ਨਹੀਂ ਆਈ। ਸ੍ਰੀਮਾਨ ਸੰਤ ਰਤਨ ਸਿੰਘ ਜੀ ਲਾਂਗਰੀ ਜੋ ੧੯੩੪ ਈਸਵੀ ਤੋਂ ਸ੍ਰੀ ਜੀ ਦੀ ਸੇਵਾ ਵਿਚ ਰਹੇ ਉਹਨਾਂ ਦੀ ਮਦਦ ਸਦਕਾ ਹੀ ਮੈਂ ਵੇਸ ਲੇਖ ਨੂੰ ਮੁਕੰਮਲ ਕਰ ਸਕਣ ਵਿੱਚ ਕਾਮਯਾਬ ਹੋਇਆ ਹਾਂ।

ਮੁਖ ਰੂਪ ਵਿੱਚ ਸ੍ਰੀ ਸਤਿਗੁਰੂ ਜੀ ਪਾਸ ਤਿੰਨ ਸਰੀਰ ਨਿੱਤ ਦੇ ਸੇਵਕ ਸਨ। ਆਤਮ-ਸੰਗੀ ਸ੍ਰੀ ਮਾਨ ਭਾਈ ਵਜ਼ੀਰ ਸਿੰਘ ਜੀ (ਚੱਕ, ਤਹਿਸੀਲ ਮਲੇਰ ਕੋਟਲਾ) ਜਿੰਨਾਂ ਕਦੇ ਵਿਰਲਾ ਹੀ ਸਤਿਗੁਰਾਂ ਦਾ ਵਿਛੋੜਾ ਸਹਾਰਿਆ ਹੋਵੇਗਾ। ਇਹ ਆਮ ਕਰਕੇ ਹੁਣ ਕੋਈ ਵਡੇਰੀ ਜ਼ਿੰਮੇਵਾਰੀ ਨਹੀਂ ਨਿਭਾਂਦੇ ਸਨ। ਸਤਿਗੁਰਾਂ ਦੇ ਜੰਗਲ ਮੈਦਾਨ ਜਾਣ ਸਮੇਂ ਨਾਲ ਜਲ ਲਜਾਣਾ, ਛਰਲਾ ਛਡਣ ਲਗਿਆ ਤੇ ਇਸ਼ਨਾਨ ਸਮੇਂ ਜਲ ਦੇਣਾ ਤੇ ਹਰ ਵੇਲੇ ਪਾਸ ਰਹਿਣਾ। ਸ੍ਰੀਮਾਨ ਸੰਤ ਮੁਹਕਮ ਸਿੰਘ ਜੀ (ਜਮ-ਸ਼ੇਰ, ਜ਼ਿਲ੍ਹਾ ਲਹੌਰ) ਸ੍ਰੀ ਸਤਿਗੁਰੂ ਜੀ ਦੇ ਬਸਤਰਾਂ ਦੀ ਸਫਾਈ ਕਰਦੇ। ਇਸ਼ਨਾਨਾਂ ਸਮੇਂ ਲੋੜੀਂਦੇ ਬਸਤਰ ਲੈਕੇ ਹਾਜ਼ਰ ਰਹਿੰਦੇ। ਸੰਤ ਰਤਨ ਸਿੰਘ ਜੀ (ਪੱਦੀ ਖਾਲਸਾ-ਜ਼ਿ: ਜਲੰਧਰ) ਲਾਂਗਰ ਦੀ

ਸੇਵਾ ਕਰਦੇ। ਸੰਤ ਮੁਹਕਮ ਸਿੰਘ ਜੀ ਦੀ ਰੈਰ ਹਾਜ਼ਰੀ ਸਮੇਂ ਬਸਤਰਾਂ ਦੀ ਸੇਵਾ ਨਿਬਾਹਦੇ ਕਦੇ ਕਦੇ ਡ੍ਰਾਈਵਰ ਦੀ ਅਣਹੋਂਦ ਵਿੱਚ ਸੋਟਰ ਚਲਾਂਦੇ ਜਾਂ ਨਿਤ ਵਰਤੋਂ ਦੀ ਦਵਾ ਦਾਰੂ ਦਾ ਪ੍ਰਬੰਧ ਰਖਦੇ ਤੇ ਜਲ-ਪਾਣੀ ਛਕਾਂਦੇ। ਪਹਿਲਿਆਂ ਸਮਿਆਂ ਵਿੱਚ ਚੋਰੀ ਕਰਨ ਵਾਲੇ ਤੇ ਹਜ਼ੂਰੀ ਅਰਦਾਸੀਏ ਸੰਤ ਬਹਾਦਰ ਸਿੰਘ ਜੀ ਕਟਿਆ ਵਾਲਾ (ਹਾਲ ਸੰਤ ਨਗਰ ਜ਼ਿ: ਹਿਸਾਰ) ਰਹੇ ਫੇਰ ਏਹ ਸੁਭਾਗ ਸ੍ਰੀਮਾਨ ਸੰਤ ਕਿਆਨਾ ਸਿੰਘ ਜੀ (ਸ਼ੁੱਧ ਪੁਰਾ) ਨੂੰ ਪ੍ਰਾਪਤ ਹੋਇਆ। ਚੜ੍ਹਾਵੇ ਦਾ ਖਜ਼ਾਨਾ ਪਹਿਲਾਂ ਸੰਤ ਬਹਾਦਰ ਸਿੰਘ ਜੀ ਪਾਸ ਹੁੰਦਾ ਸੀ। (ਉਹ ਪਿਛਲੇ ਪੰਦਰਾਂ ਸਾਲਾਂ ਤੋਂ ਆਪਣੇ ਘਰ ਆ ਟਿਕੇ ਸਨ) ਪਰ ਸੰਤਾਂ ਤੋਂ ਪਿਛੋਂ ਭਾਈ ਵਜ਼ੀਰ ਸਿੰਘ ਜੀ ਹੀ ਖਜ਼ਾਨੇ ਦੇ ਮੰਭਾਲੂ ਰਹੇ। ਪਰ ਅੱਜ ਕੱਲ ਚੋਰੀ ਦੀ ਸੇਵਾ ਆਮ ਕਰਕੇ ਪੰਡਿਤ ਗੋਪਾਲ ਸਿੰਘ ਜੀ (ਤਪਾ ਜ਼ਿ: ਸੰਗਰੂਰ) ਜਾਂ ਕੋਈ ਹੋਰ ਵਿਅਕਤੀ ਕਰਦਾ। ਉਪਰੋਕਤ ਤਿੰਨ ਸਰੀਰ ਸ੍ਰੀ ਸਤਿਗੁਰੂ ਜੀ ਨਾਲ ਹਮੇਸ਼ਾਂ ਹੀ ਰਹਿੰਦੇ। ਪਰ ਕੁਝ ਉਹ ਸਰੀਰ ਵੀ ਸਨ ਜਿੰਨਾਂ ਬਿਨਾਂ ਬਾਹਰ ਅੰਦਰ ਗਿਆਂ ਸਰਦਾ ਨਹੀਂ ਸੀ। ਸ੍ਰੀਮਾਨ ਸੰਤ ਭਾਈ ਮੰਗਲ ਸਿੰਘ ਜੀ ਗਲੋਟੀਆਂ ਦੌਰਿਆਂ ਵਿੱਚ, ਪਰਦੇਸਾਂ ਵਿੱਚ ਲੰਗਰ ਲਈ ਨਾਲ ਰਹਿੰਦੇ। ਸ੍ਰੀਮਾਨ ਸੰਤ ਆਤਮਾ ਸਿੰਘ ਜੀ ਭੂਰੇ (ਜ਼ਿ: ਅੰਮ੍ਰਿਤ ਸਰ) ਸ੍ਰੀ ਜੀਵਨ ਨਗਰ ਵਿਖੇ ਆਇਆਂ ਲੰਗਰ ਦੀ ਸੇਵਾ ਕਰਦੇ। ਇਕ ਦੋ ਸਰੀਰ ਹਜ਼ੂਰ ਨਾਲ ਹੋਰ ਵੀ ਜ਼ਰੂਰ ਰਹਿੰਦੇ। ਮਗਰਲੇ ਪੰਜ ਸਾਲਾਂ ਤੋਂ ਸ੍ਰੀ ਮਹਾਰਾਜ ਬੀਰ ਸਿੰਘ ਜੀ ਦੇ ਵਡੇ ਸਪੁਤ੍ਰ ਠਾਕਰ ਦਲੀਪ ਸਿੰਘ ਜੀ ਨੂੰ ਵੀ ਸਤਿਗੁਰੂ ਜੀ ਆਮ ਕਰਕੇ ਨਾਲ ਰਖਦੇ। ਉਹਨਾਂ ਨਾਲ ਆਪਦਾ ਬਹੁਤ ਪਿਆਰ ਸੀ ਤੇ ਉਹਨਾਂ ਦੇ ਜੀਵਨ ਤੇ ਸਤਿਗੁਰੂ ਜੀ ਆਪਣਾ ਅਚਾਰਨਕ ਤੇ ਦੁਹਾਨੀ ਪ੍ਰਭਾਵ ਵੀ ਪਾਣਾ ਚਾਹਦੇ ਸਨ। ਸ੍ਰੀ ਸਤਿਗੁਰੂ ਜੀ ਦੀ ਕਾਰ ਭਰਾਈਵ ਕਰਨ ਵਾਲੇ ਪਹਿਲੀਆਂ ਵਿੱਚ ਸੰਤ ਲਾਲ ਸਿੰਘ ਜੀ ਭੈਣੀ ਸਾ ਹਬ, ਫੇਰ ਸ੍ਰੀ ਗੁਰਦੇਵ ਸਿੰਘ

ਜੀ ਤੇ ਹੁਣ ਸ੍ਰੀ ਮਹਿੰਦਰ ਸਿੰਘ ਜੀ ਢਪਾਲੀ ਸਨ।

ਹੁਣ ਅਸੀਂ ਪਤਿਤ ਪਾਵਨ ਜੀ ਦਾ ਨਿਤ ਕਰਮ ਵਖ ਵਖ ਸਿਰ ਲੇਖਾਂ ਨਾਲ ਲੈਂਦੇ ਹਾਂ ਤਾਕਿ ਪੂਰੀ ਪੂਰੀ ਵਾਕਫ਼ੀ ਮਿਲ ਕਰੇ।

**ਅਰੰਭ:** ਸਤਿਗੁਰੂ ਜੀ ਆਪਣੇ ਅਗਲੇ ਦਿਨ ਦਾ ਅਰੰਭ ਬਾਰਾਂ ਪਾਤਸ਼ਾਹੀ ਦੀ ਅਰਦਾਸ ਨਾਲ ਕਰਦੇ। ਰਤਨ ਸਿੰਘ ਜੀ ਦਾ ਵਿਚਾਰ ਹੈ ਕਿ ਸਾਹਿਬ ਰਾਤੀਂ ਜਦ ਵੀ ਜਾਗ ਪੈਂਦੇ, ਸਵੇਰ ਦੇ ਰਹੇ ਨਿਤਨੇਮ ਦਾ ਪਾਠ ਬਿਸਤਰੇ ਵਿੱਚ ਪੌਦੇ ਵੀ ਕਰ ਲੈਂਦੇ ਸਨ, ਹੋ ਸਕਦਾ ਹੈ ਏਹ ਅਰਦਾਸ ਉਸ ਬਕਾਇਆ ਨਿਤਨੇਮ ਦੀ ਵੀ ਹੁੰਦੀ ਹੋਵੇ। ਪਰ ਰੋਜ਼ਾਨਾ ਅਰਦਾਸ ਨੂੰ ਉਸ ਨਿਤਨੇਮ ਦਾ ਭਾਗ ਨਹੀਂ ਗਿਣਿਆ ਜਾ ਸਕਦਾ। ਸਾਹਿਬ ਸਦਾ ਹੀ ਬਿਸਤਰੇ ਵਿਚੋਂ ਨਿਕਲਕੇ ਅਰਦਾਸ ਕਰਦੇ। ਆਪ ਗਰਮੀਆਂ ਵਿੱਚ ਅੰਮ੍ਰਿਤ ਵੇਲੇ ੩।। ਵਜੇ ਉਠਦੇ ਤੇ ਸਰਦੀਆਂ ਵਿੱਚ ਚਾਰ ਵਜੇ ਬਿਸਤਰਾ ਤਿਆਗਦੇ। ਉਠਕੇ ਜਗਾਬਾ ਪਾਂਦੇ ਅਤੇ ਜੰਗਲ ਜਾਣ ਤੋਂ ਪਹਿਲਾਂ ਨਿਤ ਹੀ ਕੇਵਲ ਦੋ ਤ੍ਰੈ ਘੁਟਾਂ ਪੇਅ-ਪਦਾਰਥ (ਸ਼ਰਬਤ, ਅਰਕ ਜਾਂ ਜਲ) ਛਕਦੇ। ਫੇਰ ਭਾਈ ਜੀ ਨੂੰ ਨਾਲ ਲੈਕੇ ਮੈਦਾਨ ਜਾਂਦੇ। ਮੈਦਾਨ ਜਾਣ ਸਮੇਂ ਲੋੜੀਂਦਾ ਬਚਨ ਹੀ ਕਰਦੇ। ਪੂਰਨ ਰੂਪ ਵਿੱਚ ਮੈਦਾਨੇ ਬੈਠ, ਹਥ ਫਿਕੇ, ਪੰਜ ਵਾਰ ਗੁੱਟਾਂ ਤੀਕ ਸਾਫ਼ ਮਿਟੀ ਨਾਲ ਹੱਥ ਮਾਂਜਦੇ। ਉਪਰੰਤ ਇਸ਼ਨਾਨ ਵਾਲੀ ਜਗਹ ਤੇ ਆਉਂਦੇ।

**ਦਾਤਣ:** ਸੰਤ ਮੁਹਕਮ ਸਿੰਘ ਜੀ ਰਾਤੀਂ ਹੀ ਤਾਜ਼ੀ ਦਾਤਣ ਦਾ ਪ੍ਰਬੰਧ ਕਰ ਰਖਦੇ। ਨਾ ਮਿਲਨ ਵਾਲੀਆਂ ਥਾਵਾਂ ਤੇ ਤੇਜ ਬਲ ਦੀ ਦਾਤਨ ਰਾਤ ਨੂੰ ਭਿਉਂ ਕੇ ਰਖੀ ਜਾਂਦੀ। ਸੱਚੇ ਪਾਤਸ਼ਾਹ ਜੀ ਮੁੜ ਹੱਥ ਸੁਚੇ ਕਰਕੇ ਦਾਤਣ ਪੈਕੇ ਮੁਖ ਵਿੱਚ ਪਾਂਦੇ ਖੂਬ ਪਰੇਮ ਨਾਲ ਦੰਦ ਸਾਫ਼ ਕਰਦੇ। ਅੰਤ ਉਤੇ ਦਾਤਣ ਪਾੜਕੇ ਉਸ ਦੀ ਇਕ ਢਾਂਗ ਨਾਲ ਚੰਗੀਤਰਾਂ ਗਲੇ ਦੀ ਮਢਾਈ ਕਰਦੇ। ਦੰਗੀ ਸਫਾਈ ਬਾਦ ਦਾਤਨ-ਢਾਂਗਾਂ ਪੈਕੇ ਮੁੱਟ ਦਿਤੀਆਂ

ਜਾਂਦੀਆਂ। ਸਤਿਗੁਰੂ ਜੀ ਨੇ ਦਾਤਨ ਦਾ ਨਿਯਮ ਜ਼ਿੰਦਗੀ ਭਰ ਨਹੀਂ ਤੋੜਿਆ। ਅਤਿ ਦੀ ਸਰੀਰਕ ਕਮਜ਼ੋਰੀ ਜਾਂ ਬਿਮਾਰੀ ਸਮੇਂ ਵੀ ਲਗਦੀ ਵਾਹੇ ਦਾਤਨ ਕਰ ਹੀ ਲਈ।

**ਨੇਤਰਾਂ ਨੂੰ ਛੱਟੇ:** ਦਾਤਨ ਕਰਕੇ, ਸਾਫ਼ ਮੂੰਹ ਵਿੱਚ ਪਾਣੀ ਭਰਕੇ ਨਿਤ ਹੀ ਅੱਖਾਂ ਉਤੇ ਮੂੰਹ ਵਿਚਲੇ ਪਾਣੀ ਨਾਲ ਗੈਣਵੇਂ ਇੱਕੀ ਛੱਟੇ ਮਾਰਦੇ। ਹਾੜ ਸਿਆਲ ਕਦੇ ਵੀ ਇਸ ਨਿਯਮ ਨੂੰ ਆਪਣੇ ਛੱਡਿਆ ਨਹੀਂ। ਸਾਹਿਬਾਂ ਦਾ ਵਿਸ਼ਵਾਸ ਸੀ ਕਿ ਇਸਤਰਾਂ ਰੋਜ਼ਾਨਾ ਕਰਨ ਨਾਲ ਨੇਤਰਾਂ ਦੀ ਜੋਤਨਾ ਕਾਇਮ ਰਹਿੰਦੀ ਅਤੇ ਵਧਦੀ ਹੈ। ਸਾਰਾ ਦਿਨ ਅਖਾਂ ਦੀ ਚਮਕ ਤੇ ਸੁਆਦ ਬਣਿਆ ਰਹਿੰਦਾ ਹੈ। ਨੇਤਰਾਂ ਨੂੰ ਛੱਟਿਆਂ ਦਾ ਨਿਯਮ ਵੀ ਆਪਦਾ ਦਾਤਨ ਵਰਗਾ ਹੀ ਸਦੀਵੀ ਸੀ। ਆਪ ਬਚਨ ਕੀਤਾ ਕਰਦੇ ਕਿ ਜੇ ਇਹਾੜੀ ਵਿੱਚ ਦੋ ਵਾਰ ਠੰਢੇ ਜਲ ਦੇ ਛੱਟੇ ਅਖਾਂ ਨੂੰ ਮਾਰੇ ਜਾਣ ਤਾਂ ਅੱਖਾਂ ਵਲੋਂ ਬਿਲਕੁਲ ਬੇਫਿਕਰ ਰਿਹਾ ਜਾ ਸਕਦਾ ਹੈ।

**ਇਸ਼ਨਾਨ—**ਇਸ਼ਨਾਨ ਵਾਸਤੇ ਆਮ ਕਰਕੇ ਠੰਢਾ ਜਲ ਹੀ ਵਰਤਿਆ ਜਾਂਦਾ। ਗਰਮ ਜਲ ਸਰੀਰ ਦੀ ਅਤਿ ਨਾ-ਸੁਖਾਵੀਂ ਹਾਲਤ ਵਿੱਚ ਹੀ ਇਸ਼ਨਾਨ ਲਈ ਲੈਂਦੇ। ਭਾਈ ਵਜ਼ੀਰ ਸਿੰਘ ਜੀ ਅੰਮ੍ਰਿਤ ਵੇਲੇ ਦਾ ਇਸ਼ਨਾਨ ਪਹਿਲਾਂ ਆਪ ਕਰਕੇ ਫਿਰ ਸਤਿਗੁਰਾਂ ਦਾ ਕਰਵਾਂਦੇ। ਕੋਲ ਸੰਤ ਮੁਹਕਮ ਸਿੰਘ ਜੀ ਤਹਿ ਕੀਤੇ ਬਸਤਰ ਲੈਕੇ ਹਾਜ਼ਰ ਰਹਿੰਦੇ। ਸਭ ਤੋਂ ਪਹਿਲਾਂ ਸੀਸ ਪੁਰ ਪਾਣੀ ਪੁਆਂਦੇ। ਸੀਸ ਪਰ ਪਾਣੀ ਪੈਣ ਦੇ ਨਾਲ ਹੀ ਅਰਦਾਸ ਅਰੰਭ ਕਰ ਦੇਣੀ ਤੇ ਇਸਦੀ ਸਮਾਪਤੀ ਬਾਦ ਫਿਰ ਸਵੇਰ ਦਾ ਨਿਤਨੇਮ ਸਮਾਪਤ ਹੋਣ ਤਕ ਕਿਸੇ ਨਾਲ ਕੋਈ ਬਚਨ ਨਹੀਂ ਸਨ ਕਰਦੇ, ਕੇਸਾਂ ਨੂੰ ਨਚੜਕੇ ਫਿਰ ਰਾਤ ਦੇ ਸਿਰ ਤੇ ਸਜਾਏ ਹੋਏ ਅਪ-ਦਸਤਾਰੇ ਨੂੰ ਪੁਆਕੇ ਨੁਚੜਵਾਕੇ ਸੀਸ ਨੂੰ ਵਲ੍ਹੇਟ ਲੈਂਦੇ। ਫੇਰ ਬਾਕੀ ਸਰੀਰ ਤੇ ਪਾਣੀ ਪੁਆਣਾ। ਸਤਿਗੁਰੂ ਜੀ ਦਾ

ਵਿਚਾਰ ਸੀ ਕਿ ਪਿੰਡੇ ਦਾ ਕੋਈ ਛੱਟਾ ਵੀ ਇਸ਼ਨਾਨ ਕਰਦਿਆਂ ਕੇਸਾਂ ਤੇ ਨਹੀਂ ਪੈਣਾ ਚਾਹੀਦਾ। ਇਸ਼ਨਾਨ ਕਰਕੇ ਖਦਰ ਦੇ ਪਰਨੇ ਜਾਂ ਤੋਲੀਏ ਨਾਲ ਰਗੜਕੇ ਪਿੰਡਾ ਪੁੰਝਦੇ ਅਤੇ ਸੁਕਾਂਦੇ। ਕਛਹਿਰਾ ਇਕ ਪਾਉਂਚਾ ਪਾਕੇ ਦੂਜਾ ਲਾਹਿੰਦੇ। ਅਤੇ ਕਛਹਿਰੇ ਦੇ ਨਾਲੇ ਦਾ ਲਕ ਦੁਆਲੇ ਕਮਰਕਸਾ ਲਾਕੇ ਫਿਰ ਸੁਚੇ ਜਲ ਨਾਲ ਗੰਢਿਆਂ ਤਕ ਚਰਨ ਪੈਂਦੇ ਤੇ ਹੱਥ ਸੁਚੇ ਕਰਦੇ। ਕਛਹਿਰਾ ਬਦਲਣ ਲਈ ਤੇੜ ਬਧੇ ਪਰਨੇ ਨੂੰ ਕਦੇ ਸਿਰ ਪਰ ਨ ਲਜਾਂਦੇ ਤੇ ਨਾ ਹੀ ਲਕ ਉਤਲੇ ਸਰੀਰ ਤੇ ਫੇਰ ਛੁਹਾਂਦੇ। ਸੰਤ ਮੁਹਕਮ ਸਿੰਘ ਜੀ ਨੂੰ ਜੇ ਕਿਸੇ ਜਗ੍ਹਾ ਨਾਲ ਨਹੀਂ ਖੜਿਆ ਗਿਆ ਤਾਂ ਬਸਤਰ ਦੇਣ ਦੀ ਸੇਵਾ ਸੰਤ ਰਤਨ ਸਿੰਘ ਜੀ ਨਿਬਾਹਦੇ। ਇਸ਼ਨਾਨ ਦੀ ਸਮਾਪਤੀ ਬਾਦ ੪੦-੫੦ ਬੈਠਕਾਂ ਕਢੀਆਂ ਜਾਂਦੀਆਂ। ਸਤਿਗੁਰੂ ਜੀ ਫਰਮਾਇਆ ਕਰਦੇ ਸਨ, ਏਨੀਆਂ ਕੁ ਬੈਠਕਾਂ ਨਾਲ ਆਸਾ ਦੀ ਵਾਰ ਵਿਚ ਇਕ ਚੌਂਕੜੇ ਵਿਚ ਬੈਠਣਾ ਆਸਾਨ ਹੋ ਜਾਂਦਾ ਹੈ। ਚੌਂਕੜੇ ਦੀ ਧੂਖ ਨਿਕਲਦੀ ਰਹਿੰਦੀ ਹੈ। ਸਤਿਗੁਰੂ ਜੀ ਬਸਤਰ ਪਾਣ ਤਕ ਜਪੁਜੀ ਸਾਹਿਬ ਦਾ ਪਾਠ ਸਮਾਪਤ ਕਰ ਲੈਂਦੇ।

**ਬਸਤਰ—**ਸਚੇ ਪਾਤਸ਼ਾਹ ਸਦਾ ਹੀ ਖਦਰ ਦੇ ਬਸਤਰਾਂ ਨੂੰ ਤਰਜੀਹ ਦਿੰਦੇ। ਕੁਰਤਾ ਪਜਾਮਾ ਤੇ ਦਸਤਾਰ ਵੀ ਖਦਰ ਦੀ ਵਰਤਦੇ। ਕਛਹਿਰੇ ਵੀ ਵਸ ਲਗਦੇ ਬਾਰੀਕ ਖਦਰ ਦੇ ਹੁੰਦੇ। ਪ੍ਰੰਤੂ ਸੁਚਮ ਨੂੰ ਮੁਖ ਰਖਦਿਆਂ ਜਦੋਂ ਕਦੇ ਲੋੜ ਪਵੇ, ਦੀਵਾਨ ਵਿਚ ਬੈਠਣ ਸਮੇਂ ਜਾਂ ਨਿਤਨੇਮ ਸਮੇਂ ਰੋਸ਼ਮ ਜਾਂ ਉਂਨ ਦੇ ਕਪੜੇ ਮੌਸਮ ਮੁਤਾਬਕ ਅੰਗੀਕਾਰ ਕਰਦੇ। ਆਪ ਲਈ ਬਸਤਰ ਸ੍ਰੀ ਭੈਣੀ ਸਾਹਿਬ ਦੇ ਦੁੰਹਾਂ ਉਸਤਾਦ ਦਰਜੀਆਂ ਤੋਂ ਹੀ ਸਿਵਾਏ ਜਾਂਦੇ, ਸੰਤ ਅਨੰਤਾ ਸਿੰਘ ਜੀ ਤੇ ਸੰਤ ਜਗਤ ਸਿੰਘ ਜੀ ਤੋਂ। ਅੰਗਰਖਾ ਬਾਬਾ ਬਿਸ਼ਨ ਸਿੰਘ ਭੈਣੀ ਸਾਹਿਬ ਬਣਾਂਦਾ। ਸਤਿਗੁਰੂ ਜੀ



ਪਹਿਨਣ ਵਾਲੇ ਬਸਤਰਾਂ ਲਈ ਕਪੜਾ ਖੁਦ ਤਜਵੀਜ਼ ਕਰਦੇ। ਬਸਤਰਾਂ ਦੀ ਸਹੀ ਕਟਾਈ ਅਤੇ ਸਿਲਾਈ ਨੂੰ ਗਹਿਰੇ ਧਿਆਨ ਨਾਲ ਵੇਖਦੇ। ਕਪੜੇ ਨਾ ਖੁਲੇ ਤੇ ਨਾ ਹੀ ਭੀੜੇ ਪਸੰਦ ਕਰਦੇ। ਆਪ ਕਿਹਾ ਕਰਦੇ ਕਿ ਪਹਿਨਣ ਦਾ ਬਸਤਰ ਅਜੇਹਾ ਹੋਣਾ ਚਾਹੀਦਾ ਹੈ ਜੋ ਗਲ ਪਿਆਂ ਆਪਣੀ ਹਿੰਦ ਦਾ ਚੇਤਾ ਨ ਕਰਵਾਏ।

ਗਰਮੀਆਂ ਵਿਚ ਆਮ ਕਰਕੇ ਬਿਨਾ ਬੁਨਾਇਨ ਬਾਰੀਕ ਖਦਰ ਦਾ ਕੁਰਤਾ ਪਹਿਨਦੇ ਤੇ ਸਰਦੀਆਂ ਵਿਚ ਬੁਨਾਇਨ. ਕੁਰਤਾ, ਸਵੈਟਰ (ਬਾਜ਼ੀਆਂ ਹਾਲਤਾਂ ਵਿਚ ਦੋ ਸਵੈਟਰ) ਅਤੇ ਉਪਰ ਦੀ ਖੁਲ੍ਹਾ ਕੋਟ ਜਾਂ ਖਾਸ ਸਮਿਆਂ ਉੱਤੇ ਡੱਟੀਦਾਰ ਚੋਗਾ ਪਹਿਨਦੇ। ਜਰਾਬਾਂ ਤੋਂ ਬਿਨਾਂ ਆਪ ਬਹੁਤ ਘਟ ਰਹਿੰਦੇ। ਆਸਾ ਦੀ ਵਾਰ, ਸਿਮਰਨ ਤੇ ਰੂਥ ਸਾਹਿਬ ਜੀ ਦੇ ਪਾਠ ਸਮੇਂ ਆਪ ਜਰਾਬਾਂ ਲਾਹ ਲਿਆ ਕਰਦੇ ਸਨ। ਜਰਾਬਾਂ ਸਦਾ ਹੀ ਸ੍ਰੀ ਭੈਣੀ ਸਾਹਿਬ ਦੀਆਂ ਸੀਤੀਆਂ ਹੀ ਪਸੰਦ ਕੀਤੀਆਂ ਜਾਂਦੀਆਂ।

**ਨਿਤਨੇਮ**—ਸਤਿਗੁਰੂ ਜੀ ਆਪਣੇ ਨਿਤਨੇਮ ਦੇ ਏਨੇ ਪਕੇ ਸਨ ਕਿ ਇਸ ਵਿਚ ਕਦੇ ਫਰਕ ਨਹੀਂ ਪੈਣ ਦਿਤਾ। ਅੰਤਮ ਸਵਾਸਾਂ ਤਕ ਆਪਣੇ ਨਿਤ ਕਰਮ ਤੇ ਨਿਤਨੇਮ ਨੂੰ ਪੂਰੀ ਤਰ੍ਹਾਂ ਨਿਬਾਹਿਆ। ਕਦੇ ਵੀ ਢਿਲ ਮੱਠ ਨਹੀਂ ਪੈਣ ਦਿਤੀ। ਸਰੀਰ ਦੀ ਕਿਸੇ ਕਮਜ਼ੋਰੀ ਜਾਂ ਹਾਲਾਤ ਦੇ ਨਾ ਸਾਜ਼ਗਾਰ ਹੋਣ ਕਰਕੇ ਬਕਾਇਆ ਨਿਤਨੇਮ ਅਗਲੇ ਦਿਨ ਕਰ ਲਿਆ ਜਾਂਦਾ। ਜਪੁਜੀ ਸਾਹਿਬ ਤਾਂ ਆਪ ਇਸ਼ਨਾਨ ਕਰਦਿਆਂ ਤੇ ਬਸਤਰ ਪਹਿਨਦਿਆਂ ਕਰ ਲੈਂਦੇ ਸਨ। ਇਸਤੋਂ ਬਾਦ ਛਰਲਾ ਛਡਕੇ ਆਸਾ ਦੀ ਵਾਰ ਦੇ ਦੀਵਾਨ ਵਿਚ ਪਹੁੰਚ ਜਾਣਾ, ਫੇਰ ਸੂਰਜ ਚੜ੍ਹਨ ਤੋਂ ਕੁਝ ਮਿੰਟ ਪਹਿਲਾਂ ਤਕ ਚੌਅਖਰੇ ਭਜਨ ਦੀਆਂ ਮਾਲਾ ਫੇਰਨੀਆਂ। ਕਿਸੇ ਹਾਲਤ ਵਿੱਚ ਵੀ ਵਿਚੋਂ ਬਚਨ ਨਹੀਂ ਕਰਨਾ। ਸੂਰਜ ਦੀ ਟਿੱਕੀ ਨਾਲ ਚੰਡੀ ਦੀ ਵਾਰ ਦਾ ਪਾਠ

ਕਰ ਲੈਣਾ। ਚੰਡੀ ਦੀ ਵਾਰ ਦਾ ਨਿਯਮ ਅਤਿ ਦੇ ਰੋਗੀ ਸਰੀਰ ਵਿਚ ਵੀ ਨਹੀਂ ਛੱਡਿਆ। ਸ਼ਾਇਦ ਇੰਦਰੀ ਵਿਚ ਇਕ ਜਾਂ ਦੋ ਵੇਰ ਹੀ ਚੰਡੀ ਦੀ ਵਾਰ ਦਾ ਪਾਠ ਨਹੀਂ ਹੋ ਸਕਿਆ।

ਉਗਰਦੰਤੀ ਰੋਜ਼ਾਨਾ ਪਰ ਕਦੇ ਕਦੇ ਸਸਤਰ ਨਾਮ ਮਾਲਾ ਦਾ ਪਾਠ ਕਰਨਾ। ਏਹ ਪਾਠ ਸਦਾ ਹੀ ਨਿਤਨੇਮ ਦੇ ਗੁਟਕੇ ਤੋਂ ਕੀਤੇ ਜਾਂਦੇ। ਬਾਕੀ ਬਾਣੀਆਂ ਕੰਠੋਂ ਕਰ ਲਿਆ ਕਰਦੇ ਸਨ ਜਪੁ ਸਾਹਿਬ, ਦੋਵੇਂ ਸ਼ਬਦ ਹਜ਼ਾਰੇ ਤੇ ਆਸਾ ਦੀ ਵਾਰ ਦਾ ਆਪਣਾ ਪਾਠ ਨਿਤ ਦਿਹਾੜੀ ਕਰਦੇ। ਅਖੀਰਲੇ ਪੰਦਰਾਂ ਸਾਲਾਂ ਤੋਂ ਪਹਿਲਾਂ ਵਧੇਰੇ ਬਾਣੀਆਂ ਦਾ ਪਾਠ ਕੀਤਾ ਜਾਂਦਾ ਸੀ।

ਆਪਣੇ ਸਵੇਰ ਦੇ ਨਿਤਨੇਮ ਬਾਦ ਆਪ ਅਰਦਾਸ ਕਰਕੇ ਇਕ ਇਲਾਇਚੀ ਜਾਂ ਲੌਂਗ ਦਾ ਦਾਣਾ ਮੁਖ ਵਿੱਚ ਪਾਏ ਫੇਰ ਹੀ ਕਿਸੇ ਸਰੀਰ ਨਾਲ ਬਚਨ ਕਰਦੇ। ਇਨ੍ਹਾਂ ਤੋਂ ਬਿਨਾ ਮੈਗੀ, ਪਿਸਤਾ ਬਾਦਾਮ ਦੀ ਗਿਰੀ ਵੀ ਛਕ ਲਈ ਜਾਂਦੀ। ਜਰੂਰੀ ਤੌਰ ਤੇ ਸ਼ੁਕੇ ਮੇਵੇ ਨੂੰ ਹੀ ਵਰਤਿਆ ਜਾਂਦਾ। ਤੇ ਇਸ ਤੋਂ ਪਿਛੋਂ ਲੰਡ ਮੁਤਾਬਕ ਬਦਾਮਾਂ ਦਾ ਸ਼ਰਬਤ ਛਕਣਾ।

**ਵਿਹਾਰ ਕਾਰ:** ਦੀਵਾਨ ਜਾਂ ਆਪਣੇ ਨਿਤਨੇਮ ਤੋਂ ਸੁਰਖੂ ਹੋ ਕੇ ਸਤਿਗੁਰੂ ਜੀ ਰੋਜ਼ਾਨਾ ਕੰਮਾਂ ਵੱਲ ਧਿਆਨ ਦਿੰਦੇ। ਜੇ ਆਪ ਦੌਰੇ ਵਿਖੇ ਹੁੰਦੇ ਤਾਂ ਸਾਧ ਸੰਗਤ ਦੇ ਅਰਚ ਕਰਨ ਤੇ ਵੱਖ-ਵੱਖ ਘਰਾਂ ਵਿੱਚ ਚਰਨ ਪਾਣ ਜਾਂਦੇ ਅਤੇ ਜੇ ਸ੍ਰੀ ਭੈਣੀ ਸਾਹਿਬ ਜਾਂ ਸ੍ਰੀ ਜੀਵਨ ਨਗਰ ਵਿਖੇ ਹੋਣ ਤਾਂ ਗੁਰੂਆਂ ਘੋੜਿਆਂ ਦੇ ਤਬੇਲਿਆਂ ਵੱਲ ਮੁਆਇਨਾ ਕਰਨ ਚੱਲ ਪੈਂਦੇ। ਇਸ ਸਮੇਂ ਆਪ ਨਾਲ ਕੁਝ ਜ਼ਰੂਰੀ ਸਰੀਰ ਹੁੰਦੇ। ਭਾਈ ਵਜ਼ੀਰ ਸਿੰਘ ਜੀ ਤੋਂ ਬਿਨਾਂ ਮਹਿਕਮੇ ਦਾ ਮੁਖੀ ਆਪ ਨਾਲ ਜ਼ਰੂਰ ਹੁੰਦਾ। ਇਕ ਇਕ ਪਸ਼ੂ ਵੱਲ ਉਚੇਚਾ ਤਕਦੇ। ਨਵੀਆਂ ਤਜਵੀਜ਼ਾਂ ਦਸਦੇ-ਪੁਛਦੇ। ਇਸਤਰ੍ਹਾਂ ੮ ਵਜੇ ਤੋਂ ੧੦ ਵਜੇ ਤਕ ਸਭ ਕਿਸਮ ਦੇ ਵਿਹਾਰਾਂ ਦੀ ਵੇਖ

ਰੇਖ ਕਰਦੇ।

**ਖੁਲੇ ਦਰਸ਼ਨ:** ੧੦ ਵਜੇ ਤੋਂ ੧੨ ਵਜੇ ਤੀਕ ਦੀਨ ਦਿਆਲ ਜੀ ਕਿਸੇ ਰੁੱਖ ਦੇ ਠ ਸਾਧਾਰਨ ਮੰਜੀ ਤੇ ਬੈਠ ਕੇ ਜਾਂ ਸਫ਼ ਉਪਰ ਹੀ ਸੱਜਕੇ ਆਈਆਂ ਮੰਗਤਾਂ ਨੂੰ ਦਰਸ਼ਨ ਨਾਲ ਨਿਹਾਲ ਕਰਦੇ। ਇਸ ਸਮੇਂ ਵਖ ਵਖ ਤਰਾਂ ਦੇ ਬਚਨ ਹੁੰਦੇ, ਜਿਨ੍ਹਾਂ ਵਿੱਚ ਗਿਆਨ, ਪਿਛਲੀਆਂ ਯਾਦਾਂ, ਵਾਕਫ਼ੀ, ਸੰਜਮ ਅਤੇ ਵਿਹਾਰਾਂ ਬਾਬਤ ਬਚਨ ਕੀਤੇ ਜਾਂਦੇ। ਇਸਤਰੀ ਪੁਰਸ਼ ਆਕੇ ਦਰਸ਼ਨ ਮੇਲਾ ਕਰ ਲੈਂਦੇ ਹੋਈ ਰੋਕ ਨਹੀਂ ਸੀ। ਹਾਂ ਕਦੇ ਕਦੇ ਖਾਸ ਵਿਹਾਰਾਂ ਜਾਂ ਕਾਰਨਾਂ ਨੂੰ ਮੁਖ ਰੱਖ ਦਿਆਂ ਇਹ ਸਮਾਂ ਘਟਾ ਵਧਾ ਲਿਆ ਜਾਂਦਾ। ਅਰਜ਼ਾਂ ਕਰਨ ਵਾਲਿਆਂ ਲਈ ਵੀ ਆਮ ਤੌਰ ਤੇ ਏਹੋ ਵਕਤ ਹੁੰਦਾ। ਲਉਂਦੇ ਪਹਿਰ ਸਤਿਗੁਰ ਜੀ ਨਾ ਕਿਸੇ ਨੂੰ ਮਿਲਣਾ ਪਸੰਦ ਕਰਦੇ ਸਨ, ਤੇ ਨਾ ਹੀ ਕੋਈ ਅਰਜ਼ ਮਾਜਰਾ ਸੁਣਨਾ।

**ਦੂਜਾ ਇਸ਼ਨਾਨ:** ਇਹ ਇਸ਼ਨਾਨ ਪਰਸ਼ਾਦ ਛਕਣ ਲਈ ਕੀਤਾ ਜਾਂਦਾ। ਇਸਤੋਂ ਪਹਿਲਾਂ ਇਕ ਵਾਰ ਫੇਰ ਜੰਗਲ-ਪਾਣੀ ਜਾਂਦੇ। ਜੰਗਲ ਆਵੇ ਭਾਵੇਂ ਨਾ ਆਵੇ, ਪਰ ਇਸ਼ਨਾਨ ਤੋਂ ਪਹਿਲਾਂ ੧੧ ਵਜੇ ਜਲ, ਸਰਦਾਈ ਜਾਂ ਕੋਈ ਫਲ ਛਕਕੇ ਆਪ ਮੈਦਾਨ ਜਾਂਦੇ ਜ਼ਰੂਰ। ਆਕੇ ਸਰ੍ਹੋਂ ਦੇ ਤੇਲ ਦੀ ਮਾਲਿਸ਼ ਕਰਵਾਂਦੇ। ਇਸ ਸਮੇਂ ਸਾਰੇ ਪਾਸੇ ਪਹਿਰਾ ਲਗ ਜਾਂਦਾ ਤਾਕਿ ਦੂਜਾ ਮਨੁੱਖ ਜਾਂ ਇਸਤ੍ਰੀ ਬਦਨ ਨੂੰ ਤਕ ਨਾ ਸਕੇ। ਖਾਸ ਖਾਸ ਆਦਮੀ ਹੀ ਪਾਸ ਰਹਿ ਜਾਂਦੇ। ਵਿਹਾਰਾਂ ਕਾਰਾਂ ਦੇ ਜ਼ਰੂਰੀ ਮੁਖੀਆਂ ਨਾਲ ਮਾਲਿਸ਼ ਕਰਵਾਂਦਿਆਂ ਗਲ-ਬਾਤ ਕਰ ਲਈ ਜਾਂਦੀ। ਕਈ ਵੇਰ ਘੋੜਿਆਂ ਦੀਆਂ ਕਿਤਾਬਾਂ ਦੀ ਘੋਖ ਤੇ ਕਿੰਨਾ ਕਿੰਨਾ ਸਮਾਂ ਲਗ ਜਾਂਦਾ। ਮਾਲਿਸ਼ ਆਮ ਕਰਕੇ ਭਾਈ ਵਜ਼ੀਰ ਸਿੰਘ ਜੀ ਹੀ ਕਰਦੇ ਮਾਲਿਸ਼ ਆਪ ਸਦਾ ਹੀ ਏਸ ਵਕਤ ਕਰਦੇ ਸਵੇਰ ਦੇ ਸਮੇਂ ਨੂੰ ਆਪ ਭਜਨ ਬਾਣੀ ਲਈ ਰੀਜ਼-ਰਵ ਰਖਦੇ ਸਨ। ਸਵੇਰ ਵੇਲੇ ਦੇ ਤਰੀਕੇ ਅਨੁਸਾਰ

ਹੀ ਇਸ ਵੇਲੇ ਵੀ ਇਸ਼ਨਾਨ ਕੀਤਾ ਜਾਂਦਾ। ਆਪ ਦੇ ਨਿਯਮ ਵਿਚ ਹਰ ਦੂਜੇ ਦਿਨ ਕੇਸੀ ਨਹਾਣਾ ਸੀ ਵਸਾਖ ਜੇਠ ਤੇ ਹਾੜ ਦੇ ਮਹੀਨਿਆਂ ਵਿੱਚ ਪਤਲੇ ਕੀਤੇ ਦਹੀਂ ਨਾਲ ਕੇਸ ਦਾਹੜਾ ਤੇ ਸਾਰਾ ਸਰੀਰ ਸਾਫ਼ ਕੀਤਾ ਜਾਂਦਾ। ਪਰ ਦੂਜੇ ਮਹੀਨਿਆਂ ਵਿੱਚ ਕਦੇ ਕਦੇ ਕੇਸ ਧੋਣ ਲਈ ਸਰ੍ਹੋਂ ਰਗੜਕੇ ਪੁਣੇ ਪਾਣੀ ਦੀ ਜਾਂ ਵੇਸਣ ਦੀ ਵਰਤੋਂ ਕੀਤੀ ਜਾਂਦੀ, ਪਰ ਆਮ ਕਰਕੇ ਰਗੜੀ ਹੋਈ ਗਰੀ ਨਾਲ ਕੇਸਾਂ ਤੇ ਸਰੀਰ ਦਾ ਇਸ਼ਨਾਨ ਹੁੰਦਾ।

ਟਾਇਲਿਟ ਸਾਬਣ ਜਾਂ ਖੁਸ਼ਬੂਦਾਰ ਡੇਲਾਂ ਦੀ ਸਤਿਗੁਰੂ ਜੀ ਨੇ ਕਦੇ ਵਰਤੋਂ ਨਹੀਂ ਕੀਤੀ। ਉਹਨਾਂ ਦਾ ਵਿਚਾਰ ਸੀ ਕਿ ਚਰਬੀ ਬਿਨਾਂ ਹੋਰ ਸਾਬਣ ਬਣ ਹੀ ਨਹੀਂ ਸਕਦੇ। ਜਦੋਂ ਕਿਤੇ ਕਿਸੇ ਕਾਰਨ ਹਥਾਂਨੂੰ ਸਾਬਣ ਲਾਣ ਦੀ ਲੋੜ ਪੈ ਹੀ ਜਾਂਦੀ ਤਾਂ ਦੇਸੀ ਸਾਬਣ ਹੀ ਵਰਤਿਆ ਜਾਂਦਾ।

ਇਹ ਇਸ਼ਨਾਨ ੧੨ ਤੋਂ ੧ ਦੇ ਦਰਮਿਆਨ ਕਰ ਲਿਆ ਜਾਂਦਾ।

**ਪ੍ਰਸ਼ਾਦ—**ਇਸ਼ਨਾਨ ਸਮੇਂ ਤਕ ਸੰਤ ਰਤਨ ਸਿੰਘ ਜੀ ਦੀ ਮਦਦ ਨਾਲ ਸੰਤ ਆਤਮਾ ਸਿੰਘ ਜੀ ਜਾਂ ਭਾਈ ਮੰਗਲ ਸਿੰਘ ਜੀ ਗਲ੍ਹੇਟੀਆਂ ਵਾਲਿਆਂ ਲੰਗਰ ਤਿਆਰ ਕਰ ਲੈਣਾ। ਹੁਣ ਬੜੀ ਤਿੱਖੀ ਚਾਲੇ ਰਤਨ ਸਿੰਘ ਜੀ ਨੂੰ ਡਿਉਟੀ ਬਜਾਣੀ ਪੈਂਦੀ। ਇਸ਼ਨਾਨ ਕਰਕੇ ਪਾਤਸ਼ਾਹ ਪੰਜ ਮਿੰਟ ਵੀ ਭੋਜਨ ਦੀ ਉਡੀਕ ਕਰਨਾ ਪਸੰਦ ਨਹੀਂ ਸਨ ਕਰਦੇ। ਫੇਰਨ ਹੀ ਚੌਕੀ ਧੌਕੇ, ਡਾਹਕੇ ਆਸਣ ਵਿਛਾਇਆ ਜਾਂਦਾ। ਸਤਿਗੁਰੂ ਜੀ ਪ੍ਰਸ਼ਾਦ ਛਕਣ ਲਈ ਹਮੇਸ਼ਾਂ ਪੈਰਾਂ ਭਾਰ ਬੈਠਦੇ। ਸਟੀਲ ਦੀ ਥਾਲੀ ਤੇ ਸਟੀਲ ਦੀਆਂ ਕੋਲੀਆਂ ਗਲਾਸ ਵਰਤੋਂ ਵਿਚ ਲਿਆਂਦੇ ਜਾਂਦੇ। ਆਮ ਕਰਕੇ ਰਤਨ ਸਿੰਘ ਜੀ ਪ੍ਰਸ਼ਾਦ ਛਕਾਣ ਸਮੇਂ ਹਾਜ਼ਰ ਰਹਿਣਾ ਪਰ ਕਈ ਵੇਰ ਸਤਿਗੁਰੂ ਜੀ ਨੇ ਆਪਣੇ ਖਬੇ ਹਥ ਨੂੰ ਸੁਰਿਆਂ ਰਖਕੇ ਥਾਲੀ ਦੇ ਗਿਰਦ ਪਈਆਂ ਸਬ-ਜ਼ੀਆਂ ਦਾਲਾਂ ਦੀਆਂ ਕੋਲੀਆਂ ਵਿਚੋਂ ਚਮਕੇ

ਨਾਲ ਬਾਲੀ ਵਿਚ ਲੋੜ ਮੁਤਾਬਕ ਚੀਜ਼ਾਂ ਪਾਕੇ ਛਕੀ ਜਾਣਾ। ਪ੍ਰਸ਼ਾਦ ਛਕਣ ਦੇ ਮੌਕੇ ਬੜੇ ਹੀ ਵਿਸ਼ਵਾਸੀ ਤੇ ਚੇਤੰਨ ਸਜਣ ਪਾਸ ਰਹਿੰਦੇ ਜੋ ਕਿਸੇ ਤਰ੍ਹਾਂ ਵੀ ਬੇਸੁਆਈ ਦੇ ਮਹਾਉਲ ਨੂੰ ਪੈਦਾ ਨ ਹੋਣ ਦਿੰਦੇ। ਨੀਵੀਂ ਨਜ਼ਰੇ ਪੂਰੀ ਇਕ ਸੁਰਤਾ ਨਾਲ, ਚਬਾ ਚਬਾਕੇ ਸਤਿਗੁਰੂ ਜੀ ਭੋਜਨ ਛਕਦੇ। ਕਰੀਬ ੪੦ ਮਿੰਟ ਭੋਜਨ ਕਰਨ ਨੂੰ ਲਗਦੇ।

ਆਪਦੇ ਲੰਗਰ ਵਿਚ ਲੂਣ ਦੀ ਬੜੀ ਹੀ ਘਟ ਵਰਤੋਂ ਹੁੰਦੀ, ਲਾਲ ਮਰਚ ਤਾਂ ਵਰਤੀ ਹੀ ਨ ਜਾਂਦੀ ਕਈ ਵੇਰ ਬਾਹਰ ਵੇਰੇ ਗਿਆਂ ਲੋਕਾਂ ਨੇ ਉਚੇਚਿਆਂ ਸਤਿਗੁਰਾਂ ਦੇ ਖਾਣਿਆਂ ਨੂੰ ਚਖਣ ਲਈ ਲਾਲਚ ਕਰਨਾ ਪਰ ਬੇ ਮਾਲੂਮ ਲੂਣਿਆਂ ਭਾਜਿਆਂ ਨੇ ਫਿਕਾ ਫਿਕਾ ਲਗਣਾ ਤੇ ਲੋਕਾਂ ਕਹਿਣਾ— “ਸਤਿਗੁਰਾਂ ਨੂੰ ਮੁਆਦ ਦਾ ਤਾਂ ਪਤਾ ਹੀ ਨਹੀਂ।”

ਸਤਿਗੁਰੂ ਜੀ ਦੇ ਸਾਰੇ ਹੀ ਪਦਾਰਥ ਗੋਕੇ ਘਿਉ ਵਿਚ ਬਣਾਏ ਜਾਂਦੇ। ਘਿਉ ਵਾਹ ਲਗਦੀ ਸ੍ਰੀ ਭੋਣੀ ਸਾਹਿਬ ਜਾਂ ਜੀਵਨ ਨਗਰ ਵਿਖੇ ਆਪਣੀਆਂ ਪਾਲੀਆਂ ਗਊਆਂ ਦਾ ਹੀ ਹੁੰਦਾ। ਦਾਲ ਸਬਜ਼ੀ ਵਿਚ ਵਰਤੇ ਜਾਂਦੇ ਘਿਉ ਤੋਂ ਬਿਨਾਂ ਕਰੀਬ ਇਕ ਛਟਾਕ ਘਿਉ ਸਤਿਗੁਰੂ ਜੀ ਰੋਜ਼ਾਨਾ ਛਕਦੇ। ਹੁਨਾਲਾਂ ਨੂੰ ਰੋਜ਼ਾਨਾ ਟੀਂਡਿਆਂ ਦੀ ਸਬਜ਼ੀ ਤੇ ਸਿਆਲਾਂ ਨੂੰ ਮਲਗਮਾਂ ਦੀ ਭਾਜੀ ਚਰੂਰ ਹੀ ਹੁੰਦੀ। ਏਹ ਦੋਵੇਂ ਸਬਜ਼ੀਆਂ ਜਦ ਵੀ ਬਜ਼ਾਰ ਵਿਚ ਆ ਜਾਂਦੀਆਂ ਤਦ ਤੋਂ ਹੀ ਲੰਗਰ ਦਾ ਸ਼ਿੰਗਾਰ ਵੀ ਬਣ ਜਾਂਦੀਆਂ। ਇਹਨਾਂ ਤੋਂ ਬਿਨਾਂ ਹੋਰ ਮੌਸਮੀ ਸਬਜ਼ੀ ਅਤੇ ਇਕ ਅਧੀ ਦਾਲ ਵੀ ਨਾਲ ਚਰੂਰ ਹੁੰਦੀ। ਦੂਜੇ ਤੀਜੇ ਦਿਨ ਤ੍ਰਿਫਲੇ ਦੀ ਭਾਜੀ ਵੀ ਸਤਿਗੁਰੂ ਜੀ ਦਾ ਸ਼ੌਕ ਸੀ। ਲੋਕਾਂ ਦੇ ਮੌਸਮ ਵਿਚ ਘੀਆ ਕਦੂ ਰੋਜ਼ ਹੀ ਲੰਗਰ ਵਿਚ ਬਣਦਾ। ਦਹੀਂ ਦੀ ਵਰਤੋਂ ਨਿਤ ਦੇ ਭੋਜਨ ਵਿਚ ਜਰੂਰੀ ਸੀ। ਕਦੇ ਕਦੇ ਕਾਲਾ ਨਮਕ ਚੀਰਾ ਜਵੈਣ ਆਦਿ ਵਿਚ ਮਿਲਾ ਲਏ ਜਾਂਦੇ।

ਹਫਤੇ ਵਿਚ ਇਕ ਵਾਰ ਘਿਉ ਵਿਚ ਤਲੇ

ਪਕੌੜੇ ਤੇ ਦੂਜੇ ਤੀਜੇ ਦਿਨ ਚੌਲ ਮਿਠੇ ਜਾਂ ਸਲੂਣੇ ਬਣਾਕੇ ਛਕਾਏ ਜਾਂਦੇ। ਕੁਝ ਪ੍ਰਸ਼ਾਦ ਸਤਿਗੁਰੂ ਜੀ ਕਦੇ ਕਦੇ ਹੀ (ਪਾਠਾਂ ਦੇ ਭੋਗ ਸਮੇਂ) ਮੱਕੀ ਦੇ ਦਾਣੇ ਜਿੰਨਾ ਛਕਦੇ। ਸਤਿਗੁਰੂ ਜੀ ਦੇ ਕਿਸੇ ਵੀ ਭੋਜਨ ਲਈ ਤੇਲ ਦੀ ਵਰਤੋਂ ਨਹੀਂ ਕੀਤੀ ਜਾਂਦੀ ਸੀ।

ਇਕ ਵੇਰ ਸ੍ਰੀ ਸਤਿਗੁਰੂ ਜੀ ਦੇ ਨਿਜੀ ਵੇਦ ਪੰਡਤ ਸੰਤ ਰਾਮ ਜੀ ਖੁਡੀਆਂ ਵਾਲੇ ਨੇ ਇਕ ਉਚੇਚਾ ਤੇਲ (ਕਈ ਦਵਾਈਆਂ ਦੇ ਯੋਗ ਨਾਲ) ਤਿਆਰ ਕਰਵਾਕੇ ਭੋਜਨ ਰਾਹੀਂ ਖਾਣ ਲਈ ਤਜਵੀਜ਼ ਕੀਤਾ। ਸ੍ਰੀ ਸਤਿਗੁਰੂ ਜੀ ਨੇ ਬਚਨ ਕੀਤਾ— ਪੰਡਤ ਜੀ, ਤੇਲ ਤਾਂ ਮੈਂ ਆਪਣੇ ਸਿਖਾਂ ਨੂੰ ਵੀ (ਕਿਸੇਤਰਾਂ ਦਾ ਵੀ, ਕੀ ਬਨਾਸਪਤੀ ਘਿਉ ਤੇ ਕੀ ਸਰੋਂ ਤੋਰੀਏ ਜਾਂ ਤਿਲਾਂ ਦਾ) ਖੁਆਣਾ ਪਸੰਦ ਨਹੀਂ ਕਰਦਾ। ਦੇਸੀ ਘਿਉ ਦੀ ਨਿਆਮਤ ਸਾਫ਼ ਨ ਛੁਡਾਓ।

ਅਚਾਰਾਂ ਵਿਚੋਂ ਗਰਮੀਆਂ ਨੂੰ ਸ਼ਲਗਮ ਅਤੇ ਤੁਕਲੇ (ਕਿਕਰ ਦੇ) ਤੇ ਸਰਦੀਆਂ ਵਿਚ ਨਿੰਬੂ ਜਾਂ ਐਲੋ, ਲਸੂੜੇ ਦੀ ਵਰਤੋਂ ਹੁੰਦੀ।

ਅਰਬੀ, ਕਚਾਲੂ, ਜਿਮੀ ਕੰਦ, ਹਲਵਾ ਆਪਦੇ ਭੋਜਨ ਲਈ ਕਦੇ ਵੀ ਨਹੀਂ ਬਣਾਏ ਗਏ।

ਸਚੇ ਪਾਤਸ਼ਾਹ ੨॥ ਜਾਂ ੩ ਵੱਲੇ ਵਜ਼ਨ ਦੇ ਪ੍ਰਸ਼ਾਦੇ ਵਧ ਤੋਂ ਵਧ ਤਿੰਨ ਛਕਦੇ। ਮੰਡੀ (ਹਿਮਾਚਲ) ਵਿਖੇ ਸਤਿਗੁਰੂ ਜੀ ਦੇ ਨਿਵਾਸ ਸਮੇਂ ਸ੍ਰੀ ਸਤਿਗੁਰੂ ਜੀ ਦੇ ਪ੍ਰਸ਼ਾਦੇ ਦੀ ਸੇਵਾ ਕਰੀਬ ਇਕ ਮਹੀਨਾ ਤਾਂ ਠਾਕਰ ਦਲੀਪ ਸਿੰਘ ਜੀ (ਸਤਿਗੁਰੂ ਜੀ ਦੇ ਵਡੇ ਪੋਤਰੇ) ਨੇ ਆਪ ਕੀਤੀ। ਆਪ ਮੋਧੀ ਤਾਂ ਪਹਿਲੋਂ ਤੋਂ ਹੀ ਸਨ, ਪਰ ਇਹਨੀਂ ਦਿਨੀਂ ਵਧੇਰੇ ਚੇਤੰਨ ਹੋਕੇ ਪ੍ਰਸ਼ਾਦੇ ਪਕਾਕੇ ਰਾੜ੍ਹਕੇ ਤੇ ਫਿਰ ਪਰੋਸਕੇ ਲਿਆ ਦੇਣੇ। ਸਤਿਗੁਰੂ ਜੀ ਨੇ ਆਪਣੇ ਪੋਤਰੇ ਦਾ ਇੰਨਾ ਪਿਆਰ ਤਕ ਤਕ ਗਦ-ਗਦ ਹੋਣਾ ਤੇ ਹੋਰ ਵੀ ਅਨੰਦ ਨਾਲ ਪ੍ਰਸ਼ਾਦ ਛਕਣਾ।



ਗਰਮੀਆਂ ਵਿਚ ਆਪ ਲਈ ਫੁਲਕਾ ਜੈਂ ਛੋਲੇ ਤੇ ਕਣਕ ਦਾ ਮਿਸ਼ਾ ਤਿਆਰ ਕੀਤਾ ਜਾਂਦਾ ਅਤੇ ਸਰਦੀਆਂ ਵਿਚ ਵੇਸਣ ਤੇ ਕਣਕ ਦਾ ਮਿਸ਼ਾ। ਸ਼ੋਕ ਵਜੋਂ ਕਦੇ ਕਦੇ ਬਾਜ਼ਰੀ ਜਾਂ ਮਕੀ ਦਾ ਪ੍ਰਸ਼ਾਦਾ ਵੀ ਮੌਸਮ ਵਿਚ ਛਕ ਲਿਆ ਜਾਂਦਾ।

ਸਤਿਗੁਰੂ ਜੀ ਜਿਸ ਬਰਤਨ ਵਿਚ ਪਰਸ਼ਾਦ ਛਕਦੇ, ਉਸ ਵਿਚ ਜੂਠ ਨ ਰਹਿਣ ਦੇਕੇ ਉਸਨੂੰ ਧੋਕੇ ਛਕਦੇ। ਪ੍ਰਸ਼ਾਦ ਪਿਛੋਂ ਵੈਰਨ ਛਰਲਾ ਛਡਣ ਦਾ ਨਿਯਮ ਆਪਣੇ ਅੰਦਾਜ਼ਨ ਚਾਲੀ ਸਾਲ ਤੋਂ ਇਕ ਸਾਰ ਕਾਇਮ ਰਖੀ ਰਖਿਆ। ਛਰਲਾ ਛਡਦਿਆਂ ਆਪ ਖਬੀ ਵਖੀ ਨੂੰ ਚਰਾ ਦਬਾਂਦੇ।

ਉਪ੍ਰੰਤ ਪੰਜ ਛੇ ਮਿੰਟ ਬਾਦ ਤੁਰ ਫਿਰਕੇ ਥੜਾ ਜੇਹਾ ਫਲ ਖਾਂਦੇ। ਬੇਦਾਨਾ ਅਨਾਰ, ਅੰਬ, ਸੰਤਰਾ, ਜਾਂ ਕਾਲੇ ਅੰਗੂਰ ਤੋਲਾ ਦੋ ਤੋਲੇ। ਕਾਲੇ ਅੰਗੂਰਾਂ ਨਾਲ ਆਪ ਨੂੰ ਖਾਸ ਮੱਸ ਸੀ, ਇਹ ਜਦ ਵੀ ਮੰਡੀ ਵਿੱਚ ਆ ਜਾਂਦੇ ਤਦ ਤੋਂ ਹੀ ਸ਼ੁਰੂ ਕਰਕੇ ਮੰਡੀਓਂ ਖਾਤਮੇ ਤਕ ਵਰਤਦੇ। ਏਹ ਫਲ ਆਪ ਦੀ ਬਹੁਤ ਪਸੰਦ ਦੇ ਸਨ। ਸੇਉ, ਸੰਤਰਾ, ਅਨਾਰ ਤੇ ਵੇਸੀ ਗੰਨਾ ਵੀ ਸਚੇ ਪਾਤਸ਼ਾਹ ਬੜੇ ਪ੍ਰਸ਼ਾਦ ਨਾਲ ਛਕਦੇ। ਕਦੇ ਕਦੇ ਕੇਲਾ ਵੀ ਨਿਵਾਜ ਲਿਆ ਜਾਂਦਾ।

**ਆਰਾਮ:** ਪ੍ਰਸ਼ਾਦਾ ਛਕਦਿਆਂ ਸੰਤ ਮੁਹਕਮ ਸਿੰਘ ਜੀ ਆਰਾਮ ਕਰਨ ਲਈ ਬਿਸਤਰਾ ਤਿਆਰ ਕਰ ਦਿੰਦੇ। ਗਰਮੀਆਂ ਵਿੱਚ ਖੁਲੀ ਥਾਂ ਛਾਵੇਂ, ਸਰਦੀਆਂ ਵਿੱਚ ਧੁਪੇ ਜਾਲੀ ਲਾਕੇ ਬਿਸਤਰੇ ਵਿੱਚ ਸਾਹਿਬ ੨ ਤੋਂ ੩ ਵਜੇ ਤਕ ਬਿਰਾਜਦੇ। ਇਸ ਮੌਕੇ ਆਪ ਦੇ ਪਾਸ ਹੋਈ ਕਿਤਾਬ, ਖਾਸ ਕਰ ਐਤਿਆਂ ਦੀ, ਜਾਂ ਰੋਜ਼ਾਨਾ ਅਖਬਾਰ ਚਰੂਰ ਹੁੰਦਾ। ਸਤਿਗੁਰੂ ਜੀ ਕਿਹਾ ਕਰਦੇ ਸਨ ਕਿ ਇਸ ਸਮੇਂ ਕੁਝ ਪੜ੍ਹਨ ਨਾਲ ਨੀਂਦ ਆਉਣ ਵਿੱਚ ਸਹੂਲਤ ਮਿਲਦੀ ਹੈ। ਮੰਜੇ ਤੇ ਬਿਰਾਜ ਕੇ ਕੰਵਲ ਮੁਖ ਤਕ ਹਲਕੀ ਜੇਹੀ ਚਾਦਰ ਜਾਂ ਲੋੜ ਅਨੁਸਾਰ ਕਪੜਾ ਚਰੂਰ ਲੈ ਲਿਆ ਜਾਂਦਾ। ਸੈਰ ਸਪਾਟੇ ਜਾਂ

ਵਿਹਾਰ-ਕਾਰ ਲਈ ਬਾਹਰ ਅੰਦਰ ਜਾਂਦਿਆਂ ਗਰਮੀਆਂ ਦੇ ਮੌਸਮ ਵਿੱਚ ਸਤਿਗੁਰੂ ਜੀ ਸੀਸ ਨੂੰ ਧੁਪ ਨਹੀਂ ਸੀ ਲਗਣ ਦਿੰਦੇ। ਅਜੋਹੇ ਸਮਿਆਂ ਲਈ ਛਤਰੀ ਦਾ ਬੰਦੋਬਸਤ ਚਰੂਰ ਕੀਤਾ ਜਾਂਦਾ। ਬੜੀ ਸੁਖਾਵੀਂ ਨੀਂਦ ਵਿਚ ਇਕ ਘੰਟਾ ਬਿਤਾ ਕੇ ਦੀਨ ਦਿਆਲ ਉਠਦੇ। ਅਤੇ ਫਿਰ ਛਰਲਾ ਛਡਕੇ ਪੰਜ ਸ਼ਨਾਨਾ ਕਰ ਲਿਆ ਜਾਂਦਾ।

**ਨਾਮ ਸਿਮਰਨ:** ਇਹ ਵਕਤ ਹੁੰਦਾ, ਨਾਮ ਸਿਮਰ ਦਾ। ਭਾਵੇਂ ਸਚੇ ਪਾਤਸ਼ਾਹ ਵੇਰੇ ਵਿੱਚ ਹੋਣ ਤੇ ਭਾਵੇਂ ਸ੍ਰੀ ਭੈਣੀ ਸਾਹਿਬ ਜਾਂ ਜੀਵਨ ਨਗਰ ੩ ਤੋਂ ੪ ਤੀਕ ਸਾਧ ਸੰਗਤ ਨਾਲ ਮਿਲਕੇ ਇਕ ਘੰਟਾ ਭਜਨ ਸਿਮਰਨ ਕੀਤਾ ਜਾਂਦਾ। ਸਰਦੀਆਂ ਵਿਚ ਭਜਨ ਦਾ ਵਕਤ ਰਾਤ ੬:੦੦ ਦਾ ਕਰ ਲਿਆ ਜਾਂਦਾ। ਇਕ ਰਸ ਸਮਾਧੀ ਵਿਚ ਸਾਹਿਬਾਂ ਨੂੰ ਤੱਕਣ ਦਾ ਸੰਭਾਗ ਸਮਾ ਵੇਰੋ ਹੀ ਹੁੰਦਾ। ਪਰਮੇਸ਼ਰ ਆਪ ਆਪਣੇ ਭਗਤਾਂ ਨੂੰ ਭਗਤੀ ਮਾਰਗ ਦਸਦਾ ਪ੍ਰਤੀਤ ਹੁੰਦਾ।

ਸਤਿਗੁਰੂ ਜੀ ਆਸਾ ਦੀ ਵਾਰ ਸਮੇਂ ਕਰੀਬ ੨॥ ਮਾਲਾ ਪਕੀਆਂ ਭਜਨ ਦੀਆਂ ਕਰਦੇ ਦੁਪਹਰਿ ਦਾ ਨਾਮ ਸਿਮਰਨ ਵੱਖ ਹੁੰਦਾ ਅਤੇ ਇਸ ਤੋਂ ਬਿਨਾਂ ਦੋ ਮਾਲਾ ਭਗੋਤੀ ਦੀਆਂ ਫੇਰੀਆਂ ਜਾਂਦੀਆਂ। ਹੋਰ ਸਾਰਾ ਦਿਨ ਕਾਰੋਬਾਰ ਵਿਚ ਰਹਿੰਦਿਆਂ, ਜਾਂ ਰਾਤ ਬਿਸਤਰੇ ਪਰ ਬਿਰਾਜਿਆਂ ਜਿੰਨਾਂ ਭਜਨ ਕਰਦੇ, ਉਹ ਵਖਰਾ ਹੁੰਦਾ। ਆਪਣਾ ਸਿਮਰਨ ਪ੍ਰੋਗ੍ਰਾਮ ਸਫਰ ਵਿੱਚ ਪਿਆ, ਅਤੀ ਰੁਝੇਵੇਂ ਵਿਚ ਜਾਂ ਹੋਰ ਕਿਸੇ ਵੀ ਕਾਰਨ ਨਾ ਤਿਆਗਦੇ-ਸਿਰਫ ਸਿਹਤ ਦੀ ਦੀਰਘ ਬਰਾਬੀ ਸਮੇਂ ਹੀ ਕੁਝ ਫਰਕ ਪੈਂਦਾ, ਪਰ ਇਹਨਾਂ ਦਿਨਾਂ ਦਾ ਬਕਾਇਆ ਦੂਜੇ ਸੁਸਥ ਦਿਨਾਂ ਵਿਚ ਚਰੂਰ ਪੂਰਾ ਕਰ ਲਿਆ ਜਾਂਦਾ।

**ਵਿਹਾਰ ਫੇਰੀ ਤੇ ਸੈਰ:** ਭਜਨ-ਚੈਕੜੇ ਵਿੱਚ ਬੈਠਦਿਆਂ ਹਮੇਸ਼ਾਂ ਸਤਿਗੁਰੂ ਜੀ ਪਜਾਮਾਂ ਤੇ ਜਰਾਬਾਂ ਲਾਹ ਲਿਆ ਕਰਦੇ। ਸਮਾਪਤੀ ਦੀ ਅਰਦਾਸ ਉਪਰੰਤ ਪਜਾਮਾਂ ਕੱਸ, ਜਰਾਬਾਂ ਪਾਕੇ

ਇਕ ਵੇਰ ਫਿਰ, ਪਰ ਇਹ ਸਵੇਰ ਵਰਗਾ ਜ਼ਿੰਮੇ-  
ਵਾਰੀ ਦੇ ਤੌਰ ਤੇ ਨਹੀਂ, ਰੂਹ ਦੀ ਪ੍ਰਫੁੱਲਤਾ ਲਈ  
ਗੁੰਝੀਆਂ, ਘੋੜਿਆਂ ਦੇ ਤਬੇਲਿਆਂ ਵੱਲ ਚਕਰ  
ਲਾਂਦੇ। ਦੋ ਵੇਲੇ ਦੇ ਦੁਧ ਦਾ, ਜੋ ਜੀ ਕਰੇ ਤਾਂ  
ਪਤਾ ਕਰਦੇ, ਘੋੜਿਆਂ ਦੇ ਚਕਰ ਵਿੱਚ ਰੋਲ ਆਏ  
ਘੋੜਿਆਂ ਨੂੰ ਤਕਦੇ। ਪੰਜ-ਚਾਰ ਨਾਲ ਹੋਰ ਸਜਣ  
ਵੀ ਹੁੰਦੇ। ਪਰ ਇਹ ਸਤਿਗੁਰਾਂ ਨੂੰ ਅਰਜ਼ਾਂ ਕਰਨ  
ਜਾਂ ਵਿਹਾਰ ਬਾਬਤ ਪੁਛਣਪੁਛਾਣ ਦਾ ਵੇਲਾ ਨਹੀਂ  
ਸੀ ਹੁੰਦਾ, ਏਹ ਤਾਂ ਸਿਰਫ ਤਬੀਅਤ ਦੀ ਬਸ਼ਾਸਤ  
ਲਈ ਹੀ ਸਮਾ ਹੁੰਦਾ। ਹਾਂ, ਜੇ ਖੁਦ ਸਤਿਗੁਰਾਂ  
ਦਾ ਕੁਝ ਪੁਛਣ ਜਾਂ ਕਰਨ ਤੇ ਜੀ ਕਰੇ ਤਾਂ ਵਖਰੀ  
ਗੱਲ ਸੀ। ਗਰਮੀਆਂ ਵਿਚ ਪ ੩੯ ੬ ਵਜੇ ਤਕ  
ਇਸ ਨਿਕੜੀ ਫੇਰੀ ਸਮੇਂ ਇਕ ਵਾਰ ਇਛਾ ਅਨੁ-  
ਸਾਰ ਬਦਾਮੀ ਦੀ ਸਰਦਾਈ ਜਾਂ ਦੁਧ ਦਾ ਛੋਟਾ  
ਗਲਾਸ ਪੀ ਲਿਆ ਜਾਂਦਾ। ਪਰ ਸੂਰਜ ਦੇ ਡੁਬਾ  
ਦੇ ਨੇੜੇ ਹੀ ਸਾਹਿਬ ਭਾਈ ਵਜ਼ੀਰ ਸਿੰਘ ਜੀ ਜਾਂ  
ਪੰਡਿਤ ਗੋਪਾਲ ਸਿੰਘ ਜੀ ਨੂੰ ਨਾਲ ਲੈਕੇ ਬਾਹਰ  
ਸੈਰ ਨੂੰ ਤੁਰ ਪੈਂਦੇ। ਰਤਨ ਸਿੰਘ ਹੁਰੀਂ ਜਲ  
ਦਾ ਗੜਵਾ ਲੈਕੇ ਨਾਲ ਜਾਂਦੇ। ਕਦਮ ਛੁਹਲੇ  
ਛੁਹਲੇ ਪੁਟਦੇ ਤੇ ਤੁਰਦਿਆਂ ਹੀ ਅਰਦਾਸ ਕਰ  
ਲੈਂਦੇ। ਰਹਿਰਾਸ ਜੀ ਦੇ ਪਾਠ ਉਪਰੰਤ ਭਰੋਤੀ  
ਦੀ ਮਾਲਾ ਫਿਰ ਫੇਰਦੇ। ਇਹ ਮੌਕਾ ਗੱਲਬਾਤ  
ਦਾ ਬਿਲਕੁਲ ਨਹੀਂ ਸੀ ਹੁੰਦਾ। ਸੈਰ ਕਰਦੇ ਜਾਂਦੇ  
ਗਹਿਰੇ ਧਿਆਨ ਤੇ ਦੂਰ ਦਰਸ਼ੀ ਨਿਗਾਹ ਨਾਲ  
ਖੇਤੀਆਂ ਦੀ ਹਾਲਤ ਦਾ ਮੁਆਇਨਾ ਕਰਦੇ ੨੦  
੩੦ ਮਿੰਟ ਦੀ ਇਸ ਸੈਰ ਬਾਦ ਵਾਪਸੀ ਹੋ ਜਾਂਦੀ।

**ਲਿਤੜਾਈ:** ਸਚੇ ਪਾਤਸ਼ਾਹ ਜੀ ਕਈ ਦਹਾਕੇ  
ਸਾਲਾਂ ਤੋਂ ਲਿਤੜਵਾਈ ਜ਼ਰੂਰ ਕਰਾਂਦੇ। ਸੈਰ ਤੋਂ  
ਵਾਪਸੀ ਵੇਲੇ ਤੱਕ ਜ਼ਮੀਨ ਤੇ ਸਫ਼ਾ ਵਛਾਕੇ ਉਪਰ  
ਮੇਸਮ ਮੁਤਾਬਕ ਕਪੜੇ ਵਿਛ ਜਾਂਦੇ। ਸਾਹਿਬ ਆਕੇ  
ਚੁਛਾਲ ਧਰਤੀ ਨਾਲ ਹਿਕ ਛੁਹਾਕੇ ਲੰਮੇ ਪੈ ਜਾਂਦੇ।  
ਇਸ ਸਮੇਂ ਕੋਈ ਨਿਕਟੀ ਸਰੀਰ ਆਪ ਜੀ ਦੀਆਂ  
ਲੱਕ, ਲਤਾਂ, ਬਾਹਾਂ ਆਦਿ ਨੂੰ ਸਹਿਜੇ ਸਹਿਜੇ

ਲਿਤੜਦਾ। ਸਤਿਗੁਰੂ ਜੀ ਅਪਣੇ ਅੰਤਮ ਪੰਜ  
ਸਾਲਾਂ ਵਿੱਚ ਸ੍ਰੀ ਠਾਕਰ ਦਲੀਪ ਸਿੰਘ ਜੀ ਨੂੰ  
ਹਮੇਸ਼ਾ ਹੀ ਵੇਰਿਆਂ ਸਮੇਂ ਨਾਲ ਰਖਦੇ। ਤੇ ਅਖੀਰ  
ਲੇ ਸਾਲ ਲੱਕ ਦੀ ਲਿਤੜਵਾਈ ਵੀ ਆਪ ਤੋਂ  
ਹੀ ਕ ਰਵਾਂਦੇ ਰਹੇ। ਠਾਕਰਜੀ ਇਕ ਸੋਟੀ ਦੇਸਹਾਰੇ  
ਬੜੇ ਆਦਰ ਨਾਲ ਆਪਣੇ ਦਾਦਾ (ਸਤਿਗੁਰੂ)  
ਜੀ ਦੇ ਲੱਕ ਨੂੰ ਸਹਿਜੇ ਸਹਿਜੇ ਲਿਤੜਦੇ। ਸਤਿ-  
ਗੁਰੂ ਜੀ ਨੇ ਮੁਠੀਆਂ ਕਦੇ ਵੀ ਨਹੀਂ ਭਰਵਾਈਆਂ।  
ਇਹ ਉਹ ਸਮਾ ਹੁੰਦਾ ਜਦੋਂ ਬੜੇ ਜਰੂਰੀ ਆਦਮੀ  
ਹੀ ਕੋਲ ਰਹਿ ਜਾਂਦੇ। ਆਪਣੇ ਹੈਡ ਕੁਆਟਰ ਤੇ  
ਹੁੰਦਿਆਂ ਵਖ ਵਖ ਧੰਧਿਆਂ ਦੇ ਮੁਖੀ ਆਪ ਪਾਸ  
ਬੈਠਦੇ। ਸਾਰੇ ਦਿਨ ਦੇ ਕੰਮ ਦੀ ਰੀਪੋਰਟ ਦਿੰਦੇ  
ਤੇ ਸਵੇਰ ਦੇ ਕੰਮ ਲਈ ਤਜਵੀਜ਼ਾਂ ਹੁੰਦੀਆਂ।  
ਦੋਰੇ ਦੇ ਦਿਨੀਂ ਏਸ ਵਕਤ ਅਗਲੇ ਦੋਰੇ ਦਾ  
ਪ੍ਰਬੰਧਕ-ਪ੍ਰੋਗ੍ਰਾਮ ਤਿਆਰ ਹੁੰਦਾ। ਇਸ ਵੇਲੇ ਤਕ  
੮-੮। ਦਾ ਵਕਤ ਹੋ ਜਾਂਦਾ। ਸਤਿਗੁਰੂ ਜੀ  
ਵਾਹਵਾ ਕਾਹੜਿਆ ਗਿਆ ਦੁਧ ਛਕਦੇ। ਆਪ  
ਆਖਰੀ ਸਾਲਾਂ ਵਿਚ ਇਕ ਸੈਰ ਪਕਾ ਦੁਧ ਜ਼ਰੂਰ  
ਪੀਂਦੇ, ਪਿਛਲੇ ਚਹੁ ਸਾਲਾਂ ਤੋਂ ਚਯਵਨ ਪ੍ਰਾਸ਼  
(ਜੋ ਆਪ ਹੀ ਤਿਆਰ ਕਰਵਾਇਆ ਜਾਂਦਾ ਸੀ)  
ਦੀ ਵਰਤੋਂ ਵੀ ਰਾਤ ਦੇ ਦੁਧ ਨਾਲ ਕਰ ਲਿਆ  
ਕਰਦੇ ਸਨ।

**ਬਿਰਾਜਣਾ—** ਰਾਤ ਦੇ ਨੌ ਵਜੇ ਆਪ ਹਰ  
ਤਰਾਂ ਦਾ ਬੋਲ ਬਾਣੀ ਬੰਦ ਕਰਕੇ ਬਿਰਾਜਣ ਦੀ  
ਕੋਸ਼ਿਸ਼ ਵਿਚ ਬਿਸਤਰੇ ਪਰ ਲੇਟਦੇ। ਇਸ ਸਮੇਂ  
ਆਪ ਕੀਰਤਨ ਮੋਹਲੇ ਦਾ ਪਾਠ ਰੋਜ਼ਾਨਾ ਨਿਰ-  
ਵਿਘਨ ਹੀ ਕਰਦੇ। ਸਤਿਗੁਰੂ ਜੀ ਬਾਂਸ ਦੀਆਂ  
ਹੀਆਂ ਵਾਲਾ ਮੰਜਾ ਪਸੰਦ ਕਰਦੇ। ਇਹ ਸਧਾਰਨ  
ਚੌੜਾ ਹੋਇਆ ਕਰਦਾ ਸੀ। ਸਤਿਗੁਰੂ ਜੀ ਕਿਭਾ  
ਕਰਦੇ ਸਨ ਕਿ ਮਾਈ (ਜੀਵਨ ਕੌਰ) ਜੀ ਦੀ  
ਸਿਖਿਆ ਹੈ ਕਿ ਬਾਂਸ ਦੀਆਂ ਹੀਆਂ ਵਾਲਾ ਮੰਜਾ  
ਲਚਕਦਾਰ ਤੇ ਦੂਜੇ ਨਾਲੋਂ ਸੁਖਦਾਈ ਹੁੰਦਾ ਹੈ।  
ਮੰਜਾ ਸਦਾ ਹੀ ਬਰੀਕ ਵਾਣ ਨਾਲ ਉਣਿਆ

## ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ



ਰੱਬ ਦੀ ਮਿਹਰੀਮਤ ਨੇ ਤੁਠ ਕੇ,

ਮਾਨੁਖ ਤਨ ਅਪਣਾਇਆ ।

ਉਸੁੰਵਿਚ ਰੂਪ, ਰੰਗ, ਰਸ ਪਾ ਕੇ,

ਭੁੰਘਾ ਦਰਦ ਛੁਪਾਇਆ ।

ਖੁਸ਼ ਲਿਬਾਸ, ਖੁਸ਼ ਬੋਲ, ਮਹਿਰਮੀ,

ਬਲਕ ਰੰਗੀਨੀਆਂ ਵਾਲੀ ।

ਕੋਣ ਦੁ ਇਸ ਨੂੰ ਤਕ ਨ ਪਿਆਰੇ,

ਇਹ ਪਿਆਰੇ ਦਾ ਜਾਇਆ ।





ਹੁੰਦਾ। ਮਗਰਲੇ ਸਤ ਸਾਲਾਂ ਤੋਂ ਸੂਬਾ ਵਰਿਆਮ ਸਿੰਘ ਜੀ (ਮਾਲ-ਮਹਿਕਮਾ) ਦੇ ਪਿਤਾ ਸੰਤ ਦੁਹੜ ਸਿੰਘ ਜੀ (ਜਮਸ਼ੇਰ) ਬੜੀ ਪ੍ਰੀਤ ਨਾਲ, ਵੇਨਾ ਬਰੀਕ ਵਾਣ ਆਪ ਤਿਆਰ ਕਰਕੇ ਲਿਆਉਂਦੇ ਕਿ ਇਕੋ ਸੇਰ ਨਾਲ ਮੰਜਾ ਉਠਿਆ ਜਾਂਦਾ।

ਹੁਨਾਲ ਵਿਚ ਦੋ ਚੁਤਹੀਆਂ ਬਲੇ ਵਿਛਾਕੇ ਉਪਰ ਚਦਰ ਵਿਛਾਈ ਜਾਂਦੀ ਤੇ ਸਿਆਲ ਵਿਚ ਦੋ ਤੁਲਾਈਆਂ ਤਕ ਵਿਛਾ ਲਈਆਂ ਜਾਂਦੀਆਂ।

ਉਪਰ ਓਵਣ ਲਈ ਗਰਮੀਆਂ ਨੂੰ ਇਕ ਬਾਰੀਕ ਚਦਰ ਜਾਂ ਲੋੜ ਮੁਤਾਬਕ ਹਲਕਾ ਖੋਸ ਜਾਂ ਮੋਟੀ ਚਦਰ, ਪਰ ਸਿਆਲ ਨੂੰ ਪਸ਼ਮ ਦੀਆਂ ਲੋਈਆਂ ਦੀ ਵਰਤੋਂ ਕੀਤੀ ਜਾਂਦੀ। ਸਤਿਗੁਰੂ ਜੀ ਨੇ ਲੇਫ ਤਾਂ ਨਾ ਵਰਤਣ ਦੀ ਹਦ ਤਕ ਵਰਤਿਆ ਹੈ। ਸਰਦੀ ਦੇ ਜ਼ੋਰ ਵਿਚ ਪਸ਼ਮੀਨੇ ਦੀਆਂ ਚਾਦਰਾਂ ਦੀ ਗਿਣਤੀ ਵਧ ਜਾਂਦੀ, ਪਰ ਲੇਫ ਨੂੰ ਨਾ ਨਿਵਾਜਿਆ ਜਾਂਦਾ।

**ਅਰਦਾਸ—** ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਸਦਾ ਹੀ ਅਰਦਾਸ ਕਰਨ ਲਗਿਆਂ ਆਪਣੇ ਗਲ ਵਿੱਚ ਰੁਮਾਲੀ ਪਾਕੇ ਖਲੋਂਦੇ ਉਹਨਾਂ ਦੀਆਂ ਦਿਹਾੜੀ ਵਿਚ ਕੋਈ ੧੦-੧੫ ਦੇ ਕਰੀਬ ਨਿੱਜੀ ਅਰਦਾਸਾਂ ਹੁੰਦੀਆਂ। ਭਜਨ ਜਾਂ ਪਾਠ ਕਰਦਿਆਂ ਸਦਾ ਹੀ ਆਪ ਚੁਪ ਅਤੇ ਸ਼ਾਂਤ ਅਵਸਥਾ ਵਿੱਚ ਰਹਿੰਦੇ ਤੇ ਕਦੇ ਵੀ ਕਿੰਨੀ ਵੀ ਮੁਸ਼ਕਲ ਦੇ ਸਮੇ ਉਹ ਭਜਨ-ਬਾਣੀ ਕਰਦਿਆਂ ਕਿਸੇ ਨਾਲ ਨਾ ਬੋਲਦੇ।

**ਕੰਘਾ:** ਪਤਿਤ ਪਾਵਨ ਜੀ ਦੇ ਕੇਸਾਂ ਵਿਚੋਂ ਇਕ ਮਿੰਟ ਲਈ ਵੀ ਕੰਘਾ ਕਦੇ ਗੈਰ ਹਾਜ਼ਰ ਨਹੀਂ ਰਿਹਾ। ਕੰਘੇ ਨਾਲ ਕੇਵਲ ਕਿਰਪਾਨ ਹੀ ਤਾਰ ਨਾਲ ਵਲ੍ਹੇਟੀ ਹੁੰਦੀ। ਦਿਹਾੜੀ ਵਿੱਚ ਦੋ ਵਾਰ ਇਸ਼ਨਾਨ ਉਪਰੰਤ ਕੇਸਾਂ ਨੂੰ ਸੁਕਾ ਕੇ ਸਾਹਿਬ ਕੰਘਾ ਫੇਰਦੇ। ਇਕ ਵਾਰ ਆਸਾ ਦੀ ਵਾਰ ਦੇ ਦੀਵਾਨ ਵਿਚ ਅਤੇ ਦੂਜੀ ਵਾਰ ਲਉਂਦੇ ਪਹਿਰ ਦੇ ਨਿਤਨੇਮ ਪਿਛੋਂ। ਹੁਣ ਤਾਂ ਸਤਿਗੁਰਾਂ ਦੇ ਕੇਸ

ਬੜੇ ਬੜੇ ਹੀ ਸਨ, ਪਰ ਕੰਘਾ ਆਪ ਏਨੀ ਵਾਰ ਕੇਸਾਂ ਵਿਚ ਫੇਰਦੇ ਕਿ ਸਾਰੇ ਸੀਸ ਦੀਆਂ ਰਗਾਂ ਦਾ ਖੂਨ ਤਿਖੀਤਰਾਂ ਹਰਕਤ ਵਿਚ ਆ ਜਾਂਦਾ। “ਕੰਘਾ ਦੇਨੋ ਵਕਤ ਕਰ ਪਾਗ ਚੁਨੇ ਦੁਨ ਬਾਂਧਈ” ਗੁਰੂ ਗੋਬਿੰਦ ਸਿੰਘ ਜੀ ਦੇ ਹੁਕਮ ਨੂੰ ਆਪ ਅਮਲ ਵਿਚ ਲਿਆਂਦੇ ਤੇ ਸੇਵਕਾਂ ਵਿਚ ਪਰਚਾਰਦੇ।

**ਜੋੜਾ:** ਤੁਸਾਂ ਕਈ ਵਾਰ ਸਤਿਗੁਰਾਂ ਦੇ ਚਰਨੀਂ ਕਪੜੇ ਦਾ ਜੋੜਾ ਤਕਿਆ ਹੋਣਾ ਵੇ। ਆਪ ਏਹ ਜੋੜਾ ਚਲਦੇ ਫਿਰਦੇ ਨਿਤਨੇਮ ਤੇ ਬਾਣੀਆਂ ਪੜਨ ਸਮੇ ਵਰਤਿਆ ਕਰਦੇ ਸਨ। ਪ੍ਰੰਤੂ ਅਗੇ ਪਿਛੇ ਦੂਰ ਨੇੜੇ ਜਾਣ ਸਮੇ ਖਾਸ ਕਰ ਜੰਗਲ ਜਾਂਦਿਆਂ ਚਮੜੇ ਦਾ ਜੋੜਾ ਪਹਿਨ ਕੇ ਜਾਂਦੇ। ਚਮੜੇ ਦੇ ਜੋੜੇ ਵਾਲੇ ਚਰਨ ਪਉਇਆਂ ਲਈ ਧੌਕੇ ਵਰਤਦੇ ਚਮੜੇ ਜਾਂ ਕਪੜੇ ਦੇ ਜੋੜੇ ਵੀ ਹਮੇਸ਼ਾਂ ਹੀ ਸ੍ਰੀ ਭੈਣੀ ਸਾਹਿਬ ਦੇ ਕਾਰੀਗਰਾਂ ਭਾਈ ਘੁੰਮਣ, ਤੇ ਭਾਈ ਕਿਰਪਾਲ ਸਿੰਘ ਜੀ ਤੋਂ ਬਣਵਾਏ ਹੀ ਪਹਿਨਦੇ। ਇਹ ਜੋੜੇ ਨਾ ਤੰਗ ਹੁੰਦੇ ਤੇ ਨਾ ਖੁਲੇ, ਬੜੇ ਸੁਖਾਵੀਂ ਕਿਸਮ ਦੇ ਬਣਾਏ ਜਾਂਦੇ, ਜੋੜੇ ਦਾ ਰਤਾ ਭਰ ਨੁਕਸ ਵੀ ਆਪ ਪਰਵਾਨ ਨਹੀਂ ਕਰਦੇ ਸਨ।

ਇਹਨਾਂ ਸਤਰਾਂ ਦੇ ਪੜਨ ਤੋਂ ਪਾਠਕਾਂ ਨੂੰ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਨਿਤ-ਕਰਮ ਦਾ ਭਲੀ ਭਾਂਤ ਅੰਦਾਜ਼ਾ ਹੋ ਰਿਹਾ ਹੋਵੇਗਾ। ਇਸ ਨਿਤ ਕਰਮ ਨਾਲ ਆਪ ਦਾ ਚਰਿਤਰ ਬਲ ਤੇ ਸ਼ਖਸੀਅਤ ਦਾ ਪਰਭਾਵ ਤਿਆਰ ਹੁੰਦਾ ਸੀ। ਸ੍ਰੀ ਜੀ ਦੀ ਸ਼ਖਸੀਅਤ ਅਜੇਹੀ ਜਾਦੂ ਭਰੀ ਸੀ ਕਿ ਵਿਦੇਸ਼ੀ ਵੀ ਸਾਹਵੇਂ ਆਕੇ ਪ੍ਰਭਾਵ ਕਬੂਲਣ ਨਾ ਬਚਿਆ।

ਦੱਸਣ ਵਾਲੀ ਗੱਲ ਏਹ ਹੈ ਕਿ ਜਿਸ ਚੰਗੇ ਨਿਯਮ ਨੂੰ ਵੀ ਸਤਿਗੁਰੂ ਜੀ ਨੇ ਇਕ ਵਾਰ ਆਪਣੀ ਜ਼ਿੰਦਗੀ ਵਿੱਚ ਪਰਤਾਕੇ ਤਕ ਲਿਆ ਫਿਰ ਉਸ ਨੂੰ ਕਿਸੇ ਕੀਮਤ ਤੇ ਵੀ ਛਡਿਆ ਨਹੀਂ।

ਅਸੀਂ ਪ੍ਰਤਖ ਸਤਿਗੁਰੂ ਜੀ ਦੇ ਨਿਤ ਕਰਮ ਦੇ ਅਪੈਨ ਤੋਂ ਬੀਤ-ਚੁਕੇ ਸਤਿਗੁਰੂਆਂ ਦੇ ਆਚਰਨ ਬਾਬਤ ਜਾਣ ਸਕਦੇ ਹਾਂ। ਸ੍ਰੀ ਸਤਿਗੁਰੂ ਜੀ ਨੇ ਸਾਰੀਆਂ ਮਰਯਾਦਾਵਾਂ ਸਾਡੇ ਸਾਹਮਣੇ ਆਪ ਪੂਰੀਆਂ ਕਰਕੇ ਵਿਖਾਈਆਂ ਜਿੰਨਾਂ ਦੇ ਪੂਰਨੇ ਉਹ ਆਪਣੇ ਸਿਖਾਂ ਲਈ ਪਾਣੇ ਚਾਹਦੇ ਸਨ।

ਅੱਜ ਸਾਨੂੰ ਉਸ ਮਹਾਨ ਚਰਿਤਰ ਦੇ ਸੁਆਮੀ ਦੇ ਦਰਸ਼ਨ ਨਹੀਂ ਹੋ ਰਹੇ, ਜਿਸ ਤੋਂ ਅਜੇ ਅਨੇਕਾਂ

ਸਾਲ ਜੀਵਨ ਪ੍ਰੇਰਨਾ ਲੈਣੀ ਸੀ। ਜੇ ਕੋਈ ਚਾਹੇ ਤਾਂ ਸਤਿਗੁਰੂ ਜੀ ਦੇ ਉਪਰੋਕਤ ਨਿਤ-ਕਰਮ ਤੋਂ ਪ੍ਰੇਰਨਾ ਲੈਕੇ, ਆਪਣੀ ਸ਼ਖਸੀਅਤ ਤੇ ਰੂਹਾਨੀ-ਅਤ ਨੂੰ ਉਚੇਰਿਆਂ ਕਰ ਸਕਦਾ ਹੈ ਤੇ ਇਸਤਰਾਂ ਸਤਿਗੁਰੂ ਪਿਆਰੇ ਦੀ ਸਦੀਵੀ ਯਾਦ ਨੂੰ ਆਪਣੇ ਜੀਵਨ ਦਾ ਅੰਗ ਬਣਾਕੇ ਇਥੇ ਉਥੇ ਸੁਖੀ-ਸੁਹੇਲਾ ਹੋ ਸਕਦਾ ਹੈ।

ਪ੍ਰੀਤਮ ਸਿੰਘ ਕਵੀ

ਦੱਸ ਖਾਂ ਭੈਣੇ ਬੈਠੀਏ, ਤੂੰ ਕਿਉਂ ਹੋਈ ਉਦਾਸ।  
 ਅੱਜ ਸੁਖਾਂ ਲਧੇ ਦਿਨ ਤੇ, ਕਾਲਾ ਕਿਉਂ ਲਿਬਾਸ।  
 ਨੈਨਾਂ ਤੋਂ ਹੰਝੂ ਵਗ ਰਹਿ, ਕਿਉਂ ਲੰਮੇ ਲਏਂ ਸਾਸ।  
 ਕਿਥੇ ਜਾਣਾ ਈ ਦੱਸ ਖਾਂ, ਤੇ ਕਿਥੇ ਕਰੇਂ ਨਿਵਾਸ ?  
 ਤੂੰ ਲੈਲਾਂ ਹੈਂ ਜਾਂ ਸੋਹਣੀ, ਸੱਸੀ ਹੈਂ ਜਾਂ ਹੀਰ।  
 ਦੱਸ ਖਾਂ ਕੀਹਦੇ ਵਾਸਤੇ, ਹੋਈ ਫਿਰੇਂ ਫਕੀਰ।  
 ਤੂੰ ਕੌਣ ਏਂ ਮੇਰੇ ਦੁਖਾਂ ਦਾ, ਆਇਉਂ ਬਣਨ ਭਿਆਲ।  
 ਲੈਲਾਂ, ਸੱਸੀ, ਨਾ ਸੋਹਣੀ, ਨਾ ਮੈਂ ਹੀਰ ਸਿਆਲ।  
 ਮੇਰੇ ਹੋਠਾਂ ਤੇ ਜੰਮੀਂ ਸਿਕਰੀ, ਕਿਤੇ ਪਾਣੀ ਦੀ ਟੁਟ ਪਿਆਲ।  
 ਪਾਗਲ ਤੂੰ ਵੀ ਨਹੀਂ ਪਈਂ, ਵੇ ਸੁਨ ਕੇ ਮੇਰੇ ਖਿਆਲ।  
 ਮੈਂ ਕਰਦੀ ਦੂਰ ਵਰਾਨੀਆਂ, ਮੈਨੂੰ ਆਖਣ ਲੋਕ ਬਹਾਰ।  
 ਨਾਲ ਸੱਧਰਾਂ ਗੁੰਦ ਗੁੰਦ, ਮੈਂ ਲੈ ਕੇ ਆਈ ਹਾਰ।  
 ਮੈਂ ਜਦੋਂ ਪੈਰ ਸੀ ਰੱਖਿਆ, ਆ ਭੈਣੀਂ ਦੀ ਜੂਹ।  
 ਮੈਨੂੰ ਦਿਸਿਆ ਜਾਂ ਪ੍ਰਤਾਪ ਨਾ, ਮੇਰੇ ਪਈ ਕਲੇਜੇ ਧੂਹ।  
 ਮੈਂ ਹੋਈ ਫਿਰਦੀ ਬਾਵਰੀ, ਉਹਦੀ ਕਿਤੇ ਨਾ ਮਿਲਦੀ ਸੂਹ।  
 ਮੈਂ ਛਾਣ ਮਾਰੇ ਨੇ ਉਸ ਲਈ, ਜੰਗਲ ਬੇਲੇ ਤੇ ਖੂਹ।  
 ਅੱਜ ਮੇਰੇ ਪਰਤਾਪ ਦੀ, ਜੇ ਕਿਧਰੇ ਪਾਵੇਂ ਦੱਸ।  
 ਉਜੜੀ ਹੋਈ ਦੁਨੀਆਂ ਮੇਰੀ, ਮੁੜਕੇ ਪਏਗੀ ਵੱਸ।  
 ਮੇਰਾ ਦਿਲ ਉਛਾਲੇ ਮਾਰਦਾ, ਤੇਰੀ ਸੱਚੀ ਵੇਖ ਪਰੀਤ।  
 ਦੁਖ ਹੁੰਦੇ ਵਿਚ ਪਿਆਰ ਦੇ, ਇਹ ਧੁਰ ਤੋਂ ਆਈ ਰੀਤ।  
 ਜੀਵਨ ਨਗਰ ਵਿਚ ਵੱਸਦਾ, ਉਹਦਾ ਰੂਪ ਸ੍ਰੀ ਜਗਜੀਤ।  
 ਜਿਸਦੇ ਹਿਰਦੇ ਵੱਸਦਾ, ਤੇਰਾ ਸੱਚਾ ਮੁਚਾ ਮੀਤ।

“ਬੀਰ” ਉਸ ਵਿਚ ਲੱਗ ਰਹੀ, ਅੱਜ ਪਰਤਾਪ ਦੀ ਲੋ !  
 ਫੁਲਾਂ ਵਿਚੋਂ ਜਿਸਤਰਾਂ, ਨਾ ਵੱਖ ਹੋਵੇ ਖੁਸ਼ਬੋ।

ਵਿਜੇਗਣ ਨੂੰ



[ਵਲੋਂ ਉਜਾਗਰ ਸਿੰਘ ਜੀ  
 [‘ਬੀਰ’ ਭਿਖੀ ਵਿੰਡ



## ਯਾਦ ਰਖੀਂ

[ਸ੍ਰ. ਦਲਬੀਰ ਸਿੰਘ ਜੀ “ਤਰਸ” ਅਸਟ੍ਰੇਲੀਆ]

ਪੈਣੇ ! ਨੀ ਪਹਾੜੀ ਦੀ ਕੁਖ ਵਿਚ ਖੇਡਦੀਏ ਕਮਲੀਏ !  
 (ਤੇਰੀ ਹੋਂਦ ਦਾ ਸੁਆਦ ਕਿਸੇ ਵਿਰਲੇ ਮਾਣਿਐਂ)  
 ਜਿੰਦਗੀ ਦੇ ਰੁਲਾਬ ਨੇ ਨਸ਼ੀਲੀ ਤੁਲ ਦਾ ਘੁਟ ਭਰ ਲਿਐ;  
 ਸੁਨਹਿਰਾ ਫਕਦੇ ਘਣੇ ਰੁਖਾਂ ਨੇ ਅਖੀਆਂ ਮੁੰਦ ਲਈਐਂ  
 ਰਾਤ ਤੇ ਰੂਪ ਦਾ ਰਾਂਗਲਾ ਤਾਲ ਐਂਜ ਵਿਛਿਐ  
 ਜਿਵੇਂ ਗੋਰੀ ਪਰਭਾਤ ਤੇ ਚਾਂਦੀ ਕਣੀਆਂ;  
 ਜਾਵੀਂ ! ਤੇ ਆਖੀਂ ਉਸ ਕਲੀਆਂ ਮਹਿਕੇ ਚੰਨ ਵਾਸੀ ਨੂੰ  
 ਕਿ ਇਸ ਰੋਂਤੜੀ ਫਿਜ਼ਾ ਵਿਚ ਉਹ ਮੇਰਾ ਇਕੋ  
 ਇਕ ਗੀਤ ਸੁਣ ਲਏ— ਗੀਤ ਜਿਸ ਵਿਚ ਉਸਦਿਆਂ  
 ਨੈਣਾਂ ਦਾ ਮਧ ਏ ।

ਇਸ ਗੀਤ ਦੀ ਉਮਰ ਮੇਰੀ ਹੀ ਉਮਰ ਏ ।  
 ਇਸ ਵਿਚ ਮੇਰੇ ਪਿਆਰੇ ਦਾ ਪਿਆਰ ਸਮੇਂਦਿਐ ।  
 ਸਾਡੀ ਬੈਠਕ ਦੀ ਅੰਗੀਠੀ ਤੇ ਨਿਕੀ ਉਮਰੇ ਮੈਂ  
 ਇਕ ਤਸਵੀਰ ਤਕੀ ਸੀ— ਪਤੀਆਂ ਵਰਗੀ ਪਿਆਰੀ  
 ਤੇ ਮਹਿਕਾਂ ਜਿੰਦੀ ਮੁਹਣੀ ਤਸਵੀਰ;  
 ਜਿੰਦਗੀ ਦੇ ਵਟਦੇ ਪਲੂ ਨਾਲ ਪੇਸਦੀ ਮੇਰੀ ਆਤਮਾ  
 ਇਸਦੇ ਸੁਨਹਿਰੇ ਚੋਖਟੇ ਵਿਚ ਆਪਣਾ ਕੁਝ ਜੜ  
 ਧਰਿਆ ।  
 ਇਸ ਥਲੇ ਇਕ ਹੋਰ ਤਸਵੀਰ ਸੀ— ਉਸਦੀ ਜਿਸ ਕਰਕੇ  
 ਹੋਮ ਹੋਮ ਮੇਰਾ ਸਰਸ਼ਾਰਿਆ ਪਿਐ ।  
 ਓ ਜਗ ਰਖਵਾਲੇ ! ਮੈਨੂੰ ਯਾਦ ਰਖੀਂ !

ਜਿੰਦਗੀ ਦੇ ਆਕਾਸ਼ 'ਚੋਂ ਤਾਰੇ ਨੇ ਸੁਆਸ ਦੀ  
 ਬੂੰਦ ਪਾਈ;  
 ਮੇਰੇ ਸੁਪਨਿਆਂ ਦੇ ਸਾਹਾਂ ਵਿਚ ਸੰਗੀਤ ਦੀ  
 ਲੈ ਸੁਰੀਧ ਵਾਂਙੂ ਰਚ ਗਈ;  
 ਰੂਹ ਦੇ ਤ੍ਰਹਾਏ ਪਬਾਂ ਮਨਚਲ ਦੀ ਪੈੜਾਂ ਨੂੰ  
 ਘੁਟ ਲਿਆ;  
 ਦਿਖਦੀ ਟੀਸੀ ਤੇ ਕਿਸੇ ਫਾਨੂਸ ਆ ਧਰਿਆ ।

ਸਭ ਰੁਝ ਦੇ ਦਾਤੇ ! ਮੈਨੂੰ ਯਾਦ ਰਖੀ !

ਇਕ ਦਿਹਾੜ ਸੀ ਜਬ ਪ੍ਰੀਤਮ ਮੁਹਿ ਬੁਲਾਇਆ ।

ਮੇਰੇ ਅੰਗਾਂ ਵਿਚ ਕਾਂਬਾ ਆ ਗਿਆ ਸੀ ।

‘ਨਿਕੀ ਉਮਰ ਆਹ ਵਡਿਆਈ !’

ਨੀਚ, ਨੈਣੀ ਵਿਚ ਕਿਵੇਂ ਸਮਾਵਾਂ ਪ੍ਰੀਤਮ !

ਅੱਜ ਦੀ ਕੰਵਲ ਛੁਹ ਜ਼ਿੰਦਗੀ ਦੀਆਂ ਪਿਆਸਾਂ  
ਡੀਕ ਲਈਆਂ ।

‘ਤਿਆਰ ਹੋ ਬਾਹਰ ਨੂੰ ?’

ਨੀਵੀਆਂ ਨਜ਼ਰਾਂ ਸਤ ਰਜ਼ਾ ਵਿਚ ਦੌਰ ਨਿਵ  
ਗਈਆਂ ।

‘ਅਜੇ ਦੇਖੋ ! ਫੇਰ ਸਬਰੇ ਮਿਲੀਏ ਹੀ ਨਾ, ਬੱਚੇ

ਭੁਲ ਸਕਦੇ ਨੇ ਪਰ ਅਸੀਂ..... ।’

ਵਚਨਾ ਦੇ ਵਣਜਾਰੇ ! ਮੈਨੂੰ ਯਾਦ ਰਖੀ !

ਬੇੜਾ ਸਮੇ ਦੀ ਲਹਿਰਾਂ ਤੇ ਸਰਕ ਪਿਆ ।

‘ਧਰਤੇ ਮੇਰੀਏ ਅਲਵਿਦਾ !’

ਇਕ ਰੰਗ ਸੀ ਜਿਸਨੂੰ ਮੈਂ ਖਿੰਡਦੇ ਗੁਲਾਬ ਤੋਂ

ਚੁਗ ਲਿਆ;

ਅਮੁਕ ਤੜਪ ਸੀ ਜਿਸਦੀਆਂ ਲਗਰਾਂ ਮੇਰੇ ਵਿਹੜੀਂ

ਆ ਝੁਲੀਆਂ;

ਇਕ ਅਕਸ ਸੀ ਜਿਸਨੂੰ ਮੈਂ ਨੇਣ ਹੀ ਆਖਨਾ,

ਇਨ੍ਹਾਂ ਕਣੀਆਂ ਮਣੀਆਂ ਵਿਚ ਤੇਰਾ ਪਿਆਰ ਦੇ

ਜਿਸ ਨੂੰ ਮੈਂ ਸਿਮਰਨਾ

ਮੇਰੇ ਮਣਕੇ ! ਮੈਨੂੰ ਯਾਦ ਰਖੀ !

ਜੇ ਮੈਂ ਨਿਰਾ ਫੁਲ ਹੁੰਦਾ, ਤੇਰਿਆਂ ਕਰ ਕੰਵਲਾਂ ਦਾ

ਸੁਆਦ ਲੈ ਜਾਂਦਾ, ਤੇਰੇ ਦਿਲਾਂ ਦੀਆਂ ਛੁਹਾਂ

ਨਾਲ ਰੀਝਾਂ ਠਾਰ ਲੈਂਦਾ, ਸੁਗੰਧ ਬਣ ਤੇਰੀ

ਆਤਮਾਂ ਤੇ ਚੌਰ ਕਰਦਾ,

ਪਰ ਇਹ ਤੇ ਬੁਤ ਏ, ਤੇਰੀ ਰਜ਼ਾ ਵਿਚ ਨਿਵਿਆ

ਨੂਰ ਇਲਾਹੀਆ ! ਮੈਨੂੰ ਯਾਦ ਰਖੀ !

ਕਲਪਨਾ ਮੇਰੀ ਮੁਰਗਾਬੀ ਦੀ ਖੇਡ ਏ, ਅਗੰਮ ਸਾਗਰਾ

ਇਹ ਸਵੇਰਗ ਤੇ ਖੇਡ ਇਕ ਸਾਰ ਪਏ ਨੇ;

ਜੀ ਕਰਦੇ ਤੈਨੂੰ ਲਿਖਾਂ-ਐਨਾ ਕਿ ਕਵਿਤਾ ਬਣ ਜਾਵਾਂ

ਗਾਵਾਂ ਐਨਾ ਕਿ ਗੀਤ ਬਣ ਜਾਵਾਂ;  
 ਤੇਰਾ ਸੁਪਨਾ ਮੇਰੇ ਲਬ-ਸਾਧਰਾਂ ਵਿਚ ਤੁਫਾਨ ਉਠਦੈ,  
 ਲਹਿਰਾਂ ਦੀ ਝਿਮ ਝਿਮੀਏਂ ! ਮੈਨੂੰ ਯਾਦ ਰਖੀਂ !  
 ਬਹਿਰਾਂ ਭਿੱਜੀਆਂ ਪੈਣਾਂ ਵਿਚ ਮੇਰਾ ਵਾਸ ਏ ਸਜਣਾ !  
 ਡਲ ਦੂਰ ਏ ਜਿਸ ਦੇ ਮੋਤੀਆਂ ਤੇ ਮੈਂ ਜੀਨਾ;  
 ਮੇਰੇ ਰਜੇ ਨੈਣਾਂ ਵਲ ਲੋਕਾਂ ਦੀਆਂ ਸੂਈਆਂ ਨੇ  
 ਤੇਜ਼ ਖੁੰਡੀਆਂ ਸੂਈਆਂ  
 ਮੇਰੀ ਦੁਨੀਆਂ ਕੰਵਾਰੀ ਏ, ਤਾਹੀਓਂ ਸਦਾ ਮੈਂ ਤੇਰੇ  
 ਇਸ਼ਕ ਦੀ ਰਾਸ ਵਿਚ ਮੁਕਾਧ ਰਹਿੰਨਾ;  
 ਜਾਂ ਕਦੇ ਕਿਸੇ ਪੰਛੀ ਨੂੰ ਆਪਣੀ ਕਵਿਤਾ  
 ਗਾਉਂਦਿਆਂ ਸੁਣਨਾ ਜਿਸ ਵਿਚ ਕੂਕਾਂ ਨੇ ਜੁਗ ਜੀਣੀਆਂ  
 ਯਾਦਾਂ ਨੇ  
 ਓ ਸਰਿਬਟ ਸਹਾਰੇ ! ਸਹਾਰਾ ਦੇਵੀਂ, ਮੈਨੂੰ ਯਾਦ ਰਖੀਂ !

## ਤੇਰੇ ਜਿਹੀ ਸ਼ਾਨ ਵੇ

[ਬੀਬੀ ਜਗੀਰ ਸੰਧੂ ਮੋਰੀਵਾਲਾ]

ਕੌਮਲ ਹੈ ਰਿਦਾ ਕਦ ਸਰੂ ਦੇ ਸਮਾਨ ਵੇ।  
 ਕਿਤੇ ਨਹੀਂ ਦੇਖੀ ਦਾਤਾ ਤੇਰੇ ਜਿਹੀ ਸ਼ਾਨ ਵੇ।  
 ਯਾਦ ਤੇਰੀ ਜਦੋਂ ਆਵੇ ਦਿਲ ਸਾਡਾ ਰੋ ਪਵੇ,  
 ਅਖਾਂ ਵਿਚੋਂ ਨੀਰ ਬਣ ਦੁਖ ਸਾਡਾ ਚੋ ਪਵੇ,  
 ਅਰਸ਼ਾਂ ਤੇ ਫਰਸ਼ਾਂ ਤੇ ਛਾਈ ਸੁਨਸਾਨ ਵੇ।  
 ਕਿਤੇ ਨਹੀਂ ਦੇਖੀ ਦਾਤਾ ਤੇਰੇ ਜਿਹੀ ਸ਼ਾਨ ਵੇ।  
 ਦੁਖਾਂ ਗਮਾਂ ਵਿਚ ਜਦੋਂ ਦਿਲ ਸਾਡਾ ਘਿਰਿਆ,  
 ਪਿਆਰ-ਭਰ ਨਿਘਾ ਹਥ ਸਾਡੀ ਪਿਠੇ ਫਿਰਿਆ,  
 ਯਾਦ ਕਰ ਪ੍ਰੇਮ ਤੇਰਾ ਰੋਂਦਾ ਹੈ ਜਹਾਨ ਵੇ।  
 ਕਿਤੇ ਨਹੀਂ ਦੇਖੀ ਦਾਤਾ ਤੇਰੇ ਜਿਹੀ ਸ਼ਾਨ ਵੇ।  
 ਤੇਰੇ ਲਈ ਨ ਵੇਰੀ ਤੇ ਨ ਕੋਈ ਵੀ ਬਿਗਾਨਾ ਸੀ,  
 ਸਾਰਿਆਂ ਨੂੰ ਇਕੋ ਜਿਹਾ ਆਪਣਾ ਪਛਾਨਾ ਸੀ,  
 ਦਿਨੇ ਰਾਤ ਪੂਜਾ ਕਰੇ ਜਿਸੀ ਅਸਮਾਨ ਵੇ।  
 ਕਿਤੇ ਨਹੀਂ ਦੇਖੀ ਦਾਤਾ ਤੇਰੇ ਜਿਹੀ ਸ਼ਾਨ ਵੇ।  
 ਕਦ ਸਾਨੂੰ ਨਿਘੀ ਗੋਦ ਵਿਚੋਂ ਬਾਹਰ ਮਾਰਿਆ,  
 ਏਡਾ ਵਡਾ ਸੱਲ ਸਾਥੋਂ ਜਾਇ ਨ ਸਹਾਰਿਆ,  
 ਦੁਟੇ ਦਿਲ-ਟੁਕੜੇ ਨਾ ਚੁਗੇ ਸਾਥੋਂ ਜਾਨ ਵੇ।  
 ਕਿਤੇ ਨਹੀਂ ਦੇਖੀ ਦਾਤਾ ਤੇਰੇ ਜਿਹੀ ਸ਼ਾਨ ਵੇ।



# ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ

## ਰਾਜਨੀਤਕ ਨਜ਼ਰੀਆ

[ਸ੍ਰ: ਬੂਟਾ ਸਿੰਘ ਜੀ ਐਮ. ਏ. ਵਿੱਲੀ]



ਪਿਆਰੇ ਮਿਤ੍ਰ ਬੂਟਾ ਸਿੰਘ ਜੀ ਦਾ ਏਹ ਲੇਖ ਮੇਰੇ ਪਾਸ ਚਿਰਕਣਾ ਆਇਆ ਪਿਆ ਹੈ। ਇਸਨੂੰ ਸਤਿਗੁਰੂ ਦੇ ਸਾਧਾਰਨ ਪਰਚੇ ਵਿਚ ਪਹਿਲਾਂ ਵੀ ਪਰਕਾਸ਼ਤ ਕੀਤਾ ਗਿਆ ਸੀ, ਪਰ ਇਸਦੀ ਮਹਾਨਤਾ ਨੂੰ ਮੁਖ ਰਖਦਿਆਂ ਦੋਬਾਰਾ ਪ੍ਰਕਾਸ਼ਤ ਕਰ ਰਹੇ ਹਾਂ।

ਲੇਖਕ ਨੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਨੀਤਕ-ਪਹੁੰਚ ਤੇ ਜੋ ਕੁਝ ਰੋਸ਼ਨੀ ਪਾਈ ਹੈ, ਉਸਤੋਂ ਪਾਠਕ ਜਿਥੇ ਸ੍ਰੀ ਸਤਿਗੁਰੂ ਜੀ ਦੀ ਦੂਰ ਦਰਸ਼ਤਾ ਨੂੰ ਨੋਟ ਕਰਨਗੇ, ਉਥੇ ਨਾਲ ਹੀ ਲੇਖਕ ਦੀ ਆਪਣੀ ਮਿਹਨਤ ਨੂੰ ਵੀ ਦਾਦ ਦਿਤੇ ਬਿਨਾ ਨਹੀਂ ਰਹਿਣਗੇ।— ਮੈਂ ਆਪਣੇ ਮਿਤ੍ਰ ਜੀ ਨੂੰ ਪ੍ਰਾਰਥਨਾ ਕਰਾਂਗਾ ਕਿ ਉਹ ਸਤਿਗੁਰੂ ਜੀ ਦੇ ਜੀਵਨ ਦੇ ਹੋਰ ਪਹਿਲੂਆਂ ਤੇ ਵੀ ਕਲਮ ਚੁਕਣ। ਪ. ਸ. ਕ.

ਵੀਹਵੀਂ ਸਦੀ ਦੇ ਅੰਤ ਵਿਚ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਨੇ ਆਪਣੀ ਬਾਲੜੀ ਜਿਹੀ ਉਮਰ ਵਿਚ ਪੰਥ ਦੀ ਵਾਗ ਡੋਰ ਸੰਭਾਲੀ। ਇਹ ਉਹ ਵਕਤ ਸੀ ਜਦ ਭਾਰਤੀ ਲੋਕਾਂ ਦੀ ਜ਼ਿੰਦਗੀ ਮੁੰਨ ਹੋ ਚੁਕੀ ਸੀ। ਇਕਵਾਸੀ ਪਈ ਜ਼ਿੰਦਗੀ ਅੰਗਰੇਜ਼ ਤੋਂ ਡਰਦੀ ਪਾਸਾ ਨਹੀਂ ਸੀ ਪਰਤਦੀ ਤੇ ਇੰਝ ਜਾਪਦਾ ਸੀ ਜਿਵੇਂ ਭਾਰਤ ਦੇ ਰਾਜਨੀਤਕਾਂ ਨੂੰ ਅਪਰੰਗ ਹੋ ਗਿਆ ਹੁੰਦਾ ਹੈ। ਉਹ ਅੰਗਰੇਜ਼ ਦਾ ਹੀ ਕਲਮਾਂ ਪੜ੍ਹਦੇ ਸਨ। ਉਹ ਚੰਗੀਤਰਾਂ ਜਾਣਦੇ ਸਨ ਕਿ ਜੇ ਸਮਾਜ ਵਿਚ ਕੁਝ ਗਰਮੀ ਪੈਦਾ ਕਰਨ ਦੀ ਕੋਸ਼ਿਸ਼ ਕੀਤੀ ਤਾਂ ਸ਼ਾਇਦ ਸਾਡਾ ਵੀ ਕੁਝ ਵਰਗ ਹਾਲ ਹੋਵੇ। ਸੁਹਰਤ ਲੈਂਦਿਆਂ ਕਿਤੇ ਤੋਪ ਅਗੇ ਨਾ ਬੀੜ ਦਿਤੇ ਜਾਈਏ। ਇਸ ਲਈ ਕੋਈ ਡਰਦਾ ਅੰਗਰੇਜ਼ ਸਾਮਰਾਜ ਅਗੇ ਉਭਾਸਰਦਾ ਵੀ ਨਹੀਂ ਸੀ। ਕਾਂਗਰਸ ਦਾ ਚਾਹੇ ਜਨਮ ਹੋ ਚੁਕਿਆ ਸੀ ਪਰ ਉਸ ਦੀਆਂ ਮੰਗਾਂ ਸਿਰਫ ਕੁਝ ਉਚੀਆਂ ਨੌਕਰੀਆਂ ਤੋਂ ਜ਼ਿਆਦਾ ਨਹੀਂ ਸਨ ਤੇ ਉਹ ਕਾਂਗ-

ਰਸੀ ਨੇਤਾ ਜਿਨ੍ਹਾਂ ਦੇ ਨਾਵਾਂ ਨਾਲ ਅਜ ਕਈ ਕਰਾਮਾਤਾਂ ਜੋੜੀਆਂ ਜਾਂਦੀਆਂ ਨੇ, ਆਪਣੇ ਕੁਝ ਹੱਕਾਂ ਲਈ ਤਰਲੇ ਕਢਦੇ ਫਿਰਦੇ ਸਨ, ਤੇ ਮੈਦਾਨੀ ਆਜ਼ਾਦੀ ਵਿਚ ਛਾਤੀ ਠੱਕਕੇ ਖਲੋ ਨਹੀਂ ਸਨ ਸਕਦੇ। ਅੰਗਰੇਜ਼ ਸਾਮਰਾਜ ਨੇ ਹਰ ਕੌਮੀ ਨੇਤਾ ਨੂੰ ਕਿਸੇ ਨਾ ਕਿਸੇ ਤਰੀਕੇ ਨਾਲ ਆਪਣੇ ਨਾਲ ਗੰਢਣ ਦੀ ਕੋਸ਼ਿਸ਼ ਕੀਤੀ। ਬੰਗਾਲ ਵਿਚ ਰਾਜਾ ਰਾਮ ਮੋਹਨ ਰਾਇ ਨੇ ਆਪਣੇ ਪ੍ਰਚਾਰ ਦੁਵਾਰਾ ਹਿੰਦੂਆਂ ਨੂੰ ਅੰਗਰੇਜ਼ ਰੋਰਮਿੰਟ ਦਾ ਵਫ਼ਾਦਾਰ ਰਹਿਣ ਦਾ ਉਪਦੇਸ਼ ਕੀਤਾ ਤੇ ਬੰਗਾਲ ਵਿਚ ਅੰਗਰੇਜ਼ੀ ਦਫ਼ਤਰਾਂ ਵਿਚ ਵਧ ਕੜ੍ਹਕੇ ਨੌਕਰੀਆਂ ਲੈਣ ਲਈ ਜ਼ੋਰ ਦਿਤਾ। ਇਸ ਦਾ ਇਹ ਅਰਥ ਸੀ ਕਿ ਅੰਗਰੇਜ਼ ਸਾਮਰਾਜ ਦੇ ਹੋਰ ਹਥ ਪਕੇ ਕੀਤੇ ਜਾਣ ਤੇ ਉਹਨਾਂ ਨੂੰ ਦੇਸੀ ਨੌਕਰ ਬੋੜੀਆਂ ਤਨਖ਼ਾਹਾਂ ਤੋਂ ਮਿਲ ਸਕਣ। ਅੰਗਰੇਜ਼ ਦੀਆਂ ਬਣਾਈਆਂ ਯੂਨੀਵਰਸਟੀਆਂ ਕੌਮੀਦਿਮਾਗਾਂ ਦੀ ਬਜਾਏ ਕਲਰਕ ਪੈਦਾ ਕਰਨ, ਜਿਹੜੇ ਉਸ ਦੀ ਹਕੂਮਤ ਦੇ ਪੁਰਚੇ

ਬਣ ਸਕਣ। ਰਾਜਾ ਰਾਮ ਮੋਹਨ ਰਾਇ ਦਾ ਪਰਚਾਰ ਦੇਸ਼ ਨੂੰ ਮਿਠਾ ਮਹੁਰਾ ਦੇਣਾ ਸੀ। ਇਸਦਾ ਅਸਰ ਸਿਰਫ ਬੰਗਾਲ ਤੇ ਹੀ ਨਾ ਹੋਇਆ ਬਲਕਿ ਇਹ ਕੌਮੀ ਰਾਹਬਰ ਜਿਨ੍ਹਾਂ ਕਦੇ ਕੌਮ ਨੂੰ ਅਗਵਾਈ ਦੇਣ ਦੇ ਇਕਰਾਰ ਕੀਤੇ ਸਨ ਆਪ ਇਸ ਲਾਲਚ ਵਿਚ ਫਸ ਗਏ। ਸਰ ਸਈਯਦ ਅਹਮਦ ਖਾਂ ਵਰਗਾ ਸਿਆਣਾ ਵੀ ਇਸ ਹੋ ਵਿਚ ਬਹਿਗਿਆ। ਮੁਸਲਮਾਨਾਂ ਨੇ ਉਸ ਦੀ ਇਸ ਨੀਤੀ ਦੀ ਨਖੇਧੀ ਕੀਤੀ, ਪਰ ਉਸ ਪਿਛੇ ਇਕ ਵਡੀ ਹਕੂਮਤ ਸੀ। ਉਸ ਪਿਛੇ ਰੁਪਏ ਦਾ ਜ਼ੋਰ ਸੀ। ਉਸ ਨੇ ਆਪਣੇ ਨਾਲ ਉਸ ਵਕਤ ਦੇ ਮਸ਼ਹੂਰ ਕਵੀ (ਅਲਤਾਫ ਹੁਸੈਨ ਹਾਸੀ) ਨੂੰ ਆਪਣੇ ਨਾਲ ਲਾ ਅੰਗਰੇਜ਼ ਰਾਜ ਦੀਆਂ ਉਸਤਤਾਂ ਕਰਵਾਈਆਂ ਹਿੰਦੂਆਂ ਦੇ ਮੁਕਾਬਲੇ ਵਿਚ ਮੁਸਲਮਾਨਾਂ ਨੂੰ ਅੰਗਰੇਜ਼ ਨੌਕਰ ਸ਼ਾਹੀ ਦੀ ਨੌਕਰੀ ਕਰਨ ਲਈ ਉਭਾਰਿਆ ਤੇ ਉਸ ਨੇ ਅਲੀਗੜ੍ਹ ਯੂਨੀਵਰਸਟੀ ਕਾਇਮ ਕੀਤੀ ਜਿਸ ਵਿਚੋਂ ਅੱਜ ਤਕ ਅੰਗਰੇਜ਼ ਦੇ ਪੱਖ ਦੇ ਨਾਹਰੇ ਲਗਦੇ ਰਹੇ।

ਪੰਜਾਬ ਵਿਚ ਉਸ ਵੇਲੇ ਅੰਗਰੇਜ਼ ਨੂੰ ਆਪਣਾ ਮਾਈ ਬਾਪ ਸਮਝਿਆ ਜਾਣ ਲਗਾ। ਪੰਜਾਬ ਦੇ ਇਹਨਾਂ ਅੰਗਰੇਜ਼ ਪਰਸਤ ਸੂਦਾਰਾਂ ਨੇ ਕੂਕਿਆਂ ਖਿਲਾਫ ਹਰਮੰਦਰ ਸਾਹਿਬ ਤੋਂ ਫਤਵੇ ਦਵਾਏ। ਇਹਨਾਂ ਨੂੰ ਅਸਿਖ ਕਰਾਰ ਦਿਤਾ ਗਿਆ। ਤੇ ਇਹਨਾਂ ਸਰਦਾਰਾਂ ਦੇ ਪਾਲਤੂ ਪੁਜਾਰੀਆਂ ਨੇ ਗੁਰਦੁਆਰਿਆਂ ਵਿਚ ਬੈਠ, ਅੰਗਰੇਜ਼ ਦਾ ਦਿਲ ਜਿਤਣ ਲਈ 'ਜੁਗ ਜੁਗ ਰਾਜ ਸਵਾਇਆ ਟੈਪੀ ਵਾਲੇ ਦਾ' ਦੇ ਸ਼ਬਦ ਅਲਾਪੇ। ਸਰਦਾਰ ਦਿਆਲ ਸਿੰਘ ਜੀ ਮਜੀਠੀਏ, ਤੇ ਮਹੰਤ ਗੁਲਾਬ ਸਿੰਘ ਵਰਗਿਆਂ ਸਿਰ ਕਢਵਿਆਂ ਸਰਦਾਰਾਂ ਨੇ ਅੰਮ੍ਰਿਤਸਰ ਵਿਚ ਪੰਜਾਬ ਦੇ ਗਵਰਨਰ ਨੂੰ ਸਿਰੋਪਾ ਦੇਂਦਿਆਂ ਕੂਕਿਆਂ ਨੂੰ ਦੇਸ਼ ਧੋਹੀ ਕਿਹਾ। ਅਜਿਹੀ ਸਿਖਾਂ ਤੇ ਮਹੰਤਾਂ ਨੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਨੂੰ ਅੰਮ੍ਰਿਤਸਰ ਦੇ ਦਰਬਾਰ ਸਾਹਿਬ ਦੇ ਦਰਸ਼ਨ ਕਰਨ ਦੀ ਇਜਾਜ਼ਤ ਨਾ ਦਿਤੀ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਇਸ ਕਠਨ ਸਮੇਂ ਵਿਚ ਨਾਮਧਾਰੀ ਪੰਥ ਨੂੰ ਹੋਰ ਅਗੇ ਤੋਰਨ ਦਾ ਜਤਨ ਕੀਤਾ ਜਦ ਕਿ ਹਰ ਪਾਸੇ ਗੋਲੀਆਂ ਤੇ ਲਾਠੀ ਚਾਰਜ ਹੁੰਦੇ ਪਏ ਸਨ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਬਾਬਤ ਅੰਗਰੇਜ਼ੀ ਦੇ ਇਕ ਪ੍ਰਸਿਧ ਲਿਖਾਰੀ ਦੀ ਇਹ ਰਾਇ ਹੈ—

Diplomacy was tried in turn when force failed Guru Partap Singh and his followers refused to compromise with alained power. Through out the national moveme-nt they were always discovered, thick in the battle and marched on under the leader ship of Guru Partap Singh. British bullets and lathi charges never saw them in their backturn.

ਹੁਣ ਸਵਾਲ ਇਹ ਪੈਦਾ ਹੁੰਦਾ ਹੈ ਕਿ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਇਸ ਸੰਕਟ ਦੇ ਸਮੇਂ ਆਪਣੀ ਕੋਹੜੀ ਨਵੀਂ ਨੀਤੀ ਵਰਤੀ, ਪੁਲੀਟੀਕਲ ਤੌਰ ਤੇ ਨਾਮਧਾਰੀ ਪੰਥ ਦੀ ਕੀ ਅਗਵਾਈ ਕੀਤੀ? ਉਹਨਾਂ ਦੀ ਨੀਤੀ ਉਸ ਵੇਲੇ ਦੇ ਅਨਕੂਲ ਸੀ ਜਾਂ ਨਹੀਂ? ਤੇ ਉਹਨਾਂ ਨੇ ਪੰਥ ਵਿਚ ਕੋਹੜੀ ਨਵੀਂ ਚੇਤਨਤਾ ਲਿਆਂਦੀ? ਇਨ੍ਹਾਂ ਸਾਰੇ ਸਵਾਲਾਂ ਦਾ ਵਾਰੋ ਵਾਰੀ ਉਤਰ ਦੇਣਾ ਹੈ।

ਜਿਵੇਂ ਕਿ ਉਪਰ ਚਿਕਰ ਕੀਤਾ ਗਿਆ ਹੈ ਕਿ ਦੇਸ਼ ਦੇ ਵੱਡੇ ਮੁਹਾਣੇ ਸਰਕਾਰ ਪਰਸਤ ਹੋ ਕੇ ਸਨ ਤੇ ਚਾਹੁੰਦੇ ਸਨ ਕਿ ਹਰ ਕੌਮੀ ਤਹਿਰੀਕ ਨੂੰ ਕੁਚਲ ਆਪ ਸਰਦਾਰ ਬਹਾਦਰੀਆਂ ਲਈਏ। ਦੂਸਰੀ ਗੱਲ ਇਹ ਹੈ ਕਿ ਅੰਗਰੇਜ਼ ਜਾਣਦਾ ਸੀ ਕਿ ਜੇ ਕੂਕਾ ਤਹਿਰੀਕ ਦੇ ਉਸ ਵੇਲੇ ਦੇ ਆਗੂਆਂ (ਸਤਿਗੁਰੂ ਪ੍ਰਤਾਪ ਸਿੰਘ ਜੀ, ਮਹਾਰਾਜ ਨਿਹਾਲ ਸਿੰਘ ਜੀ ਤੇ ਮਹਾਰਾਜ ਗੁਰਦਿਆਲ ਸਿੰਘ ਜੀ) ਨੂੰ ਜੇ ਬਹੁਤੀ ਖੁਲ੍ਹ ਦਿਤੀ

ਤਾਂ ਹੋ ਸਕਦਾ ਹੈ ਇਹ ਸੁਲਗਦੀ ਅਗ ਕਿਸੇ ਵੇਲੇ ਵੀ ਜਵਾਲਾ ਮੁਖੀ ਬਣ ਜਾਵੇ। ਜਿਸਨੂੰ ਸੰਭਾਲਣਾ ਅੰਗਰੇਜ਼ਾਂ ਲਈ ਫਿਰ ਮੁਸ਼ਕਲ ਹੋ ਜਾਵੇ। ਇਸ ਲਈ ਹਰ ਨਾਮਧਾਰੀ ਆਗੂ ਉਤੇ ਨਿਗਰਾਨੀ ਰਖੀ ਜਾਂਦੀ, ਉਸਦੀ ਹਰ ਹਰਕਤ ਦੇ ਨੰਟ ਲਏ ਜਾਵੇ। ਨਾਮਧਾਰੀ ਪੰਥ ਦੀ ਹਾਲਤ ਉਸ ਵੇਲੇ ਅਜੇਹੀ ਸੀ ਜਿਵੇਂ ਇਸਨੂੰ ਉਠਣ ਹੀ ਨਹੀਂ ਦੇਣਾ। ਸਵਾਲ ਫਿਰ ਪੈਦਾ ਹੁੰਦਾ ਹੈ ਕਿ ਜੇ ਨਾਮਧਾਰੀ ਉਸ ਵੇਲੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵਾਲੀ ਨੀਤੀ ਛੱਡ ਅੰਗਰੇਜ਼ ਨਾਲ ਸਿਧੀ ਟੱਕਰ ਲੈਂਦੇ ਤਾਂ ਕੀ ਹੁੰਦਾ? ਇਹ ਅਟਲ ਸਚਾਈ ਹੈ ਕਿ ਜਦ ਤਕ ਦੇਸ਼ ਦੀ ਜਨਤਾ ਦੀ ਕਿਸੇ ਲਹਿਰ ਨਾਲ ਹਮਦਰਦੀ ਨਾ ਹੋਵੇ ਉਹ ਸਫਲ ਨਹੀਂ ਹੋ ਸਕਦੀ। ਤੇ ਹਮਦਰਦੀ ਪੈਦਾ ਕਰਨ ਲਈ ਪ੍ਰੇਸ ਦੀ ਬੜੀ ਲੋੜ ਹੁੰਦੀ ਹੈ। ਤੇ ਕੁਝ ਹੋਰ ਸਾਧਨਾਂ ਦੀ। ਅੰਗਰੇਜ਼ ਨੇ ਸਾਰੇ ਦੇਸ਼ ਨੂੰ ਟੇਕ-ਰੀਆਂ, ਤੇ ਝੂਠੀਆਂ ਸਰ, ਬਹਾਦਰੀਆਂ ਦੀਆਂ ਜੰਜੀਰਾਂ ਨਾਲ ਜਕੜ ਦਿਤਾ ਸੀ। ਅਜਿਹੀ ਹਾਲਤ ਵਿਚ ਕੋਈ ਲਹਿਰ ਕਿਉਂ ਨਾ ਹੋਵੇ ਬੜੀ ਆਸਾਨੀ ਨਾਲ ਦਬਾਈ ਜਾ ਸਕਦੀ ਹੈ। ਦਬਾਈ ਹੀ ਨਹੀਂ ਸਗੋਂ ਉਸ ਦਾ ਖੁਰਾ ਥੋੜ੍ਹਾ ਮਿਟਾਇਆ ਜਾ ਸਕਦਾ ਹੈ। ਜੇ ਉਸ ਵੇਲੇ ਸਤਿਗੁਰੂ ਜੀ ਮਹਾਰਾਜ ਆਪਣੀ ਨੀਤੀ ਨਾ ਵਰਤਦੇ ਤਾਂ ਹੋ ਸਕਦਾ ਸੀ ਕਿ ਬੱਬਰ ਅਕਾਲੀਆਂ ਵਾਂਗ ਨਾਮਧਾਰੀਆਂ ਪੰਥ ਦਾ ਵੀ ਕੋਈ ਨਿਸ਼ਾਨ ਨਾ ਰਹਿੰਦਾ। ਇਹ ਉਹ ਭਿਆਨਕ ਵੇਲਾ ਸੀ ਜਦ ਫੂਕਿਆਂ ਨੂੰ ਕਠੇ ਨਹੀਂ ਸੀ ਹੋਣ ਦਿਤਾ ਜਾਂਦਾ। ਉਹ ਆਪਣੇ ਘਰਾਂ ਵਿਚ ਅਖੰਡ ਪਾਠ ਨਹੀਂ ਸਨ ਕਰਵਾ ਸਕਦੇ। ਮੈਨੂੰ ਬਾਪੂ ਕਿਸ਼ਨ ਸਿੰਘ ਛੂਤੀਏ ਨੇ ਦਸਿਆ ਸੀ ਕਿ ਕਿਸਤਰਾਂ ਉਸ ਦੇ ਪਿਛੇ ਪੁਲਿਸ ਲਗੀ ਰਹਿੰਦੀ ਸੀ। ਕਿਸਤਰਾਂ ਉਹ ਲੁਕ ਲੁਕ ਲੋਕਾਂ ਦੇ ਘਰਾਂ ਵਿਚ ਜਾਕੇ ਪਾਠ ਕਰਦਾ ਸੀ। ਅਜੇਹੇ ਭਿਆਨਕ ਸਮੇਂ ਅੰਗਰੇਜ਼ ਨਾਲ ਸਿਧੀ ਟੱਕਰ ਲੈਣਾ ਪੰਥ ਦਾ ਖਾਤਮਾ ਸੀ। ੧੯੦੯ ਵਿਚ ਹੀ ਸਰਦਾਰ

ਅਜੀਤ ਸਿੰਘ ਤੇ ਸੂਫੀ ਅੰਬਾ ਪਰਸ਼ਾਦ ਨੇ “ਪਗੜੀ ਸੰਭਾਲ ਜਟਾ” ਦਾ ਨਾਅਰਾ ਲਾਇਆ ਸੀ ਤਾਂ ਉਹਨਾਂ ਨੂੰ ਜਾਨ ਬਚਾਉਣੀ ਮੁਸ਼ਕਲ ਹੋ ਗਈ। ਸੂਫੀ ਅੰਬਾ ਪਰਸ਼ਾਦ ਨੂੰ ਈਰਾਨ ਦੀਆਂ ਹੇਦਾਂ ਟਪਦਿਆਂ ਪਕੜ ਲਿਆ ਗਿਆ ਤੇ ਸਦਾ ਦੀ ਨੀਂਦ ਸੁਆ ਦਿਤਾ ਗਿਆ।

੧੯੧੪ ਦੀ ਜੰਗ ਤੋਂ ਬਾਦ ਜੇ ਲੋਕਾਂ ਨੇ ਕੁਝ ਆਵਾਜ਼ ਕਵੀ ਤਾਂ ਉਹਨਾਂ ਨੂੰ ਰੋਲਟ ਐਕਟ ਤੇ ਮਾਰਸ਼ਲਾ ਲਾ ਦਿਤੇ ਗਏ। ਥਾਂ ਥਾਂ ਤੇ ਫਾਂਸੀਆਂ ਗਡੀਆਂ ਗਈਆਂ, ਤੇ ਜੋਸ਼ੀਲੇ ਨੌ ਜਵਾਨਾਂ ਨੂੰ ਭੁਨ ਭੁਨ ਮਾਰਿਆ। ਜਲ੍ਹਿਆਂ ਵਾਲੇ ਬਾਗ ਦਾ ਸਾਕਾ ਹੋਇਆ ਪਰ ਅੰਗਰੇਜ਼ ਦੇ ਕੰਨ ਉਤੇ ਜ਼ੂੰ ਨ ਸਰਕੀ। ਤੇ ਧੜਕਦੇ ਦਿਲਾਂ ਨੂੰ ਚੁਣ ੨ ਮਾਰਿਆ ਗਿਆ। ਜਿਸ ਦਾ ਨਤੀਜਾ ਇਹ ਹੀ ਨਿਕਲਿਆ ਕਿ ਅੰਗਰੇਜ਼ ਦੇ ਪਿਠੂਆਂ ਦੇ ਹੋਰ ਹਥ ਪਕੇ ਹੋ ਗਏ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨਹੀਂ ਸਨ ਚੁੰਦੇ ਕਿ ਨਾਮਧਾਰੀ ਲਹਿਰ ਇਸ-ਤਰ੍ਹਾਂ ਜ਼ਿਬਹ ਕਰਵਾ ਦਿਤੀ ਜਾਵੇ ਕਿ ਬਾਦ ਵਿਚ ਉਸ ਦਾ ਨਿਸ਼ਾਨ ਵੀ ਨਾ ਰਹੇ। ਉਹ ਇਹ ਹੀ ਪਾਲਸੀ ਰਖਣਾ ਚੁੰਦੇ ਸਨ ਜਿਸ ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਨੇ ਤੋਰਿਆ ਸੀ ਜਿਸ ਨੂੰ ਮਹਾ-ਮਤਾ ਗਾਂਧੀ ਨੇ ਅਪਨਾਇਆ ਸੀ।

ਅਲਾਮਾ ਮਸ਼ਰਕੀ ਖਾਕਸਾਰ ਲਹਿਰ ਪੰਜਾਬ ਵਿਚ ਹੀ ਨਹੀਂ ਸਾਰੇ ਭਾਰਤ ਵਿਚ ਛਾ ਗਈ ਸੀ ਤੇ ਹਰ ਗਲੀ ਮਹਲੇ ਵਿਚੋਂ ‘ਚਪ ਰਾਸ’ ਦੀਆਂ ਅਵਾਜ਼ਾਂ ਆਉਂਦੀਆਂ ਸਨ। ਉਹ ਪ੍ਰੇਡਾਂ ਕਰਦੇ ਸਨ। ਉਹਨਾਂ ਕਿਲੇ ਵੰਦੀਆਂ ਕਰਕੇ ਵੇਖੀਆਂ, ਗੋਲੀਆਂ ਤੇ ਬੰਬਾਂ ਨਾਲ ਆਰਜ਼ੀ ਕਿਲਿਆਂ ਉਤੇ ਚੜ੍ਹਾਈਆਂ ਦੀਆਂ ਮਸ਼ਕਾਂ ਕਰ ਕਰ ਵੇਖੀਆਂ ਤੇ ਚੁੰਦੇ ਸਨ ਕਿ ਫੌਜੀ ਤਰੀਕੇ ਨਾਲ ਗੋਰਮਿੰਟ ਨਾਲ ਟੱਕਰ ਲਈ ਜਾਵੇ। ਪਰ ਸਕੰਦਰ ਮਨਿਸਟਰੀ ਦੇ ਇਕ ਹੀ ਰਗੜੇ ਨੇ ਅਸ-ਮਾਨ ਵਿਚ ਚੜ੍ਹੀ ਲਹਿਰ ਨੂੰ ਪਤਾਲ ਵਿਚ ਵਾੜ ਦਿਤਾ। ਤੇ ਅਜ ਉਸ ਦਾ ਕੋਈ ਨਾਂ ਵੀ ਨਹੀਂ





ਸਰਬ ਹਿੰਦ ਪਸ਼ੂ ਪਾਲਨ ਵਿਭਾਗ ਦੇ ਮੁਖੀਆਂ ਵਿਚ (ਜੁਨ ੧੯੫੭) ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ



ਸ੍ਰੀ ਜੀਵਨ ਨਗਰ ਵਿਖੇ ਹੋਈ ਪ੍ਰਸੂ ਪ੍ਰਦਰਸ਼ਨੀ ਸਮੇਂ ਸ੍ਰੀ ਸਤਿਗੁਰੂ ਜੀ ਆਪਣੀਆਂ ਉਤਮ ਕੀਤੀਆਂ ਹਰਿਆਣਾ ਤੇ ਸਾਹੀ ਵਾਲ ਨਸਲ ਦੀਆਂ ਰਾਊਆਂ ਨਾਲ, ਸਤਿਗੁਰੂ ਜੀ ਦੇ ਸਜੇ ਸ੍ਰੀ ਹਰਬੰਸ ਸਿੰਘ ਜੀ ਡਾਇਰੈਕਟਰ ਐਨੀਮਲ ਹਸਪੇਂਡਰੀ ਤੇ ਖੇਤ ਪਾਸੇ ਲਾਲਾ ਹਰਦੇਵ ਸਹਾਇ ਜੀ ਅਤੇ ਚੌਧਰੀ ਰਾਮ ਨਰਾਇਣ ਜੀ ਹਨ

ਲੈਂਦਾ। ਸਤਿਗੁਰੂ ਪਰਤਾਪ ਸਿੰਘ ਜੀ ਚੁੰਦੇ ਸਨ ਕਿ ਪਹਿਲਾਂ ਲੜਾਈ ਤੋਂ ਜਨਤਾ ਵਿਚ ਚੇਤਨਤਾ ਪੈਦਾ ਕੀਤੀ ਜਾਵੇ। ਲੋਕਾਂ ਵਿਚ ਸਮਾਜ ਨੂੰ ਬਦਲਨ ਤੇ ਜ਼ੋਰ ਦਿਤਾ ਜਾਵੇ। ਬੇਲੋੜੀਆਂ ਰਹੂ ਰੀਤਾਂ ਨੂੰ ਤਿਲਾਂਜਲੀ ਦੇ ਉਸ ਉਤੇ ਨਿਗਰ ਤੇ ਉਸਾਰੂ ਪ੍ਰੋਗ੍ਰਾਮ ਦੀ ਨੀਂਹ ਉਸਰਾਈ ਜਾਵੇ। ਇਸ ਖਾਤਰ ਹੀ ਉਹਨਾਂ ਨੇ ਕਈ ਵਾਰੀ ਹਜ਼ਾਰਾਂ ਰੁਪਏ ਖਰਚ ਕਰਕੇ ਕਾਂਗਰਸ ਦੇ ਕਰਮਚਾਰੀਆਂ ਨੂੰ ਭੈਣੀ ਸਾਹਿਬ ਬੁਲਾਕੇ ਨਵੇਂ ਪੂਰਨੇ ਪਾਉਣ ਦਾ ਜਤਨ ਕੀਤਾ। ਕਈ ਵਾਰੀ ਉਹਨਾਂ ਸਿਖਾਂ ਦੇ ਅਨਮੋਲ ਪੜ੍ਹਿਆਂ ਨੂੰ ਇਕ ਜਗ੍ਹਾ ਇਕੱਠਾ ਕਰਨ ਦਾ ਜਤਨ ਕੀਤਾ। ਅਮਨ ਤੇ ਸ਼ਾਂਤੀ ਦੇ ਨਵੇਂ ਪੈਗਾਮ ਦਿਤੇ ਤੇ ਅੰਗਰੇਜ਼ ਨਾਲ ਟੱਕਰ ਲੈਣ ਵਾਲੀ ਹਰ ਲਹਿਰ ਨੂੰ ਜੀ ਆਇਆਂ ਕਿਹਾ।

ਸਤਿਗੁਰੂ ਪਰਤਾਪ ਸਿੰਘ ਜੀ ਦੇ ਜੀਵਨ ਦਾ ਮਹਾਨ ਆਸ਼ਾ ਇਹ ਸੀ ਕਿ “Sound mind in a sound body” ਜੋ ਮਨੁੱਖਤਾ ਆਪਣਾ ਭਾਰ ਆਪ ਦੁਕ ਸਕਦੀ ਹੈ, ਸਾਦਾ ਖੁਰਾਕ ਤੇ ਸਾਦਾ ਰਹਿਣ ਸਹਿਣ ਨਾਲ ਅੰਗਰੇਜ਼ ਦੇ ਪਾਇਆਂ ਪੂਰਨਿਆਂ ਤੋਂ ਪਰੇ ਰਹਿ ਸਕਦੀ ਹੈ ਤਾਂ ਵਡੀ ਗਲ ਨਹੀਂ ਕਿ ਉਹ ਆਪਣੀ ਖੁੱਸੀ

ਹੋਈ ਆਜ਼ਾਦੀ ਨੂੰ ਜਲਦੀ ਲੈ ਆਵੇ।

ਸਤਿਗੁਰੂ ਪਰਤਾਪ ਸਿੰਘ ਜੀ ਨੇ ਨਾਮਧਾਰੀਆਂ ਵਿਚ ਦ੍ਰਿੜ੍ਹ ਵਿਸ਼ਵਾਸ ਦੀ ਸਪਿਰਟ ਨੂੰ ਪੈਦਾ ਕੀਤਾ। ਦ੍ਰਿੜ੍ਹ ਵਿਸ਼ਵਾਸ ਜਿੰਦਗੀ ਦਾ ਵਡਾ ਦੁਰਾ ਹੈ ਜਿਸ ਰਾਹੀਂ ਜਿੰਦਗੀ ਦੀਆਂ ਔਖੀਆਂ ਤੋਂ ਔਖੀਆਂ ਰਾਹਾਂ ਅਬੂਰ ਕਰ ਲਈ ਦੀਆਂ ਹਨ। ਇਹ ਦ੍ਰਿੜ੍ਹਤਾ ਨਾਮ ਬਾਣੀ ਦੇ ਸਿਮਰਨ ਤੋਂ ਪੈਦਾ ਹੁੰਦੀ ਹੈ ਜਿਸ ਦੀ ਪੁਠ ਸਤਿਗੁਰੂ ਜੀ ਮਹਾਰਾਜ ਨੇ ਸਾਰੇ ਨਾਮਧਾਰੀ ਸਮਾਜ ਵਿਚ ਲਾਈ। ਤੇ ਆਉਣ ਵਾਲੇ ਸੰਗਰਾਮ ਲਈ ਹਰ ਇਸਤਰੀ ਮਰਦ ਨੂੰ ਤਿਆਰ ਕੀਤਾ। ਸਿਆਸਤ ਸਮਾਜੀ ਚੇਤਨਤਾ ਤੋਂ ਪੈਦਾ ਹੁੰਦੀ ਹੈ। ਜੇ ਸਮਾਜੀ ਔਹਰਾਂ ਦਾ ਇਲਾਜ ਨਾ ਸੋਚਿਆ ਜਾਵੇ ਤਾਂ ਸਿਆਸੀ ਨਜ਼ਰੀਏ ਫੇਹਲ ਹੋ ਜਾਇਆ ਕਰਦੇ ਹਨ। ਇਸ ਲਈ ਸਤਿਗੁਰੂ ਪਰਤਾਪ ਸਿੰਘ ਜੀ ਮਹਾਰਾਜ ਨੇ ਸਭ ਤੋਂ ਪਹਿਲਾਂ ਸਮਾਜੀ ਔਹਰਾਂ ਦੇ ਇਲਾਜ ਲਭ ਜਨਤਾ ਨੂੰ ਨਰੋਏ ਖੰਗ ਨਾਲ ਤੋਰਨ ਦਾ ਜਤਨ ਕੀਤਾ ਤਾਕਿ ਇਹ ਗੁਰੂ ਰਾਮ ਸਿੰਘ ਜੀ ਦਾ ਉਸਾਰਿਆ ਚਾਨਣ ਮੁਨਾਰਾ ਗਲਤ ਸਿਆਸਤ ਦੀ ਨਜ਼ਰ ਨਾ ਹੋ ਜਾਏ।

—:०:—

## ਰੁਬਾਈਆਂ

ਯਾਦ ਕਰਾਂ ਮੈਂ ਹਰਦਮ ਤੈਨੂੰ ਤੂੰ ਭੀ ਇਸ ਨੂੰ ਜਾਣੇ।

“ਪਿਆਰ ਕਿਸੇ ਦੇ ਪਾਗਲ ਕੀਤਾ” ਲੋਕੀਂ ਕਹਿਣ ਅਵਾਣੇ।

ਪਰ ਮੈਂ ਤੇਰੀ ਯਾਦ ਗੁਆਚਾ ਤੇ ਸੰਗ ਇਕ ਮਿਕ ਹੋਇਆ:

ਕੁਹ ਤੇਰੀ ਦਾ ਆਸ਼ਕ ਫਿਰਦਾ ਸਮਝਕੇ ਤੇਰੇ ਭਾਣੇ।

[ਸਵਰਨ ਸਨੇਹੀ]

ਮਨ ਮੇਰੇ ਤੇ ਉਕਰੇ ਦੇ ਚੋਜ ਪੀਆ ਜੀ ਤੇਰੇ।

ਕਰਨਾ, ਜਰਨਾ, ਜੀਉਂਦੇ ਮਰਨਾ ਹਰਨੇ ਦੁਖ ਘਣੇਰੇ।

ਗਮ ਪੀ ਖੁਸ਼ੀਆਂ ਬਖਸ਼ਣ ਵਾਲੇ, ਵਾਹ ਧੰਨ ਤੇਰਾ ਜੇਰਾ:

ਮੁਹਰਤ ਕੈਮ ਰਹੁ ਜਗ ਰਹਿੰਦੇ ਉਪਮਾਂ ਵਧੂ ਵਧੇਰੇ।

[‘ਸਿੰਘਾਰ’ ਜੀ ਸੰਤ ਨਗਰ]



# ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਬਖਸ਼ਿਸ਼

[ ਸੰਤ ਤਰਨ ਸਿੰਘ ਜੀ ਸੰਤ ਨਗਰ ]

ਲੇਖ ਲਿਖਣ ਲਗਿਆਂ ਮੈਂ ਬਹੁਤ ਦੁਰਿਤਾ ਹੋਇਆ। ਇਸ ਲਈ ਕਿ “ਗੁਣ ਬਿਅੰਤ ਹਉ ਮਿਤ ਕਰਿ ਵਰਨਉ।” ਗੁਰ ਵਾਕ ਸੋਹੇਂ ਆ ਖੜੋਂਦਾ ਕਿ ਬੇਅੰਤ ਗੁਣਾਂ ਦੀ ਮਿਤ ਕੀ ਕਰੇਂਗਾ। ਇਹ ਭਾਵ ਲਿਖਣੇ ਰੋਕਦਾ। ਪਰ “ਆਪ ਆਪਣੀ ਬੁਧਿ ਹੈ ਜੇਤੀ” ਗੁਰਵਾਕ, “ਬੰਦੇ ਬੰਦਗੀ ਇਕ ਤਿਆਰ।” ਵਾਕ ਉਤਸ਼ਾਹ ਦੇਂਦਾ ਤੇ ਕਹਿੰਦਾ ਗੁਰੂ ਜਸ ਦਾ ਨਾਮ ਭਾਈ ਨੰਦ ਲਾਲ ਜੀ ਨੇ ‘ਬੰਦਗੀ ਨਾਮਾਂ’ ਰਖਿਆ ਸੀ। ਜਿਸਨੂੰ ਗੁਰੂ ਗੋਬਿੰਦ ਸਿੰਘ ਜੀ ਪ੍ਰਵਾਨ ਕਰ ‘ਜ਼ਿੰਦਗੀ ਨਾਮਾਂ’ ਕਹਿ ਸਲਾਹਿਆ ਸੀ। ਇਸਤੋਂ ਸਿਧ ਹੁੰਦਾ ਹੈ ਕਿ ਗੁਰੂ ਜਸ ਹੀ ਗੁਰ ਭਗਤੀ ਹੈ। ਚਾਰ ਅਖਰੇ ਨਾਮ ਦੀ ਵਿਆਖਿਆ ਵੀ ਇਹੋ ਦਸਦੀ ਹੈ ਕਿ ‘ਵਾਹਿਗੁਰੂ’ ‘ਧੰਨ ਗੁਰੂ’ ‘ਅਸਚਰਜ ਗੁਰੂ।’ ਕਹਿਣਾ ਮਹਾਨ ਬੰਦਗੀ ਹੈ ਤੇ ਮੁਕਤ, ਦਰਸ਼ਨ, ਗੁਰੂ ਖੁਸ਼ੀ ਆਦਿ ਮਹਾਨ ਦਾਨ ਦੇਣ ਦੀ ਸਿਖ ਨੂੰ ਗੁਰੂ ਜੀ ਵਲੋਂ ਬਖਸ਼ਿਸ਼ ਦੀ ਦਾਤ ਹੈ। ਭਾਵ ਗੁਰੂ ਕਾ ਜਸ ਹੀ ਬੰਦਗੀ ਹੈ। ਤਾਂ ਤੇ ਗੁਰ ਸਿਖ ਦਾ ਪਰਮ ਧਰਮ ਹੈ, ਗੁਰੂ ਕਾ ਜਸ ਕਰਨਾ। ਇਸ ਲਈ ਸਤਿਗੁਰੂ ਜੀ ਦੀ ਬਖਸ਼ਿਸ਼ ਤੇ ਲੇਖ ਲਿਖਣਾ ਸ਼ੁਰੂ ਕੀਤਾ।

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ੧੯੪੬ ਬਿਕਰਮੀ ਚੇਤਰ ਵਦੀ ਤੀਜ ਜਦ ਸ੍ਰੀ ਭੈਣੀ ਸਾਹਿਬ ਅਵਤਾਰ ਧਾਰਿਆ। ਤਾਂ ਅਗਲੇ ਰੋਜ਼ ਹੀ ਉਪਰੋਂ ਗੋਰੇ ਸ਼ਾਹੀ ਵਲੋਂ ਹੁਕਮ ਆਇਆ ਕਿ ਅਜ ਤੋਂ ੧੦ ਸਿਖਾਂ ਦੀ ਗਿਣਤੀ ਤੇ ਤਲਾਸ਼ੀ ਹੋਕੇ ਛੇਰੇ ਅੰਦਰ ਜਾਣਦਾ ਹੁਕਮ ਮਨਸੂਖ ਹੈ। ਤੇ ਪੁਲਸ ਨੂੰ ਦਰਵਾਜ਼ੇ ਚੋਂ ਪਰੇ ਹੋਕੇ ਫੈਠਣ ਦਾ ਹੁਕਮ ਹੋਇਆ। ਤਾਂ ਸੰਗਤ ਜਾਣਿਆਂ ਕਿ ਇਹ

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਹੀ ਬਖਸ਼ਿਸ਼ ਹੋਈ ਹੈ। ਜਿਸਦੇ ਅਵਤੀਰਣ ਤੇ ਗੁਰੂ ਹਰੀ ਸਿੰਘ ਜੀ ਵਰ ਦੇ ਦਿਤੇ ਹਨ ਕਿ ਹੁਣ ਸੰਗਤ ਦੀਆਂ ਸਭ ਤੰਗੀਆਂ ਦੂਰ ਕਰਨ ਵਾਲਾ ਵਡੇ ਪ੍ਰਤਾਪ ਵਾਲਾ ਆਇ ਗਿਆ ਹੈ। ਇਹ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਪਹਿਲੀ ਬਖਸ਼ਿਸ਼ ਨਾਮ-ਧਾਰੀ ਪੰਥ ਤੇ ਹੋਈ। ਫੇਰ ੫੦ ਸਾਲ ਤੋਂ ਭੈਣੀ ਸਾਹਿਬ ਦੇ ਬੁਹੇ ਬੈਠੀ ਪੁਲਿਸ ਆਪਣੇ ਕੁਝ ਨਾਮ-ਧਾਰੀ ਆਗੂਆਂ ਤੇ ਮਹਾਰਾਜ ਗੁਰਦਿਆਲ ਸਿੰਘ ਜੀ ਦੇ ਸਾਥ ਨਾਲ ਉਥੋਂ ਉਕਾ ਉਠਾਈ।

ਜਦ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਉਮਰ ੨੦-੨੧ ਸਾਲ ਦੀ ਸੀ ਤਦ ਨਾਭੇ ਪਟਿਆਲੇ ਦੇ ਰਾਜਿਆਂ ਦਾ ਆਪੋ ‘ਚ ਝਗੜਾ ਸੀ। ਵਕੀਲਾਂ ਕਿਹਾ ਸਿਖਾਂ ਦੀ ਉਲਾਦ ਬੇ-ਧਰਮ ਨਾਤੇ ਦੀ ਹੁੰਦੀ ਏ। ਇਹ ਮਨ ਮਰਜੀ ਦੇ ਵਿਆਹ ਕਰਦੇ ਹਨ। ਭਾਵ ਬ੍ਰਹਮਣ ਤੋਂ ਨਹੀਂ ਕਰਾਂਦੇ। ਤਾਂ ਸਿਖਾਂ ਵਲੋਂ ਸਤਿਗੁਰੂ ਰਾਮ ਸਿੰਘ ਜੀ ਦੀ ਤੌਰੀ ਮਰਯਾਦਾ ਦਸੀ ਗਈ ਜਿਸਦੇ ਸਬੂਤ ਲਈ ਭੈਣੀ ਸਾਹਿਬੋਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਸ਼ਹਾਦਤ ਵਜੋਂ ਪ੍ਰੋੜ੍ਹਤਾ ਲਈ ਗਈ। ਜਿਸਦਾ ਸਬੂਤ ਧਨਵੰਤ ਸਿੰਘ ਜੀ ‘ਸੀਤਲ’ ਸਤਿਗੁਰੂ ਰਾਮ ਸਿੰਘ ਨਾਮੀ ਪੁਸਤਕ ਵਿਚ ਅਨੰਦ ਕਾਰਜ ਦੀ ਨੀਂਹ ਸਿਰ ਲੇਖ ਹੇਠ ਦੇਂਦੇ ਹਨ—

“ਗੁਰਮਤ ਅਨੁਸਾਰ ਜੋ ਅਜ ਕਲ ਸ਼ਾਦੀਆਂ ਹੁੰਦੀਆਂ ਹਨ, ਇਸ ਸਬੰਧੀ ਨਾਮਧਾਰੀ ਆਗੂਆਂ ਦੀ ਰ.ਵਾਹੀ ਦੇ ਅਧਾਰ ਤੇ ੨੨-੧੦-੧੯੦੯ ਈ: ਨੂੰ, ਜੋ ਸਰਕਾਰੀ ਤੌਰ ਤੇ (ਅਨੰਦ ਵਿਆਹ ਐਕਟ) ਵਾਇਸਰਾਇ ਦੀ ਕੌਂਸਲ ਨੇ ਪਾਸ ਕਰ ਦਿਤਾ।”

ਮੈਂ ਨੂੰ ਸਤਿਗੁਰੂ ਪਰਤਾਪ ਸਿੰਘ ਜੀ ਨੇ ਡੀ ਇਹ ਉਪਰ ਦਿਤੀ ਸ਼ਹਾਦਤ ਦਾ ਨੋਟ ਕਰਾਇਆ ਸੀ ਜੋ ਮੇਰੇ ਲਿਖਤੀ ਨੁਸਖੇ 'ਚ ਪਿਆ ਹੈ। ਜਿਵੇਂ ਵਕੀਲ ਕਿਹਾ ਸੀ ਕਿ ਸਿਖਾਂ ਦੀ ਉਲਾਦ ਮਨ ਮਰਜੀ ਦੇ ਵਿਆਹਾਂ ਦੀ ਹੁੰਦੀ ਏ। ਜੇ ਸਤਿਗੁਰੂ ਪਰਤਾਪ ਸਿੰਘ ਜੀ ਸਣੇ ਹੋਰ ਉਥੇ ਨਾਮਧਾਰੀ ਆਰੂਆਂ ਦੀਆਂ ਸ਼ਹਾਦਤਾਂ ਨ ਹੁੰਦੀਆਂ ਤਾਂ ਸਿਖਾਂ ਤੇ ਇਹ ਅਨੰਦ ਵਿਆਹ ਵੇ ਨ ਹੋਣ ਦਾ ਧਬਾ ਰਹਿਣਾ ਸੀ। ਇਹ ਭੀ ਸਤਿਗੁਰੂ ਪਰਤਾਪ ਸਿੰਘ ਜੀ ਦੀ ਬਖਸ਼ਿਸ਼ ਹੈ। ਸਭ ਸਿਖ ਪੰਥ ਤੇ, ਭਾਵੇਂ ਕੋਈ ਮੁਢਲੇ ਵਿਆਹ ਦੀ ਮਰਯਾਦਾ ਵਾਂਗੂ ਨ ਮੰਨੇ।

ਆਪ ਜੀ ਨੇ ਪਹਿਲੇ ਕਾਂਗ੍ਰਸ ਦੇ ਲਹੌਰ ਵਾਲੇ ਇਕਠ ਤੇ ਲੰਗਰ ਤੇ ਜਲੂਸ ਦਾ ਇੰਤਜ਼ਾਮ ਕਰਕੇ ਸਮੁੱਚੇ ਸਿਖ ਪੰਥ ਤੇ ਬਖਸ਼ਿਸ਼ ਕੀਤੀ। ਨਹੀਂ ਤੇ ਸਿਖ ਪੰਥ ਦਾ ਨਾਮ ਇਸ ਨੀਂਵ ਪਥਰ 'ਚੋਂ ਭਾਵ ਪਹਿਲੇ ਸੁਵੇਸ਼ ਹਿਤ ਕਾਂਗ੍ਰਸ ਦੇ ਇਕਠ ਚੋਂ ਰਹਿ ਜਾਣਾ ਸੀ।

ਗੁਰੂ ਹਰੀ ਸਿੰਘ ਜੀ ਨਿਮਾਣੀ ਦਾ ਮੇਲਾ ਕੀਤਾ ਕਰਦੇ ਸੀ, ਜੋ ਅਤਿ ਦੀ ਗਰਮੀ ਦੀ ਰੁਤੇ ਜੇਠ ਹਾੜ ਵਿਚ ਐਂਦਾ ਸੀ। ਸਤਿਗੁਰੂ ਪਰਤਾਪ ਸਿੰਘ ਜੀ ਉਸਦੀ ਥਾਂ ਅਸੂ ਵਿਚ ਮਹੀਨਾ ਭਰ ਸੰਗਤ ਜੋੜ ਮੇਲ ਕਰ ਰਜ਼ਰਵੀ ਫੌਜੀਆਂ ਦੀ ਤਰਾਂ ਭਗਤੀ ਪ੍ਰੇਮ ਦੀ ਪਰੇਟ ਸਖੈਣ ਲਈ ਪੂਰੇ ਸੰਜਮ ਨਾਲ ਆਪ ਕਮਰਕਸਾ ਕੱਸ ਮੰਗਤ ਨੂੰ ਸੰਜਮ, ਸ਼ਬਦ, ਪ੍ਰੇਮ, ਨੇਮ, ਮਰਯਾਦਾ ਦੀ ਸੰਥਾ ਦਿਤੀ। ਇਹ ਭੀ ਆਪਦੀ ਸੰਗਤ ਨੂੰ ਵਡੀ ਬਖਸ਼ਿਸ਼ ਮਿਲੀ ਰਹੀ ਹੈ, ਜਿਸਨੂੰ ਆਪ ਜੀ ਦੇ ਅੰਤਲੇ ਸੁਆਸ ਤਕ ਮੇਲੇ ਦੇ ਜੋੜ ਰੂਪ ਵਿਚ ਸੰਗਤ ਨੇ ਮਾਣਿਆ ਹੈ।

ਹਿੰਦੁਸਤਾਨ ਤੇ ਪਾਕਿਸਤਾਨ ਦੇ ਬਟਵਾਰੇ ਤੋਂ ਪਹਿਲਾਂ ਸਤਿਗੁਰੂ ਜੀ ਨੇ ਹਰ ਜਿਲੇ, ਹਰ ਪਿੰਡ, ਹਰ ਨਾਮਧਾਰੀ ਪਾਸ ਪੁਜ ੨੭ ਹਜ਼ਾਰ ਦਾ ਪਟਰੋਲ ਫੂਕ ਕੂਕ ਪੁਚਾਈ ਕਿ ਭਾਈ ਹੁਣ ਸਮਾ

ਹੈ, ਤੁਸੀਂ ਸਭ ਆਪ ਤੇ ਆਪਣੇ ਬਾਲ ਬਚੇ ਵਹੀਰ ਸਾਥੀਆਂ ਨੂੰ ਬਿਆਸ ਤੋਂ ਪਾਰ ਕਰ ਦਿਉ ਨਹੀਂ ਤੇ ਫੇਰ ਕੁਝ ਲੈਣਾ ਸੰਭਾਲਣਾ ਨਹੀਂ ਮਿਲਨਾ। ਏਥੋਂ ਤਕ ਕਿ ਆਪਦੇ ਐਣ ਵਾਲੇ ਸਮੇ ਨੂੰ ਯਾਦ ਕਰ ਆਂਸੂ ਵਗ ਤੁਰਦੇ ਤੇ ਸੰਗਤ ਦਾ ਦੁਖ ਨ ਸਹਾਰਦਿਆਂ ਨੇ ਬਟਵਾਰੇ ਤੋਂ ਪਹਿਲੇ ਹੋਲੇ ਤੇ ਸ਼ੇਖੂਪੁਰੇ ਖਲੋਕੇ ਭਰੇ ਦੀਵਾਨ ਵਿਚ ਉਚੀ ਕਹਿ ਦਿਤਾ ਕਿ ਨਾਮਧਾਰੀਓ ਮੈਂ ਆਪਣਾ ਫਰਜ਼ ਪੂਰਾ ਕਰ ਦਿਤਾ ਹੈ ਤੁਹਾਨੂੰ ਐਣ ਵਾਲੇ ਸਮੇ ਦਾ ਪਤਾ ਦੇਕੇ ਤੇ ਤੰਗੀਆਂ ਦਸਕੇ। ਤੁਸੀਂ ਅਜੇ ਭੀ ਜੇ ਨ ਸੁਣੋਗੇ ਤਾਂ ਐਥੇ ਹੋਵੋਗੇ। ਇਹ ਭੀ ਆਪਦੀ ਭਵਿਖਤ ਦੀ ਸੋਝੀ ਦੀ ਸਾਡੇ ਤੇ ਸਭ ਤੋਂ ਵਡੀ ਬਖਸ਼ਿਸ਼ ਸੀ।

ਹੋਰ ਤੇ ਹੋਰ ਆਪਨੇ ਐਣ ਵਾਲੇ ਬਟਵਾਰੇ ਦੇ ਸਮੇਂ ਨੂੰ ਮੁਖ ਰਖ ਆਖ ਆਖ ਨਾਮਧਾਰੀਆਂ ਦਾ ਤੇ ਆਪਣਾ ਇਕਤੀ ਬਤੀ ਲਖ ਰੁਪਿਆ ਕੱਠਾ ਕਰ ਹਿਸਾਰ ਦੇ ਜਿਲੇ ਵਿਚ ਪੰਜ ਪਿੰਡ ਖਰੀਦ ਲਏ ਤੇ ਆਪ ਡੇਰਾ ਲਾ ਦਿਤਾ ਤੇ ਉਜੜ ਆਏ ਸਿਖਾਂ ਦੀ ਸੰਭਾਲ ਦਾ ਸਭ ਸਾਂਭਾ ਕੀਤਾ। ਜਿਨ੍ਹਾਂ ਜਿਨ੍ਹਾਂ ਆਪਦਾ ਉਪਰ ਲਿਖਿਆ ਬਚਨ ਮੰਨਿਆ ਉਹਨਾਂ ਉਹਨਾਂ ਮੁਖ ਤੇ ਫੇਦਾ ਉਠਾਇਆ।

ਮੈਂ ਅਖੀਂ ਵੇਖਿਆ ਤੇ ਕੰਨੀ ਸੁਣਿਆ ਹੈ ਕਿ ਜਦ ਜੀਵਨ ਨਗਰ ਦੁਆਲੇ ਬਟਵਾਰੇ ਪਿਛੋਂ ਦੂਰ ਤੀਕ ਗਏ ਤੇ ਹੁਲਦੇ ਆਏ ਸਿਖ ਡੇਰੇ ਲਾਈ ਬੈਠੇ ਦਿਸਦੇ ਸੀ ਤੇ ਕਈ ਐਂਦੇ ਤੇ ਰੋਂਦੇ ਦੁਖ ਦਸਦੇ ਸੀ ਤਾਂ ਸਤਿਗੁਰੂ ਜੀ ਕੋਲ ਰਹਿੰਦਿਆਂ ਨੂੰ ਕਹਿ ਰਖਿਆ ਸੀ ਕਿਸੇ ਨੂੰ ਇਹ ਨਹੀਂ ਕਹਿਣਾ “ਓਦੋਂ ਨਹੀਂ ਸੀ ਸੁਣਦੇ ਤੇ ਹੁਣ ਕਿਉਂ ਆਏ ਹੋ।” ਤੇ ਨਿਕਟ ਵਰਤੀਆਂ ਨੂੰ ਕਹਿੰਦੇ ਇਹ ਫਿਕਰ ਨ ਕਰਨਾ ਇਹਨਾਂ ਨੂੰ ਕੀ ਖੁਵਾਵਾਂਗੇ। ਰਾਮ ਸਭ ਦੀ ਰੋਜ਼ੀ ਅਗੇ ਹੀ ਬਖਸ਼ ਰਖੀ ਹੈ। ਮੈਂ ਅਖੀਂ ਡਿਠਾ ਹੈ ਸਭ ਦੀ ਸੰਭਾਲ ਤੇ ਰਾਸ਼ਨ ਕਪੜਾ ਫੇਰਾ ਡੇਰਾ ਆਦ ਦੀ ਬਖਸ਼

ਕਿਵੇਂ ਉਸ ਸਮੇਂ ਸਤਿਗੁਰੂ ਜੀ ਕੀਤੀ ਸੀ। ਇਹ ਬਖਸ਼ਿਸ਼ ਸਤਿਗੁਰੂ ਜੀ ਦੀ ਮਹਾਨ ਹੋਈ ਕਿ ਇਹਨਾਂ ਪੰਜਾਂ ਪਿੰਡਾਂ ਦੇ ਦੁਆਲੇ ਹੋਰ ੧੦-੧੨ ਪਿੰਡ ਨਾਮਧਾਰੀਆਂ ਦੇ ਸਤਿਗੁਰੂ ਜੀ ਦੇ ਸਾਥੇ ਤਲੇ ਬੇ-ਖਰਚੇ ਬੇ-ਖੋਚਲੇ, ਜ਼ਿਮੀਦਾਰਾਂ ਦੇ, ਸਰਸੇ ਤਸੀਲ 'ਚ ਵਸ ਗਏ।

ਇਹ ਬਟਵਾਰੇ ਬਾਦ ਦਾ ਸਮਾ ਲੰਘ ਗਿਆ ਤੇ ਸਿਖਾਂ ਕੁਝ ਹੋਸ਼ ਸੰਭਲੀ। ਜਿਵੇਂ ਮਾਂ ਦੇ ਪੋਟੇ ਬਾਹਰ ਆ ਪ੍ਰਮੇਸ਼ਰ ਭੁਲ ਜਾਈਦਾ ਏ ਤਿਵੇਂ ਹੋਣਾ ਸ਼ੁਰੂ ਹੋਇਆ। ਏਥੇ ਤੀਕ ਕਿ ਆਪ ਤੋਂ ਵਰੋਸਾਏ ਤੇ ਪਰਾਏ ਮੁਖਾਲਫਤ ਕਰਨ ਲਗੇ। ਸਰਕਾਰੀ ਧੜਾ ਇਸ ਲਈ ਕਿ ਵੋਟਾਂ ਦੀ ਵੁਕਤ ਨਾਮਧਾਰੀ ਇਲਾਕੇ ਵਿਚ ਇਨ੍ਹਾਂ ਦੀ ਕੁਝ ਨਹੀਂ ਸੀ ਰਹੀ। ਤੇ ਸਿਖ ਇਸ ਲਈ ਕਿ ਸਤਿਗੁਰੂ ਦੇ ਹੁਕਮ 'ਚ ਪੂਰਾ ਰਹਿਣਾ ਪੈਂਦਾ ਸੀ। ਰਜ ਆਣ ਤੇ ਕੁਦ ਆਣ ਨਹੀਂ ਹੋ ਸਕਦਾ ਸੀ। ਸਤਿਗੁਰੂ ਜੀ ਦੀ ਨਿੰਦਾ ਹੁੰਦੀ ਤੇ ਔਖ ਹੁੰਦਾ। ਸਤਿਗੁਰੂ ਜੀ ਨੂੰ ਵੇਖ ਜਦ ਕੋਈ ਹਿਤ ਕਹਿੰਦਾ “ਆਪਨੇ ਇਹ ਏਨਾ ਕੱਠ ਕਿਉਂ ਕਰਨਾ ਸੀ?” ਤਾਂ ਆਪ ਕਹਿੰਦੇ “ਨਿੰਦਾ ਤਾਂ ਜਗਤ ਦਾ ਆਹਾਰ ਹੀ ਹੈ। ਮਿਨੂੰ ਕੋਈ ਦੁਖ ਨਹੀਂ, ਮੇਰੀ ਨਿੰਦਾ ਪਈ ਹੋਵੇ। ਮੇਰੀ ਕੌਮ ਤਾਂ ਇਕੱਠੀ ਹੋ ਵੱਸ ਗਈ ਤੇ ਮੇਰੀ ਕੌਮ ਦਾ ਕਿੰਨਾ ਹੀ ਧਨ ਬਚ ਗਿਆ ਹੈ।” ਇਹ ਸਤਿਗੁਰੂ ਪਰਤਾਪ ਸਿੰਘ ਜੀ ਦੀ ਹੀ ਬਖਸ਼ਿਸ਼ ਹੈ। ਜੋ ਏਤਨੇ ਪੰਥ ਦੇ ਇਕੱਠੇ ਬੈਠਣ ਦਾ ਲਾਭ ਹੋਇਆ।

(ਜਿਵੇਂ) ਭਾਵੇਂ ਗੁਰੂ ਨਾਨਕ ਨਾਮ ਲੇਵਾ ਦੁਬਿਧਾ ਛੱਡ ਇਕ ਮੁਠ ਨ ਹੋਏ। ਸਤਿਗੁਰੂ ਜੀ ਨੇ ਤਾਂ ੬੦-੭੦ ਹਜ਼ਾਰ ਰੁਪਿਆ ਖਰਚਕੇ ਭੈਣੀ ਸਾਹਿਬ ਗੁਰ ਨਾਨਕ ਸਰਬ ਸੰਪ੍ਰਦਾਇ ਕਾਨਫਰੰਸ ੧੯੩੪ ਈ: ਵਿਚ ਕੀਤੀ ਸੀ। ਉਸ ਬਾਦ ਹਿੰਦੂ ਸਿਖ ਮੁਸਲਮ ਇਤਫਾਕ ਕਾਨਫਰੰਸ ਕੀਤੀ। ਸੰਗੀਤ ਸੰਮੇਲਨ ਭੀ ਕੀਤਾ। ਆਪਨੇ ਸਭ ਤੋਂ ਪਹਿਲੇ ਇਕੱਠ ਵਿਚ ਚੌੜੀ ਨੀਂਵ ਦਾ ਵਡਾ ਸਬੂਤ

ਦਿਤਾ ਕਿ ਸ੍ਰੀ ਭੈਣੀ ਸਾਹਿਬ ਦੇ ਖਰਚ ਖੋਚਲ ਦੇ ਇਕੱਠ ਦੇ ਅਰੰਭ ਵਿਚ ਦਸਾਂ ਪਾਤਸ਼ਾਹੀਆਂ ਤਕ ਅਰਦਾਸਾ ਆਪ ਹਥ ਜੋੜ ਵਿਚ ਖਲੋ ਪਰਵਾਨ ਕੀਤਾ। ਇਹ ਉਸ ਸਤਿਗੁਰੂ ਰਾਮ ਸਿੰਘ ਜੀ ਦੀ ਕਾਲੀ ਦਸਤਾਰ ਧਾਰਨ ਦਾ ਦੂਜਾ ਨਮੂਨਾ ਸੀ, ਪੰਥਕ ਏਕਤਾ ਨੂੰ ਮੁਖ ਰੱਖਦਿਆਂ।

(ਤਿਵੇਂ) ਭਾਵੇਂ ਸਿਖ ਪੰਥ ਤੇ ਨਾਮਧਾਰੀਆਂ ਨੇ ਆਪਦਾ ਸਰਸੇ ਤਸੀਲ ਵਿਚ ਕੀਤਾ ਉਪਕਾਰ ਨ ਜਾਣਿਆ, ਤਾਂ ਭੀ ਆਪਨੇ ਉਪਕਾਰ ਕਰਨੇ ਫਰਕ ਨ ਕੀਤਾ ਤੇ ਕੀਤੇ ਤੇ ਪਛੇ ਤਾਂ ਨ ਕੀਤਾ। ਜੇ ਉਹ ਪਛੇ ਤਾਂ ਕਰਦੇ ਤਾਂ ਆਪ ਹੋਰ ਜਮੀਨ ਸਸਤੀ ਮਿਲਦੀ ਨ ਟੋਲਦੇ ਸਿਖਾਂ ਦੇ ਵੰਡਨ ਲਈ, ਗੰਗਾ ਨਗਰ ਵਲ। ਮੈਂ ਤੇ ਮਾਸਟਰ ਅਮਰੀਕ ਸਿੰਘਜੀ ਨੇ ਸਤਿਗੁਰੂ ਜੀ ਨੂੰ ਗੰਗਾ ਨਗਰ ਬੀਕਾਨੇਰ ਵਲ ਸਸਤੀ ਜਮੀਨ ਪੁਛਾਇਆਂ ਸੁਣ ਅਰਜ ਕੀਤੀ “ਸਚੇ ਪਾਤਸ਼ਾਹ, ਆਪ ਅਗੇ ਇਕੱਠ ਕੀਤੇ ਦਾ ਦੁਖ ਭੋਗ ਰਹੇ ਹੋ ਤੇ ਅਗੇ ਹੋਰ ਲੈ ਵੰਡਣੀ ਚਾਹਦੇ ਹੋ।” ਤੇ ਆਪ ਕਿਹਾ “ਜੇ ਪੁਤ੍ਰ ਖਾ ਵਰਤਕੇ ਮਾਪਿਆਂ ਤੋਂ ਮੁਨਕਰ ਹੋ ਜਾਵੇ ਤਾਂ ਮਾਪੇ ਕੁਮਾਪੇ ਤੇ ਨਹੀਂ ਹੋ ਜਾਂਦੇ। ਜੇ ਨੂੰਹਾਂ ਡੰਗ ਤੋਂ ਨ ਟਲਿਆ ਸੀ ਤਾਂ ਸੰਤ ਉਸਨੂੰ ਪਾਣੀ ਚੋਂ ਕਢਣੇ ਕਦੇ ਟਲੇ ਸੀ। ਮੈਂ ਆਪਣਾ ਸੁਭਾ ਕਰਨਾ ਹੈ ਉਹ ਆਪਣਾ ਕਰਨ।” ਉਤੇ ਦਸਿਆ ਇਹ ਮਤਾ ਸੰਭਾਲ ਸਮੇਂ ਸਤਿਗੁਰੂ ਜੀ ਦੀ ਬਖਸ਼ਿਸ਼ ਦਾ ਵਡਾ ਸਬੂਤ ਹੈ।

ਛੋਟਾ ਮਾਲਕ ਜ਼ਿਮੀਦਾਰ ਉਹ ਹੁੰਦਾ ਹੈ ਜੋ ਹੋਰ ਤੋਂ ਲੈਕੇ ਜਮੀਨ ਕਾਸ਼ਤ ਕਰੇ। ਤੇ ਵਡਾ ਮਾਲਕ ਉਹ ਹੁੰਦਾ ਹੈ ਜੋ ਆਪ ਤੋਂ ਵਾਧੂ ਜਮੀਨ ਹੋਰ ਨੂੰ ਵਾਹੁਣ ਲਈ ਦੇਵੇ। ਮੇਰੇ ਮਨ ਵਿਚ ਚਰੋਕਣੀ ਆਈ ਹੋਈ ਸੀ ਕਿ ਸਤਿਗੁਰੂ ਪਰਤਾਪ ਸਿੰਘ ਜੀ ਚੰਗੀ ਜਮੀਨ ਕਿਉਂ ਛੋਟੇ ਮਾਲਕਾਂ ਤੇ ਬੇ ਮਾਲਕਾਂ ਨੂੰ ਖਰੀਦੇ ਪਿੰਡਾਂ ਵਿਚੋਂ ਦਿਤੀ ਹੈ। ਤੇ ਮੇਰੇ ਜੇਹੇ ਕਈ ਜਰਾ ਵਡੇ ਮਾਲਕਾਂ ਨੂੰ ਕਸਰ ਲਾਈ ਹੈ, ਨਰਮ ਜਮੀਨ ਦਿਤੀ ਹੈ। ਮੇਰਾ ਇਹ

ਗੁਪਤ ਗਿਲਾ ਨਿਵਾਰਨ ਲਈ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ੨੦੧੫ ਬਿ: ਦੇ ਅਸੂ ਦੇ ਮੇਲੇ ਦੇ ਸਮਾਗਮ ਵਿਚ ਭੈਣੀ ਸਾਹਿਬ ਮੋਦਿਓਂ ਫੜ ਮੈਨੂੰ ਕਿਹਾ “ਤਰਨ ਸਿੰਘਾ, ਮਹਾਂ ਪੁਰਖ, ਸੂਰਮੇ ਤੇ ਧਰਮੀ ਨੀਚੇਂ ਉਚ ਕਰਨ ਐਂਦੇ ਹਨ। ਦੇਖ ਤੇਰੇ ਜਿਹਾਂ ਹੀਲੇ ਦੇ ਹਥ ਪੈਰ ਮਾਰ ਮਾੜੀ ਤੋਂ ਚੰਗੀ ਜਮੀਨ ਬਣਾ ਲਈ ਹੈ, ਪਰ ਥੋੜੀ ਜਮੀਨ ਵਾਲਿਆਂ ਤਾਂ ਬੋੜੇ ਥਾਂ ਚੋਂ ਹੀ ਕਮਾਣਾ ਤੇ ਖਾਣਾ ਹੋਇਆ, ਉਹਨਾਂ ਨੂੰ ਜੇ ਅਸੀਂ ਚੰਗੀ ਜਮੀਨ ਨ ਦੇਂਦੇ ਤਾਂ ਹੋਰ ਕੌਣ ਦੇਂਦਾ। ਦੇਖ, ਨਾਭੇ ਦੀ ਦਿਤੀ ਬੀੜ ਵਿਚ ੧੦-੮ ਤੇ ੫ ਘੁਮਾਂ ਘਰ ਪਰਤੀ ਦੇ ਅਸਾਂ ੧੨੦ ਘਰਾਂ ਨੂੰ ਵਸੋਂ ਕਰਾਈ ਹੈ। ਤੇ ੧੮-੨੦ ਮੁਰਬੇ ਜੀਵਨ ਨਗਰ ਸਿਖਾਂ ਨੂੰ ਵੰਡੇ ਹਨ। (ਕੀ ਬੀੜ ਤੇ ਕੀ ਜੀਵਨ ਨਗਰ) ੫੦-੫੦ ਹਜ਼ਾਰ ਦਾ ਮੁਰਬਾ ਹੈ। ਪਰ ਸਿਖਾਂ ਦੇ ਵਸਣ ਦਾ ਮੈਨੂੰ ਸੁਖ ਪੁਜਾ ਹੈ। ਮੇਰੀ ਕੋਮ ਮੇਰੀ ਜਾਨ ਜੂ ਹੋਈ।” ਇਹ ਸੁਣ ਮੇਰੀ ਸਭ ਸ਼ੰਕਾ ਨਵਿਰਤ ਹੋਈ ਤੇ ਤੁਕ ਯਾਦ ਆਈ— “ਨੀਚਹੁ ਉਚ ਕਰੈ ਮੇਰਾ ਗੰਬਿਰ ਕਾਹੂ ਤੇ ਨ ਭਰੈ।” ਮੇਰੇ ਸਤਿਗੁਰੂ ਜੀ ਕਿਸੇ ਨਿੰਦਿਆ ਨੁਕਸਾਨ ਹਾਣ ਤੋਂ ਨ ਡਰਦਿਆਂ ਹੋਇਆਂ ਆਪਣੇ ਬਖਸ਼ਿਸ਼ੀ ਸੁਭਾ ਨੂੰ ਪੂਰਾ ਨਿਭਾਇਆ।

ਮੈਂ ਅਖੀਂ ਵੇਖਿਆ ਹੈ ਆਪ ਨੇ ਜਮੀਨ ਦੇ, ਹਲ ਜਵਾ, ਟ੍ਰੈਕਟਰ ਲਾ, ਬੀ ਪਾਕੇ ਸਭ ਖੇਚਲਾਂ ਚੁਕਕੇ ਸਿਖਾਂ ਨੂੰ ਅਬਾਦ ਕੀਤਾ ਤੇ ਬੈਲ ਲਵੇਰੀਆਂ ਸਿਖਾਂ ਨੂੰ ਮੁਫਤ ਦਿਤੀਆਂ। ਇਨ੍ਹਾਂ ਸਭ ਸਿਫਤਾਂ ਦੇ ਹੁੰਦਿਆਂ ਆਪ ਮੰਦੇ ਵਰਤਦਿਆਂ ਨਾਲ ਫਿਰ ਭੀ ਆਪਣਾ ਬਖਸ਼ਿਸ਼ੀ ਸੁਭਾ ਨ ਭਿਆਗਦੇ।

ਜੇ ਡਾਕਟਰ ਰਾਜਿੰਦ੍ਰ ਪ੍ਰਸਾਦ ਜੀ ਭੈਣੀ ਸਾਹਿਬ ਗਏ ਤਾਂ ਦੁਖੀਆਂ ਦੇ ਦਰਦ ਨੰਗ ਭੁਖ ਵਜੋਂ ਪੰਜ ਸੌ ਗਜ ਖਦਰ ਤੇ ਸੌ ਮਣ ਦਾਣੇ ਆਪ ਨੇ ਦਿਤੇ। ਜੇ ਪੰਡਤ ਜਵਾਹਰ ਲਾਲ ਜੀ ਕਾਲ ਪੀੜਤਾਂ ਦੀ ਮਦਦ ਲਈ ਫਿਰਦੇ ਭੈਣੀ ਸਾਹਿਬ ਪੁੱਜੇ ਤਾਂ ਸਤਿਗੁਰੂ ਜੀ ਨੇ ਸੌ ਬੋਰੀ ਚੌਲ

ਦਿਤੇ। ਜੇ ਬਟਵਾਰੇ ਬਾਦ ਸੰਗਤ ਦਾ ਦੁਖ ਵੇਖਿਆ ਤਾਂ ਅੰਮ੍ਰਿਤਸਰ, ਲੁਧਿਆਣੇ, ਭੈਣੀ ਸਾਹਿਬ, ਜੀਵਨ ਨਗਰ ਆਦਿ ਲੰਗਰ ਦਾ ਖੁਲ੍ਹਾ ਪ੍ਰਦੰਧ ਕੀਤਾ ਤੇ ਡੇਢ ਲਖ ਰੁਪਏਆ ਕਰਜਾ ਚੁਕਕੇ ਕੋਲ ਆਏ ਸ਼ਟਨ ਪਿਆਂ ਨੂੰ ਵੰਡ ਛਕਾਇਆ।

੧੦ ਹਜ਼ਾਰ ਅਖੰਡ ਪਾਠ ਤੇ ੨॥ ਲਖ ਸਧਾਰਨ ਪਾਠ ਕਰਵਾਕੇ ਹਜ਼ਾਰਾਂ ਘਿਉ ਦੇ ਪੀਪਿਆਂ ਦਾ ਹਵਨ ਜਗ ਕਰਕੇ ਕਈ ਮਿਲਾਪ ਲਈ ਤੇ ਪੰਜਾਬੀ ਲਈ ਕਾਨਫ਼੍ਰੰਸਾਂ ਕਰਕੇ ਆਪਣੇ ਕਿਸੇ ਤੋਂ ਆਪਣੀ ਸਿਫਤ ਜਾਂ ਸੰਸਾਰੀ ਪਦਾਰਥ ਲੈਣ ਦੀ ਕਦੀ ਕੋਈ ਮੰਗ ਨ ਕੀਤੀ। ਕੇਵਲ ਜੇ ਟੁਝ ਕੀਤਾ ਇਕ ਪ੍ਰੀਤਮ ਦੇ ਦਰਸ਼ਨ ਨਮਿਤ ਤੇ ਦੂਜੇ ਦੇਸ਼ ਦੁਖੀਆਂ ਤੇ ਪੰਥ ਦੀ ਭਲਾਈ ਲਈ ਕੀਤਾ।

ਜੇ ਸੇਠ ਬਿਰਲੇ ਜਿਹਾਂ ਨੇ ਹਿੰਦੂ ਸਿਖ ਮਿਲਾਪ ਕਾਨਫ਼੍ਰੰਸ ਤੇ ਪੁੱਜ ਕਿਹਾ “ਕੁਝ ਲੰਗਰ ਦੀ ਭੇਟਾ ਜਾਂ ਮੰਦਰ ਬਨਾਣ ਲਈ ਭੇਟ ਪ੍ਰਵਾਨ ਕਰੋ।” ਤਾਂ ਆਪ ਜੀ ਨੇ ਕਿਹਾ “ਜਿਸ ਰਾਮ ਹਰੀ ਦਾ ਇਹ ਲੰਗਰ ਹੈ, ਇਹ ਓਸੇ ਦੇ ਆਸਰੇ ਹੀ ਰਹੇਗਾ ਤੇ ਮੰਦਰਾਂ ਨਾਲੋਂ ਸਾਨੂੰ ਕਖਾਂ ਦੀਆਂ ਫੁਲੀਆਂ ਹੀ ਚੰਗੀਆਂ ਨੇ, ਜਿਨ੍ਹਾਂ ਵਿਚ ਪ੍ਰੀਤਮ ਦੀ ਯਾਦ ਜਾਦੇ ਹੁੰਦੀ ਏ।” ਇਹ ਸਭ ਕੁਝ ਅਖੀਂ ਵੇਖਿਆ ਸੰਤ ਇੰਦ੍ਰ ਸਿੰਘ ਜੀ ਨੇ ਆਪਣੇ “ਅਟਲ ਪ੍ਰਤਾਪੀ ਸਤਿਗੁਰ” ਨਾਮੇ ਟ੍ਰੈਕਟ ਵਿਚ ਲਿਖ ਦਿਆਂ ਕਿਹਾ ਹੈ ਕਿ ਮੈਂ ਵੀ ਕਿਹਾ ‘ਕੁਝ ਕਬੂਲ ਲਵੋ।’ ਤਾਂ ਆਪਣੇ ਕਿਹਾ “ਚਕਰਵਰਤੀ ਜੀ, ਸਾਨੂੰ ਜੋ ਹੈ ਇਹੀ ਸੁਭਾਗ ਹੈ ਹੋਰ ਆਏ ਦੀ ਸੇਵਾ ਤੋਂ ਸਿਵਾ ਲੈਣਾ ਠੀਕ ਨਹੀਂ।”

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਬਖਸ਼ਿਸ਼ ਮੈਂ ਕੇਹੜੀ ਕੇਹੜੀ ਕਵਾਂ ੧ ਸੇਠ, ਅਮੀਰ, ਗ੍ਰੰਥ, ਕਿਰਤੀ, ਨੌਕਰ ਸਭ ਨੂੰ ਆਪ ਨੇ ਗੁਰਬਾਣੀ ਦੇ ਪਾਠ ਕਰਾਏ। ਕਦੀ ਪੜ੍ਹਾ, ਕਦੀ ਸ਼ਬਦ, ਕਦੀ ਤੁਕਾਂ, ਵਿਹਾਰ ਕਰਦਿਆਂ ਜੋੜੇ ਸਣੇ, ਜੋੜੇ ਉਤਾਰ ਸਭ ਨੂੰ ਬਾਣੀ ਪੜ੍ਹਨ ਦੀ ਬਖਸ਼ਿਸ਼ ਕੀਤੀ। ਉਸ ਬਖਸ਼ਿਸ਼ ਦਾ ਸਦਕਾ ਜੇ ਵਿਰੋਧੀਆਂ ਵਲੋਂ ਆਪਨੂੰ



ਦਿਤਾ ਗਿਆ ਉਲਾਂਭਾ ਗਾਲ ਦੇਸ਼ ਆਪਣੇ ਖਿੜੇ ਮਥੇ ਸਹਾਰਿਆ।

ਨਾਮਧਾਰੀਆਂ ਚੋਂ ਰੋਜ਼ ਇਕਾਂਤ ਬੈਠ ਭਜਨ ਕਰਨਾ ਘਟ ਗਿਆ ਜਾਣ ਆਪਣੇ ਪਹਿਲੀ ਜੇਠ ਮੰਗਲਵਾਰ ੧੯੯੮ ਤੋਂ ਇਕ ਘੰਟਾ ਨਾਮ ਸਿਮਰਨ ਨੇਮ ਨਾਲ ਕੈਮ ਕੀਤਾ। ਜੋ ਹਰ ਹਾਲਤ ਵਿਚ ਆਪ ਕਰਦੇ ਦੂਜਿਆਂ ਨੂੰ ਕਰਾਂਦੇ ਤੇ ਸਿਖਾਂਦੇ ਰਹੇ। ਹਿੰਦੂਆਂ ਦੀ ਕੇਸਾਂ ਤੋਂ ਬੰਦੀ ਵਾਲੀ ਨਿਸ਼ਾਨੀ ਹੀ ਭਾਵੇਂ ਆਪ ਇਸ ਘੰਟੇ ਦੇ ਨਾਮ ਸਿਮਰਨ ਨੂੰ ਕਹਿੰਦੇ ਤਾਂ ਭੀ ਕਿਹਾ ਕਰਦੇ ‘ਜੇ ਨਿਭ ਜਾਵੇ ਤਾਂ ਉਮਰ ਦਾ ਕੁਝ ਹਿਸਾ ਪ੍ਰਮੇਸ਼ਰ ਪਾਸੇ ਲਗ ਹੀ ਜਾਂਦਾ ਹੈ।’ ਇਹ ਬਾਣੀ ਪਾਠ ਕਰਨ ਦੀ ਬਖਸ਼ਿਸ਼ ਤੇ ਨਾਮ ਸਿਮਰਨ ਦੀ ਬਖਸ਼ਿਸ਼ ਸਤਿਗੁਰੂ ਪਰਤਾਪ ਸਿੰਘ ਜੀ ਦੀ ਸੰਗਤ ਨੂੰ ਉਹ ਬਖਸ਼ਿਸ਼ ਹੈ ਜੋ ਲੋਕ ਸੁਖੀ ਤੇ ਪ੍ਰਲੋਕ ਸੁਹੇਲਾ ਕਰਨ ਤੇ ਰਾਮ ਹਰੀ ਨਾਲ ਮੇਲਨ ਵਾਲੀ ਦੇਣ ਹੈ।

ਗੁਰੂ ਪਿਆਰ ਆਪਦਾ ਏਤਨਾ ਉਚਾ ਸੀ ਕਿ ਆਪ ਚੰਗੀ ਨਸਲ ਦੁਪੈਲ ਗੁਰੂ ਸੁਣ ਜਰੂਰ ਜਾ ਵਿੰਹਦੇ ਤੇ ਮਾਲਕ ਨੂੰ ਮੂੰਹੋਂ ਮੰਗੀ ਰਕਮ ਦੇ, ਲਿਆ ਆਪਣੇ ਫਾਰਮ ਦੀ ਸੋਭਾ ਵਧਾਂਦੇ, ਤੇ ਸਾਹਨ ਹੋਰ ਡੇਰੀਆਂ ਨੂੰ ਘਟ ਕੀਮਤ ਤੋਂ ਦੇਂਦੇ। ਆਪਦੇ ਫਾਰਮ ਦੀਆਂ ਗੁਰੂਆਂ ਮਝਾਂ ਦੇ-ਦੇ ਹਜ਼ਾਰ ਇਨਾਮ ਪਾਈਆਂ ਤੇ ਮਣ-ਮਣ ਦੁਧ ਦੇਂਦੀਆਂ ਵੇਖ-ਸੁਣ ਦੇਸ ਪ੍ਰਦੇਸ ਗੁਰੂ ਪਿਆਰ ਵਧਦਾ। ਆਪਣੇ ਬੀੜ ਚ ਹਰ ਘਰ ਵਸਾਏ ਨੂੰ ਘਰ ਪ੍ਰਤੀ ਚੰਗੀ ਗੁਰੂ ਰਖਣ ਦੀ ਜਰੂਰੀ ਬਖਸ਼ਿਸ਼ ਕੀਤੀ।

ਭਾਵੇਂ ਸਤਿਗੁਰੂ ਰਾਮ ਸਿੰਘ ਜੀ ਖੋਟਿਆਂ ਦੇ ਹੋਲੇ ਤੋਂ ਹੁਰ ਮਰਯਾਦਾ ਦੇ ਅਨੰਦ ਟੋਰੇ ਸੀ। ਪਰ ਸਮੇਂ ਦੇ ਹੋਰ ਫੇਰ ਤੇ ਸੰਕਟ ਕਰ ਮੁੜ ਸੰਸਾਰ ਰੀਤ ਹੀ ਨਾਮਧਾਰੀਆਂ ਵਿਚ ਵਸ ਗਈ ਸੀ।

ਵੇਬਾਰਾ ਸਤਿਗੁਰੂ ਪਰਤਾਪ ਸਿੰਘ ਜੀ ਨੇ ਅਨੰਦ ਮਰਯਾਦਾ ਸੰਗਤ ਵਿਚ ਆਪਣੇ ਹਜ਼ੂਰ ਬਿਨਾਂ ਮੁਖ ਪਰਦੇ ਗਹਿਣੇ ਆਦਿ ਤੋਂ ਜਾਰੀ ਕਰਵਾਈ। ਇਹ ਬਖਸ਼ਿਸ਼ ਅਮੀਰ ਗਰੀਬ ਦੀ ਬਾਮੁੰ ਏ ਤੇ ਸਤਿਗੁਰੂ ਜੀ ਦੀ ਉਚੇਚੀ ਯਾਦ ਏ।

ਮੈਂ ਸਤਿਗੁਰੂ ਜੀ ਦੀਆਂ ਅਨੇਕ ਬਖਸ਼ਿਸ਼ਾਂ ਚੇਤੇ ਔਂਦੀਆਂ ਚੋਂ ਇਕ ਅਧ ਇਸ ਲਈ ਜਰੂਰ ਲਿਖਦਾ ਹਾਂ ਕਿ ਜਿਨ੍ਹਾਂ ਨੇ ਸਤਿਗੁਰੂ ਪਰਤਾਪ ਸਿੰਘ ਜੀ ਦੀਆਂ ਹੋਰ ਬਖਸ਼ਿਸ਼ਾਂ ਨਹੀਂ ਤਕੀਆਂ ਤੇ ਸਿਰਫ ਆਪ ਜੀ ਦਾ ਅਰੰਭਿਆ ਤੇ ਅੰਤਲਾ ਮੇਲਾ ਹੀ ਤਕਿਆ ਹੈ ਤੇ ਜਾਂ ਜਿਨ੍ਹਾਂ ਨੇ ਸਤਿਗੁਰੂ ਪਰਤਾਪ ਸਿੰਘ ਜੀ ਦੇ ਸ਼ਰਧਾਂਜਲੀ-ਅੰਕ ਨੂੰ ਪੜ੍ਹਿਆ ਹੈ। ਉਹਨਾਂ ਨੂੰ ਦੁਬਾਰਾ ਯਾਦ ਪਵੇ ਕਿ ਸਤਿਗੁਰੂ ਪਰਤਾਪ ਸਿੰਘ ਜੀ ਦੀ ਹੀ ਬਖਸ਼ਿਸ਼ ਹੈ ਕਿ ਸਭ ਸੰਪ੍ਰਦਾਵਾਂ ਤੇ ਪੰਥ ਇਸ ਸਤਿਗੁਰੂ ਦੇ ਬਣਾਏ ਸਟੇਜ ਤੇ ਇਕਠੇ ਬੈਠ ਸਕਦੇ ਹਨ ਤੇ ਆਪੋ ਆਪਣੀਆਂ ਮਨੋ ਭਾਵਨਾਂ ਸੰਗਤ ਦੀ ਭੇਟ ਕਰ ਸਕਦੇ ਹਨ। ਇਸ ਸਤਿਗੁਰੂ ਜੀ ਦਾ ਹੀ ਇਕ ਐਸਾ ਪ੍ਰਤਾਪੀ ਸਪੁਤ੍ਰ ਹੈ ਜਿਸਨੂੰ ਵੇਡੇ ਵਡੇ, ਡੇਢ ਲੱਖਾਂ ਉਪਰ ਸਰਬ ਪੰਥਾਂ ਦੇ ਇਕਠ ਤੇ ਸ਼ਲਾਘਾ ਭਰੇ। ਚਾ ਭਰੇ ਸਮੂਹ ਵਿਚ ਗੁਰੂ ਗਦੀ, ਗੁਰੂ ਨਾਨਕ ਦੇਵ ਜੀ ਦੇ ਘਰ ਦੀ, ਪੁਰਾਤਨ ਰੀਤ ਭਰੀ ਨਮਸਕਾਰ ਤੇ ਪ੍ਰਵਾਨਗੀ ਤੇ ਦਸਤਾਰ ਬੰਦੀ ਪ੍ਰਾਪਤ ਹੋਈਏ। ਇਹ ਸਭ ਸਤਿਗੁਰੂ ਪਰਤਾਪ ਸਿੰਘ ਜੀ ਦੀ ਹੀ ਬਖਸ਼ਿਸ਼ ਹੈ। ਆਪ ਸਭ ਗਜਕੇ ਆਖੋ ਧੰਨ ਸਤਿਗੁਰੂ ਪਰਤਾਪ ਸਿੰਘ ਜੀ ਵਡੇ ਪ੍ਰਤਾਪ ਵਾਲੇ, ਤੇ ਪੜ੍ਹੇ ਗੁਰੂ ਹਰੀ ਸਿੰਘ ਟੁਟਿਆਂ ਨੂੰ ਮੇਲਿਆ, ਗੁਰੂ ਹਰੀ ਸਿੰਘ ਟੁਟਿਆਂ ਨੂੰ ਮੇਲਿਆ, ਵਡੇ ਪ੍ਰਤਾਪ ਵਾਲੇ ਪੂਰੇ, ਬਖਸ਼ੇ ਭਜਨ ਬਾਣੀ ਦੁਖ ਚੂਰੇ।



# ਤੈਨੂੰ ਯਾਦ ਕਰਸੀ ਹਿੰਦੁਸਤਾਨ

[ਸ੍ਰ: ਉਧਮ ਸਿੰਘ ਜੀ 'ਆਜਿਬ' ਸੋਰੀ ਵਾਲਾ]

ਤੇਰੇ ਮੱਥਿਓਂ ਤੇਜ਼ ਨੂੰ ਤੇਜ਼ ਮਿਲਿਆ, ਤੇ ਪਰਤਾਪ ਨੇ ਲਿਆ ਪਰਤਾਪ ਤੇਰਾ।

ਹਰ ਇਕ ਦੁਖੀ ਗ੍ਰੰਥ ਦੀ ਅਖੀਆਂ ਚੋਂ, ਅਸੀਂ ਦੇਖਿਆ ਆਪਣਾ ਆਪ ਤੇਰਾ।

ਟੁਟੇ ਦਿਲਾਂ ਦੀ ਤਾਰ ਸਿਤਾਰ ਬਣ ਗਈ, ਸੁਣਕੇ ਪਿਆਰ ਦਾ ਰਾਗ ਅਲਾਪ ਤੇਰਾ।

ਅਜ ਹਰ ਹਿੰਦੀ ਪੁਤ੍ਰ ਰੂਪ ਬਣਕੇ, ਮਾਤਮ ਕਰ ਰਿਹਾ ਧਰਮ ਦੇ ਬਾਪ ਤੇਰਾ।

ਲਹਿਰ ਮਾਤਮੀ ਚਲੀ ਓਹ ਵਤਨ ਅੰਦਰ, ਗਮ ਦੇ ਖੂਹ ਵਿਚ ਹਰ ਇਨਸਾਨ ਡੁਬਾ।

ਸਾਗਰ ਬਣ ਗਿਆ ਚਾਲੀ ਕਰੋੜ ਹੰਝੂ, ਓਹ ਦੇ ਵਿਚ ਸਾਰਾ ਹਿੰਦੁਸਤਾਨ ਡੁਬਾ।

ਗਊਆਂ ਮੂੰਹ ਚੁਕ ਚੁਕ ਅਜ ਕਹਿੰਦੀਆਂ ਨੇ, ਕਿਥੇ ਗਿਆ ਸਚਾ ਪਾਲਣ ਹਾਰ ਸਾਡਾ।

ਮਹਾਰਾਜ ਪਰਤਾਪ ਸਿੰਘ ਬਾਹੜ ਰੱਬਾ, ਕਿੰਨੇ ਵੰਡਣਾ ਦੁਖਾਂ ਦਾ ਭਾਰ ਸਾਡਾ।

ਦੁਆਪਰ ਵਿਚ ਭਗਵਾਨ ਗੋਪਾਲ ਬਣਕੇ, ਬਣਿਆ ਸਹੀ ਹਮਦਰਦ ਗਮਖਾਰ ਸਾਡਾ।

ਐਪਰ ਐਸ ਵੇਲੇ ਮੁਰਲੀ ਵਾਲੇ ਦੀ ਥਾਂ, ਟੋਣੀ ਵਾਲਾ ਸੀ ਕ੍ਰਿਸ਼ਨ ਮੁਰਾਰ ਸਾਡਾ।

ਮਹਾਰਾਜ ਦੀ ਦੇਸ਼ ਨੂੰ ਲੋੜ ਭਾਹੜੀ, ਮੌਤੇ ਹੋਰ ਕੋਈ ਫੁਲ ਤਰੋੜ ਦੇ ਤੂੰ।

ਇਹਦੇ ਬਿਨਾ ਕਰੋੜ ਕੁਮਲਾਏ ਗੁੰਚੇ, ਮਾਲੀ ਬਾਗ ਦਾ ਪਾਪਣੇ ਮੇੜ ਦੇ ਤੂੰ।

ਚੀਨੀ ਵਾਲੇ ਦੇ ਸਿਪਹ ਸਾਲਾਰ ਤਪੀਆ, ਉਚਾ ਸੁਚਾ ਇਹ ਜੀਵਨ ਬਣਾਇਆ ਸੀ ਤੂੰ।

ਸੰਤਾਂ ਸਾਧੂਆਂ ਨੂੰ ਰਿਸ਼ੀ ਜਾਪਦਾਮੈਂ, ਜਤੀਆਂ ਜੋਗੀਆਂ ਤੇ ਜਾਦੂ ਪਾਇਆ ਸੀ ਤੂੰ।

ਮਹਾਂ ਪੁਰਸ਼ਾਂ ਦੇ ਵਾਂਗ ਸੰਦੇਸ਼ ਸਚੇ, ਲੋਕੇ ਵੇਸ਼ ਦੇ ਵਾਸਤੇ ਆਇਆ ਸੀ ਤੂੰ।

ਇਕੋ ਰੱਬ ਦਾ ਨੁਰ ਹੈ ਵਿਚ ਸਭ ਦੇ, ਕਈ ਵਾਰ ਉਪਦੇਸ਼ ਸੁਣਾਇਆ ਸੀ ਤੂੰ।

ਦੁਧੋਂ ਚਿਟੀ ਸਬੂਣੀ ਪੋਸ਼ਾਕ ਤੇਰੀ, ਮਨਾਂ ਮੈਲਿਆਂ ਦੀ ਮੈਲ ਧੋਂਵਦੀ ਸੀ।

ਤੇਰੀ ਉਨ ਦੀ ਮਾਲਾ ਵੀ ਸਿਖ ਹਿੰਦੂ, ਇਕੋ ਮਾਲਾ ਦੇ ਵਿਚ ਪਰੋਂਵਦੀ ਸੀ।

ਕਲਾਕਾਰ ਸੰਗੀਤ ਦੇ ਹੀਰਿਆਂ ਦੀ, ਕਦਰ ਜੋਹਰੀਆ ਭਲਾ ਹੁਣ ਪਾਏਗਾ ਕੌਣ।

ਕੌਣ ਉਨ ਪੰਜਾਬੀ ਦਾ ਪਰੇਮ ਲੋਕੇ ਘਰ ਘਰ ਮਾਂ ਦਾ ਪਿਆਰ ਸਿਖਾਏਗਾ ਕੌਣ।

ਗੀਤਾ, ਗ੍ਰੰਥ, ਰਾਮਾਇਣ ਦੀ ਨੀਂਹ ਧਰਕੇ, ਏਦਾਂ ਏਕਤਾ ਮਹਿਲ ਬਣਾਏਗਾ ਕੌਣ।

ਗਊ, ਦੇਸ਼ ਦਾ ਧਨ ਬਚਾਉਣ ਖਾਤਰ, ਗੌਰਮਿੰਟ ਨੂੰ ਸਮਝ ਸਮਝਾਏਗਾ ਕੌਣ।

ਨਾਮਧਾਰੀਆਂ ਦਾ ਗੁਰੂ ਕਹੇ ਕੋਈ, ਆਖੇ ਕੋਈ ਪਿਤਾ ਸਹਿਜ ਧਾਰੀਆਂ ਦਾ।

ਐਪਰ ਅਖੀਆਂ ਵਾਲੇ ਇਹ ਜਾਣਦੇ ਨੇ, ਰਹਿਬਰ ਤੂੰ ਹੋਸੀ ਕੌਮਾਂ ਸਾਰੀਆਂ ਦਾ।

ਨਜ਼ਰ ਮਿਹਰ ਦੀ ਕਰਕੇ ਨਿਮਾਣਿਆਂ ਤੇ, ਦੇ ਕੇ ਮਾਣ ਤੂੰ ਅਰਸ਼ ਤੇ ਚਾਹੜ ਦਿਤਾ।

ਤੇਰੇ ਸ਼ੀਲ ਸੁਭਾ ਨਾਲ ਹੋਏ ਠੰਢਾ, ਜੀਨੂੰ ਈਰਖਾ ਅੱਗ ਨੇ ਸਾੜ ਦਿਤਾ।

ਠਰਦਾ ਪਾਲਿਓਂ ਆਇਆ ਜੇ ਕੋਈ ਨੰਗਾ, ਅਧਾ ਜੁਸਿਓਂ ਵੀ ਚੋਲਾ ਪਾੜ ਦਿਤਾ।

ਭੁਖਾ ਸਾਲ ਦਾ ਰਿਸ਼ਕ ਲੈ ਗਿਆ ਘਰ ਨੂੰ, ਜੇ ਤੂੰ ਖਾਲੀ ਰੁਮਾਲ ਵੀ ਝਾੜ ਦਿਤਾ।

ਤੇਰੀ ਆਤਮਾ ਰਾਗ ਵੇਰਾਗ ਭਿਜੀ, ਤੇਰੀ ਪ੍ਰੀਤ ਸੰਗੀਤ ਵਲ ਮੁੜਾ ਹੋਈ ਸੀ ।  
 ਹੋਸੀ ਸੁਰ ਤੇ ਤਾਰ ਦਾ ਦੇਵਤਾ ਤੂੰ ਤਾਹੀਓਂ ਤਾਣ ਕਰਤਾਰ ਨਾਲ ਜੁੜੀ ਹੋਈ ਸੀ ।  
 ਅਜ ਤੇਰਾ ਜੁਦਾਈ ਦੇ ਤੀਰ ਖਾਕੇ, ਪਸ਼ੂ ਪੰਛੀ ਮਨੁਖ ਵੀ ਰੋ ਰਹੇ ਨੇ ।  
 ਤੇਰੀ ਛਤਰ ਛਾਇਆ ਹੇਠ ਸੇਵਕਾਂ ਨੇ, ਜੇਹੜੇ ਮਾਣੇ ਓਹ ਸੁਖ ਵੀ ਰੋ ਰਹੇ ਨੇ ।  
 ਜੀਵਨ ਤੇਰਾ ਆਦਰਸ਼ ਸੀ ਅਜ ਤਾਹੀਓਂ, ਵਿਚੋਂ ਤੈਥੋਂ ਏਨੁੱਖ ਵੀ ਰੋ ਰਹੇ ਨੇ ।  
 ਬਚੇ ਬੁਢੇ ਨਰ ਨਾਰ ਤੇ ਇਕ ਪਾਸੇ, ਤੇਰੇ ਜਾਣ ਤੇ ਰੁਖ ਵੀ ਰੋ ਰਹੇ ਨੇ ।  
 ਜਗੀ ਜੋਤ ਜੋਗਜੀਤ ਦੇ ਵਿਚ ਤੇਰੀ, ਕਦੇ ਹੋਸ਼ਨੀ ਵਿਚ ਜਹਾਨ ਸਤਿਗੁਰ ।  
 ਜਦੋਂ ਤਕ ਇਹ ਜਗ ਹੈ ਕਾਇਮ 'ਆਜਿਜ਼', ਤੈਨੂੰ ਯਾਦ ਕਰਸੀ ਹਿੰਦੁਸਤਾਨ ਸਤਿਗੁਰ ।

## ਧੰਨ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ

[ਬੀਬੀ ਲੀਲਾਵੰਤੀ ਜੀ ਦਿੱਲੀ]

ਮਾਤਾ ਜੀਵਣ ਕੌਰ ਦੇ ਲਾਲ, ਗੁਰੂ ਹਰੀ ਸਿੰਘ ਦੇ ਬਾਲ,  
 ਪਲ ਵਿਚ ਕਰਦੇ ਹੋਨ ਨਿਹਾਲ, ਮੇਰੇ ਸਤਿਗੁਰੂ ਪ੍ਰਤਾਪ ਸਿੰਘ ।  
 ਸਾਰੀ ਸ੍ਰਿਸਟੀ ਦੇ ਮਹਾਰਾਜ, ਭੂਪਿੰਦਰ ਦੇ ਸਿਰ ਦੇ ਤਾਜ,  
 ਦਾਤੇ ਬੜੇ ਗ੍ਰੀਬ ਨਿਵਾਜ, ਮੇਰੇ ਸਤਿਗੁਰੂ ਪ੍ਰਤਾਪ ਸਿੰਘ ।  
 ਸੁਚ ਸੋਧ ਦੇ ਸਨ ਵਾਪਾਰੀ, ਨਾਮ ਦਾਨ ਦੇ ਅਤਿ ਭੰਡਾਰ,  
 ਗੁਰੂ ਗ੍ਰੀਬ ਦੇ ਸੀ ਹਿਤਕਾਰੀ, ਮੇਰੇ ਸਤਿਗੁਰੂ ਪ੍ਰਤਾਪ ਸਿੰਘ ।  
 ਵਜਾਵਣ ਜਦੋਂ ਕਦੋਂ ਵੀ ਤਾਰ, ਲਾਵਣ ਆਸਾ ਜੀ ਦੀ ਵਾਰ,  
 ਜੋੜਨ ਨਾਲ ਸੱਚੇ ਕਰਤਾਰ, ਮੇਰੇ ਸਤਿਗੁਰੂ ਪ੍ਰਤਾਪ ਸਿੰਘ ।  
 ਯਾਰਾਂ ਮਹੀਨੇ ਕਰਦੇ ਦੋਰਾ, ਤਾਕਨ ਸ੍ਰਿਸਟੀ ਭੋਰਾ ਭੋਰਾ,  
 ਕਰਦੇ ਸਾਜਾਂ ਦੀ ਘਨ ਘੋਰਾ, ਮੇਰੇ ਸਤਿਗੁਰੂ ਪ੍ਰਤਾਪ ਸਿੰਘ ।  
 ਭਾਦਰੋਂ ਨਿਤਨੇਮ ਰਚਾਣ, ਸਭਿ ਸੰਗਤਾਂ ਨੂੰ ਪਾਸ ਬੁਲਾਣ,  
 ਤੇ ਜਪਾਵਣ ਸਚਾ ਨਾਮ, ਮੇਰੇ ਸਤਿਗੁਰੂ ਪ੍ਰਤਾਪ ਸਿੰਘ ।  
 ਕੰਨਾਂ ਵਿਚ ਜਦ ਭਜਨ ਟੁਣਾਣ, ਪਲ ਵਿਚ ਦੇਂਤ ਵੇਵ ਬਣ ਜਾਣ,  
 ਢਿਲ ਚਰਾ ਮਾਸਾ ਨ ਲਾਣ, ਮੇਰੇ ਸਤਿਗੁਰੂ ਪ੍ਰਤਾਪ ਸਿੰਘ ।  
 ਸੰਗ ਤੁਮਾਰੇ ਕਰੇ ਅਨੰਦਾ, ਵਣਤ੍ਰਿਣ ਤ੍ਰਿਭਵਣ, ਪਰਮਾ ਨੰਦਾ,  
 ਸੇਜ ਸੁਹਾਵਾ ਮਨ ਬਿਗਸੰਦਾ, ਮੇਰੇ ਸਤਿਗੁਰੂ ਪ੍ਰਤਾਪ ਸਿੰਘ ।  
 ਤੈਂਬਿਨ ਕੋਣ ਵੰਡਾਵੇ ਦੁਖੜੇ, ਤੈਂ ਦਰਸਨ ਲਈ ਨੈਨ ਨੇ ਭੁਖੜੇ,  
 ਅੰਮ੍ਰਿਤ ਬਚਨਾਂ ਲਈ ਕੰਨ ਤਰਸਣ,  
 ਮੇਰੇ ਸਤਿਗੁਰੂ ਪ੍ਰਤਾਪ ਸਿੰਘ ।  
 ਤੂੰ ਲਗਦਾ ਮੈਂ ਸਭ ਨੂੰ ਪਿਆਰਾ, ਲੀਲਾ ਦਾ ਤੂੰਹੀ ਮੈਂ ਸਹਾਰਾ,  
 ਸ਼ੁਕਰ ਹੋ ਦੇ ਕਾਇਓਂ ਸਾਨੂੰ ਕਿਠਾਰਾ,  
 ਪਿਆਰਾ ਸਤਿਗੁਰੂ ਜਗਜੀਤ ਸਿੰਘ ।



ਖੰਬਰੀ-ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਚੌਧਰੀ ਰਾਮ ਨਰਾਇਣ ਜੀ ਸਕੱਤਰ ਭਾਰਤ ਮੇਵਲ ਸਮਾਜ, ਸ੍ਰੀ ਸਤਿਗੁਰੂ  
ਸ਼ਗਜੀਤ ਸਿੰਘ ਜੀ ਮਹਾਰਾਜ ਸ੍ਰੀ ਜੀਵਨ ਨਗਰ ਵਿਖੇ ਆਖਰੀ ਪ੍ਰਦਰਸ਼ਨੀ ਸਮੇਂ ੧੭ ਕਤਕ ਬਿ: ੨੦੧੫)





ਖਖਿਓ:-ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ, ਰਾਧਾ ਸਵਾਮੀ ਮਤ ਦੇ ਗੁਰੂ ਸ੍ਰੀ ੧੦੮ ਮਹਾਰਾਜ ਕਿਰਪਾਲ ਸਿੰਘ ਜੀ ਤੇ ਸ੍ਰੀ ੧੦੮ ਮਹਾਰਾਜ  
ਚਰਨ ਸਿੰਘ ਜੀ ਸ੍ਰੀ ਭੈਣੀ ਸਾਹਿਬ ਵਿਖੇ ਦਸਤਾਰਬੰਦੀ ਸਮਾਗਮ ਸਮੇਂ (੨੫ ਫ਼ਾਦਰੀ ੨੦੧੬)

# ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਤੇ ਏਕਤਾ

[ਮਾਸਟਰ ਅਜੀਤ ਸਿੰਘ ਜੀ ਚੀਮਾ]

ਵਰਤਮਾਨ ਸਮੇਂ ਵਿਚ ਜਿਥੇ ਸਾਇੰਸ ਤਰੱਕੀ ਦੀ ਸਿਖਰ ਤੇ ਪੁੱਜ ਗਈ ਹੈ ਉਥੇ ਨਫਰਤ, ਈਰਖਾ, ਸਾੜੇ ਅਤੇ ਰਸ਼ਕ ਨੇ ਵੀ ਆਪਣੇ ਪੈਰ ਪਸਾਰਨੇ ਘਟ ਨਹੀਂ ਕੀਤੀ। ਇਸ ਨਫਰਤ ਨੇ ਭਰਾ ਨੂੰ ਭਰਾ ਦਾ ਵੈਰੀ ਬਣਾ ਦਿਤਾ ਹੈ। ਲੋਕਾਂ ਦੇ ਉਪਰੇ ਉਪਰੇ ਪਿਆਰ ਛੇਤੀ ਹੀ ਨੰਗੇ ਹੋਕੇ ਦੁਸ਼ਮਣੀ ਦੀ ਸ਼ਕਲ ਇਖਤਿਆਰ ਕਰ ਲੈਂਦੇ ਹਨ। ਹਿੰਦੂ ਤੇ ਮੁਸਲਮਾਨਾਂ ਦੀ ਆਪੋ ਵਿੱਚ ਹਕਾਰਤ ਨੇ ਪਾਕਸਤਾਨ ਬਣਾ ਦਿਤਾ। ਹੁਣ ਸਿੱਖ ਤੇ ਹਿੰਦੂ ਆਪੋ ਵਿਚ ਵੇਨੇ ਦੂਰ ਹੋ ਗਏ ਹਨ ਕਿ ਜਿਨ੍ਹਾਂ ਦਾ ਮਿਲਕੇ ਬੈਠਣਾ ਅਸੰਭਵ ਹੀ ਨਹੀਂ ਸਗੋਂ ਅਤਿ ਮੁਸ਼ਕਲ ਨਜ਼ਰ ਆ ਰਿਹਾ ਹੈ।

ਭਾਵੇਂ ਹਰ ਰੋਜ਼ ਅਸੀਂ ਇਹ ਅਰਦਾਸ ਕਰਦੇ ਹਾਂ 'ਨਾਨਕ ਨਾਮ ਚੜ੍ਹਦੀ ਕਲਾ, ਤੇਰੇ ਭਾਣੇ ਸਰਬੱਤ ਦਾ ਭਲਾ।' ਪਰ ਅਮਲੀ ਤੌਰ ਤੇ ਅਸੀਂ ਇਸ ਨੂੰ ਫਜ਼ੂਲ ਸਮਝ ਛੱਡਦੇ ਹਾਂ। ਏਕਤਾ ਲਈ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਜਿੰਨਾ ਯਤਨ ਕੀਤਾ ਹੈ ਸ਼ਾਇਦ ਹੀ ਹੋਰ ਕੋਈ ਵਿਅਕਤੀ ਇਸ ਪਹਿਲੂ ਵਿਚ ਏਨੀ ਅਗੇ ਵਧੀ ਹੋਵੇ। ਇਸ ਵਿਚ ਸ਼ੱਕ ਨਹੀਂ ਕਿ ਆਪਨਾਮਧਾਰੀ ਪੰਥ ਦੀ ਚੜ੍ਹਦੀਕਲਾ ਨੂੰ ਵੇਖਣ ਦੇ ਚਾਹਵਾਨ ਸਨ। ਪਰ ਆਪਦਾ ਮਨੁੱਖਤਾ ਲਈ ਅਥਾਹ ਪਿਆਰ ਵੀ ਸਿਖਰਾਂਉਤੇ ਸੀ। ਬਾਗ਼ੀਗਰ ਦੀ 'ਨ ਮਾਨੂੰ' ਵਾਲੀ ਨੀਤੀ ਤੋਂ ਉਚਾ ਉਠਕੇ ਪਾਤਸ਼ਾਹ ਜੀ ਦੇ ਧਾਰਮਕ ਨੁਕਤਾ ਨਿਗਾਹ ਨਾਲ ਸਹਿਮਤ ਨ ਹੋਣ ਵਾਲੇ ਵੀ ਇਹ ਗਲ ਮੰਨਣੇ ਇਨਕਾਰ ਨਹੀਂ ਕਰ ਸਕੇ ਕਿ ਆਪ ਤੋਂ ਵੱਡਾ ਹੋਰ ਕੋਈ ਮਿਲਾਪ ਦਾ ਹਾਮੀ ਸੀ। ਅਕਾਲੀ ਅਖਬਾਰ ਤੇ ਪ੍ਰਭਾਤ ਦੇ ਐਡੀਟਰ ਨੇ ਇਕ ਪੁਨਰ ਸਿਮਰਤੀ ਦੇ

ਲੇਖ ਹੇਠ ਮਿਤੀ ੧੫-੯-੫੯ ਦੇ ਪਰਚੇ ਵਿਚ ਇਹ ਲਿਖਿਆ ਹੈ— "ਆਪਣੀ ਜਿੰਦਗੀ ਮੇਂ ਉਨ੍ਹਾਂ ਨੇ ਗੁਰੂ ਨਾਨਕ ਸੰਪ੍ਰਦਾਉਂ ਕੇ ਇਤਹਾਦ ਇਤਫਾਕ ਕੇ ਲੀਏ ਪੁਰ ਖਲੂਸ ਕੋਸ਼ਿਸ਼ ਕੀ। ਇਸੇ ਪਰਚੇ ਦੇ ੨੪-੮-੫੯ ਦੇ ਅੰਕ ਵਿਚ ਵੀ ਇਹ ਸ਼ਬਦ ਲਿਖੇ ਹਨ— "ਗੁਰੂ ਨਾਨਕ ਸੰਪ੍ਰਦਾਉਂ ਮੇਂ ਬਾਹਮੀ ਪਿਆਰ ਪੈਦਾ ਕਰਨੇ ਕੇ ਲੀਏ ਆਪ ਨੇ ਭੈਣੀ ਸਾਹਿਬ ਮੇਂ ਏਕ ਅਭੀਮ ਆਲੀਸ਼ਾਨ ਕਾਨਫ਼੍ਰੰਸ ਕੀ।"

ਆਪਦੇ ਮੁਬਾਰਕ ਜੀਵਨ ਦੀ ਇਕ ਰੀਝ ਸਿੱਖ ਸੰਪਰਦਾ ਕਾਨਫਰੰਸ ਸੀ। ਇਸ ਕਾਨਫਰੰਸ ਵਿਚ ਅਕਾਲੀ ਉਦਾਸੀ, ਨਿਰਮਲੇ, ਸੇਵਾ ਪੰਥੀ, ਅਡਣ ਸ਼ਾਹੀ ਤੇ ਨਾਮਧਾਰੀ ਪੰਥ ਦੇ ਨੇਤਾਵਾਂ ਨੇ ਸ਼ਰਕਤ ਕੀਤੀ। ਇਸ ਕਾਨਫਰੰਸ ਦੀਆਂ ਭਾਰਤ ਦੇ ਕੋਨੇ ਕੋਨੇ ਵਿਚ ਧੁੰਮਾਂ ਪੈ ਗਈਆਂ। ਹਜ਼ੂਰ ਨੇ ਆਪਣੇ ਮੁਖਾਰਬੰਦ ਤੋਂ ਸਭ ਨੂੰ ਏਕਤਾ ਦਾ ਉਪਦੇਸ਼ ਦਿਤਾ। "ਇਸ ਵਿਚ ਸ਼ੱਕ ਨਹੀਂ ਕਿ ਅਸੀਂ ਬਾਹਰ ਮੁਖੀ ਭੇਖਾਂ ਦੁਆਰਾ ਵਖ ਵਖ ਹਾਂ ਪਰ ਸਭ ਵਿਚ ਨੂਰ ਉਸ ਰਬੀ ਜੋਤ ਦਾ ਹੈ। ਪਿਆਰ, ਮੁਹਬਤ, ਮਿਲ-ਨਸਾਰੀ ਤੇ ਏਕਤਾ ਹੀ ਇਨਸਾਨੀਅਤ ਨੂੰ ਉਚਿਆਂ ਲਿਜਾਣ ਦੇ ਗੁਣ ਹਨ। ਇਸ ਮਹਾਨ ਆਤਮਾ ਨੇ ਹਿੰਦੂ ਸਿੱਖਾਂ ਵਿਚ ਫੈਲੀ ਨਫਰਤ ਦੀ ਚਹਿਰ ਨੂੰ ਮਿਲਾਪ ਦਾ ਅੰਮ੍ਰਿਤ ਸਿੰਜਕੇ ਇਕ ਦੂਸਰੇ ਦੇ ਨੇੜੇ ਲੈ ਆਂਦਾ। ਮੇਰੇ ਏਨਾਂ ਖਿਆਲਾਂ ਦੀ ਪ੍ਰੋੜਤਾ ਸ੍ਰੀ ਰਣਬੀਰ ਜੀ ਨੇ ਮਿਲਾਪ ਵਿਚ ਸੁਚੇਤ ਢੰਗ ਨਾਲ ਕੀਤੀ ਹੈ।

"ਆਜ਼ਾਦੀ ਮਿਲਣੇ ਕੇ ਬਾਦ ਪੂਰੀ ਸ਼ਿੱਦਤ ਸੇ ਕੁਛ ਖੁਦ ਗਰਬ ਲੰਗੀਂ ਨੇ ਜਬ ਹਿੰਦੂਓਂ ਔਰ ਸਿੱਖੋਂ

ਮੇਂ ਫਿਰਕਾ ਪ੍ਰਸਤੀ ਕਾ ਚਹਿਰ ਭਰਨੇ ਕੀ ਕੋਸ਼ਿਸ਼ ਕੀ, ਤਬ ਬੀ ਮਿਲਾਪ ਔਰ ਦੇਸ਼ ਭਗਤੀ ਕੀ ਆਨੀ ਚਟਾਨ ਬਨ ਕਰ ਫਿਰਕਾ ਪ੍ਰਸਤੀ ਕੇ ਇਸ ਤੂਫਾਨੀ ਸਮੁੰਦਰ ਮੇਂ ਪੜ ਰਹੇ। ਏਕ ਲਮਹ ਕੇ ਲੀਏ ਭੀ ਉਨਕੇ ਪਾਉਂ ਮੇਂ ਲਰਚਸ਼ ਨਹੀਂ ਆਈ।

ਮੇਰੇ ਕੋਲੋਂ ਜੇ ਕੋਈ ਸਚ ਪੁਛੇ ਤਾਂ ਆਪ ਜੀ ਦੇ ਸੁੰਦਰ ਮੁਖੜੇ ਦਾ ਦਰਸ਼ਨ ਕੀਤਿਆਂ ਹੀ ਸਰੀਰ ਵਿਚ ਝੁਣ ਝੁਣੀ ਜਹੀ ਆ ਜਾਂਦੀ ਸੀ ਤੇ ਨਫਰਤ ਦੀ ਗਲਾਜ਼ਤ ਵਿਚ ਫਾਬੀ ਹੋਈ ਆਤਮਾ ਧੁਪਕੇ ਸਵੱਛ ਹੋ ਪਵਿਤ੍ਰ ਹੋ ਜਾਂਦੀ ਸੀ। ਜਿਸ ਵੀ ਇਕ ਵਾਰੀ ਦੀਦਾਰ ਕੀਤਾ ਹੈ ਉਹ ਇਹ ਗਲ ਕਹਿਣੇ ਨਹੀਂ ਰੁਕ ਸਕਿਆ ਕਿ ਆਪ ਜੀ ਦੀ ਨਸ ਨਸ ਵਿਚ ਏਕਤਾ ਦੀ ਬਲਕ ਪੈਂਦੀ ਰਹੀ ਹੈ।

ਅਜ ਕਲ ਨਾਸਤਕਤਾ ਦੀ ਛਤਰ ਛਾਇਆ ਹੋਠ ਪਲੀ ਨਵੀਂ ਪਨੀਰੀ ਉਤੇ ਹਕਾਰਤ ਦਾ ਗੜਾ ਪੈ ਰਿਹਾ ਹੈ। ਭਰਾਤਰੀ ਭਾਵ ਤੋਂ ਬਾਹਮੀ ਮਿਲਨ ਸਾਰੀ ਕੇਵਲ ਆਸਤਕਤਾ ਦੇ ਪ੍ਰਚਾਰ ਨਾਲ ਹੀ ਵਧ ਫੁਲ ਸਕਦੀ ਹੈ। ਸੋ ਅਕਾਲ ਦਾ ਨਾਮ ਸਿਮਰਨ ਕਰਨਾ ਤੇ ਕਰਾਣਾ ਆਪ ਦਾ ਮੁਖ ਮੰਤਵ ਸੀ। ਸੰਨ ੧੯੫੪ ਤੋਂ ਲੈਕੇ ਮੈਨੂੰ ਅਖੀਰ ਤੀਕ ਉਨ੍ਹਾਂ ਦੇ ਨੇੜੇ ਹੋਕੇ ਬਹਿਣ ਦਾ ਸੁਭਾਗ ਸਮਾ ਮਿਲਦਾ ਰਿਹਾ ਹੈ। ਤੇ ਮੈਂ ਇਹ ਗਲ ਛੱਖਰ ਨਾਲ ਕਹਿ ਸਕਦਾ ਹਾਂ ਕਿ ਉਨ੍ਹਾਂ ਦਾ ਦਿਲ ਨਿਥਾਵਿਆਂ, ਨਿਆਸਰਿਆਂ, ਯਤੀਮਾਂ, ਮਜ਼ਲੂਮਾਂ, ਮਜ਼ਦੂਰਾਂ ਤੇ ਕਾਮਿਆਂ ਲਈ ਪਿਆਰ ਦਾ ਮਹਾਨ ਬੈਂਕ ਸੀ।

੧੯੪੫ ਅਗਸਤ ਵਿਚ ਫਗਵਾੜੇ ਵਿਸ਼ਕਰਮਾ ਮੰਦਰ ਹਜ਼ੂਰ ਨੇ ਔਠ ਦਿਨ ਪ੍ਰਯੋਗ ਦੇ ਮੇਲੇ ਵਿਚ ਦਰਸ਼ਨ ਦਿਤੇ। ਆਪਦੀ ਮਿਕਨਾਤੀਸੀ ਸ਼ਖਸੀਅਤ ਨੇ ਲੋਕਾਂ ਦੇ ਦਿਲਾਂ ਉਤੇ ਐਸਾ ਕਬਜ਼ਾ ਜਮਾਇਆ ਕਿ ਜਿਸਦੀ ਅਜ ਤੀਕ ਛਾਪ ਨਹੀਂ ਲਹਿ ਸਕੀ। ਉਸ ਮੇਲੇ ਵਿਚ ਹਜ਼ੂਰ ਨੇ ਭਾਸ਼ਨ ਦਿਤਾ, ਮੈਂ ਆਪ ਕੰਨਾਂ ਨਾਲ ਸੁਣਿਆ ਹਜ਼ੂਰ ਨੇ ਕਿਹਾ-

“ਮੈਨੂੰ ਉਸ ਹਰ ਬਸ਼ਰ ਨਾਲ ਪਿਆਰ ਹੈ ਜੋ

ਨਾਮ ਜਪਦਾ ਹੈ, ਭਾਵੇਂ ਉਹ ਹਿੰਦੂ, ਮੁਸਲਮਾਨ ਅਕਾਲੀ ਜਾਂ ਨਾਮਧਾਰੀ ਹੈ। ਇਹਕੁਦਰਤ ਕਾਦਰ ਦੀ ਹੀ ਬਣਾਈ ਹੋਈ ਹੈ “ਏਕ ਪਿਤਾ ਏਕਸ ਕੇ ਹਮ ਬਾਰਕ” ਅਸੀਂ ਸਭ ਅਕਾਲ ਪੁਰਖ ਦੇ ਪੁਤਰ ਹਾਂ, ਜਿਵੇਂ ਅਸੀਂ ਆਪਣੇ ਮਾਂ ਪਿਉ ਜਾਇਆਂ ਨੂੰ ਸਮਝਦੇ ਹਾਂ ਇਸਤਰਾਂ ਹੀ ਬਿਨਾ ਵਿਤਕਰੇ ਹਰ ਇਨਸਾਨ ਨਾਲ ਪਿਆਰ ਕਰਨਾ ਚਾਹੀਦਾ ਹੈ।”

ਉਸ ਹੀ ਸਾਲ ਹੁਸ਼ਿਆਰ ਪੁਰ ਦੀ ਸੰਗਤ ਨੇ ਇਕ ਮਹਾਨ ਕਾਨਫ਼੍ਰੰਸ ਕੀਤੀ। ਉਥੇ ਇਕ ਰਾਮ-ਗੜ੍ਹੀਏ ਸਿਖ ਨੇ ਇਕ ਚਿਠੀ ਹਜ਼ੂਰ ਦੇ ਅਗੇ ਰਖੀ। ਉਸ ਵਿਚ ਲਿਖਿਆ ਸੀ ਕਿ ਰਾਮਗੜ੍ਹੀਆ ਕੌਮ ਤਨਜ਼ਲੀ ਵਲ ਜਾ ਰਹੀ ਹੈ ਤੁਸੀਂ ਇਸਦੀ ਵਾਗ ਡੋਰ ਫੜੋ ਤੇ ਇਸਨੂੰ ਤੱਟਕੀ ਵਲ ਲਿਜਾਣਦਾ ਯਤਨ ਕਰੋ। ਉਸਦੇ ਉਤ੍ਰਵਜੋਂ ਆਪਣੇ ਕਿਹਾ ਕਿ-ਮੇਰੀਆਂ ਨਜ਼ਰਾਂ ਵਿਚ ਰਾਮਗੜ੍ਹੀਏ ਤੇ ਹੋਰ ਸਭ ਇਕ ਹੀ ਰੂਪ ਹਨ। ਮੈਂ ਸਤਿਗੁਰੂ ਰਾਮ ਸਿੰਘ ਜੀ ਦੇ ਸਾਂਝੀ ਵਾਲਤਾ ਦੇ ਮਿਸ਼ਨ ਦੀ ਅਗਵਾਈ ਕਰਨ ਲਈ ਆਇਆ ਹਾਂ।” ਪਾਠਕ ਸਜਣ ਅੰਦਾਜ਼ਾ ਲਾਉਣ ਕਿ ਸਤਿਗੁਰੂ ਪਾਤਸ਼ਾਹ ਦੇ ਵਿਸ਼ਾਲ ਹਿਰਦੇ ਵਿਚ ਮਨੁਖਤਾ ਲਈ ਕਿੰਨੀ ਰੁਝਵਾਂ ਪਿਆਰ, ਸਾਗਰ ਦੀ ਛਲਕਦੀ ਲਹਿਰ ਵਾਂਗ ਕਿਦਾ ਡਲ੍ਹਕ ਡਲ੍ਹਕ ਪੈਂਦਾ ਸੀ।

ਇਕ ਹੋਰ, ਸੁਖ ਜੀਵਨ ਪੜ੍ਹਕਾ ਦਾ ਐਡੀਟਰ ਮਿਤੀ ੩੧-੮-੧੯੫੯ ਦੇ ਲੀਡਿੰਗ ਆਰਟੀਕਲ ਵਿਚ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਏਕਤਾ ਦੇ ਨਜ਼ਰੀਏ ਨੂੰ ਦੇਦਾਂ ਬਿਆਨ ਕਰਦਾ ਹੈ- “ਆਪ ਸਦਾ ਹੀ ਹਿੰਦੂਆਂ ਅਤੇ ਸਿਖਾਂ ਵਿਚ ਅਤੇ ਸਿਖਾਂ ਦੇ ਅਡੇ ਅਡ ਧੜਿਆਂ ਵਿਚ ਮੇਲ ਕਰਾਉਣ ਦਾ ਯਤਨ ਕਰਦੇ ਰਹਿੰਦੇ ਸਨ। ਆਪ ਇਸਤਰਾਂ ਦੇ ਨਿਰਪੱਖਤਾ ਭਰੇ ਸੁਭਾ ਕਰਕੇ ਹਰ ਪਾਸੇ ਸਤਿਕਾਰੇ ਜਾਂਦੇ ਹਨ।” ਅਜ ਉਹ ਸ਼ੇਰ ਵਰਗਾ ਚੋਹਰਾ, ਬੁਲ੍ਹਾਂ ਦੀ ਮਿਠੀ ਮੁਸਕਾਨ, ਹਸਰਤ ਭਰਿਆ ਦਿਲ ਤੇ ਮੋਹ ਲੈਣ ਵਾਲੇ ਨੈਣਾਂ ਵਾਲਾ ਸਤਿਗੁਰ ਸਾਥੋਂ ਅਲੱਪ ਹੋਕੇ ਬਹਿ ਗਿਆ ਹੈ ਤੇ ਇਸ ਘਾਟੇ ਨੂੰ ਹਰ

ਕੋਈ ਮਹਿਸੂਸ ਕਰਦਾ ਹੈ।

ਕੁਝ ਸਮੇਂ ਤੋਂ ਸ਼੍ਰੋਮਣੀ ਗੁਰੂ ਪ੍ਰਬੰਧਕ ਕਮੇਟੀ ਨੇ ਕਬਜ਼ਾ ਕਰਨ ਲਈ ਵਖਰੇ ਧੜੇ, ਚੋਣਾਂ ਦੇ ਸੰਗ-ਰਾਮ ਵਿਚ ਸਿਰ ਧੜ ਦੀ ਬਾਜ਼ੀ ਲਾਉਣ ਲਈ ਤੁਲੇ ਹੋਏ ਹਨ। ਪੰਥ ਦੀ ਭਲਾਈ ਸੋਚਣ ਵਾਲੀਆਂ ਵਿਅਕਤੀਆਂ ਦੁਖਿਅਤ ਹੋ ਰਹੀਆਂ ਹਨ ਕਿ ਇਸ ਤਰੀਕੇ ਨਾਲ ਸਿਖ ਪੰਥ ਦੀ ਦੂਜੀਆਂ ਕੌਮਾਂ ਵਿਚ ਬਦਨਾਮੀ ਹੋ ਰਹੀ ਹੈ ਤੇ ਮੁਖਾਲਫ਼ ਲੋਕ ਇਹ ਕਹਿ ਰਹੇ ਹਨ ਕਿ ਸਿਖ ਕੜਾਹ ਤੋਂ ਲੜ ਰਹੇ ਹਨ। ਸੋਭੀਵਾਨ ਲੋਕ ਅੱਜ ਸਤਿਗੁਰੂ ਜੀ ਦੀ ਘਾਟ ਨੂੰ ਮਹਿਸੂਸ ਕਰ ਰਹੇ ਹਨ। 'ਸੁਖ ਜੀਵਨ' ਦਾ ਐਡੀਟਰ ਅਗੇ ਉਸੇ ਹੀ ਲੇਖ ਵਿਚ ਲਿਖਦਾ ਹੈ— "ਆਪਦੇ ਚਲਾਣੇ ਉਤੇ ਅਕਾਲੀਆਂ ਦਿਆਂ ਮਾਸਟਰ ਤੇ ਗਿਆਨੀ ਧੜਿਆਂ ਨੇ ਬੜੇ ਦੁਖ ਦਾ ਪ੍ਰਗਟਾਵਾ ਕੀਤਾ ਹੈ। ਸੱਚ ਮੁੱਚ ਅੱਜ ਦੇ ਬਿਖੜੇ ਸਮੇਂ ਵਿਚ ਆਪ ਵੱਗੀ ਵਿਅਕਤੀ ਦੀ ਅਤਿ ਭਾਰੀ ਲੋੜ ਸੀ।" ਇਹ ਹਵਾਲੇ ਉਨ੍ਹਾਂ ਲੋਕਾਂ ਦੇ ਦੇ ਰਿਹਾ ਹਾਂ ਜਿਹੜੇ ਲੋਕ ਹਮੇਸ਼ਾ ਵਿਰੋਧਤਾ ਕਰਦੇ ਰਹੇ ਹਨ ਤੇ ਅਸਲੀਅਤ ਨੂੰ ਵੀ ਮੰਨਦੇ ਰਹੇ ਹਨ। ਅੱਜ ਦੀ ਇਸ ਮੁਠ ਭੇੜ ਦਾ ਉਹ ਜਰੂਰ ਕੋਈ ਨ ਕੋਈ ਇਲਾਜ ਲਭਦੇ ਤੇ ਕੋਈ ਵਜਾ ਨਹੀਂ ਸੀ ਕਿ ਅਸੀਂ ਗੁਰ-ਦਵਾਰਿਆਂ ਉਤੋਂ ਫਿਤਰਾਂ ਦਾਲ ਵੰਡਵੇ।

ਸ੍ਰ: ਕਰਮ ਸਿੰਘ ਵਿਰਦੀ ਸਕੌਤ ਰਾਮਗੜੀਆ ਸਭਾ ਸਰਕਲ ਕਰੋਲ ਬਾਗ ਦਿਲੀ ਦੇ ਲੇਖ ਦਾ ਹਵਾਲਾ ਦੇਂਦਾ ਹਾਂ। ਰਾਮਗੜੀਆਂ ਕੌਮ ਅਗੇ ਅਫ-ਸ਼ੀਸ ਦੇ ਸਿਰ ਲੇਖ ਹੇਠ ਕੌਮੀ ਸੰਵੇਸ਼ ਫਗਵਾੜਾ ਦੇ

ਸਤਿਗੁਰ ਪਿਆਰ ਤੇਰੇ ਪੁਰ-ਪੁਰ ਵਿਨਿਆ ਏ, ਯਾਦ ਬੋਲ ਰਸੀਲੜੇ ਆ ਰਹੇ ਨੇ।  
ਵਾ ਰੁਮਕੇ ਤਾਂ ਆਵੇ ਸੁਗੰਧ ਤੇਰੀ, ਫੁੱਲ ਝਾਉਲਾ ਮੁਸਕਾਣਾਂ ਦਾ ਪਾ ਰਹੇ ਨੇ।  
ਚੰਦਨ ਆਪ ਹੋਕੇ ਹਰੀਓ ਦੀ ਤਪਸ ਸਾਡੀ, ਕੱਦ ਸਰੂ ਹੁਣ ਯਾਦ ਕਰਾ ਰਹੇ ਨੇ।  
ਦੇ ਕੇ ਨਾਮ ਦੀ ਪੁੜੀ ਤੂੰ ਰੋਗ ਕੱਟੇ, ਤੈਥੋਂ ਡਰਦਿਆਂ ਦੂਰ ਨਸਾ ਰਹੇ ਨੇ।  
ਤੇਰੀ ਯਾਦ ਹੀ ਯਾਦ ਹੁਣ ਰਹੀ ਬਾਕੀ ਜਿਸਦੇ ਤੀਰ ਕਲੇਜੇ ਤੇ ਛਾ ਰਹੇ ਨੇ।  
ਆਹਲਾ, ਗਿਆਨ, ਨਿਧਾਨ ਸੰਗ ਆਤਮਾ ਦੇ ਮੰਗਲ ਮਈ ਸਭ ਰਿਸ਼ਕਦੇ ਜਾ ਰਹੇ ਨੇ।  
ਸਾਨੂੰ ਚਿਤ ਨ ਚੇਤੇ ਸੀ ਏਹ ਝਾਕੀ, ਜਿਸ ਨੂੰ ਚੇਤਿਆਂ ਨੇਤ੍ਰ ਹੰਝੂਆ ਰਹੇ ਨੇ।  
ਤੇਰੇ ਪਿਆਰ ਨੇ ਵਿੰਨ੍ਹੀ "ਤੁਲੋਕ" ਵੁਨੀਆਂ, ਜਿਨ੍ਹਾਂ ਦਰਸ ਨ ਪਾਇਆ, ਪਛਤਾ ਰਹੇ ਨੇ।

ਪੰਨਾ ੭ ਮਿਤੀ ੩-੯-੧੯੫੯ ਤੇ ਲਿਖਦੇ ਹਨ — "ਸਿਖ ਕੌਮ ਦੀ ਬੇੜੀ ਅੱਜ ਮੰਝਧਾਰ ਵਿਚ ਖੁਦ ਗਰਜੀ ਦੇ ਤੂਫਾਨਾਂ ਵਿਚੋਂ ਕਢਕੇ ਕਿਨਾਰੇ ਤੇ ਲਿਆਉਣ ਲਈ ਸਾਡੀਆਂ ਨਿਗਾਹਾਂ ਮਹਾ ਪੁਰਸ਼ ਮਹਾਰਾਜ ਪ੍ਰਤਾਪ ਸਿੰਘ ਵੱਲ ਲਗੀਆਂ ਹੋਈਆਂ ਸਨ ਪ੍ਰੰਤੂ ਸਾਡੀਆਂ ਆਸਾਂ ਆਸਾਂ ਹੀ ਰਹਿ ਗਈਆਂ, ਆਪ ਅਕਾਲ ਪੁਰਖ ਦੇ ਸਦੇ ਤੇ ਸਚਖੰਡ ਦਰਬਾਰ ਵਿਚ ਜਾ ਬਿਤਾਜੇ ਹਨ। ਜਦ ਕੋਈ ਚੀਜ਼ ਹਥੋਂ ਗਵਾਚ ਜਾਏ ਜਾਂ ਉਹ ਸ਼ਖਸੀਅਤ ਅਖਾਂ ਤੋਂ ਉਝਲ ਹੋ ਜਾਏ ਉਸਦੀ ਲੋੜ ਜਾਂ ਘਾਟੇ ਨੂੰ ਫੇਰ ਹੀ ਮਹਿ-ਸੂਸ ਕੀਤਾ ਜਾਂਦਾ ਹੈ। ਆਪ ਦੀ ਯਾਦ ਵਿਚ ੨੫ ਭਾਦਰੋ ੨੦੧੬ ਬਿ: ਨੂੰ ਹੋਏ ਭਾਰੀ ਇਕੱਠ ਨੇ ਮੇਰੇ ਲੇਖ ਨੂੰ ਕਿਸੇ ਹਵਾਲੇ ਦਾ ਮੁਹਤਾਜ ਨਹੀਂ ਰਹਿਣ ਦਿਤਾ। ਇਸ ਮਹਾਨ ਇਕੱਠ ਵਿਚ ਅਕਾਲੀ, ਨਿਰਮਲੇ, ਰਾਧਾ ਸੁਆਮੀ, ਨਿਹੰਗ ਤੇ ਹਿੰਦੂ ਸੁਸਾਇਟੀਆਂ, ਜਨ-ਸੰਘ, ਆਰੀਆ ਸਮਾਜ, ਸਨਾਤਨ ਧਰਮੀ, ਇਨ੍ਹਾਂ ਤੋਂ ਇਲਾਵਾ ਰਾਜਸੀ ਜਮਾਤਾਂ ਦੇ ਆਗੂਆਂ, ਕਾਂਗਰਸੀਆਂ, ਕਮਿਊਨਿਸਟਾਂ ਸੋਸ਼ਲਿਸਟਾਂ ਆਦਿ ਨੇ ਸ਼ਰਧਾਂਜਲੀ ਭੇਟ ਕਰਕੇ ਉਸ ਮਹਾਨ ਆਤਮਾ ਦੀ ਉਚਤਾ, ਪ੍ਰੇਮ ਤੇ ਏਕਤਾ ਦੀ ਖਾਹਸ਼ ਦਾ ਸਚਾ ਪ੍ਰਗਟਾਵਾ ਕੀਤਾ। ਇਹੋ ਜੇਹੀਆਂ ਨੂਰੀ ਆਤਮਾਵਾਂ ਕਦੀ ਕਦੀ ਹੀ ਧਰਤੀ ਤੇ ਆਉਂਦੀਆਂ ਹਨ। ਇਕਬਾਲ ਲਿਖਦਾ ਹੈ— ਹਜ਼ਾਰਾਂ ਬਰਸ ਨਰਗਸ ਆਪਣੀ ਬੇ-ਨੂਰੀ ਪੇ ਰੋਤੀ ਹੈ।

ਬੜੀ ਮੁਸ਼ਕਲ ਸੇ ਚਮਨ ਮੇਂ  
ਹੋਤਾ ਹੈ ਦੀਦਾਰ ਪੈਦਾ।

ਸ੍ਰੀ ਤੁਲੋਕਸਿੰਘ ਜੀ ਗਵਾਲੀਅਰ  
ਯਾਦ ਬੋਲ ਰਸੀਲੜੇ



# ਯਾਦਾਂ ਆਪ ਦੀਆਂ ਸਦਾ ਰਹਿਣ ਗੀਆਂ

[ਸੰਤ ਤਰਨ ਸਿੰਘ ਜੀ ਸੰਤ ਨਗਰ]

ਜਿਵੇਂ ਆਖਦੇ ਯੂਸਫ ਦੀ ਵਿਕਰੀ ਤੇ, ਜਦੋਂ ਧਨੀਆਂ ਨੇ ਭੀੜ ਲਾਈ ਹੋਸੀ ।  
 ਅੱਟੀ ਸੂਤ ਦੀ ਲੈ ਇਕ ਮਾਈ ਬੁਢੀ, ਉਹ ਵੀ ਯੂਸਫ ਖਰੀਦਨੇ ਆਈ ਹੋਸੀ ।  
 ਨਹੀਓਂ ਏਹਦੇ ਤੋਂ ਆਵਣਾ ਮਾਈ ਯੂਸਫ, ਓਹਨੂੰ ਕਿਸੇ ਨੇ ਹਸ ਅਲਾਈ ਹੋਸੀ ।  
 ਗਾਹਕਾਂ ਉਹਦਿਆਂ ਵਿਚ ਤਾਂ ਗਿਣੀ ਜਾਸੀ, ਇਹ ਆਖਕੇ ਡੁਲ੍ਹ ਪਈ ਮਾਈ ਹੋਸੀ ।  
 (ਤਿਵੇਂ) ਗੁਰੂ ਜਸੀਆਂ 'ਚ ਗਿਣਿਆਂ ਜਾਣ ਖਾਤਰ, ਸਤ੍ਰਾਂ ਮੈਂ ਭੀ ਇਹ ਲਿਖੀਆਂ ਹੋਣਗੀਆਂ ।  
 ਜਸ ਸਿੰਧ ਚੋਂ ਬੁੰਦ ਸ਼ਰਧਾਂਜਲੀ ਏ, ਯਾਦਾਂ ਆਪਦੀਆਂ ਸਦਾ ਰਹਿਣਗੀਆਂ ।

ਸਿਕ ਆਪਦੀ ਨਿਤ ਪ੍ਰੇਮੀਆਂ ਨੂੰ, ਲੋੜਾਂ ਆਪਦੀਆਂ ਨਿਤ ਪੈਣ ਸਾਨੂੰ !  
 ਹਰ ਹੁਨਰ ਦਾ ਦਿਮੇ ਉਸਤਾਦ ਕੇਹੜਾ, ਔਕੜ ਹਰ ਕੇਹੜਾ ਦਸੇ ਜਿਤ ਸਾਨੂੰ ।  
 ਕੇਹੜਾ ਨਾਮ ਜਪਾਏ ਪੜ੍ਹਾਏ ਬਾਣੀ, ਵਾਂਗ ਹਾਣੀਆਂ ਦੇ ਖੇੜਾ ਮਿਤ ਸਾਨੂੰ ।  
 ਅਪਦਾ ਪੈਣ ਪਹਿਲੋਂ ਪਤਾ ਪਹੁੰਚ ਦਿਤਾ, ਨਹੀਂ ਆਪਦਾ ਭੁਲਣਾ ਹਿਤ ਸਾਨੂੰ ।  
 ਜਿਸੀਂ ਜਿਨ੍ਹਾਂ ਨੂੰ ਆਪ ਪ੍ਰਦਾਨ ਕੀਤੀ, ਅੰਸਾਂ ਉਨ੍ਹਾਂ ਦੀਆਂ ਛਕਣ ਕਹਿਣਗੀਆਂ ।  
 ਸਤਿਗੁਰੂ ਪਰਤਾਪ ਸਿੰਘ ਬਖਸ਼ ਕੀਤੀ, ਯਾਦਾਂ ਆਪਦੀਆਂ ਸਦਾ ਰਹਿਣਗੀਆਂ ।

ਸੱਚ ਸੰਥਾ ਮਿਲਾਪ ਲਈ ਆਪਦੀ ਜੋ, ਰੂਹਾਂ ਪਾਕ ਨਚਾਕੀਉਂ ਛਹਿਣਗੀਆਂ ।  
 ਕਈ ਲਖ ਸਿਖੀ ਦਾ ਰੁੜਨੋਂ ਰਖ ਨੀਹਾਂ, ਜੋ ਉਸਾਰੀਆਂ ਕਦੀ ਨ ਢਹਿਣਗੀਆਂ ।  
 ਦਿਤਾ ਨਾਮ ਸਿਮਰਨ ਕੀਤਾ ਬਚਨ ਨਾਲੇ, ਬਿਪਤਾ ਕੁਝ ਨ ਖੋਣ ਖਾਹ ਖਹਿਣਗੀਆਂ ।  
 ਕਲੀਆਂ ਵਾਲੇ ਕੁਝਤੇ ਚੁੜੀਦਾਰ ਸੁਬਣਾਂ, ਜਦ ਤਕ ਕੂਕਿਆਂ 'ਚ ਨਜ਼ਰੀਂ ਪੈਣਗੀਆਂ ।  
 ਬਿਨਾਂ ਘੁੰਡ ਜਦਤਕਹਵਨਕੁੰਡ ਦੁਆਲੇ, ਲਈ ਅਨੰਦਾਂ ਦੇ ਜੋੜੀਆਂ ਬਹਿਣਗੀਆਂ ।  
 ਵਾਂਗੂੰ ਧਰੁ ਸਤਿਗੁਰੂ ਪਰਤਾਪ ਸਿੰਘ ਜੀ, ਯਾਦਾਂ ਆਪਦੀਆਂ ਸਦਾ ਰਹਿਣਗੀਆਂ ।

ਕਦਰ ਗੁਰੂ ਦੀ ਸਿਖਰ ਪੁਚਾਣ ਖਾਤਰ, ਸਿਖਣ ਸਬਕ ਜੋ ਡੇਹਰੀਆਂ ਚਹਿਣਗੀਆਂ ।  
 ਹੈ ਸਰਕਾਰ ਵੇਰੀ ਕੈਰੀ ਅੱਖ ਕੀਤੀ, ਕਚੇ ਕਹਿਣ ਚੌੜਾਂ ਚੜ੍ਹੀਆਂ ਲਹਿਣਗੀਆਂ ।  
 ਚਲ ਦਮਨ ਚੱਕਰ ਜਾਰੀ ਸੰਮਨ ਕੀਤੇ, ਨਹੀਂ ਸੀ ਪਤਾ ਨਦੀਆਂ ਉਲਟ ਵਹਿਣਗੀਆਂ ।  
 ਮੇਵਾ ਜੀ, ਮਹਾਰਾਣੇ ਪ੍ਰਤਾਪ ਜੇਹੀਆਂ, ਅਣਖਾਂ ਰਾਜਾਂ ਦੇ ਰੌਹਬ ਨ ਸਹਿਣਗੀਆਂ ।  
 ਪ੍ਰਣ ਅਰਜਨ ਗੁਰੂ ਹਰੀ ਕ੍ਰਿਸ਼ਨ ਵਾਂਗੂੰ, ਭੀ ਨਿਭਾਣ ਦੀਆਂ ਸਤਾ ਹੋਣਗੀਆਂ ।  
 ਕਰ ਵਿਖਾਲਿਆ ਸਤਿਗੁਰੂ ਸਭ ਮੇਰੇ, ਯਾਦਾਂ ਆਪਦੀਆਂ ਸਦਾ ਰਹਿਣਗੀਆਂ ।

(ਚੁਟਕੀ) ਉਪਕਾਰ ਆਪਦੇ ਅਨਗਿਣਤ ਐਸੇ ।  
 'ਤਰਨ' ਦੀ ਕਲਮ ਸੋ ਲਿਖ ਸਕੇ ਕੈਸੇ ।

ਅਫਰੀਕਾ ਵਿਚ ਮਿ: ਮਕੈਨਜ਼ੀ ਦੇ ਫ਼ਾਰਮ ਦਾ ਵਛਾ, ਜਿਸਨੂੰ ਸਤਿਗੁਰੂ ਜੀ ਨੇ ਬਹੁਤ ਪਸੰਦ ਕੀਤਾ



BULL CALF		{ GINGALILI FAIRY'S EDOURD JANE II	{ RUTJES EDUARD GINGALILI FAIRY OLDAMBSTER DON. JANE	(Imported Holland)
JANE II				(Imported Holland)
1st Lac.	283 days	6611 Lbs.	(3 days sick)	{ KARIRANA BOROERER { MWERU (Imported Holland Bull)
2nd "	287 "	8675 "	(Foot & Mouth)	
3rd "	305 "	15924 "		
4th "	305 "	22143 "		
5th "	365 "	25676 "		
6th "	305 "	20860 "		

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਆਪਣੇ ਸਰਬ ਉਤਮ ਪਸ਼ੂਭੈਂ ਦੇ ਸਾਥ ਲਖਨਊ ਆਉਂਦੇ ਹਨ



# SHRI SATGURU PARTAP SINGH JI MAHARAJ WITH BEST ANIMALS OF THE FARM AT LUCKNOW

*L. to R. : Harn (young Bull), Hensal, Sunder, Bhodi, Madan, Gaiad, Hukmi, Lajo.*

# ਅੱਜ ਤੂੰ ਡਾਢਾ ਯਾਦ ਆ ਰਿਹਾ ਏਂ !



ਅਜ ਮੁੜ ਮੁੜਕੇ ਮੈਨੂੰ ਤੇਰਾ ਚੇਤਾ ਆ ਰਿਹਾ ਹੈ, ਸੁਹਣਿਆ ਉਂਜ਼ੂੰ ਤੂੰ ਰੋੜ ਹੀ ਯਾਦ ਅਉਂਦਾ ਏਂ, ਕੋਈ ਇਕ ਗਲ ਏ ਜਿਸਤੋਂ ਤੇਰੀ ਸਿਮਰਤੀ ਆਉਂਦੀ ਏ १, ਨਹੀਂ, ਸੇਂਕੜੇ ਤੇ ਹਜ਼ਾਰਾਂ ਅਜੇਹੀਆਂ ਘਟਨਾਵਾਂ ਹੋ ਜਾਂਦੀਆਂ ਹਨ ਤੇ ਮੈਂ ਇਕ ਰੋਸ਼ਮੀ ਕੀੜੇ ਵਾਂਗ ਉਨ੍ਹਾਂ ਤੰਦਾਂ ਦੇ ਵੇਰ ਵਿਚ ਗੁਆਚ ਜਾਂਦਾ ਹਾਂ।

ਪਰ ਅੱਜ ਵੇਹ ਗੱਲ ਨਹੀਂ, ਜਾਂ ਤਾਂ ਮੈਨੂੰ ਪਥਰ ਦਿਲ ਨੂੰ ਵੀ ਰੋਣਾ ਪਵੇਗਾ ਤੇ ਜਾਂ ਤੇਰੀ ਯਾਦ ਵਿਚ ਮੇਰੀ ਕਲਮ ਨੂੰ ਹੰਝੂਆਂ ਵਰਗੇ ਅਖਰ ਸਵੇਦ ਕਾਗਜ਼ ਨੂੰ ਦੇਣੇ ਪੈਣਗੇ। ਸਤਿਗੁਰੂ, ਮੈਂ ਕੀ ਕਰਾਂ, ਅਜ ਮੇਰਾ ਯਕੀਨ ਗੁਆਚ ਗਿਆ ਹੈ ਕਿ ਤੂੰ ਕਦੇ ਦੇਹ ਕਰਕੇ ਬਿਮਾਰ ਸੇਂ, ਤੇ ਦੇਹ ਗਲ ਵੀ ਮੇਰੇ ਮੰਨਣ ਵਿਚ ਨਹੀਂ ਆਉਂਦੀ ਕਿ ਤੂੰ ਹਜ਼ਾਰਾਂ ਲੋਕਾਂ ਦੇ ਸਾਹਵੇਂ ਆਪਣੀ ਪੂਜਣ ਯੋਗ ਕੋਮਲ ਤੇ ਬੜੀ ਸੁਹਣੀ ਫਬਦੀ ਦੇਹ ਉਤੇ ਮਣਾਂ ਮੂੰਹੀਂ ਲਕੜਾਂ ਧਰਵਾਕੇ ਅਤ ਪਿਆਰੇ ਪੋਤੇ ਤੋਂ ਅਗਨੀਂ ਲਵਾਕੇ ਸਾਡੇ ਲਈ ਕੋਈ ਵੀ ਸਰੀਰਕ ਨਿਸ਼ਾਨ ਨਹੀਂ ਛੱਡ ਗਿਆ ਸੇਂ। ਨਾ ਅੱਜ ਮੈਨੂੰ ਇਸ ਗਲ ਤੇ ਇਤਬਾਰ ਆਉਂਦਾ ਹੈ ਕਿ ਸੱਚੀਂ ਮੁਚੀਂ ਮੈਂ ਆਪ ਵੀ ਉਸ ਇਕਠ ਵਿਚ ਭਾਗ ਲਿਆ ਸੀ ਜੋ ਤੇਰੀ ਅੰਤਮ-ਰਸਮ ਸਤਾਰੀਏ ਦੇ ਪਾਠ ਸਮੇਂ ਲਖਾਂ ਲੋਕਾਂ ਦਾ ਹੋਇਆ।

ਅੱਜ ਇੰਜ ਲਗਦਾ ਹੈ ਜਿਵੇਂ ਤੈਨੂੰ ਸਾਥੋਂ ਲੁਕਾਕੇ ਕਿਸੇ ਬੜੇ ਚਤਰ ਹੱਥ ਨੇ ਦੇਹ ਸਾਰੀਆਂ ਕਾਰਾਗਰੀਆਂ ਕੀਤੀਆਂ। ਤੂੰ ਸਾਥੋਂ ਕਦੇ ਜੁਦਾ ਹੋਣ ਵਾਲਾ ਸੇਂ ! ਤੂੰ ਤੇ ਤੁਛ ਜਾਪਦੇ ਬੰਦਿਆਂ ਨੂੰ ਵੀ ਏਨਾਂ ਪਿਆਨ ਵਿਚ ਰਖਣ ਵਾਲਾ ਸੇਂ ਕਿ ਹਰੇਕ ਲਈ ਕੁਛ ਨ ਕੁਛ ਮਨ ਵਿਚ

ਰਖਦਾ ਸੇਂ ਜਿੰਨਾ ਕੋਈ ਤੁਛ ਓਨੀ ਵਡੀ ਸੁਗਾਤ ਦੇਣ ਵਾਲਾ ਸੇਂ—ਫਿਰ ਸਾਨੂੰ ਅਸਲੋਂ ਹੀ ਕਿਉਂ ਭੁਲਾ ਦਿਤਾ ਈ, ਅੱਜ ਸਤਾਨਵੇਂ ਦਿਨ ਹੋ ਗਏ ਹਨ ਤੂੰ ਬਹੁੜਿਆ ਨਹੀਂ। ਤੇਰੇ ਪਿਆਰੇ ਸਪੁਤ੍ਰ ਤੇਰੀ ਥਾਂ ਨੇ। ਜਿੰਨਾ ਵਿਚ ਤੇਰੀ ਜੋਤ ਦੀਆਂ ਝਲਕਾਂ ਵੀ ਸਾਨੂੰ ਵਜਦੀਆਂ ਦਿਸਦੀਆਂ ਨੇ ਪਰ ਕੀ ਕਰੀਏ ਤੇਰੇ ਪਿਆਰ ਨੇ, ਤੇਰੀ ਦੇਹ ਦੇ ਕੀਤੇ ਦੀਦਾਰਿਆਂ ਨੇ ਸਾਡੀ ਅਕਲ ਹੋਸ਼ ਟਿਕਾਣੇ ਨਹੀਂ ਰਹਿਣ ਦੀਤੀ। ਹੁਣ ਤੂੰ ਆਵੇਂਗਾ १

ਤੂੰ ਗੋਪਾਲ ਸੇਂ, ਤੂੰ ਕਾਨ੍ਹ ਸੇਂ ਕਿ ਤੂੰ ਸਾਧਾਰਨ ਗਵਾਲਾ ਸੇਂ ਸਾਨੂੰ ਕੁਝ ਪਤਾ ਨਹੀਂ। ਸਾਨੂੰ ਪਤਾ ਹੈ ਤੇਰਾ ਗਊਆਂ ਨਾਲ ਇਸ਼ਕ ਸੀ ਤੇ ਅੱਜ ਮੈਨੂੰ ਉਹ ਇਸ਼ਕ ਯਾਦ ਆਇਆ ਜਦ ਜੀਵਨ ਨਗਰ ਤੇਰੇ ਘਰ ਦੀ ਡਿਉੜੀ ਅਗੇ ਖਲੋਤਿਆਂ ਮੈਂ ਲਾਲ ਪਿੰਡੇ ਵਾਲੀਆਂ ਸਾਹੀਵਾਲ ਨਸਲ ਦੀਆਂ ਤੇ ਚਿਟੀਆਂ ਚਟੋਰ ਹਰਿਆਣਾ ਨਸਲ ਦੀਆਂ ਗਊਆਂ ਨੂੰ ਆਪਣੇ ਵਾੜਿਓਂ ਨਿਕਲ ਬਾਹਰ ਚਰਾਂਦ ਵਿਚ ਚਰਨ ਲਈ ਜਾਂਦਿਆਂ ਤਕਿਆ। ਵੇਂਹਦਾ ਵੇਂਹਦਾ ਮੈਂ ਡੂੰਘਾ ਲਥ ਗਿਆ। ਤੇ ਮੈਨੂੰ ਇੰਜ ਲਗਾ ਜਿਵੇਂ ਸਭ ਦੀਆਂ ਸਭ ਗਊਆਂ ਉਦਾਸ ਜਾ ਰਹੀਆਂ ਸਨ, ਇਵੇਂ ਜਿਵੇਂ ਪੁਰਾਣੇ ਰਾਜਿਆਂ ਦੇ ਮਹਲਾਂ ਵਿਚੋਂ ਸੇਂਕੜੇ ਰਾਣੀਆਂ ਰਾਜੇ ਦੀ ਕਰੋਪੀ ਤੋਂ ਬਾਹਰ ਧਕ ਦਿਤੀਆਂ ਗਈਆਂ ਹੋਣ ਤੇ ਉਹਨਾਂ ਨੂੰ ਪਤਾ ਨ ਲਗੇ ਕਿ ਉਹ ਕੀ ਕਰਨ ਤੇ ਕਿਧਰ ਨੂੰ ਜਾਣ। ਸਾਰੇ ਪਸ਼ੂਆਂ ਤੇ ਇਕ ਗੰਭੀਰ ਤੇ ਜਾਨਣ ਯੋਗ ਉਦਾਸੀ ਸੀ। ਆਹ, ਜੇ ਕਦੇ ਤੂੰ ਵੇਖੇ ਹੁੰਦਾ ਤਾਂ ਉਹ ਆਪਣੇ ਵਾੜੇ ਤੋਂ ਚਰਾਂਦ ਤਕ ਤੇ ਚਰਾਂਦੋਂ ਮੁੜ ਵਾੜੇ ਤਕ ਬਿਨਾ ਤੇਰੀ ਛੁਹ ਤੋਂ ਵਾਪਸ ਆ ਜਾਂਦੀਆਂ १ ਕਦੇ ਨਹੀਂ। ਤੂੰ ਤੇ ਇਕ ਪਲ ਵੀ



ਉਹਨਾਂ ਨੂੰ ਧਿਆਨੋਂ ਉਹਲੇ ਨਹੀਂ ਸੀ ਦੇਣ ਦਿਤਾ। ਮੈਂ ਕਿੰਨੀ ਵਾਰ ਤਕਿਆ ਤੇਰੇ ਵੇਸ਼ਮੀ ਬਸਤਰ, ਤੇਰਾ ਸਫੇਦ ਸੁਧ ਖਦਰ ਦਾ ਪਹਿਰਾਵਾ ਗਊਆਂ ਦੀਆਂ ਜੀਭਾਂ ਦੀ ਚੋਟ ਤੋਂ ਕਦੇ ਸੰਕੋਚਿਆ ਨਹੀਂ ਸੀ। ਤੂੰ ਭਜਨ ਕਰਦਾ, ਬਾਣੀ ਪੜ੍ਹਦਾ, ਜਦ ਕਦੇ ਉਡਦੀ ਮੋਟਰ ਵਿਚ ਸਫਰ ਕਰ ਰਿਹਾ ਹੁੰਦਾ ਸੈਂ, ਤੇਰੀ ਨਿਗਾਹ ਨੇ ਕਦੇ ਗਲਤੀ ਨਹੀਂ ਸੀ ਖਾਧੀ ਸੜਕ ਨਾਲ ਚੁਗਦੇ ਪਸ਼ੂਆਂ ਦੇ ਵੱਗ ਨੂੰ ਵੇਖਣ ਤੋਂ—ਤੇ ਕਦੇ ਵੀ ਕੋਈ ਚੰਗੀ ਗੱਲ ਮਹਿੰ ਤੇਰੀ ਨਿਗਾਹ ਦੇ ਵਾਰ ਤੋਂ ਘੁਸੀ ਨਹੀਂ ਸੀ, ਤੇ ਕਦੇ ਵੀ ਤੂੰ ਆਪਣੀ ਰੁਮਾਲੀ ਨੂੰ ਗੰਦ ਦੇਣ ਤੋਂ ਸੰਕੋਚ ਨਹੀਂ ਸੀ ਕੀਤਾ ਤੇ ਕਦੇ ਵੀ ਤੂੰ ਉਸ ਚੋਟੇ ਦੇ ਆਲੇ ਦੁਆਲੇ ਨੂੰ ਚੋਕਸੀ ਨਾਲ ਤਕਣੋਂ ਤੇ ਸੜਕ ਦਾ ਮੀਲ ਨੰਬਰ ਯਾਦ ਰਖਣੋਂ ਨਹੀਂ ਸੈਂ ਉਕਿਆ।

ਓਹ ਮੇਰੇ ਗੁਰੂਆ, ਕਿੰਨਾ ਇਸ਼ਕ ਸੀ ਤੈਨੂੰ ਇਹਨਾਂ ਪਸ਼ੂਆਂ ਦਾ। ਵੇਸ ਸੰਸਾਰ ਵਿਚ ਮਨੁੱਖ ਦਾ ਮੁਲ ਵੀ ਨਹੀਂ ਪੈਂਦਾ। ਪੰਜ ਪੰਜ ਰੁਪੇ ਤੋਂ ਬੰਦੇ ਦਾ ਪੁਤਰ ਸਾਡੇ ਖੁਸ਼ੇ ਦੇਸ਼ ਵਿਚ ਵਿਕੀਂਦਾ ਅਖਬਾਰਾਂ ਵਿਚ ਪੜ੍ਹਿਆ ਹੈ। ਪਰ ਤੂੰ ਗਊਆਂ ਤੇ ਚੁਠਕੇ ਇਨ੍ਹਾਂ ਨੂੰ ਮਨੁੱਖਾਂ ਦੀ ਕੀਮਤ ਤੋਂ ਕਿਤੇ ਉਤਰਾ ਚੁਕ ਦਿਤਾ ੧੫ ਸੌ ਤੋਂ ੧੫ ਹਜ਼ਾਰ ਤੱਕ ਦਾ ਮੁਲ ਤੂੰ ਗਊਆਂ ਦਾ ਪੁਆ ਦਿਤਾ।

ਸਤਿਗੁਰਾ ਮੇਰਿਆ, ਅੱਜ ਤੇਰੀ ਯਾਦ ਬੜਾ ਬਿਹਬਲ ਕਰ ਰਹੀ ਹੈ, ਰੋਣ ਆ ਨਹੀਂ ਰਿਹਾ, ਗੱਚ ਭਰਿਆ ਹੋਇਆ ਤੇ ਤੇਰੀਆਂ ਯਾਦਾਂ ਦਾ ਇਕ ਇਕ ਝਾਉਲਾ ਅਖਾਂ ਸੋਹੇਂ ਆ ਆਕੇ ਤੇਰੀ ਮਿਲਣੀ ਲਈ ਤੜਪਾ ਰਿਹਾ ਏ। ਅਜ ਜੇ ਕਦੇ ਤੂੰ ਆਵੇਂ ਮੈਂ ਕਦੇ ਤੇਰੇ ਚਰਨੀ ਹਥ ਨਾ ਲਾਵਾਂ ਭਜਕੇ ਤੇਰੇ ਲੱਕ ਨੂੰ ਜਾ ਚੰਬੜਾਂ। ਤੂੰ ਗੁਰੂ ਹੀ ਨਹੀਂ ਸੈਂ, ਤੂੰ ਮੇਰੇ ਵਰਗੇ ਗਏ ਗੁਬਰੇ ਲੱਕਾਂ ਦਾ ਬਾਪੂ ਸੈਂ ਬਾਪੂ ਨਿਕੰਮੇ ਪੁਰ੍ਹਾਂ ਨੂੰ ਛੱਡ ਜਾਂਦੇ ਨੇ ਤੈਥੋਂ ਨਿਕੰਮਿਆਂ ਨੂੰ ਛੱਡਿਆ ਵੀ ਨਹੀਂ ਸੀ ਜਾਂਦਾ। ਕੀ ਤੂੰ ਅੱਜ ਜੱਫੀ ਨਾ ਪਾਉਣ ਦਿੰਦੇਂ ?

ਕਿਉਂ ਨਾ— ਮੈਨੂੰ ਤੇ ਤੇਰੀਆਂ ਸਾਰੀਆਂ ਗਲਾਂ ਯਾਦ ਨੇ— ਉਹ ਕੇਹੇ ਜੇਹਾ ਦਿਨ ਸੀ। ਸਿਆਲ ਦੀ ਗੁਲਾਬੀ ਧੁਪ ਨੇ ਅਜੇ ਲੱਕਾਂ ਦੇ ਅੰਗ ਬੋਹਲੇ ਹੀ ਸਨ ਕਿ ਤੂੰ ਆਪਣੇ ਬਜ਼ੁਰਗ ਸਰੀਰ ਦੁਆਲੇ ਪਸ਼ਮੀਨੇ ਦਾ ਚੋਗਾ ਪਾਈ ਜਦ ਗਊ ਵਾੜੇ ਵਲ ਜਾ ਰਿਹਾ ਸਾਏਂ ਤੇ ਮੈਨੂੰ ਵੀ ਨਾਲ ਖਿਚ ਖੜਿਓਂ ਈ, ਇਹ ਮਾਣ ਦੇਕੇ— “ ਆਓ ਕਵੀ ਜੀ, ਤੁਹਾਨੂੰ ਗਊਆਂ ਵਿਖਾ ਲਿਆਈਏ। ” ਉਹਗਲਾਂ ਅੱਜ ਬੜਾ ਦੁਖ ਦੇ ਰਹੀਆਂ ਨੇ। ਛਾਟਕ ਪਾਸ ਹੀ ਸਾਨੂੰ, ਚਰਨ ਲਈ ਖੁਲ੍ਹਕੇ ਆ ਰਹੀਆਂ ਗਊਆਂ ਮਿਲੀਆਂ ਤੇ ਇਕ ਗੋਰੀ ਗਾਂ ਨੇ ਤੇਰੀ ਧੋਣ ਨਾਲ ਆਪਣੀ ਧੋਣ ਘਸਾਈ ਤੇ ਤੂੰ ਉਸਦੀ ਧੋਣ ਨੂੰ ਗਲ ਵਿਚ ਲੈਕੇ ਉਸਦੇ ਮੂੰਹ ਨਾਲ ਮੂੰਹ ਲਾ ਦਿਤਾ। ਕਿਵੇਂ ਮੇਰਾ ਹਾਸਾ ਨਿਕਲਿਆ ਤੁਹਾਡਾ ਮੋਹ ਵੇਖਕੇ ਤੇ ਕਿਵੇਂ ਤੁਸਾਂ ਹਸਦਿਆਂ ਹਸਦਿਆਂ ਮੈਨੂੰ ਬੜਾ ਪਿਆਰਾ ਉਤਰ ਦਿਤਾ ਯਾਦ ਜੇ ਭਲਾ ? ਕਿਉਂ ਨਹੀਂ ਉਹ ਉਤਰ ਤਦ ਤਕ ਦੁਨੀਆਂ ਵਿਚ ਜੀਉਂਦਾ ਰਹੇਗਾ ਜਦ ਤਕ ਪਿਆਰ ਦੀ ਜ਼ਿੰਦਗੀ ਦੁਨੀਆਂ ਤੇ ਕਾਇਮ ਰਹੇਗੀ। ਮੈਂ ਦਸਾਂ ? ਚਲੋਂ ਮੈਂ ਹੀ ਦਸ ਦਿੰਦਾ ਹਾਂ, ਤੁਸਾਂ ਕਿਹਾ ਸੀ— “ ਕਵੀ ਜੀ, ਸਾਡੀ ਕਿਹੜੀ ਵਹੁਟੀ ਹੈ, ਜਿਸਦੇ ਦੁਆਲੇ ਅਸੀਂ ਬਾਹਾਂ ਵਲਾਈਏ ਅਸੀਂ ਤਾਂ ਆਪਣਾ ਪਿਆਰ ਇਹਨਾਂ ਨਾਲ ਹੀ ਸਾਂਝਾ ਕਰ ਲਿਆ ਹੈ। ” ਵਾਹ ਸਤਿਗੁਰੇ ! ਮੇਰੇ ਅੰਦਰ ਇਕ ਰੁੱਗ ਭਰੀਚਾ ! ਇਕ ਪਾਸੇ ਤੁਹਾਡਾ ਇਕ ਨਿੱਕਾ ਜਿਹਾ ਮੇਰੀ ਤਬੀ-ਅਤ ਵਰਗਾ ਜੁਆਬ ਦੂਜੇ ਪਾਸੇ ਪਿਆਰ ਨੂੰ ਸਕਾ-ਰਥੇ ਲਾਣਾ ! ਤੀਜੇ ਬੰਨੇ ਗਊਆਂ ਨੂੰ ਪ੍ਰੇਮਕਾ ਵਰਗਾ ਪਿਆਰ ਦੇਣਾ। ਓਹ ਕਿੰਨਾ ਕੁਝ ਸੀ, ਉਸ ਇਕ ਉਤਰ ਵਿਚ। ਅਜੇ ਵੀ ਸ਼ਾਇਦ ਉਸ ਵਿਚੋਂ ਬਹੁਤ ਕੁਝ ਨਾ ਸਮਝ ਸਕਿਆ ਹੋਵਾਂ।

ਪੰਦਰਾਂ ਸਾਲਾਂ ਦੇ ਦੀਰਘ ਵਿਛੋੜੇ ਪਿਛੋਂ ਜਦੋਂ ਮੈਂ ਤੁਹਾਨੂੰ ਮਿਲਿਆ ਤੁਹਾਡੇ ਦਰਸ਼ਨ ਕੀਤੇ-ਤੁਸੀਂ ਕਿਵੇਂ ਮੈਨੂੰ ਆਪਣੀ ਕਿਰਤ ਦਾ ਪਤਾ ਦੇਣ ਨਾਲ ਲੈ ਗਏ— ਓਸੇ ਗਊ-ਵਾੜੇ ਵਿਚ ਤੇ ਕਿਵੇਂ

ਤੁਸੀਂ ਇਕ ਇਕ ਗਾਂ ਦਾ ਹਸਬ ਨਸਬ ਅਗਾ ਪਿੱਛਾ ਦੁਧ ਮਖਣ. ਤੇ ਸੁਤਾ ਆਦਤਾਂ ਗਿਣ ਗਿਣ ਸੁਣਾਈਆਂ, ਜਿਵੇਂ ਸਚ ਮੁਚ ਤੁਸੀਂ ਉਹਨਾਂ ਪਸ਼ੂਆਂ ਦੇ ਆਪ ਪਾਲੀ ਹੋਵੋ! ਵਾਹਵਾ! ਕਿੰਨਾ ਹੁਸਨ ਸੀ ਤੁਹਾਡੇ ਅੰਦਰ, ਕਿੰਨਾ ਸ਼ੌਕ ਸੀ ਤੇ ਕਿੰਨੇ ਰਸਿਕ ਸੋ ਤੁਸੀਂ, ਏਹ ਤਾਂ ਮੈਂ ਓਦੋਂ ਹੀ ਭੋਰਾ ਕੁ ਜਾਣ ਲਿਆ ਜਦੋਂ ਮੈਂ ਤੁਹਾਡੇ ਮੁਖੋਂ ਤੁਹਾਡੀਆਂ ਗਊਆਂ ਦੇ ਨਾਮ ਸੁਣੇ। ਮੈਨੂੰ ਅੱਜ ਵੀ, ਘੱਟ ਯਾਦਦਾਸ਼ਤ ਵਾਲੇ ਨੂੰ ਉਹ ਯਾਦ ਨੇ। ਸਭ ਤੋਂ ਪਹਿਲਾਂ ਤੁਸੀਂ 'ਭੋਡੀ' ਦਾ ਨਾਂ ਲਿਆ ਤੇ ਦਸਿਆ ਕਿ ਏਹ ਤੁਹਾਡੇ ਗਊ-ਵੰਡਾਰ ਦੀ ਮੋਢਣ ਹੈ, ਜਣਨੀ ਹੈ। 'ਭੋਡੀ' ਤੁਸੀਂ ਦਸਿਆ ਕਿ ਰਾਗਣੀ ਦੇ ਨਾਮ ਤੋਂ ਬਿਨਾ ਇਸ ਦੀਆਂ ਸੰਧੀਆਂ ਉਚਾਰਨ ਆਪਣੀ ਮਾਂ ਬਾਬਤ ਵੀ ਗਿਆਨ ਕਰਵਾ ਜਾਂਦੇ ਹਨ। 'ਪਿਆਰੀ' ਪਿਆਰੇ ਦਿਲਦਾਰ, ਗੁਲ ਬਹਾਰ, ਸੱਸੀ, ਸੋਹਣੀ, ਨੌਲਖੀ ਨੇ ਕਰੋੜੀ, ਹਰਨੀ, ਮੇਨਕਾ, ਵੰਦੂਮਾਂ, ਚੰਦਰ ਮਣੀ ਆਦਿ।.....

ਸਚ ਮੁਚ ਤੁਹਾਡੇ ਵਾੜੇ ਵਿੱਚ ਇਹ ਸ਼ਾਹ ਬਹਿਰਾਮ ਦੀਆਂ ਸੁਨੱਖੀਆਂ ਪਰੀਆਂ ਵਰਗੀਆਂ ਲਗਦੀਆਂ ਸਨ। ਤੁਸੀਂ ਉਹਨਾਂ ਦੀ ਤਾਰੀਫ ਅਨੇਕਾਂ ਅਫਸਰਾਂ, ਪਸ਼ੂ ਪਾਲਕਾਂ ਤੇ ਸਾਧਾਰਨ ਦਰਸ਼ਕਾਂ ਨੂੰ ਪੂਰੀ ਨਿਸ਼ਾਨੀ ਨਾਲ ਦਸੀ ਸਮਝਾਈ। ਠੀਕ ਹੀ ਜਿਸਨੇ ਆਪ ਕੁਝ ਪੈਦਾ ਕੀਤਾ ਹੋਵੇ ਉਸਨੂੰ ਕਿਸੇ ਪਾਸੋਂ ਆਪਣੀ ਚੀਜ਼ ਦੀ ਕੀਮਤ ਪੂਰੀ ਪੈਂਦੀ ਦਿਸਦੀ ਨਹੀਂ। ਗਊਆਂ ਨੇ ਮੇਰੇ ਪ੍ਰੀਤਮ ਜੀ, ਤੁਹਾਨੂੰ ਬੁਢਿਆਂ ਨਾ ਹੋਣ ਦਿਤਾ।

ਅਫਰੀਕਾ ਦੇ ਦੌਰੇ, ਸਿਆਮ ਦੇ ਚਕਰ, ਤੁਸੀਂ ਕਟਦੇ ਜਦੋਂ ਵਾਪਸ ਪਰਤਦੇ ਭਾਰਤ ਆਕੇ ਤੁਹਾਡੇ ਪੱਥ ਧਰਤੀ ਤੇ ਨ ਲਗਦੇ। ਬੰਬਈ ਤੋਂ ਵੀ ਜਹਾਜ਼ ਨਾਲ ਦਿਲੀ ਅਪੜਦੇ ਤੇ ਆਉਂਦਿਆਂ ਹੀ ਥਕੇਵਾਂ ਅਨੁਭਵ ਨਾ ਕਰਦਿਆਂ ਕਾਰ ਵੇਕੇ ਜੀਵਨ ਨਗਰ ਨੂੰ ਦਿੱਡ ਪੈਂਦੇ। ਕਾਰ ਤੁਹਾਡੀ

ਜਿਵੇਂ ਧਰਤੀ ਨੂੰ ਅੰਦਾਣੇ ਦੀ ਬਾਜ਼ੀ ਵਾਂਗ ਕਠਿਆਂ ਕਰ ਘਤਦੀ ਤੇ ਦੂਜੇ ਪਲ ਤੁਸੀਂ ਜੀਵਨ ਨਗਰ ਆ ਪਮਕਦੇ। ਮਿੰਟਾਂ ਵਿਚ ਜੀਵਨ ਨਗਰ ਵਿਚ ਤਿਲ ਧਰਨ ਨੂੰ ਥਾਂ ਨ ਰਹਿੰਦੀ। ਦਰਸ਼ਨ ਕਰਨ ਵਾਲਿਆਂ ਦੇ ਜਥੇ ਇੰਜ ਖਿਚੇ ਆਉਂਦੇ ਜਿਵੇਂ ਨਦੀਆਂ ਦਾ ਜਲ ਸਮੁੰਦਰ ਨੂੰ ਜਾਂਦਾ ਹੈ। ਪਰ ਤੁਹਾਡੀ ਸੁਤਾ ਗਊਆਂ ਵਿਚ ਹੁੰਦੀ। ਮੋਟਰੋਂ ਉਤਰ, ਚਾਨ-ਛੁਹ ਰਸਮੀਆਂ ਪਰਵਾਨ ਕਰਕੇ ਅੰਨ-ਜਲ ਛਕਣ ਤੋਂ ਪਹਿਲਾਂ, ਉਹਨਾਂ ਹੀ ਬਸਤਰਾਂ ਨਾਲ ਰੋਊਆਂ ਵਲ ਜਾਂਦੇ। ਕੱਲੀ ਕੱਲੀ ਨੂੰ ਮਿਲਦੇ, ਉਹਨਾਂ ਦੇ ਮੂੰਹੀਂ ਘਾਹ ਦੀਆਂ ਤਿਣਾਂ ਦਿੰਦੇ। ਉਹਨਾਂ ਦੇ ਮਿੱਡਾਂ ਕੰਨਾਂ ਪਿਛੇ ਖੁਰਕਦੇ, ਪਿਠਾਂ ਤੇ ਥਾਪੀਆਂ ਦਿੰਦੇ ਉਹਨਾਂ ਨਾਲ ਗਲਾਂ ਕਰਦੇ ਰਜਦੇ ਨਹੀਂ ਸਾਉ ਹੁੰਦੇ। ਆਪਣੇ ਅਨੰਨ ਸੇਵਕ ਭਾਈ ਵਜੀਰ ਸਿੰਘ ਜੀ ਨੂੰ ਕਹਿੰਦੇ- 'ਭਾਈ ਸਾਹਿਬ, ਏਸ ਗਾਂ ਵਰਗੀ ਹੋਰ ਕਿਨ ਟੈਣਾ ਏ', ਰੋਜ਼ਕੇ ਸੁਹਣੀ, ਦੁਧ ਵਿਚ ਵੀ ਅਵਲ, ਘਿਉ ਵਿਚ ਵੀ ਵਧੀਆ। ਭਾਈ ਜੀ ਆਹ ਗਊ ਤਾਂ ਮੱਝਾਂ ਜਿੰਨਾ ਐਵਰਜ ਘਿਉ ਕਢ ਜਾਂਦੀ ਏ।'

ਕੀ ਕੀ ਯਾਦ ਕਰਾਂ। ਉਹ ਕਿੰਨੀਆਂ ਭਾਗਸ਼ੀਲ ਗਊਆਂ ਸਨ ਜਿੰਨਾਂ ਨੂੰ ਸਿਆਮ ਦੇ ਦੌਰੇ ਨੂੰ ਜਾਂਦਿਆਂ ਤੁਸੀਂ ਕਲਕਤਿਓਂ ਬੁਚੜ ਖਾਨਿਓਂ ਛੁਡਾ ਲਿਆਏ। ਇਕਠੀਆਂ ਹੀ ਦਸ ਗਊਆਂ ਇਕ ਇਕ ਦਾ ਐਸਤਨ ਪੰਜ ਪੰਜ ਸੌ ਦੇਕੇ ਵੇਰ ਸੌ ਮੈਂ ਰੁਪਿਆ ਕਰਾਏ ਦਾ ਭਰਕੇ। ਤੇ ਤੁਸੀਂ ਸਾਨੂੰ ਦਸਿਆ ਕਿ ਕਲਕਤੇ ਤੇ ਬੰਬਈ ਦੇ ਮਸ਼ੀਨੀ ਬੁਚੜਖਾਨਿਆਂ ਵਿਚ ਦੇਸ਼ ਦਾ ਪਸ਼ੂ ਧਨ ਦੁਧ ਦੇਣ ਦੀ ਥਾਂ ਬੁਰੀਤਰਾਂ ਲਹੂ ਮਾਸ ਦੇ ਰਿਹਾ ਹੈ। ਇਕ ਇਕ ਯਾਂ ੧੦-੧੦ ਸੌਰ ਦੁਧ ਦੇਣ ਵਾਲੀ। ਓਇ ਹੋਇ! ਉਸ ਦਿਨ ਤੁਹਾਡੇ ਵਿਸ਼ਾਲ ਨੇਤਰਾਂ ਵਿਚ ਕਿੰਨਾ ਤਰਸ ਸੀ, ਕਿੰਨਾ ਗਊ-ਪਿਆਰ ਸੀ, ਕਿੰਨਾ ਦੇਸ਼-ਸਨੇਹ ਸੀ, ਜਦੋਂ ਤੁਸੀਂ ਦਸਿਆ ਕਿ ਕਿਸਾਨ ਦੇ ਕਿੱਲੇ ਤੇ ਸੌਰ ਵੇਂ ਸੌਰ

ਦੁਪ ਦੇਣ ਵਾਲੀਆਂ ਗਊਆਂ ਤੇ ਬੁਚੜ ਖਾਨਿਆਂ ਵਿਚ ਜ਼ਿਬਹ ਹੋ ਰਹੀਆਂ ੧੦-੧੦ ਸੇਰ ਦੁਪ ਦੇਣ ਵਾਲੀਆਂ ਗਊਆਂ ੧ ਕੋਣ ਦੇਵੇਗਾ ਭਾਰਤ ਨੂੰ ਦੁਪ ! ਕਿਥੋਂ ਹੋਣਗੇ ੬-੭ ਫੁਟੇ ਭਾਰਤ ਦੇ ਗਭਰੂ ! ਕੋਣ ਕਰੂ ਆਪਣੇ ਵੇਸ਼ ਦੀਆਂ ਹੱਦਾਂ ਦੀ ਰਾਖੀ ? ਤੇ ਉਸ ਦਿਨ ਤੁਹਾਡੇ ਦਰਦ ਨੂੰ ਕੋਣ ਸਮਝ ਸਕਦਾ ਸੀ, ਜਿਦਣ ਤੁਸਾਂ ਹਿਸਾਰ ਵਿਚ ੨॥ ਲਖ ਰੁਪੇ ਨਾਲ ਬਣਨ ਵਾਲੀ ਸਰਕਾਰੀ ਡੇਰੀ ਬਾਬਤ ਦਸਿਆ। ਦੋ ਲਖ ਮਕਾਨਾਂ ਤੇ ਹੋਰ ਲੋੜਾਂ ਲਈ ਤੇ ਕੇਵਲ ਪੰਜਾਹ ਹਜ਼ਾਰ ਗਊਆਂ ਵਾਸਤੇ। ਤੁਸੀਂ ਕਹਿੰਦੇ ਸਾਓ, ਆਓ ਸਾਡੇ ਕੋਲੋਂ ਗਊਆਂ ਪਾਲਣੀਆਂ ਸਿਖੋ, ਘੱਟ ਖਰਚ ਵਿਚ ਵਧ ਪੈਦਾਵਾਰ ! ਪਰ ਕੋਣ ਸਿਖਦਾ ਮਹਾਰਾਜ, ਕੋਈ ਅਮਲੀ ਕੰਮ ਕਰਨ ਵਾਲਾ ਹੀ ਸਿਖੇ ਨਾ, ਦੂਜੇ ਨੂੰ ਕੀ ?


ਵੇਖੋ ਦੀਨ ਦਿਆਲ, ਕਿੰਨਾ ਸਾੜਾ ਉਠ ਪਿਆ ਤੁਹਾਡੇ ਪਸ਼ੂਆਂ ਦੇ ਚੰਗੇ ਹੋਣ ਦਾ ਵੀ। ਸਰਕਾਰੀ ਅਧਿਕਾਰੀ ਵੀ ਨ ਬਚ ਸਕੇ। ਜਦੋਂ ਹਰ ਨੁਮਾਇਸ਼ ਦਾ ਸਰਬੋਤਮ ਕੱਪ ਤੇ ਇਨਾਮ ਤੁਹਾਡੀ ਪਸ਼ੂ ਸ਼ਾਲਾ ਦੇ ਪਸ਼ੂ ਹੀ ਲੈ ਜਾਂਦੇ ਤੇ ਸਰਕਾਰੀ ਡੇਰੀ ਫਾਰਮ ਵੀ ਪਿਛੇ ਰਹਿ ਜਾਂਦੇ ਤਾਂ ਹੋਰ ਵਿਚਾਰੇ ਸਰਕਾਰੀ ਅਧਿਕਾਰੀ ਵੀਕੀ ਕਰਦੇ ? ਈਰਖਾ ਕਿਥੇ ਨਹੀਂ, ਪਰ ਕੀ ਉਹ ਅਸਲ ਵਿਚ ਤੁਹਾਥੋਂ ਬਿਨਾ ਸਾਰ ਸਕਦੇ ? ਕਦੇ ਨਹੀਂ। ਏਸ ਗਲ ਨੂੰ ਈਮਾਨਦਾਰ ਸਰਕਾਰੀ ਅਨਸਰ ਚੰਗੀ ਤਰਾਂ ਜਾਣਦਾ ਸੀ ਕਿ ਪਸ਼ੂਆਂ ਬਾਬਤ ਜਿੰਨਾ ਬਹੁ ਪਖਾ ਗਿਆਨ ਤੁਹਾਡਾ ਹੈ ਏਨਾ ਹੋਰ ਕਿਸੇ ਵੀ ਭਾਰਤੀ ਦਾ ਨਹੀਂ। ਤੇ ਏਸੇ ਕਰਕੇ ਤੁਹਾਡੇ ਤਿਆਰ ਕੀਤੇ ਸਾਹਣ ਤੇ ਗਊਆਂ ਸਰਕਾਰੀ ਡੇਰੀ ਫਾਰਮਾਂ ਜਾਂ ਬ੍ਰੀਡਿੰਗ ਫਾਰਮਾਂ ਲਈ ਭਾਰਤ ਦੀਆਂ ਰਾਜ ਸਰਕਾਰਾਂ ਖਰੀਦ ਦੀਆਂ।

ਸਚੇ ਪਾਤਸ਼ਾਹ, ਤੁਸੀਂ ਕਿਤੇ ਸੰਤ ਸਾਓ, ਕਿਤੇ ਮਹੰਤ ਸਾਓ ਜਿੰਨਾਂ ਦੀਆਂ ਰੋਸ਼ਮੀ ਤੋਂਦਾਂ ਸੇਵਕਾਂ ਦੇ ਘਰੋਂ ਵਿਤੋਂ ਬਾਹਲਾ ਖਾ ਖਾ ਤਿਆਰ ਹੋ

ਜਾਂਦੀਆਂ ਹਨ, ਤੁਸੀਂ ਤਾਂ ਦੇਸ਼ ਦੇ ਉਸਰੀਏ ਸਾਓ ਜਿੰਨਾਂ ਮੀਲਾਂ ਬਧੀ ਜੰਗਲੀ ਧਰਤੀ ਨਾਮਧਾਰੀਆਂ ਤੋਂ ਸਾਫ਼ ਕਰਵਾਕੇ ਮੁਨਹਿਰੀ ਫੰਡਾਰ ਪੈਦਾ ਕਰਨ ਵਾਲੀ ਬਣਾਈ, ਜਿੰਨਾਂ ਨੇ ਗਊ ਦੀ ਨਸਲ ਨੂੰ ਕਿਸਾਨਾਂ ਤੇ ਸ਼ਹਿਰੀ ਤਬਕੇ ਲਈ ਉਪਜਾਊ ਬਣਾਕੇ ਦਸਿਆ। ਜਦੋਂ ਮੈਂ ਇਹ ਕਿਆਸ ਕਰਦਾ ਹਾਂ ਕਿ ਤੁਹਾਡੀ ਗਊਆਂ ਦੀ ਨਸਲ ਤੇ ਕੀਤੀ ਮਿਹਨਤ ਨੇ ਕੀ ਕੀ ਨਤੀਜੇ ਪੈਦਾ ਕੀਤੇ ਨੇ ਤਾਂ ਹੋਰਤ ਗੁੰਮ ਹੋ ਜਾਂਦੀ ਏ। ਜ਼ਰਾ ਖਿਆਲ ਤਾਂ ਕਰੀਏ ਇਕ ਭਾਰਤੀ ਗਊ ਇਕ ਦਿਨ ਵਿਚ ੩੫ ਸੇਰ ਪਕਾ ਦੁਪ, ਦੋ ਸੇਰ ਪਕਾ ਮਖਣ ਤੇ ੧ ਸੇਰ ੧੦ ਛਟਾਕ ਸੁਧ ਘਿਉ ! ਗੱਲ ਕਿਥੇ ਜਾ ਪੈਂਦੀ ਏ ! ਜੇ ਅਜੇਹੀ ਉਪਜਾਊ ਨਸਲ ਅਸੀਂ ਵਧਾ ਲਈਏ ਤਾਂ ਵੇਸ਼ ਦੇ ਬਚੇ ਤਿਪ ਤਿਪ ਦੁਪ ਨੂੰ ਕਿਉਂ ਵਿਲਕਣ ! ਕਿਉਂ ਅਮਰੀਕੀ ਦੁਪ ਪਾਊਡਰ ਆਕੇ ਸਾਨੂੰ ਧਰਮ ਬੇਧਰਮ ਕਰੇ, ਕਿਉਂ ਭਾਰਤੀ ਮਨੁੱਖ ਦੀ ਜਵਾਨੀ, ਸਿਹਤ ਤੇ ਉਮਰ ਦੁਨੀਆਂ ਦਾ ਚਰਚਾ ਨਾ ਬਣੇ !

ਸਤਿਗੁਰੂ ਜੀ, ਅੱਜ ਮੈਨੂੰ ਉਸ ਗਊਆਂ ਦੇ ਵੱਗ ਨੇ ਕੋਹੜੀ ਕੋਹੜੀ ਗੱਲ ਤੁਹਾਡੀ ਯਾਦ ਨਹੀਂ ਕਰਵਾਈ ਗਊਆਂ ਤੇ ਮਹਿੰਮਾਂ ਦਾ ਪੂਰੀਤਰਾਂ ਮੁਕਾਬਲਾ ਕਰਕੇ ਏਥੋਂ ਤਕ ਕਿ ਗੰਦੇ ਨੂੰ ਵੀ ਤੋਲਣ ਤਕ ਜਾਕੇ, ਤੁਸੀਂ ਨਤੀਜਾ ਬਰਾਮਦ ਕੀਤਾ ਕਿ ਜਿੰਨੇ ਗਊਆਂ ਦੇ ਮੱਝਾਂ ਜਿੰਨਾਂ ਖਾਕੇ, ਦੁਪ ਘਿਉ ਵਿਚ ਮੁਕਾਬਲਾ ਜਿਤ ਜਾਂਦੀਆਂ ਹਨ। ਮੱਝ ਨੇ ਸੋ ਰੁਪਿਆ ਸਾਲਾਨਾ ਖਾਕੇ ਗਿਆਰਾਂ ਸੌ ਰੁਪਿਆ ਦਿੰਦੀ ਤੇ ਗਊ ਸੱਤ ਸੌ ਰੁਪਿਆ ਖਾਕੇ ਯਾਰਾਂ ਸੌ ਰੁਪਿਆ ਸਿਹਤ, ਬੁਧ ਤੇ ਧਰਮ ਦੇ ਲਿਹਾਜ਼ ਨਾਲ ਵੀ ਗਊਆਂ ਮਹਿੰਮਾਂ ਤੋਂ ਉਚਾ ਦਰਜਾ ਰਖਦੀਆਂ ਹਨ। ਤੁਸਾਂ ਸਰਕਾਰ ਨੂੰ ਕਿੰਨੀਆਂ ਉਸਾਰੂ ਸਕੀਮਾਂ ਗਊ-ਉਨਤੀ ਲਈ ਦਸੀਆਂ ਪਰ ਸਰਕਾਰ ਜਿੰਨਾਂ ਖਰਚੀਲੇ ਤਰੀਕਿਆਂ ਨਾਲ ਕੰਮ ਕਰਨ ਗਿੱਝੀ ਹੈ ਉਹ ਤੁਹਾਡੀ ਕਦਰ ਕਿਵੇਂ ਕਰਦੀ। ਏਹ ਤਾਂ ਕਿਸੇ ਮਜ਼ਦੂਰ ਕਿਸਾਨ ਸਰਕਾਰ ਦੇ ਹੀ ਮੰਨਣ ਯੋਗ ਤਜਵੀਜ਼ਾਂ ਸਨ। ਚਲੋ, ਵਹਵਾ ਤੁਸਾਂ ਤਾਂ ਆਪਣਾ ਹੋਕਾ

## ਨੇ ਲਖੀ (ਸਾਹੀਵਾਲ) ਗਏ



### NAULAKHI<sup>2</sup> (Sahiwal)


Born in 1950—Died on 20-10-1958

In the year 1954 at Thehri (Patiala) stood Second in Milk Competition.

Lactation	Milk Days	Yield in lbs.	Price	Expenses	Profit	Yield Per Day lbs. oz.
1st	473	9481	11013 11 6	6761 3 0	4252 8 6	24 4
2nd	333	10915	...	...	...	...
3rd	314	14241	...	...	...	...
4th	295	12354	...	...	...	...



## ਨੌ ਕਰੋੜੀ (ਸਾਹੀਵਾਲ) ਕਊ



### NAUKARORI (Sahiwal)

Born in 1955

Lactation	Milk Days	Milk Yield	Price	Expenses	Profit	Milk Yield Per Day
1st	356	10346	2424 13 0	2156 8 0	268 5 0	lbs. oz. 25 12

ਦੇਣਾ ਹੀ ਸੀ।

ਮੇਰੇ ਪਿਆਰੇ, ਤੁਹਾਨੂੰ ਗੁਰੂਆਂ ਦਾ ਵੇਨਾ ਧਿਆਨ ਕਿਥੋਂ ਆ ਗਿਆ, ਮੈਂ ਕਈ ਵੇਰ ਸੋਚਦਾ ਹਾਂ ਕੀ ਉਹਨਾਂ ਸ਼ਹੀਦਾਂ ਦੀਆਂ ਕੁਰਬਾਨੀਆਂ ਤੋਂ ਜੋ ਇਹਨਾਂ ਦਾ ਜ਼ਿਬਹ ਹੋਣਾ ਜਰ ਨਾ ਸਕੇ, ਜਾਂ ਤੁਸੀਂ ਕਿਸ਼ਨ ਗੋਪਾਲ ਹੀ ਸਾਓ ਜੋ ਸੁਭਾਵਕ ਹੀ ਇਹਨਾਂ ਨਾਲ ਉਨਸ ਰਖਦੇ ਸਾਓ, ਜਾਂ ਇਹ ਵੇਸ਼ ਦਾ ਅਤਿ ਲੋੜੀਂਦਾ ਸਰਮਾਇਆ ਹਨ ਜਾਂ ਸੱਚ ਮੁਚ ਹੀ ਤੁਸੀਂ ਆਪਣੇ ਪਿਆਰ ਦਾ ਸਾਕਾਰ ਇਹਨਾਂ ਵਿਚ ਵੇਖ ਲਿਆ, ਜੋ— ਗੁਰੂ ਨੂੰ ਮਾਤਾ ਤੇ ਪੁੱਤ੍ਰ ਨੂੰ ਧਰਮ ਦਾ ਥੰਮ੍ਹ ਕਰਕੇ ਸ਼ਾਸਤਰ ਕਾਰਾਂ ਨੇ ਮੰਨਿਆ ਹੈ। ਮੈਨੂੰ ਏਸ ਗੱਲ ਦਾ ਪਤਾ ਤਾਂ ਨਹੀਂ, ਪਰ ਇਹ ਜ਼ਰੂਰ ਜਾਣਦਾ ਹਾਂ ਕਿ ਤੁਹਾਡੀ ਰੀਝ ਸੀ ਕਿ ਹਰ ਵੇਸ਼ ਵਾਸੀ ਦੇ ਘਰ ਇਕ ਸਾਹੀਵਾਲ ਜਾਂ ਹਰਿ ਆਣਾ ਨਸਲ ਦੀ ਗੁਰੂ ਜ਼ਰੂਰ ਹੋਵੇ ਤਾਕਿ ਬਚੇ ਦੁਧ ਦਹੀਂ ਘਿਉ ਮਖਣ ਨੂੰ ਕਦੇ ਨ ਤਰਸਣ ਤੇ ਸੁਆਣੀ ਨੂੰ ਦਿਹਾੜੀ ਦਾ ਆਹਰ ਮਿਲਿਆ ਰਹੇ। ਘਰ ਵਾਲੇ ਦੀ ਸਾਰੀ ਬਕਾਵਟ ਛੰਨਾ ਦੇ ਛੰਨੇ ਦੁਧ ਪੀਣ ਨਾਲ ਦੂਰ ਹੋਵੇ ਤੇ ਜੇ ਇਹ ਨਹੀਂ ਤਾਂ ਹਰ ਨਾਮਧਾਰੀ ਦੇ ਕਿੱਲੇ ਤੇ ਇਕ ਚੰਗੀ ਦਯੋਲ ਗੁਰੂ ਤੁਹਾਡਾ ਸੁਪਨਾ ਸੀ— ਕੀ ਪਤਾ, ਤੁਸੀਂ ਕਦੇ ਪੂਰਾ ਕਰ ਹੀ ਦਿੰਦੇ !

ਗਰੀਬ ਨਿਵਾਜ਼, ਇਸ ਵਾਰ ਦੇ ਅਫਰੀਕਾ ਦੌਰੇ ਸਮੇਂ ਤਾਂ ਤੁਸੀਂ ਯੂਰਪੀਨਾਂ ਨੂੰ ਵੀ ਆਪਣੀ ਪਸ਼ੂਆਂ ਬਾਬਤ ਖੁੰਚ ਨਾਲ ਚਕ੍ਰਿਤ ਕਰ ਦਿਤਾ। ਮਿ: ਮਕੈਂਜੀ ਤੇ ਮਿ: ਕਿਡਮੇਨ ਦੇ ਪਸ਼ੂ ਫਾਰਮਾਂ ਤੇ ਜਦੋਂ ਤੁਸੀਂ ਆਪਣੇ ਚੋਣਵੇਂ ਸੇਵਕਾਂ ਨਾਲ ਗਏ ਤਾਂ ਭਲਾ ਇਕ ਹਿੰਦਵਾਸੀ ਗੁਰੂ ਨੂੰ ਏਦ੍ਰਵਧੋਰਕੀ ਸਮਝਦੇ ਹੋਣੇ ਨੇ ਕਿ ਉਹ ਅੰਗਰੇਜ਼ਾਂ ਦਾ ਪਸ਼ੂ ਫਾਰਮ ਸਿਰਫ ਵੇਖਣ ਹੀ ਆਏ ਨੇ ਤੇ ਜਦੋਂ ਤੁਸੀਂ ਉਨ੍ਹਾਂ ਦੀਆਂ ਵਲੈਤਣ (ਜਰਮਨੀ ਨਸਲ ਫਰੀਜ਼ਨ) ਗੁਰੂਆਂ ਖਰੀਦਣ ਲਈ ਪਸੰਦ ਕੀਤੀਆਂ ਤਾਂ ਕਿਵੇਂ ਨਾ ਨਾ ਕਰਦੇ ਪੰਜ ਕਦਮ ਪਿਛਾਂਹ ਹਟ ਗਏ ਸਨ, ਉਹ ਭੁਲੇਖੇ ਵਿਚ ਸਨ, ਕਿ ਇਹਨਾਂ

ਗੁਰੂਆਂ ਦੀ ਪਰਖ ਕੀ ਕਰਨੀ ਹੈ ਇਹ ਤਾਂ ਮਾਲਾ ਦੇ ਮਣਕੇ ਹੀ ਗਿਣਨ ਜੋਗੇ ਹੋਣਗੇ। ਪਰ ਤੁਸੀਂ ਉਨ੍ਹਾਂ ਦੇ ਦਿਲ ਤੇ ਹੱਥ ਜਾ ਰਖਿਆ ! ਆਹ ! ਕਿਤੇ ਤੁਸੀਂ ਅਜ ਹੁੰਦੇ ਤਾਂ ੧੮-੨੦ ਵਲੈਤਣ ਗੁਰੂਆਂ ਵੀ ਤੁਹਾਡੀ ਗੁਰੂ ਸ਼ਾਲਾ ਦਾ ਸ਼ਿੰਗਾਰ ਹੁੰਦੀਆਂ। ਮੈਨੂੰ ਯਾਦ ਆ ਗਿਆ ਤੁਸੀਂ ਕਿਵੇਂ ਮਾਣ ਨਾਲ ਕਿਹਾ ਕਰਦੇ ਸਾਓ— ਨਾਮਧਾਰੀਓ ਅੱਜ ਤੁਹਾਡੀ ਨੇਉ-ਸ਼ਾਲਾ ਨਾਲ ਦੀ ਨਾ ਗਾਂ ਹੀ ਕਿਸੀ ਕੋਲ ਹੈ ਤੇ ਨਾ ਹੀ ਘੋੜੇ ਤੇ ਸੱਚ ਮੁਚ ਉਸ ਘੋੜੀ ਮਾਣ ਨਾਲ ਸਾਡੀ ਛਾਤੀ ਵੀ ਚੌੜੀ ਹੋ ਜਾਂਦੀ ਸੀ।

ਪਰ ਮੇਰੇ ਸ਼ਹਿਨਸ਼ਾਹ ! ਮੈਂ ਉਹ ਦਿਨ ਕਿਸਤਰਾਂ ਭੁਲ ਜਾਵਾਂ ਜਿਦਣ ਤੇਰੇ ਮੰਸਾਰ ਤੋਂ ਤੁਰ ਜਾਣ ਦੀ ਮਨਹੂਸ ਖਬਰ ਸੁਣੀ ! ਮੈਂ ਤਾਂ ਇਸ ਵਿੱਚ ਕੋਈ ਸਚਾਈ ਨਹੀਂ ਮੰਨਦਾ ਸਾਂ, ਪਰ ਜੀਵਨ ਨਗਰ ਦੀਆਂ ਸਾਰੀਆਂ ਹੀ ਇਸਤਰੀਆਂ ਕਿਉਂ ਰੋਣ ਕੁਰਲਾਣ ਲਗ ਪਈਆਂ—ਉਹ ਵਿਲਕ-ਦੀਆਂ ਖਪਦੀਆਂ ਕੋਠੀ ਨੂੰ ਕਿਉਂ ਆ ਰਹੀਆਂ ਸਨ ! ਸਾਰੇ ਨਗਰ ਦੇ ਆਦਮੀ ਕਿਉਂ ਉਚੀ ਉਚੀ ਭੁੱਬਾਂ ਮਾਰ ਰਹੇ ਸਨ। ਕੀ ਅੰਨੇ ਤੇ ਕੀ ਬੁੱਢੇ ਸਾਰੇ ਹੀ ਕਿਉਂ ਆਪਣਾ ਸਬਰ ਗੁਆ ਬੈਠੇ। ਸੱਚ ਮੁੱਚ ਇਕ ਮੈਂ ਹੀ ਸਾਂ ਜੋ ਉਸ ਦਿਨ ਨਹੀਂ ਰੁੱਠਾ—ਸਾਰਾ ਨਾਮਧਾਰੀ ਪੰਥ ਰੋ ਰਿਹਾ ਸੀ, ਜੇਰਾ ਕਿਸੇ ਵਿਰਲੇ ਪਾਸ ਹੀ ਹੋਵੇਗਾ। ਆਖਰ ਮੈਂ ਹੀ ਤਾਂ ਸਾਰਿਆਂ ਨੂੰ ਵਿਰਾਇਆ ਤੇ ਦੁਪ ਕਰਾਇਆ ਸੀ। ਧਿਆਨੇ ਲਗਣ ਲਈ ਕਥਾ ਪ੍ਰਸੰਗ ਜਾਰੀਕਰਵਾਇਆ ਸੀ, ਉਸ ਦਿਨ ਜੀਵਨ ਨਗਰ ਵਿਚ ਹੀ ਵੀ ਕੋਣ ਸੀ ? ਅੱਜ ਦੇ ਸਤਿਗੁਰੂ ਮਹਾਰਾਜ ਜਗਜੀਤ ਸਿੰਘ ਜੀ ਸ੍ਰੀ ਭੋਣੀ ਸਾਹਿਬ ਆਪ ਜੀ ਪਾਸ ਸਨ। ਸਾਡੇ ਮਹਾਰਾਜ ਬੀਰ ਸਿੰਘ ਜੀ ਤੁਹਾਡੇ ਅੰਬੇ ਹੋਏ ਪਾਸੇ ਨਾਲ ਲਗੇ ਪਏ ਸਨ। ਬੇਬੇ ਜੀ ਵਡੇ ਛੋਟੇ ਆਪਣੀਆਂ ਐਣ ਵਾਲੀਆਂ ਘੋੜੀਆਂ ਦੇ ਫਿਕਰ ਵਿਚ ਗੁਆਚੇ ਹੋਏ ਸਨ। ਠਾਕਰ ਜੀ ਵੀ ਤੁਹਾਡੇ ਪਾਸ ਪਰੇਸ਼ਾਨ ਹਾਲ ਫਿਰ ਰਹੇ ਸਨ ਤੇ ਨਿਕੇ ਠਾਕਰਾਂ ਨੂੰ ਉਂਜ ਹੀ ਕੋਈ ਪਤਾ ਸੁਰ ਨਹੀਂ ਸੀ। ਜੀਵਨ

ਨਗਰ ਦਾ ਮੁਖੀ ਸੂਬਾ ਵਰਿਆਮ ਸਿੰਘ ਜੀ ਸਾਡੇ ਪਾਸ ਨਹੀਂ ਸੀ ਤੇ ਨਾ ਹੀ ਤੁਹਾਡੇ ਮੁਖਤਾਰ ਆਮ ਅਵਤਾਰ ਸਿੰਘ ਹੀ। ਅਸੀਂ ਕੋਢੇ ਨਿਆ-ਸਰੇ ਸਾਂ ਪਰ ਅਸਾਂ ਆਪਣੇ ਆਪਦਾ ਭਾਰ ਹੋਲਾ ਕਰਨਾ ਹੀ ਸੀ। ਕੋਣ ਵਿਰਾਂਦਾ, ਕੋਣ ਦੁਪ ਕਰਾਂਦਾ ਕਿਨੂੰ ਆਪਣੇ ਦਿਲ ਦਾ ਦੁਖ ਦਸਦੇ।

ਮੈਨੂੰ ਕਿਹਾ ਗਿਆ ਕਿ ਪਸ਼ੂਆਂ ਦੇ ਤਣੇਲੇ ਵਿੱਚ ਮੈਨੂੰ ਚਰੂਰ ਪਹੁੰਚਣਾ ਚਾਹੀਦਾ ਹੈ। ਗਊਆਂ ਦੀ ਸੇਵਾ ਕਰਨ ਵਾਲੇ ਬੜੇ ਬੇਹਾਲ ਸਨ। ਮੈਂ ਗਿਆ, ਓਥੇ ਸਾਹਿਬ, ਨਾ ਜਰਨ ਯੋਗ ਦ੍ਰਿਸ਼ ਸੀ। ਕੀ ਬਚੇ ਤੇ ਕੀ ਜਵਾਨ, ਕੀ ਬੁਢੇ ਤੇ ਕੀ ਕਚਮਰੜ ਹੋ ਰੋ ਛਾਵੇ ਹੋ ਰਹੇ ਸਨ। ਗਊਆਂ ਦੀਆਂ ਖੁਰਲੀਆਂ ਵਿਚ ਹਾਲੀਂ ਬੇਹਾਲ ਹੋ ਰਹੇ ਸਨ। ਰੋਣ ਠਲਿਆ ਨਹੀਂ ਸੀ ਜਾਂਦਾ। ਗਊਆਂ ਦੇ ਪਠੇ ਸਿਰਾਂ ਵਿਚ ਪਏ ਹੋਏ ਸਨ ਤੇ ਉਪਰ ਗਊਆਂ ਇਸ ਕਦੇ ਨਾ ਵੇਖੇ ਦ੍ਰਿਸ਼ ਨੂੰ ਵੇਖ ਵੇਖ ਪਰੇਸ਼ਾਨ ਹਾਲ ਸਨ। ਅੱਜ ਉਹਨਾਂ ਨੂੰ ਸਮਝ ਨਹੀਂ ਸੀ ਆ ਰਹੀ ਕਿ ਪਠਿਆਂ ਦੀ ਥਾਂ ਇਹ ਮਟੁਖ, ਉਹਨਾਂ ਦੇ ਪਾਲਕ, ਕਿਉਂ ਖੁਰਲੀਆਂ ਵਿਚ ਪਏ ਹਨ। ਦੀਨ ਦਿਆਲ ਉਹਨਾਂ ਨੂੰ ਚਰੂਰ ਖੁੜਕ ਗਈ ਸੀ ਕਿ ਅੱਜ ਕੁਝ 'ਖਾਸ' ਹੋ ਗਿਆ ਹੈ। ਪਸ਼ੂ ਬੁਧ ਵੀ ਚਰੂਰ ਕੁਝ ਸਮਝ ਰਖਦੀ ਹੈ, ਮੈਂ ਉਸ ਦਿਨ ਉਹਨਾਂ ਦੀਆਂ ਅਖਾਂ ਚੋਂ ਵੇਖ ਲਿਆ। ਸਭ ਨੂੰ ਬਾੜ ਬੰਬਕੇ ਸੁਚੇਤ ਕਰਕੇ ਗਊਆਂ ਦੀ ਸੇਵਾ ਤੇ ਲਾਇਆ ਤੇ ਆਖਿਆ ਕਿ ਹੋਣ ਦੀ ਥਾਂ

ਉਸ ਪ੍ਰੀਤਮ ਦੀ ਟੂਹ ਨੂੰ ਖੁਸ਼ ਕਰਨ ਲਈ ਹੋਰ ਵਧੇਰੇ ਗਊ ਸੇਵਾ ਕਰੋ।

ਪਰ ਪ੍ਰੀਤਮ ਜੀ, ਅਜ ਪਤਾ ਜੇ ਮੈਨੂੰ ਕਿਉਂ ਬਾਰ ਬਾਰ ਯਾਦ ਆ ਰਹੇ ਹੋ। ਮੈਂ ਉਹਨਾਂ ਵਿੱਚੋਂ ਕਈ ਗਊਆਂ ਨੂੰ ਇੰਜ ਅਨੁਭਵ ਕਰ ਰਿਹਾ ਹਾਂ ਕਿ ਉਹ ਉਡੀਕ ਰਹੀਆਂ ਹਨ। ਉਹ ਮੋਚ ਰਹੀਆਂ ਹਨ, ਉਹ ਭਾਲ ਰਹੀਆਂ ਹਨ, ਉਹ ਵੇੜਾਂ ਲੈ ਰਹੀਆਂ ਹਨ, ਤੇ ਕਹਿੰਦੀਆਂ ਹਨ ਕਿਥੇ ਗਿਆ ਉਹ ਉਚਾ ਲੰਮਾ, ਕਿਥੇ ਗਿਆ ਉਹ ਬਾਂਕਾ ਵੋਲ ! ਕਿਥੇ ਗਿਆ ਉਹ ਸਫੇਦ ਬਸਤਰਾਂ ਵਾਲਾ ਗੋਪਾਲ ! ਕਿਥੇ ਗਿਆ ਉਹ ਸਾਡੇ ਨਾਲ ਜਫੀਆਂ ਪਾਣ ਵਾਲਾ— ਕਦੇ ਆਵੇਗਾ ਸਾਡੇ ਕੰਨਾਂ ਤੇ ਸਿੰਛਾਂ ਪਿਛੇ ਖੁਰਕਣ, ਕਦੇ ਆਵੇਗਾ ਹਸਦਾ ਮੁਸਕਾਂਦਾ ਮੋਟੀ ਲਈ ਸਾਡੇ ਵੇਹੜੇ, ਕਦੇ ਸਾਨੂੰ ਮਿਲੇਗਾ ਸਾਨੂੰ ਛਿੜਨ ਜਾਂਦਿਆਂ ਅਗਲ ਵਾਂਦੀ। ਕਦੇ ਕਰੇਗਾ ਸਾਡੇ ਦੁਪ-ਮਖ ਦੇ ਲੇਖੇ ਜੇਖੇ। ਉਹ ਬੁਧੀ ਚੁਕਚੁਕ ਵੇਖਦੀਆਂ ਹਨ, ਜਿਵੇਂ ਈਸਾ ਦੀਆਂ ਭੇਡਾਂ ਉਹਨੂੰ ਉਡੀਕਦੀਆਂ ਸਨ। ਅੱਜ ਹਾਰਨ ਵਜਾ ਹੈ, ਤੁਹਾਡੇ ਵਾਲੀ ਕਾਰ ਆਈ ਹੈ, ਵਿੱਚੋਂ ਸਫੇਦ ਬਸਤਰਾਂ ਵਾਲਾ ਇਕ ਰੋਬੀਲਾ ਸਰੀਰ ਉਤਰਿਆ ਹੈ— ਸ਼ਾਇਦ ਗਊਆਂ ਦੀ ਪੁਕਾਰ ਸੁਣੀ ਹੀ ਜਾਵੇ, ਸ਼ਾਇਦ ਉਹਨਾਂ ਦੇ ਕੰਨਾਂ ਸਿੰਛਾਂ ਪਿਛੇ ਖੁਰਕਿਆ ਹੀ ਜਾਵੇ !

[ਪ੍ਰੀਤਮ ਸਿੰਘ ਕਵੀ]

ਗਊਆਂ ਨਿਤ ਉਡੀਕ ਵਿੱਚ ਹੋਣ ਬਿਹਬਲ ਕਦੇ ਮਿਲੇਗਾ ਸਾਡਾ ਗੁਪਾਲ ਮੁੜਕੇ।  
ਘੋੜੇ ਘੋੜੀਆਂ ਹੋਨ ਉਦਾਸ ਖੜੀਆਂ ਪਿਆਰਾ ਕਦੇ ਵੇਖੁ ਸਾਡੀ ਚਾਲ ਮੁੜਕੇ।  
ਅਜ ਸੰਗੀਤ ਦੇ ਗੀਤ ਵੀ ਖੁਸ਼ਕ ਹੋ ਗਏ ਕੋਣ ਕਰੇਗਾ ਸਾਡੀ ਸੰਭਾਲ ਮੁੜਕੇ।  
ਫੁਲ-ਫਲ ਬਗੀਚੇ ਵੀ ਹੋਏ ਬੇ ਰੰਗ ਕੋਣ ਪਰਸ ਕੇ ਕਰੂ ਨਿਹਾਲ ਮੁੜਕੇ।

ਸੰਗਤ ਯਾਦ ਵਿੱਚ ਹੋਏ ਬਿਹਾਲ ਨਿਸਦਿਨ ਐਸਾ ਪਿਆਰ ਦਾ ਨਾਦ ਵਜਾ ਗਿਆ ਏ।  
ਪਿਆ ਵਸਦਾ ਲਗੇ ਜਹਾਨ ਸੁੰਨਾ ਐਸਾ ਜਾਦੂ ਕੋਈ ਜਿੰਦ ਤੇ ਪਾ ਗਿਆ ਏ।

[ਸੇਠ ਹਜ਼ੂਰ ਸਿੰਘ ਚੰਦ੍ਰਹਾਸ]

# ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਵਾਰ

[ਮਾਸਟਰ ਅਜੀਤ ਸਿੰਘ ਜੀ ਚੀਮਾ]

ਸ੍ਰੀ ਸਤਿਗੁਰ ਪ੍ਰਤਾਪ ਸਿੰਘ ਜਦ ਵਾਰ ਸੰਭਾਲੀ ।  
 ਕੂਕਾ ਪੰਥ ਦੀ ਖਿੜਾਂ ਤੇ ਛਾ ਗਈ ਹਰਿਆਲੀ ।  
 ਦਿੱਸੀ ਘੁੱਪ ਹਨੇਰ ਚੋਂ, ਉਸ਼ਾ ਦੀ ਲਾਲੀ ।  
 ਹਰ ਦਿਨ ਸੀ ਬਣਿਆ ਈਦ ਦਾ, ਹਰ ਰਾਤ ਦੀਵਾਲੀ ।  
 ਉਹਨਾਂ ਖਹਿ ਖਹਿ ਮਰਦੀ ਖਲਕਦੀ, ਸੁਣ ਲਈ ਦੁਹਾਈ ।  
 ਚੜਿਆ ਸੋਧਨ ਸਤਿਗੁਰੂ ਇਹ ਧਰਤ ਲੁਕਾਈ ।  
 ਓਨੇ ਝੰਡਾ ਲੈ ਹੱਥ ਸੁਲਾ ਕੁਲ ਕਰ ਲਈ ਤਿਆਰੀ ।  
 ਉਸ ਧੁਜਾ ਉਠਾਈ ਧਰਮ ਦੀ ਤੇ ਦਯਾ ਪਿਆਰੀ ।  
 ਉਸ ਦਾਲ ਬਨਾਕੇ ਖਿਮਾਂ ਦੀ ਤੇ ਖੂਬ ਬਿੰਗਾਰੀ ।  
 ਉਸ ਕੀਤੀ ਸਚ ਤੇ ਸਿਦਕ ਦੀ ਉਤੇ ਮੀਠਾ ਕਾਰੀ ।  
 ਉਸ ਭੁਲੇ ਭਟਕੇ ਪਾਧੀਆਂ ਨੂੰ ਰਾਹ ਵਿਖਾਇਆ ।  
 ਦਲ ਭੰਜਨ ਵਡ ਸੂਰਮਾਂ ਕਲ ਤਾਰਨ ਆਇਆ ।  
 ਜਦ ਦਾਗੀ ਤੋਪ ਅਠੱਤ੍ਰੀ ਘਰ ਘਰ ਰੁਸ਼ਨਾਇਆ ।  
 ਉਸ ਛੱਡੇ ਗੋਲੇ ਗਿਆਨ ਦੇ, ਲੂੰ ਲੂੰ ਕੰਬਾਇਆ ।  
 ਵੈਤੋਂ ਕਰਕੇ ਦੇਵਤੇ, ਜਮ ਭੰਡ ਯਵਾਇਆ ।  
 ਕਲਜੁਗ ਅੰਦਰ ਸਤਿਗੁਰੂ, ਸਤਿਜੁਗ ਵਰਤਾਇਆ ।  
 ਉਸ ਕੋਟੀ ਨਾਮ ਜਪਾ ਕੇ, ਸਿਲਕੀ ਜੱਮ ਛਾਸੀ ।  
 ਉਸ ਮੁਕਤ ਜੁਗਤ ਕਰ ਦੀਸਆਂ ਨਾਮੇਂ ਕੀ ਦਾਸੀ ।  
 ਉਸ ਫੇਰ ਬਣਾਏ ਨਾਮ ਦੇਵ, ਸਧਨੇ ਤੇ ਧੰਨੇ ।  
 ਉਸ ਸੈਨ ਨਾਈ ਬੁਤ ਕਾਰੀਏ, ਕੀਤੇ ਕਈ ਬੰਨੇ ।  
 ਉਹਨਾਂ ਕਾਫਰ ਮੁਨਕਰ, ਫੁਲੜਾਂ ਦੇ ਹੋਂਕੜ ਭੰਨੇ ।  
 ਤੇ ਚਰਨੀ ਲਾ ਲਏ, ਠੱਗ ਚੋਰ ਮੰਨੇ ਪ੍ਰਮੰਨੇ ।  
 ਉਸ ਨਿੰਦਕ, ਦੁਸ਼ਟ ਹਰਾਮ ਖੋਰ ਸਾਕਤ ਨਿਸਤਾਰੇ ।  
 ਪਾਪ ਕਰੰਦੇ ਚੌਧਰੀ ਕਈ ਪਤਤ ਉਧਾਰੇ ।  
 ਉਹਨਾਂ ਡਿੱਠੀ ਏਸ ਸਮਾਜ ਦੀ ਉਲਝੀ ਹੋਈ ਤਾਣੀ ।  
 ਕੋਈ ਗੁੱਗੇ ਗੋਰਾਂ ਪੂਜਦਾ, ਕੋਈ ਮੜ੍ਹੀ ਮਸਾਣੀ ।  
 ਕਈ ਮੰਨਣ ਸਰਵਰੀ ਸਖੀ ਨੂੰ ਕਰ ਮੱਤ ਅੰਵਾਣੀ ।  
 ਉਹਨਾਂ ਹੋਕਾ ਦੇ ਕੇ ਆਖਿਆ, ਸੁਣ ਲਉ ਕਹਾਣੀ ।  
 ਜੇ ਸਿਮਰੇ ਇਕ ਅਕਾਲ ਨੂੰ ਉਹ ਸਦ ਸੁਖ ਪਾਵੇ ।

ਸ  
ਭ



ਕਲ ਕਲੇਸ ਉਹ ਵੀਰਨੋਂ ਪਲ ਮਾਹਿ ਮਿਟਾਵੇ ।  
 ਉਹ ਦੁਖੀ ਹੋਏ ਤੋਕ ਸ਼ਾਦੀਆਂ, ਦੇ ਢੰਗ ਅਵਲੇ ।  
 ਇੱਜੜ ਲੈ ਕੇ ਜੰਵ ਦੇ, ਜਾਂ ਢੁੱਕਨ ਝਲੇ ।  
 ਕਰਦੇ ਪੀ ਪੀ ਰੰਗ ਦਾਰ, ਉਹ ਕੰਮ ਕੁੱਢਲੇ ।  
 ਸਦਾ ਲਈ ਉਹ ਆਵਦੇ ਕਰਦੇ ਦੇ ਬੱਲੇ ।  
 ਉਹਨਾਂ ਸਵਾ ਰੂਪੇ ਵਿਚ ਵਿਆਹ ਦਾ ਭਾ ਸਸਤਾ ਲਾਇਆ ।  
 ਗੁਰਮੁਖ ਗਾਡੀ ਸਤਿਗੁਰੂ ਇਹ ਰਾਹ ਚਲਾਇਆ ।  
 ਉਹਨਾਂ ਕਲਾਗਾਰ ਸਭ ਹਿੰਦ ਦਾ ਭੇਣੀ ਮੰਗਵਾਇਆ ।  
 ਮੁਰਦਾ ਹੋਏ ਸੰਗੀਤ ਨੂੰ ਮੁੜ ਟੀਕਾ ਲਾਇਆ ।  
 ਪੁਰਪਦ ਅਤੇ ਧਮਾਰ ਤੇ, ਮੁੜ ਜੋਬਨ ਆਇਆ ।  
 ਝੁਮਰ, ਆਡਾ ਇਕ ਤਾਲ, ਜੋ ਤਾਰ ਜਗਾਇਆ ।  
 ਚਾਲੂ ਕੀਤੀ ਪਾਤਸ਼ਾਹ ਉਹ ਰੀਤ ਪੁਰਾਣੀ ।  
 ਰਾਗਾਂ ਦੇ ਵਿਚ ਗਾਵਨੀ ਉਸ ਦਸੀ ਬਾਣੀ ।  
 ਉਹਨਾਂ ਕੁਦਰਤ ਦੇ ਵਿਚ ਦਸਿਆ ਕਾਦਰ ਅਬਨਾਸੀ ।  
 ਹਰ ਸੋ ਜਲਵਾ, ਉਸ ਦਾ, ਹਰ ਥਾਂ ਦਾ ਵਾਸੀ ।  
 ਸਭ ਮੋਮਨ ਕਾਫਰ ਸਿੱਖ ਹੀ, ਹਿੰਦੂ ਸਨਿਆਸੀ ।  
 ਹਰ ਵਿਚ ਹਰ ਹੋ ਵਸਦਾ, ਹਰ ਦਾ ਅਭਲਾਸੀ ।  
 ਉਹਨਾਂ ਸੰਪਰਦਾਂ ਸਭ ਸੱਦਕੇ, ਕੀਤੀ ਅਰਜੋਈ ।  
 ਸੁਭ ਅਮਲਾਂ ਬਾਝੋਂ ਮਹਿਣਉਂ ਅਗੇ ਸਭ ਰੋਈ ।  
 ਵੀਹ ਸੌ ਸੋਲਾਂ ਸ਼ੁਕਦਾ ਕਹਿਰਾਂ ਦਾ ਆਇਆ ।  
 ਪੰਥ ਦਾ ਹੀਰਾ ਕੋਹਿ ਨੂਰ ਇਸ ਕਾਲ ਲੁਕਾਇਆ ।  
 ਕਹਿਰ ਵਿਛੋੜੇ ਵਾਲੜਾ ਆ ਬਦਲ ਛਾਇਆ ।  
 ਸਧਰੀ ਉਸਰੇ ਮਹਿਲ ਨੂੰ ਉਸ ਪਲ ਵਿਚ ਢਾਇਆ ।  
 ਦਾਰੂ ਕਿਸੇ ਤਬੀਬ ਨੂੰ ਨ ਕੋਈ ਫੁਰਿਆ ।  
 ਬਣ ਬਨਬਾਸੀ ਰਾਮ ਵਾਂਗ ਮੇਰਾ ਸਤਿਗੁਰ ਤੁਰਿਆ ।  
 ਅੱਜ ਘਾਟਾਂ ਦਿਸਨ ਸਤਿਗੁਰਾ, ਮੇਨੂੰ ਚਾਰ ਚੁਛੋਰੇ ।  
 ਤੈਨੂੰ ਢੂੰਡਣ ਜੰਗਲ-ਬਸਤੀਆਂ, ਵਿਚ ਆਸ਼ਕ ਤੇਰੇ ।  
 ਨਾ ਪੈਂਦੇ ਮੰਦਰ ਗੋਲ ਵਿਚ, ਹੁਣ ਝੋਲੇ ਤੇਰੇ ।  
 ਕਿਤੇ ਦੂਰ ਪਾਧੀਆ, ਤੁਰ ਕਿਆ, ਕਰ ਸੁੰਢੇ ਡੇਰੇ ।  
 ਹੁਣ ਕੰਨਾਂ ਵਿਚ ਨੇ ਗੂੰਜਦੇ ਰਸ ਭਰੇ ਤਰਾਨੇ ।  
 ਮੰਦਰ ਭਾਸ਼ਨ ਬਣ ਗਏ, “ਚੀਮਾ” ਅਫਸਾਨੇ !



## ਸ੍ਰੀ ਸਤਿਗੁਰੂ ਜੀ ਹਜ਼ਰੇ ਸਾਹਿਬ ਦੀ ਸੰਗਤ ਨਾਲ



ਬੈਠੇ-ਸੈਤ ਮੰਰਲ ਸਿੰਘ ਜੀ ਅਰਸੀ ਫਰਿਸ਼ਤਾ, ਨਾਕਰ ਤੇਲਾ ਰਾਮ ਸਿੰਘ ਜੀ, ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਬਾਬਾ ਭਗਵਾਨ ਦਾਸ ਜੀ, ਪਿਛੇ ਆਵਣ  
 ਦੇਖ, ਨਾਕਰ ਭਗਵਾਨ ਦਾਸ, ਸ੍ਰੀ ਜਵਾਲਾ ਰਾਮ ਸਿੰਘ ਜੀ, ਖੜੇ-ਸੇਵਾ ਰਾਮ ਨਾਰੀਗ, ਨਾਕਰ ਹਰਬੰਸ ਸਿੰਘ, ਗੁਰਮੁਖ ਸਿੰਘ ਜਥੇਦਾਰ, ਸੰਤ ਬਹਾਦਰ ਸਿੰਘ,  
 ਸੰਤ ਅਤਰ ਸਿੰਘ ਜਥੇਦਾਰ, ਸੰਤ ਹਜ਼ੂਰਾ ਸਿੰਘ ਜੀ ਭੁਰੀ ਵਾਲੇ ।



# ਗੁਣਾਂ ਭਰਪੂਰ ਸਤਿਗੁਰੂ

[ਮਾਃ ਨਿਹਾਲ ਸਿੰਘ ਜੀ ਸ੍ਰੀ ਜੀਵਨ ਨਗਰ]

ਵੀਹਵੀਂ ਸਦੀ 'ਚ ਪੂਰਬੀ ਸਭਿਅਤਾ ਦਾ ਅਲਮ ਬ੍ਰਹਮਾ, ਸਾਦਗੀ ਦਾ ਮੁਜਸਮਾ, ਸਮੁੰਹ ਦਾ ਭਲਾ ਲੋਚਕ, ਸਚਾਈ ਦੇ ਪੁਜਾਰੀਆਂ ਦਾ ਕਦਰਦਾਨ, ਹਰੇਕ ਨੂੰ ਗਲਵਕੜੀ 'ਚ ਲੈ ਨਿਘ ਪਹੁੰਚਾਣ ਦਾ ਇਛਕ, ਨਿਰਭੈ, ਪਰਲੇ ਦਰਜੇ ਦਾ ਦੂਰ ਦਰਸ਼ਕ, ਬੇ-ਪ੍ਰਵਾਹ, ਸਰੂਕੋਦ, ਕੰਵਲਨੇ-ਤਰ, ਖਿੜਵਾਂ ਮਸਤਕ, ਹਸੁੰ ਹਸੁੰ ਕਰਦਾ ਮੁਖੜਾ, ਸਭੈਲ ਸਰੀਰ, ਚੰਦ੍ਰਮਾ ਦੀਆਂ ਰਿਸ਼ਮਾਂ ਵਾਲਾ ਬਚੁਰਗੀ ਦਾੜ੍ਹਾ, ਇਹ ਸਨ ਨਾਮਧਾਰੀ ਕੰਤ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ - ਮਹਾਰਾਜ।

ਚੋਨੀਵਾਲੇ ਪਾਤਸ਼ਾਹ ਨੂੰ ਪ੍ਰਦੇਸ ਗਿਆ ਲੰਮੇ ਸਾਲ ਬੀਤ ਗਏ ਸਨ। ਆਜਾਈ ਦੇ ਪੁਜਾਰੀ, ਨਾਮਧਾਰੀਆਂ ਤੇ ਬਵੇਲੀ ਸਰਕਾਰ ਦੀਆਂ ਸਖਤੀਆਂ ਦਾ ਕੁਹਾੜਾ ਚਲ-ਨਿਹਾ ਮੀ। ਨਾਮਧਾਰੀ ਮਿਲਕੇ ਸਿਮਰਨ ਨਹੀਂ ਸਨ ਕਰ ਸਕਦੇ। ਇਕਠੇ ਤੁਰ ਨਹੀਂ ਸਨ ਸਕਦੇ। ਦੁੜਕੇ ਕੀਚਤਨ ਨਹੀਂ ਸਨ ਕਰ ਸਕਦੇ। ਪ੍ਰਦੇਸੀ ਪ੍ਰੀਤਮ ਦੀ ਯਾਦ ਵਿਚ ਦੋ ਘੜੀਆਂ ਬਹਿ ਦਿਲ ਦੀ ਹਵਾੜ ਨਹੀਂ ਸਨ ਕਰ ਸਕਦੇ। ਸੁਕਾਰੀ ਕੁਤੇ ਹਲਕਾਏ ਫਿਰਦੇ ਸਨ। ਜਿਥੇ ਕਿਤੇ ਦੇਸ਼ ਦਾ ਪੁਜਾਰੀ ਕੂਕਾ ਮਿਲ ਜਾਵੇ ਉਸਦੇ ਮਗਰ ਪੈ ਜਾਂਦੇ ਸਨ। ਕਪੜੇ ਲੀਰੇ ਲੀਰੇ ਕਰ ਦੇਂਦੇ ਸਨ। ਸ਼ੀਰ ਨੂੰ ਲਹੂ ਲੁਹਾਨ ਕਰ ਸੁਟਦੇ ਸਨ। ਸਿਆਣੇ ਸਿਆਣੇ ਮਹਾਂ ਪੁਰਖਾਂ, ਸਾਧੂ ਮਹਾਤਮਾਵਾਂ ਤੇ ਝੂਠੀਆਂ ਚੂੜੀਆਂ ਲਾ ਲਾ, ਸਲਾਖਾਂ ਪਿਛੇ ਡਕ ਦੇਂਦੇ ਸਨ। ਕੂਕਿਆਂ ਨੂੰ ਆਪਣੇ ਤੀਰਥ ਦੀ ਜ਼ਿਆਰਤ ਕਰਨ ਦੀ ਖੁਲ੍ਹ ਨਹੀਂ ਸੀ। ਸੁਕਾਰੀ ਕਰਮਚਾਰੀਏ ਸ਼ਿਕਾਰੀਆਂ ਵਾਂਗ ਤਾਕ ਲਾਈ ਬੈਠੇ ਰਹਿੰਦੇ ਸਨ। ਠੰਢੀ ਮੂਰਤੀ ਗੁਰੂ ਹਰੀ ਸਿੰਘ

ਜੀ ਦੇ ਦਰਬਨ ਬੜੇ ਤਰਸਦਿਆਂ ਤਰਸਦਿਆਂ ਨਸੀਬ ਹੁੰਦੇ ਸਨ। ਮਾਤਾ ਜੀਵਨ ਕੌਰ ਦਾ ਪਿਆਰ ਕਰਮਾਂ ਵਾਲਿਆਂ ਨੂੰ ਮਿਲਦਾ ਸੀ, ਮਗਰ ਸ਼ਾਂਤੀ ਦੇ ਸੋਮੇ ਸਿਖੀ ਫੁਲਵਾੜੀ ਨੂੰ ਆਪਣੇ ਜਿਗਰ ਦਾ ਲਹੂ ਪਾ ਪਾ ਸੁਰਜੀਤ ਰਖੀ ਚਲੇ ਆ ਰਹੇ ਸਨ, ਕਿ ਚੇਤ੍ਰ ਵਦੀ ੩ ਸੰਮਤ ੧੯੪੬ ਬਿਕਰਮੀ ਨੂੰ ਉਹ ਭਾਗੀ ਭਰਿਆ ਦਿਨ ਭੜਿਆ ਜਿਸ ਦਿਨ ਪੰਜਾਬ ਦੀ ਵੀਰ ਭੂਮੀ ਹੀ ਕੀ, ਸਾਰੇ ਭਾਰਤ ਅੰਦਰ ਨਵੀਂ ਰੂਹ ਪੈਦਾ ਕਰਨ ਵਾਲਾ, ਅਣਖੀ, ਪਿਆਰ ਦੀਆਂ ਰਬਾਬਾਂ ਦੀਆਂ ਤਰਬਾਂ ਛੇੜ ਨਵੀਂ ਤਰਾਨਾਂ ਅਲਾਪਣ ਤੇ ਗਉਆਂ ਗੂਬਾਂ ਦੇ ਪਾਲਕ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਅਵਤਾਰ ਹੋਇਆ।

ਆਪ ਜੀ ਦੇ ਦੇਹ ਧਾਰਕੇ ਆਉਣ ਨਾਲ ਹੀ, ਕਈ ਸੰਗਲ ਆਪਣੇ ਆਪ ਟੁਟ ਗਏ। ਕਈ ਜਾਲਾਂ ਵਿਚ ਮਘੇਰੇ ਪੈ ਗਏ, ਕਈ ਕਿਲਿਆਂ ਦੀਆਂ ਕੰਧਾਂ ਵਿਚ ਤ੍ਰੇੜਾਂ ਪੈ ਗਈਆਂ, ਗੁਰੂ ਹਰੀ ਸਿੰਘ ਜੀ ਦੇ ਮੁਖੇ ਸੁਤੇ ਹੀ ਨਿਕਲਿਆ—

“ਘਰ ਦਾ ਮਾਲਕ ਆ ਗਿਆ ਏ,  
ਬੜੇ ਪ੍ਰਤਾਪ ਵਾਲਾ ਹੋਵੇਗਾ। ਰਾਜੇ  
ਮਹਾਰਾਜੇ ਇਸ ਅਗੇ ਬੁਕਣਗੇ।”

ਜਿਸਦਾ ਪੁੱਤ੍ਰ ਸਬੂਤ ਇਹ ਹੋਇਆ ਕਿ ਜਿਸ ਦਿਨ ਹਜ਼ੂਰ ਨੇ ਅਵਤਾਰ ਲਿਆ, ਸ੍ਰੀ ਭੈਣੀ ਸਾਹਿਬ ਤੋਂ ਕਈ ਪਾਬੰਦੀਆਂ ਚੁਕੀਆਂ ਗਈਆਂ। ਕੂਕੇ ਜਥਿਆਂ ਦੇ ਜਥੇ ਦੇਸ ਦੇ ਵਖ ਵਖ ਕੰਨਿਆਂ ਤੋਂ ਆਪਣੇ ਗੁਰ ਧਾਮ ਤੇ ਪ੍ਰਤਾਪੀ ਮਾਹੀ ਦੇ ਦੀਦਾਰਿਆਂ ਵਾਸਤੇ ਵਹੀਰਾਂ ਘਤਕੇ ਟੁਟ ਪਏ।

ਬਾਲਪੁਣ ਗਇਆ। ਜ਼ਿੰਦਗੀ ਦੀਆਂ ਸੋਲਾਂ ਬਹਾਰਾਂ ਲੰਘੀਆਂ। ਜਵਾਨੀ ਵਿੱਚ ਅਜੇ



ਪੂਰੀਤਰਾਂ ਪੈਰ ਵੀ ਨਹੀਂ ਪਰਿਆ ਸੀ, ਕਿ ਪੂਜ ਗੁਰਦੇਵ ਪਿਤਾ ਜੀ ਹੁਰ ਪੁਰੀ ਸਿਧਾਰ ਗਏ। ਘਰ ਦਾ ਤੇ ਬਾਹਰ ਦਾ ਸਾਰਾ ਬੋਝ ਸੰਵਿਆ ਤੇ ਆ ਪਇਆ। ਸਤਿਗੁਰੂ ਜੀ ਬੜੇ ਸੁਘੜ, ਮੌਕਿਆ ਸਨਾਸ ਤੇ ਸਮੇ ਦੀ ਨਾੜ ਦੇ ਪਾਰਖੂ ਸਨ। ਉਸ ਵੇਲੇ ਦੇਸ਼ ਵਿਚ ਕਈ ਅੰਦੋਲਨ ਚਲ ਰਹੇ ਸਨ। ਬੰਗਾਲ ਵਿੱਚ ਅੰਗਰੇਜ਼ ਦੇ ਖਿਲਾਫ, ਉਸਦੀ ਕੁਟਲ ਨੀਤੀ ਦਾ ਸਦਕਾ ਖੂਬ ਜੰਗ ਹੋ ਰਹੀ ਸੀ। ਪੰਜਾਬ ਵਿਚ:-

ਪਗੜੀ ਸੰਭਾਲ ਓਏ ਜੋਟਾ

ਪਗੜੀ ਸੰਭਾਲ ਓਏ

ਦੇ ਜੋਸ਼ੀਲੇ ਨਾਅਰਿਆਂ ਨਾਲ ਸਰ ਸਬਜ਼ ਖੇਤ ਝੂਮ ਰਹੇ ਸਨ। ਬਨ ਨਿਰਤਕਾਰੀ ਕਰ ਰਹੇ ਸਨ ਪਰਬਤ ਗੂੰਜ ਰਹੇ ਸਨ। ਗੁਰੂ ਹਰੀ ਸਿੰਘ ਜੀ ਦੇ ਪਰਲੋਕ ਸਧਾਰਨ ਨਾਲ ਅੰਗਰੇਜ਼ ਸਮਝਣ ਲਗ ਪਇਆ ਸੀ, ਕਿ ਇਕ ਨੂੰ ਪ੍ਰਦੇਸ ਟੋਰ ਦਿਤਾ ਹੋਇਆ ਹੈ, ਦੂਜਾ ਕਾਲ-ਵੇਸ ਹੋ ਗਇਆ ਹੈ, ਫੁਕਿਆਂ ਵਾਲੀ ਬਸ।

ਹਜ਼ੂਰ ਤੇ ਹਜ਼ੂਰ ਦੇ ਭਰਾਵਾਂ ਵਿੱਚ ਉਸ ਵੇਲੇ ਲਛਮਣ ਤੇ ਭਰਤ ਵਾਲਾ ਪਿਆਰ ਸੀ। ਮਾਰੇ ਹੀ ਇਹਨਾਂ ਦੀ ਅਗਵਾਈ ਲੈ ਕੇ ਚਲਦੇ ਸਨ। ਸਾਰਿਆਂ ਅੰਦਰ ਇਕੋ ਫੂਹ ਕੰਮ ਕਰਦੀ ਸੀ। ਦੇਸ ਸਵੈਤੰਤ੍ਰਤਾ ਦੀ ਤੜਪ ਜਿੰਨੀ ਇਨ੍ਹਾਂ ਅੰਦਰ ਸੀ, ਉਸਦਾ ਅੰਦਾਜ਼ਾ ਇਕੋ ਘਟਨਾਂ ਤੋਂ ਪ੍ਰਤੱਖ ਹੋ ਜਾਂਦਾ ਹੈ। ਇਕ ਵੇਰ ਕੁਝ ਨਰਮ ਖਿਆਲੀਆਂ ਨੇ ਮਹਾਰਾਜ ਗੁਰਦਿਆਲ ਸਿੰਘ ਜੀ ਨੂੰ ਹਸਦਿਆਂ ਹਸਦਿਆਂ ਕਿਹਾ- ‘ਮਹਾਰਾਜ ਤੁਹਾਨੂੰ ਹਕੂਮਤ ਨਾਲ ਹੁਣ ਮਿਲਕੇ ਚਲਣਾ ਚਾਹੀਦਾ ਹੈ।’ ਮਗਰ ਮਹਾਰਾਜ ਜੀ ਨੇ ਬੇ-ਖੌਫ ਹੋ ਉਤਰ ਦਿਤਾ- “ਕੂਕਾ! ਕੂਕਾ ਅੰਗਰੇਜ਼ ਦਾ ਵਫ਼ਾਦਾਰ ਹਰਗਿਜ਼ ਨਹੀਂ ਹੋ ਸਕਦਾ। ਜਿਸ ਅੰਗਰੇਜ਼ ਨੇ ਕਰੌੜੋਂ ਭਾਰਤੀਓਂ ਕੋ ਗੁਲਾਮ ਬਨਾ ਰਖਾ ਹੈ, ਉਸਕੀ ਖੈਰ ਖਾਹੀ ਕਾ ਸਵਾਲ ਹੀ ਪੈਦਾ ਨਹੀਂ ਹੋਤਾ। ਹਮੇਂ ਤਖਤਾਇਦਾਰ ਪਰ

ਲਟਕਨਾ ਤੇ ਮਨਜ਼ੂਰ ਹੈ, ਮਗਰ ਹਮ ਅੰਗਰੇਜ਼ ਕੀ ਵਫ਼ਾਦਾਰੀ ਕਾ ਦਮ ਨਹੀਂ ਭਰ ਸਕਤੇ।”

ਆਜ਼ਾਦੀ ਦੀ ਜਵਾਲਾ ਭੜਕਦੀ ਗਈ, ਭੜਕਦੀ ਗਈ। ਨਾਮਧਾਰੀਆਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਅਗਵਾਈ ਹੇਠ, ਇਸ ਸ੍ਵੈ-ਤੰਤ੍ਰਤਾ ਦੇ ਹਵਨ ਕੁੰਡ ਵਿਚ ਵਧ ਚੜ੍ਹਕੇ ਹਿਸਾ ਪਾਇਆ। ਅੰਗਰੇਜ਼ ਨਾਲ ਵਧ ਤੋਂ ਵਧ ਨਾਮਿਲ ਵਰਤਨ ਰਖੀ।

ਅੰਗਰੇਜ਼ ਨੂੰ ਵੀਹਵੀਂ ਸਦੀ ਦੇ ਅਧ ਤੋਂ ਪਹਿਲਾਂ ਪਹਿਲਾਂ ਦੇ ਵਡੀਆਂ ਜੰਗਾਂ ਵਿਚ ਉਲ-ਝਣਾ ਪਿਆ। ਜਿਥੇ ਕਈ ਸਵੈਤੰਤ੍ਰਤਾ ਦੇ ਹਮੇਤੀ ਪਾਰਟੀਆਂ ਨੇ ਤੇ ਮੁਖੀਆਂ ਨੇ ਅੰਨਧਨ, ਅਤੇ ਜਾਨ ਦੇਕੇ ਬਦੇਸ਼ੀ ਸਰਕਾਰ ਦੀ ਮਦਦ ਕੀਤੀ, ਓਥੇ ਨਾਮਧਾਰੀਆਂ ਨਰੋਲ ਨੱਨਾ ਹੀ ਪੜ੍ਹੀ ਰਖਿਆ।

੧੯੨੯ ਵਿਚ ਲਹੌਰ ਰਾਵੀ ਦੇ ਕਨਾਰੇ, ਜਦੋਂ ਪੂਰਨ ਆਜ਼ਾਦੀ ਦਾ ਬਿਗਲ ਵਜਣਾ ਸੀ, ਤਾਂ ਬਹੁਤੇ ਸ਼੍ਰਦਾਥ ਬਹਾਦਰ ਤੇ ਇਥਨਲ-ਵਕਤ ਦੇਸ਼ ਭਗਤ, ਆਪਣੀਆਂ ਆਪਣੀਆਂ ਕੋਠੀਆਂ ਅੰਦਰ ਜਾ ਲੁਕੇ, ਕੁੰਡੇ ਮਾਰ ਲਏ। ਅੰਦਰ ਬੈਠਿਆਂ ਹੀ ਕਾਂਗ੍ਰਸ ਪਾਸੋਂ ਕਈ ਸ਼ਰਤਾਂ ਮੰਨ-ਵਾਉਣ ਦੇ ਗੋਲੇ ਛੱਡਦੇ ਰਹੇ। ਮਗਰ ਕੁਰਬਾਨ ਜਾਈਏ ਨਾਮਧਾਰੀ ਬੀਰਾਂ ਦੇ ਜਿਨ੍ਹਾਂ ਬਿਨਾਂ ਕਿਸੇ ਮੰਗ ਜਾਂ ਸ਼ਰਤ, ਮਹਾਨ ਪ੍ਰਤਾਪੀ ਦਾ ਹੁਕਮ ਪਾ, ਪੰਡਤ ਜਵਾਹਰ ਲਾਲ ਨਹਿਰੂ ਦਾ ਸ਼ਾਹਾਨਾਂ ਜਲੂਸ ਬਨਾਉਣ ਹਿਤ ਪੂਰਾ ਪੂਰਾ ਸਹਿਯੋਗ ਦਿਤਾ। ਹਜ਼ਾਰਾਂ ਨਾਮਧਾਰੀਏ ਦੁਧ-ਚਿਟੇ ਸੁਧ ਖਦਰ ਵਿਚ ਜਲੂਸ ਵਿਚ ਸ਼ਾਮਲ ਹੋਏ। ਸੂਰਗੀ ਸ੍ਰੀਮਾਨ ਸੰਤ ‘ਪਤੰਗ’ ਜੀ ਦਾ ਜਥਾ ਤੇ ਹੋਰ ਜਥੇਦਾਰ, ਆਕਾਸ਼ ਗੂੰਜਾਊ ਧੁਨਾਂ ਨਾਲ-

ਨਸੇ ਜਾਣ ਫਰੰਗੀ ਵਜੇ ਘੁੰਗਰੂ।

ਨਸੇ ਜਾਣ ਫਰੰਗੀ ਵਜੇ ਘੁੰਗਰੂ।

ਗਾ ਰਹੇ ਸਨ। ਲਾਹੌਰ ਦੀਆਂ ਗਲੀਆਂ, ਕਾਂਗ-ਰਸ ਦਾ ਪੰਡਾਲ, ਪੰਜਾਬ ਦੇ ਸਰਸਬਜ਼ ਮੈਦਾਨ, ਇਹਨਾਂ ਧੁਨਾਂ ਨਾਲ ਗੂੰਜ ਰਹੇ ਸਨ। ਓਧਰ

ਇੰਡੀਆ ਆਫਿਸ, ਲੰਡਨ ਦੀਆਂ ਕੰਧਾਂ ਬਰ ਬਰ ਰਹੀਆਂ ਸਨ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਕਿਰਪਾ ਨਾਲ ਕੁਕਿਆਂ ਦੇ ਇਸ ਦਿਸ਼ ਨੇ ਅਤੇ ਬਾਹਰੋਂ ਆਇਆ ਪ੍ਰਾਹੁਣਿਆਂ ਨੂੰ ਲੰਗਰ ਛਕਾ ਛਕਾਕੇ ਰਜਾ ਦੇਣ ਨੇ ਸੈਸ਼ਨ ਵਿਚ ਜੁੜੇ ਲੋਕਾਂ ਤੇ ਪੂਰਾ ਅਸਰ ਛਡਿਆ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਵਰਗੇ ਨਾ-ਮਿਲਵਰਤਣੀਆਂ ਵੀ ਇਤਹਾਸ ਨੂੰ ਖਬਰੇ ਹੀ ਮਿਲੇ। ਦੂਜੀ ਜੰਗ ਜੇਰਾਂ ਤੇ ਸੀ। ਇਤਹਾਦੀਆਂ ਦੇ ਪੈਰ ਦਿਨ ਬਦਿਨ ਥਿੜਕ ਰਹੇ ਸਨ। ਫੌਜੀ ਨੇਤਾਵਾਂ ਨੇ ਪਤਾ ਨਹੀਂ ਕਿੰਨ੍ਹਾਂ ਖਿਆਲਾਂ ਨੂੰ ਮੁਖ ਰਖਦਿਆਂ ਹਿੰਦੁਸਤਾਨ ਦੇ ਸਟੇਂਡਰਡ ਟਾਇਮ ਵਿਚ ਇਕ ਘੰਟੇ ਦੀ ਬਦਲੀ ਕਰ ਦਿਤੀ। ਜਿਥੇ ਸੂਰਜ ਛੇ ਵਜੇ ਨਿਕਲਦਾ ਸੀ, ਪੰਜ ਵਜੇ ਨਿਕਲਨ ਲਗ ਪਿਆ। ਹਰ ਭਾਰਤੀ ਦੀ ਘੜੀ ਦੀ ਸੂਈ ਰਾਤੋ ਰਾਤ ਇਕ ਘੰਟਾ ਅਗੇ ਚਲੀ ਗਈ। ਗਡੀਆਂ ਦੇ ਟਾਇਮਾਂ ਕਾਰਨ ਕਈ ਥਾਈਂ ਰੁਝ ਗੜਬੜੀ ਹੋ ਗਈ, ਮਗਰ ਮੇਰੇ ਪਾਤਸ਼ਾਹ ਦੀ ਘੜੀ ਦੀ ਸੂਈ ਓਸੇ ਟੌਰ ਟੁਰਦੀ ਰਹੀ। ਓਹੀ ਘੜੀ, ਓਹੀ ਸੂਈ ਤੇ ਓਹੀ ਟਾਇਮ, ਕੋਈ ਤਬਦੀਲੀ ਨ ਹੋਈ। ਜਿਸ ਕਿਸੇ ਵਡੇ ਤੋਂ ਵਡੇ ਨੇਤਾ ਨੇ ਘਟਨਾ ਸੁਣੀ, ਮੂੰਹ ਵਿਚ ਉਗਲਾਂ ਪਾ ਲਈਆਂ।

੧੯੪੫ ਵਿਚ ਲਾਰਡ-ਵੇਵਲ ਸਮੇਂ, ਜਦ ਸ਼ਿਮਲਾ ਕਾਨਫ਼ਰੰਸ ਹੋ ਰਹੀ ਸੀ, ਤਾਂ ਇੰਡੀ-ਅਨ ਨੈਸ਼ਨਲ ਕਾਂਗਰਸ ਦੇ ਪ੍ਰਤੀਨਿਧ, ਮੋਲਾਨਾ ਅਬੁਲ ਕਲਾਮ ਅਜ਼ਾਦ, ਪੰਡਤ ਜਵਾਹਰ ਲਾਲ ਨਹਿਰੂ, ਸ੍ਰ. ਬਲਦੇਵ ਸਿੰਘ, ਮਾਸਟਰ ਤਾਰਾ ਸਿੰਘ, ਮਿਸਟਰ ਜਿਨਾਹ ਤੇ ਹੋਰ ਨੇਤਾ ਆਪਣੇ ਆਪਣੇ ਪੱਖ ਪੇਸ਼ ਕਰਨ ਵਾਸਤੇ ਸ਼ਿਮਲੇ ਪੁੱਜੇ ਹੋਏ ਸਨ, ਮਗਰ ਨਾਮਧਾਰੀਆਂ ਦਾ ਖੁਦਾ ਗੰਭੀਰਤਾ ਨਾਲ ਇਸ ਸਾਰੇ ਤਮਾਸ਼ੇ ਨੂੰ ਵੇਖ ਰਿਹਾ ਸੀ। ਮੋਲਾਨਾ ਜੀ ਨੇ ਗੁੰਬ ਨਿਵਾਜ਼ ਜੀ ਨੂੰ ਸਹਿਜੇ ਹੀ ਪੁਛਿਆ— “ਹਜ਼ਰਤ ! ਸਭ ਪਾਰਟੀਆਂ

ਆਪਣੇ ਆਪਣੇ ਹੱਕਾਂ ਵਾਸਤੇ ਮੰਗ ਕਰ ਰਹੀਆਂ ਹਨ, ਤੁਸੀਂ ਖਾਮੋਸ਼ ਹੋ। ਤੁਹਾਡਾ ਤਾਂ ਬਹੁਤਾ ਹੱਕ ਹੈ।” ਹਜ਼ੂਰ ਨੇ ਮੁਸਕਰਾਉਂਦਿਆਂ ਬਚਨ ਕੀਤਾ— “ਮੇਰੀ ਮੰਗ ਇਹੋ ਹੈ ਕਿ ਮੇਰਾ ਦੇਸ਼ ਆਜ਼ਾਦ ਹੋ ਜਾਵੇ, ਮੇਰੀਆਂ ਸਭ ਮੰਗਾਂ ਪੂਰੀਆਂ ਹੋ ਜਾਣਗੀਆਂ।” ਸਤਿਗੁਰਾਂ ਦਾ ਇਹ ਨਿਸ਼-ਕਾਮਤਾ ਭਰਿਆ ਉਤਰ ਸੁਣ ਮੋਲਾਨਾ ਸਾਹਿਬ ਦਾ ਸਿਰ ਅਦਬ ਨਾਲ ਝੁਕ ਗਿਆ।

ਦੇਸ਼ ਪਿਆਰ ਤੋਂ ਵੱਖ ਆਪ ਸਿੱਖ-ਸਿੱਖ, ਹਿੰਦੂ-ਸਿੱਖ ਅਤੇ ਹਿੰਦੂ-ਮੁਸਲਿਮ ਸਾਰਿਆਂ ਨੂੰ ਖੰਡ ਖੀਰ ਵੇਖਣ ਦੇ ਚਾਹਵਾਨ ਸਨ। ਦੇਸ਼ੇ ਵਾਸਤੇ ਸਭ ਧਰਮਾਂ ਵਾਲੇ ਇਹਨਾਂ ਨੂੰ ਉਹ ਬਾਬਾ ਬੰਹੜ ਜਾਣਦੇ ਸਨ, ਜਿਸ ਦੀ ਸੰਘਣੀ ਛਾ ਹੇਠਾਂ, ਸਾਰੇ ਮਿਲਕੇ ਬਹਿ ਸਕਦੇ ਅਤੇ ਦੋ ਘੜੀਆਂ ਨਿਸਚਿੰਤ ਗੁਜ਼ਾਰ ਸਕਦੇ ਸਨ। ਸਤਿਗੁਰੂ ਜੀ ਨੇ ਵੀ ਲਖਾਂ ਰੁਪਿਆ ਖਰਚਕੇ, ਸ੍ਰੀ ਭੈਣੀ ਸਾਹਿਬ ਦੀ ਪਵਿਤਰ ਧਰਤੀ ਤੇ ਟੁਟਿਆਂ ਸ਼ੀਸ਼ਿਆਂ ਨੂੰ ਜੋੜਿਆ। ਭਰਿਆ ਛਾਲਿਆਂ ਤੋਂ ਗੰਦ ਮੰਦ ਸਾਫ ਕਰ, ਉਨ੍ਹਾਂ ਨੂੰ ਇੱਕ ਦੂਜੇ ਨਾਲ ਗਲਵਕੜੀ ਪਾਉਣ ਤੇ ਚਰਨੀਂ ਹੱਥ ਲੁਆਉਣ ਵਿਚ ਕੋਈ ਕਸਰ ਨ ਛੱਡੀ।

ਸੰਗੀਤ ਦੇ ਆਪ ਬੜੇ ਸ਼ਾਇਕ ਸਨ। ਇਸ ਨੂੰ ਤਾਂ ਉਹ ਆਪਣਾ ਆਹਾਰ ਜਾਣਦੇ ਸਨ। ਭੁਲੇ ਸੰਗੀਤ ਨੂੰ ਮੁੜ ਜਿਉਂਦਿਆਂ ਕਰਨ ਵਾਸਤੇ, ਆਪ ਸੰਗੀਤ ਸੰਮੇਲਣ ਰਚਿਆ ਕਰਦੇ ਸਨ ਦੇਸ਼ ਦੇ ਵੱਖ ਵੱਖ ਰਾਗੀ, ਰਬਾਬੀ, ਪੁਜਿਆ ਕਰਦੇ ਸਨ। ਚੰਗੇ ਸੰਗੀਤ-ਕਾਰਾਂ ਨੂੰ ਰੱਜਵਾਂ ਇਨਾਮ ਵੰਡਿਆ ਕਰਦੇ ਸਨ। ਇਨਾਮ ਪ੍ਰਾਪਤ ਕਰਨ ਵਾਲਿਆਂ ਤਾਂ ਪ੍ਰਸੰਨ ਹੋਣਾ ਹੀ ਹੁੰਦਾ ਹੈ, ਮਗਰ ਵੇਖੋ ਇਨਾਮ ਵੰਡਣ ਵਾਲੇ ਨੂੰ ਲੈਣ ਵਾਲਿਆਂ ਨਾਲੋਂ ਬਹੁਤੀ ਪ੍ਰਸੰਨਤਾ ਹੁੰਦੀ ਸੀ। ਕਿਉਂਕਿ ਉਹ ਜਾਣਦਾ ਸੀ, ਕਿ ਮੇਰੇ ਦੇਸ਼ ਦੀ ਇਹ ਕਲਾ ਸਦਾ ਜੀਉਣੀ ਚਾਹੀਦੀ ਹੈ। ਇਸ ਅਸੂ ਦੇ ਮੇਲੇ ਤੇ ਕੁਝ ਉਘੇ ਰਾਗੀਆਂ ਨੂੰ ਸ੍ਰੀ ਭੈਣੀ ਸਾਹਿਬ

ਮਿਲਣ ਦਾ ਮੌਕਿਆ ਮਿਲਿਆ। ਉਹਨਾਂ ਦੇ ਨੌਣ ਦੰਬਿਆਂ ਨਾਲ ਛਲਕ ਰਹੇ ਸਨ। ਗੱਚ ਭਰਿਆ ਹੋਇਆ ਸੀ ਤੇ ਕਹਿ ਰਹੇ ਸਨ, ਕੀ ਕਰਾਏ, ਸਾਡਾ ਮਹਿਬੂਬ ਲਦ ਗਇਆ ਏ। ਰਾਗ ਦਾ ਬਾਦਸ਼ਾਹ ਉਠ ਗਇਆ ਏ। ਕਿਧਰ ਜਾਈਏ ? ਕਿਨੂੰ ਸੁਣਾਈਏ ? ਕੁਝ ਸਮਝ ਨਹੀਂ ਆਉਂਦੀ।

ਗਊ ਨਾਲ ਪਿਆਰ ਦਾ ਜ਼ਬਾ ਵੀ ਅਥਾਹ ਸੀ। ਇਸ ਨੂੰ ਤੋਲਣਾ ਮਿਣਨਾ, ਅਤੀ ਅਸੰਭਵ ਹੈ। ਚੰਗੀਆਂ ਗਊਆਂ ਚੁਣ ਚੁਣ ਮੂੰਹ ਮੰਗੇ ਮੁਲ ਤੇ ਲੇ ਆਉਣੀਆਂ। ਨਿਜੀ ਖਜ਼ਾਨੇ ਵਿੱਚ ਪਸ਼ੂ ਪਰਦਰਸ਼ਨੀਆਂ ਰਚਣੀਆਂ। ਚੰਗੇ ਪਸ਼ੂਆਂ ਨੂੰ ਚੰਗੇ ਇਨਾਮ ਵੰਡਣੇ। ਕਤਲਗਾਹਾਂ ਨੂੰ ਜਾਂਦੀਆਂ ਗਊਆਂ ਮੂੰਹ ਮੰਗਿਆ ਮੁਲ ਦੇ ਛੁਡਾ ਲਿਆਉਣੀਆਂ। ਦੋਰੇ ਤੋਂ ਜਦੋਂ ਵਾਪਸ ਆਉਣਾ ਪਹਿਲਾ ਸਿੱਧਾ ਮਾਲ ਦੇ ਤਬੇਲੇ ਵਿੱਚ ਜਾਣਾ। ਇੱਕ ਇੱਕ ਗਊ ਨਾਲ ਗੱਲਾਂ ਕਰਨੀਆਂ। ਉਹਨਾਂ ਦੇ ਕੰਨਿਆਂ ਤੇ ਹੱਥ ਫੇਰਨਾ। ਉਹਨਾਂ ਦੀਆਂ ਧੋਣੀ ਦੁੱਕ ਆਪਣੇ ਮੋਦਿਆਂ ਤੇ ਰੱਖ ਲੈਣੀਆਂ। ਉਹਨਾਂ ਦੇ ਦੁਖ ਸੁਣਨੇ। ਉਹਨਾਂ ਨੂੰ ਦਲਾਸੇ ਦੇਣੇ।। ਸਤਿਗੁਰੂ ਜੀ ਦੀ ਇਹ ਪ੍ਰਬਲ ਇੱਛਾ ਸੀ, ਕਿ ਹਰ ਭਾਰਤੀ ਤੇ ਖਾਸ ਕਰ ਹਰ ਨਾਮਧਾਰੀ ਘਰ ਵਿੱਚ ਇੱਕ ਇੱਕ ਗਊਵੰਗੀ ਹੋਵੇ। ਬਾਲ ਗਊਆਂ ਦਾ ਦੁੱਧ ਮੱਖਣ ਲੱਸੀ, ਪੀ ਪੀ ਨਰੋਏ ਰਹਿਣ, ਕਿਉਂਕਿ ਨਰੋਇਆਂ ਸ੍ਰੀਰਾਂ ਵਿਚ ਹੀ ਨਰੋਇਆ ਦਿਲ ਹੁੰਦਾ ਹੈ।

ਅੱਜ ਵੀ ਬੰਬਈ, ਮਦਰਾਸ, ਤੇ ਕਲਕੱਤੇ ਦੇ ਬੁਚੜ-ਖਾਨਿਆਂ ਵਿਚ ਗਊਆਂ ਸੂਰਜ ਦੀ ਟਿੱਕੀ ਨਿਕਲਣ ਤੋਂ ਪਹਿਲਾਂ ਤਕ, ਬੁਥੀਆਂ ਚੁੱੜ ਚੁਕ, ਸ੍ਰੀ ਜੀਵਨ ਨਗਰ ਦੀ ਧਰਤੀ ਵਲ, ਬੜੀ ਬੇਸਬਰੀ ਨਾਲ ਵੀਹਵੀਂ ਸਦੀ ਦੇ ਗੋਪਾਲ ਦੇ ਘੱਲੇ ਬੰਦੀ ਛੋੜ ਦੀਆਂ ਉਡੀਕਾਂ ਕਰ ਰਹੀਆਂ ਹੁੰਦੀਆਂ ਹਨ। ਪਰ ਗਊਆਂ ਗਊਆਂ ਹੀ ਹੁੰਦੀਆਂ ਹਨ। ਵਿਚਾਰੀਆਂ ਨੂੰ ਕੀ ਪਤਾ, ਕਿ ਗੋਪਾਲ ਸਚ ਖੰਡ ਜਾਂ ਆਸਣ ਜਮਾ ਬੈਠਾ ਹੈ।

ਆਸ਼ੁਰੀ ਤਾਕਤਾਂ ਦਾ ਲੋਕ ਤੋੜਨ ਵਾਸਤੇ ਜਿਤਨਾ ਜੋਰ ਆਪਣੇ ਲਾਇਆ ਹੈ, ਇਹ ਇਨ੍ਹਾਂ ਦੇ ਹਿੱਸੇ ਹੀ ਆਇਆ ਹੈ। ਹਜ਼ਾਰਾਂ ਅਖੰਡ-ਪਾਠ ਲਖਾਂ ਸਾਧਾਰਨ ਪਾਠ ਤੇ ਚੰਡੀ ਦੀ ਵਾਰ ਦੇ ਪਾਠ, ਹਵਨ, ਜਪ ਤੱਪ ਏ-ਮਿਸਾਲ ਹਨ। ਸੁੱਚ ਸੋਧ ਦੇ ਪ੍ਰਵਾਹ ਪਵਿਤਰ ਅਸੂਲਾਂ ਦਾ ਧਾਰਨੀ ਬਨਾਉਣ ਵਾਸਤੇ ਕਿਹੜਾ ਉਪਾਲਾ, ਹੈ ਜਿਹੜਾ ਆਪ ਨੇ ਨ ਕੀਤਾ ਹੋਵੇ। ਪਿੰਡ-ਪਿੰਡ, ਸ਼ਹਿਰ ਸ਼ਹਿਰ, ਦੇਸ-ਦੇਸ ਘੋੜਿਆਂ ਤੇ, ਮੋਟਰ ਗਾਹੀ, ਹਵਾਈ ਜਹਾਜ਼ਾਂ ਦੁਆਰਾ, ਲੱਖਾਂ ਮੀਲਾਂ ਦਾ ਪੈਂਡਾ ਦੂਰ ਕੇ ਅਨਗਿਣਤ ਨਰ ਨਾਰੀਆਂ ਤੋਂ ਮਾਸੇ, ਸ਼ਰਾਬ, ਚੰਗੀ, ਯਾਰੀ, ਧੱਕਾ ਛੁਡਾਕੇ ਦੇਵਤਾ ਬਣਾ ਦਿਤਾ। ਅੱਜ ਵੀ ਦੇ ਕੇਂਦਰ ਐਸੇ ਹਨ, ਜਿਥੇ ੨੪ ਘੰਟੇ ਲੱਗਾਤਾਰ ਨਾਮ ਦਾ ਜਾਪ ਹੁੰਦਾ ਰਹਿੰਦਾ ਹੈ, ਤੇ ਆਲਾ ਦੁਆਲਾ ਪਵਿਤਰ ਹੁੰਦਾ ਰਹਿੰਦਾ ਹੈ। ਉਹ ਹਨ ਸ੍ਰੀ ਭੋਣੀ ਸਾਹਿਬ ਤੇ ਸ੍ਰੀ ਜੀਵਨ ਨਗਰ ਜਿਥੇ ਨਿਤਾ ਪ੍ਰਤੀ ਜੋਤ ਜਗਦੀ ਰਹਿੰਦੀ ਹੈ ਤੇ ਨਾਮ ਜਪੀਂਦਾ ਰਹਿੰਦਾ ਹੈ।

ਸਾਗਰ ਦੇ ਕਤਰਿਆਂ ਵਾਂਗੂ ਬੇ-ਅੰਤ ਗੁਣਾਂ ਦੇ ਦੋ ਗੁਣਾਂ ਨੂੰ ਸਧਾਰਨ ਤੋਂ ਸਧਾਰਨ ਮਨੁੱਖ ਵੀ ਅਨੁਭਵ ਕਰ ਸਕਦਾ ਹੈ। ਮਨੁੱਖੀ ਜੀਵਨ ਲਈ ਇਹ ਗੁਣ-ਆਦ੍ਰਸ਼ਕ-ਗੁਣ-ਹਨ। ਹਸ੍ਰੁ ਹਸ੍ਰੁ ਚਿਹਰਾ ਤੇ ਵਸ ਕਰਨ ਦਾ ਮੰਤਰ ਪਿਆਰ। ਜਦ ਦਰਸ਼ਨ ਕਰੋ ਗੁਲਾਬ ਵਾਂਗੂ ਖਿੜੇ। ਦੀਵਾਨ ਵਿਚ ਹੋਣ। ਟੁਰਦੇ ਫਿਰਦੇ ਦਰਸ਼ਨ ਦੇ ਰਹੇ ਹੋਣ, ਕੌਮਲ ਹੋਣ ਤੇ ਮਿੱਠੀ ੨ ਮੁਸਕਾਣੀ ਨਿਰਤ-ਕਾਰੀ ਕਰਦੀ ਵਿਖਾਈ ਦੇਂਦੀ। ਹੋਗੀ ਤੋਂ ਰੋਗੀ ਤੇ ਸੋਗੀ ਤੋਂ ਸੋਗੀ ਵੀ ਜਦ ਸ੍ਰੀ ਜੀ ਦੇ ਦਰਸ਼ਨ ਕਰਦਾ, ਕੰਵਲ ਨੇਤਰਾਂ ਤੋਂ ਅੰਮ੍ਰਿਤ ਝਰਦਾ, ਤੇ ਰਸਨਾਂ ਤੋਂ ਫੁਲ ਕਿਰਦੇ ਤਕ, ਉਸ ਦਾ ਅੰਤਸ਼ ਕਰਨ ਖੇੜੇ ਨਾਲ ਭਰਪੂਰ ਹੋ ਜਾਂਦਾ। ਮਨ ਮਸ-ਤਾਨਾ ਹੋ ਨਚਦਾ। ਦਰਸ਼ਕ ਦਾ ਹਿਰਦਾ ਫੁੱਟ ਫੁੱਟ ਵਹਿ ਟੁਰਦਾ ਤੇ ਸੁਭਾਵਕ ਗਾਈ ਟੁਰਿਆਂ ਜਾਂਦਾ, ਵਾਹ ! ਵਾਹ !! ਵਾਹ !!!



**SELECTOR**

Born in 1942

{ FAIR HAVEN

{ PAINTED VALE

{ FAIRWAY

{ DRIFT

{ GAINS BOROUGH

{ ABBOTS GLEN

Purchased for Rs. 10,000/-. **SELECTOR** won maiden-head stakes Ascot, £ 364 and placed twice at two years. At three years he won playing Fields Handicap Windsor, £ 274 and placed 2nd to Prawn Curry in India. He won Viceroy's Cap, Rs. 30,000/- and cup value £ 100 and placed 3rd in Cooch Bihar Cup. He is the sire of winners **POONAM KA CHAND**, **PUNJABI CHHAIL**, **HIGH CHHAIL** and **PAWAN VEG**.



ਭਾਨਸਿੰਗ ਗਰਲ ਘੋੜੀ



**DANCING GIRL**  
Born in 1945

TAJUDDIN  
THAILIA 1935

1. Dam of PAWAN VEG, born in 1953.
2. In 1957, stood 1st as a T. B. Brood Mare Class in All India Horse Show, Delhi.
3. In 1957 in All India Army Horse Show, Delhi.  
(a) Stood 1st in T. B. Brood Mare Class.  
(b) Champion in All India Brood Mare Class.

# ਦਿਲ ਦਾ ਉਬਾਲ

[ਸੋਠ ਸੁਹੇਲ ਸਿੰਘ ਜੀ 'ਧੀਰ'

ਗ੍ਰੀਬ ਨਿਵਾਜ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇਹ ਤਿਆਗਕੇ ਸਚ ਖੰਡ ਜਾ ਬਿਰਾਜਮਾਨ ਹੋਏ ਹਨ। ਨਾਮਧਾਰੀ ਜਗਤ ਵਿਚ ਏਸ ਦੁਖਦਾਈ ਖਬਰ ਨੇ ਭੁਚਾਲ ਲੈ ਆਂਦਾ ਸੀ, ਸਚੇ ਪਾਤਸ਼ਾਹ ਜੀ ਦੀ ਸ਼ਖਸੀਅਤ ਤੇ ਪਿਆਰ ਨੇ ਸਭ ਸਾਧ ਸੰਗਤ ਤੇ ਆਮ ਦੇਸ਼ ਵਾਸੀਆਂ ਦੇ ਦਿਲਾਂ ਨੂੰ ਵੱਸ ਕੀਤਾ ਹੋਇਆ ਸੀ।

ਏਹ ਕੋਈ ਪੁਰਾਣੀਆਂ ਕਹਾਣੀਆਂ ਨਹੀਂ ਅਤੇ ਨਾ ਕੋਈ ਸਾਦ ਮੁਰਾਦੀਆਂ ਝਾਕੀਆਂ ਨੂੰ ਮੈਂ ਰੰਗੀਨ ਹਾਸੀਏ ਦੇਣ ਲਗਾ ਹਾਂ। ਅਜ ਤਾਂ ਨਾਮ ਧਾਰੀ ਪੰਥ ਦਾ ਬੱਚਾ ਬੱਚਾ “ਗ੍ਰੀਬ ਨਿਵਾਜ” ਜੀ ਦੇ ਗੁਣਾਂ ਤੋਂ ਜਾਣੂ ਹੈ।

ਸਚ ਮੁਚ ਹੀ ਏਹੋ ਜਿਹਾ ਸਖੀ ਦਿਲ, ਧਰਮ, ਅਤੇ ਰਾਜ ਨੀਤੀ ਦੀ ਸੂਝ ਬੂਝ, ਰਖਨ ਵਾਲਾ ਪ੍ਰਤਾਪੀ ਸੂਰ ਬੀਰ ਸਤਿਗੁਰੂ ਇਤਹਾਸ ਕਾਰਾਂ ਦੀ ਕਲਮ ਨੇ ਨਹੀਂ ਲਿਖਿਆ।

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਜੀਵਨ ਤਾਂ ਬੜਾ ਸੁਚੱਜਾ ਜੀਵਨ ਸੀ, ਅਜ ਸਹੀ ਵਾਕਿਆਤ ਜੋ ਗੁਜਰੇ ਹਨ, ਸਾਡੇ ਸਭ ਨਾਲ, ਜੇ ਕਰ ਅਸੀਂ ਉਹੋ ਕਲਮ ਬੰਦ ਕਰੀਏ ਤਾਂ ਇਕ ਬਹੁਤ ਵਡਾ ਇਤਹਾਸ ਬਣ ਜਾਂਦਾ ਹੈ—ਇਸ ਵਿਚ

ਉਹ ਅਰਸ਼ੀ ਪ੍ਰੀਤਮ ਮਿਹਰ ਵਿਚ ਆ ਜਦ ਕਿਸੇ ਦੇ ਮੋਢੇ ਤੇ ਹੱਥ ਧਰ ਨਿੱਕੇ ਨਿੱਕੇ ਕਦਮ ਭਰਦਾ, ਮਿਠੇ ਮਿਠੇ ਬਚਨ ਕਰਦਾ ਤਾਂ ਸੁਭਾਗਾ ਜੀਵੜਾ ਆਪਣੇ ਆਪਨੂੰ ਅਰਸ਼ੀ ਪੁਜਾ ਜਾਣਦਾ। ਜੇ ਕਿਸੇ ਪੱਥਰ ਦਿਲ ਤੇ ਮਿਹਰ ਨਿਗਾਹ ਨਾਲ ਤਰੁਠ ਪੈਂਦਾ, ਤਾਂ ਉਹ ਐਸਾ ਚਰਨਾਂ ਤੇ ਢਹਿੰਦਾ। ਕ ਸਦਾ ਲਈ ਦੁਆਰੇ ਦਾ ਜੋਗੀ ਬਣ ਜਾਂਦਾ।

ਸਾਰੀਆਂ ਕਰਾਮਾਤਾਂ ਤੇ ਨਦਰੀ ਨਦਰ ਨਿਹਾਲ ਕਰਨ ਵਾਲੇ ਅਸਲ ਵਾਕਿਆਤ ਲਿਖਨ ਨਾਲ ਦਿਲ ਖਿਚਵਾਂ ਗ੍ਰੀਬ, ਮਰੂਪ ਵਿਚ ਆ ਜਾਵੇਗਾ। ਸ਼ਾਹਾਨ ਸ਼ਾਹ ਸਤਿਗੁਰੂ ਜੀ ਦਾ ਸਾਰਾ ਜੀਵਨ ਸਿਖ ਪੰਥ ਦਾ ਪਰਚਾਰ ਤੇ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦੀ ਯਾਦ ਸਾਡੇ ਦਿਲਾਂ ਵਿਚ ਤਾਜ਼ੀ ਰੱਖਣ ਵਿਚ ਹੀ ਲਗ ਗਿਆ ਹੈ।

ਸਤਿਗੁਰੂ ਜੀ ਨੇ ਅਖੰਡ ਪਾਠ, ਵਰਨੀਆਂ, ਨਾਮ ਸਿਮਰਨ, ਸੁਚ ਸੰਧ, ਕੇਸਾਂ ਸ੍ਰਾਸਾਂ, ਦਾ ਸਬੰਧ ਆਦਿ ਦੇ ਗੁਣ ਦੱਸ ਦੱਸ ਕੇ ਲੋਕਾਂ ਨੂੰ ਬੁਰੇ ਕਰਮਾਂ ਵਲੋਂ ਮੋੜਿਆ ਸੀ। ਪਰਚਾਰ ਕਰਨਾਂ ਸੋਖਾ ਹੈ—ਕਾਨੂੰਨ ਬਨਾਣਾ ਵੀ ਸੋਖਾ ਹੈ ਪਰ ਕਾਨੂੰਨ ਚਲਾਣਾ ਇਕ ਵਡੀ ਮੁਸ਼ਕਲ ਦਾ ਸਾਹਮਣਾ ਕਰਨਾਂ ਹੁੰਦਾ ਏ। ਮੇਰੇ ਸਤਿਗੁਰੂ ਜੀ ਨਾਲ ਵੀ ਏਹੋ ਕੁਛ ਵਾਪਰਦਾ ਰਿਹਾ ਏ।

ਆਪ ਜੀਦੀ ਸਾਰੀ ਜ਼ਿੰਦਗੀ ਰਹਿਤ-ਮਰ ਯਾਦਾ ਦਾ ਬੰਨ੍ਹ, ਕੰਮ ਰਖਣ ਵਿਚ ਹੀ ਲਗ ਗਈ ਹੈ। ਬਾਣੀ ਉਚਾਰਣ ਵਾਲੇ ਤੇ ਮਰਯਾਦਾ ਲਿਖਣ ਵਾਲੇ ਸਰੂਪ ਤਾਂ ਅਲੱਪ ਹੋ ਚੁਕੇ ਸਨ ਪਰ ਇਸ ਜਮਾਨੇ ਵਿਚ ਅਮਲੀ ਤੌਰ ਤੇ ਲੋਕਾਂ ਦੇ ਸਾਹਮਣੇ ਉਚਾ ਸੁਚਾ ਆਪਣਾ ਜੀਵਨ ਪੇਸ਼ ਕਰਕੇ ਭਲੇ ਕਰਮਾਂ ਦਾ ਪ੍ਰੇਰਣਾ ਦੇਣੀ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਹੀ ਕਰਮ ਸੀ।

ਹਜ਼ੂਰ ਦਾ ਪ੍ਰਕਾਸ਼, ਕੰਸ ਦੀ ਜੇਹਲ ਵਿਚ ਤਾਂ ਨਹੀਂ ਹੋਇਆ ਪਰ ਉਸਤੋਂ ਕਰੜੀ ਅੰਗਰੇਜ਼ ਰਾਜ ਦੀ ਕੁਰਖਤ ਪੁਲੀਸ ਦੀ ਨਗਰਾਨੀ ਵਿਚ ਜ਼ਰੂਰ ਹੋਇਆ—ਆਪ ਜੀਦਾ ਬਚਪਨ ਰਾਜ ਪ੍ਰਬੰਧਕਾਂ ਦੀਆਂ ਸਖਤ ਧਮਕੀਆਂ ਤੇ ਲਾਲ ਅਖਾਂ ਵਿਚ ਦੀ ਲੰਘਿਆ ਸੀ।

ਬੰਸ ਪਾੜ ਪ੍ਰਗਟ ਹੋਣ ਵਾਲੇ ਨਰ ਸਿੰਘ ਸੂਰੂਪ ਨੇ, ਬ੍ਰਿਟਸ਼ ਹਰਨਾਕਸ਼, ਤੇ ਹੋਰ ਆਦਮ ਏਰ ਕੈਡੇ ਵਰਗਿਆਂ ਨੂੰ ਰਾਹਿ ਰਾਸਤੀ ਤੇ ਲੈਆਂਦਾ ਸੀ।

ਵਲਟੋਹਾ, ਜਿਲਾ ਲਹੌਰ, ਵੇ ੧੯੨੭ਈਸਵੀ ਵਾਲੇ ਹੋਲੇ ਮੇਲੇ ਤੋਂ ਲੈ ੨੨ ਅਗਸਤ ੧੯੫੯ ਤਕ ਦਾ ਸਮਾਂ ਕਿਤਨੀ ਛੇਤੀ ਲੰਘਿਆ ਹੈ। ਹੋਲੇ ਮੇਲੇ ਦਾ ਉਹ ਪਹਿਲਾ ਸੁਭਾਗ ਦਿਵਸ ਸੀ ਜਦ ਮੈਂ ਗ੍ਰੀਬ ਨਿਵਾਜ਼ ਜੀ ਦੇ ਬਹੁਤ ਨੇੜੇ ਹੋਕੇ ਬੈਠਾ ਸੀ— ਤੇ ੨੨ ਅਗਸਤ ਦਾ ਏਹ ਨਾ ਕਰਮਾਂ ਦਿਨ ਚੜਿਆ ਜਦ ਹਜ਼ੂਰ ਜੀ ਦੀ ਦੇਹ ਨੂੰ ਮੈਂ ਆਪਣੀ ਹਥੀ ਚੰਦਨ—ਅੰਗੀਠੇ ਦੀ ਭੇਟ ਕਰਦਿਤਾ ਵਾਹਵਾ, ਏਸੇਤਰਾਂ ਹੋਣਾ ਹੋਵੇਗਾ, ਸ਼ਿੰਦਗੀ ਵਿਚ ਬਹੁਤ ਕੁਛ ਵੇਖੀਦਾ ਹੈ, ਸੁਣੀਦਾ ਏ। ਸਾਡੇ ਨਾਲ ਇਸ ਤੋਂ ਵਧ ਹੋਰ ਕੀਹ ਹੋਣਾ ਸੀ। ਹੋਣੀ ਆਖੀਏ ਯਾਂ ਅਨ-ਹੋਣੀ ਵਰਤ ਗਈ ਏ ਸਾਡੇ ਨਾਲ। ਸ੍ਰੀ ਭੈਣੀ ਸਾਹਿਬ ਦੀਆਂ ਕੰਧਾਂ ਵੀ ਪਥਰ ਹੋ ਗਈਆਂ ਹਨ। ਏਹਨਾਂ ਵਿਚਾਰੀਆਂ ਨੇ ਤਾਂ ਬਹੁਤ ਵਾਰੀ ਦੁਖੀਆਂ ਦੇ ਕੀਰਨੇ ਸੁਣੇ ਹਨ ਤੇ ਕਈ ਵੇਰ ਏਹੋ ਜਹੇ ਦੁਖਦਾਈ ਸਮੇਂ ਅਖਾਂ ਨਾਲ ਤਕੇ ਹਨ। ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਦਾ ਪ੍ਰਦੇਸ਼ ਗਵਨ, ਕੀਹ ਨਾਮਧਾਰੀਆਂ ਲਈ ਘਟ ਦੁਖਦਾਈ ਦਿਨ ਆਇਆ? ਜੋਤਕਾ ਜਾਮਾ ਸ੍ਰੀ ਸਤਿਗੁਰੂ ਹਰੀ ਸਿੰਘ ਜੀ ਦੇ ਦੇਹ ਤਿਆਗ ਵਾਲਾ ਦਿਨ ਵੀ ਇਕ ਹਾ ਹਾ ਕਾਰ ਤੇ ਅੰਧੇਰ ਗੁਬਾਰ ਭਰਿਆ ਸੀ। ਉਸ ਦਿਨ ਵੀ ਸਿਖਾਂ ਲਈ ਬੜੀ ਮੁਸ਼ਕਲ ਬਣ ਗਈ ਸੀ। ਜੇਹੜੀਆਂ ਜੇਹੜੀਆਂ ਏਹਾਂ ਨੂੰ ਸ੍ਰੀ ਸਤਿ ਗੁਰੂ ਹਰੀ ਸਿੰਘ ਜੀ ਦੀ ਪਾਵਨ ਮੂਰਤੀ ਨਾਲ ਪਿਆਰ ਸੀ ਓਹਨਾਂ ਦੀਆਂ ਦੂਹਾਂ ਤਾਂ ਆਪਣੇ ਅੰਤਮ ਸ੍ਰਾਸਾਂ ਤਕ ਧੰਨ ਸ੍ਰੀ ਗੁਰੂ ਹਰੀ ਸਿੰਘ ਜੀ ਧੰਨ ਸ੍ਰੀ ਗੁਰੂ ਹਰੀ ਸਿੰਘ ਜੀ, ਪੁਕਾਰਦੀਆਂ ਸ਼ਾਂਤ ਹੋਈਆਂ ਹਨ—

ਮੇਂ ਤਾਂ ਸੋਚਦਾ ਹਾਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਪਿਆਰ ਮੇਰੇ ਨਾਲ ਜਿਤਨਾ ਸੀ, ਸ਼ਾਇਦ ਕਿਸੇ ਨਾਲ ਨਾ ਹੋਵੇ। ਅਜ ਤੋਂ ਪਹਿਲਾਂ ਵੀ ਕਈ

ਵੇਰ ਮੇਰੇ ਦਿਲ ਵਿਚ ਆਉਂਦਾ ਰਿਹਾ, ਸਾਡੇ ਭਾਈ ਸਾਹਿਬ ਮੰਤ ਵਜ਼ਾਰ ਸਿੰਘ ਜੀ, ਏਹ ਸਭ ਕੁਛ ਜਾਣਦਿਆਂ ਮੇਨੂੰ ਆਖਦੇ ਹੁੰਦੇ ਸੀ— “ਭੁਲੀ” ਨਾ ਇਸ ਦੇਹ ਨੂੰ ਕਿਸੇ ਨਾਲ ਪਿਆਰ ਨਹੀਂ। ਏਹ ਕਿਸੇ ਦੇ ਮੋਹ ਵਿਚ ਨਹੀਂ ਫਸਿਆ ਹੋਇਆ। ਏਹ ਤਾਂ ਖੇਡ ਵੇਖ ਰਿਹਾ ਏ। ਕਿਸੇ ਨੂੰ ਝਿੜਕ ਕੇ ਦੂਰ ਕਰ ਦੇਂਦਾ ਹੈ ਤੇ ਕਿਸੇ ਨੂੰ ਪਾਸ ਬਠਾ ਲੈਂਦਾ ਏ। ਏਹ ਬੜਾ ਨਿਰ ਮੋਹ ਏ।” ਏਹ ਸਾਦੇ ਜਹੇ ਸਿਧ ਪਧਰੇ ਬਚਨ ਭਾਈ ਹੁਰਾਂ ਦੇ ਸਤਿਗੁਰਾਂ ਵਲ ਇਸ਼ਾਰੇ ਕਰਕੇ ਹੁੰਦੇ ਸਨ। ਤਦੋਂ ਮੇਰੇ ਦਿਲ ਨੂੰ ਕੋੜ ਲਗਦੀ ਸੀ। ਦਿਲ ਅੰਦਰ ਆਉਂਦਾ ਸੀ ਭਾਈ ਜੀ ਸਾਧ ਹਨ, ਕੀ ਜਵਾਬ ਦੇਵਾਂ ਮਤਾਂ ਗੁਸਾ ਕਰਨ।

ਜਦ ਮੈਂ ਸ੍ਰੀ ਭੈਣੀ ਸਾਹਿਬ ੨੦ ਅਗਸਤ ੧੯੫੯ ਨੂੰ ਜਾਕੇ ਗ੍ਰੀਬ ਨਿਵਾਜ਼ ਸਤਿਗੁਰੂ ਜੀ ਦੇ ਚਰਨਾਂ ਤੇ ਨਿਮਸ਼ਕਾਰ ਕੀਤੀ ਤੇ ਪੰਜ ਦਸ ਮਿੰਟ ਹਥ ਜੋੜਕੇ ਹਜ਼ੂਰ ਸਾਹਵੇਂ ਖੜਾ ਰਿਹਾ ਤਾਂ ਮੇਰੀਆਂ ਅਖਾਂ ਵਿਚ ਗਲੇਡੂ ਭਰ ਆਏ।

ਹੇ ਮੇਰੇ ਸਤਿਗੁਰੂ ਜੀ ਏਹ ਕੀ ਭਾਣਾ ਵਰਤਾਣ ਲਗੇ ਹੈ! ਭਾਈ ਸਾਹਿਬ ਜੀ ਸਚ ਆਖਦੇ ਸਨ। “ਇਸ ਦੇਹ ਨੂੰ ਕਿਸੇ ਨਾਲ ਪਿਆਰ ਨਹੀਂ।” ਕਿਤਨਾ ਚਿਰ ਹਥ ਜੋੜ ਖੜੇ ਰਹਿਣ ਤੇ ਵੀ ਪਾਤਸ਼ਾਹਾਂ ਨੇ ਕੋਈ ਇਸ਼ਾਰਾ ਨਾ ਕੀਤਾ। ਬੇ-ਪਛਾਣੇ ਤਕਦੇ ਰਹੇ ਓਪਰੀ ਓਪਰੀ ਨਿਗਾਹ ਨਾਲ। ਨੇਤ੍ਰਾਂ— ਤੇ ਰਸਨਾ ਦੀ ਸਾਝ ਨਹੀਂ ਫੁਰਮਾਈ।

ਬਸ ਮੇਂ ਤਾਂ ਤਦੋਂ ਹੀ ਗਵੀਚ ਗਿਆ। ਕੁਛ ਮੇਰਾ ਮਾਣ ਹੋਲਾ ਹੋ ਗਿਆ। ਦਿਲ ਦੇ ਅਕੜਾ ਨੂੰ ਨਰਮੀ ਆ ਗਈ। ਸਚ ਮੁਚ ਏਹ ਮੇਰਾ ਨਹੀਂ, ਏਹ ਕਿਸੇ ਦਾ ਵੀ ਨਹੀਂ, ਇਸਨੇ ਸਭ ਨੂੰ ਐਵੇਂ ਭੁਲੇਖੇ ਪਾਏ ਹੋਏ ਸਨ। ਉਤੋਂ ਵਾਲੀ ਦੇ ਸਭ ਪਿਆਰ ਪੋਚੇ ਸਨ। ਐਵੇਂ ਝੂਠ ਮੂਠ ਦੀਆਂ ਮਿਠੀਆਂ ਮਿਠੀਆਂ ਗੁਫਤਗੂਆਂ ਸਨ। ਦਿਲ ਕੀਤਾ ਚੰਗੀ ਤਰਾਂ ਬਰਸਾਂ, ਪਰ ਕਿਸਤੇ? ਜੇਹੜਾ ਅਜ ਅੱਖ ਨਹੀਂ ਮੇਲਦਾ ਉਸ ਉਲਾਂਭਾ ਕਦ ਸੁਣਿਆ।

ਜਿਓਂ ਜਿਓਂ ਸਮਾ ਲੰਘ ਰਿਹਾ ਸੀ ਵੇਹ ਦੀ

ਧਾਲਤ ਨਰਮ ਹੋ ਰਹੀ ਸੀ। ਮੈਂ ਹੀ ਨਹੀਂ ਸਾਰੇ ਦੇਖ ਰਹੇ ਸਨ ਕਿਸੇ ਪਾਸੋਂ ਕੁਝ ਨਹੀਂ ਸੀ ਸਰਦਾ ਅੰਦਰੋਂ ਅੰਦਰੀ ਸਭ ਸਮਝ ਰਹੇ ਸਨ ਕਿ ਹੁਣਛੇਤੀ ਹੀ ਭਾਣਾ ਵਰਤਣ ਵਾਲਾ ਹੈ। ਪਾਠ ਵਰਨੀਆਂ ਤੇ ਭਜਨ ਬੰਦਗੀ ਸਾਧ ਸੰਗਤ ਨੇ ਅਭੰਭ ਕਰ ਦਿਤੇ ਦੇਹ ਅਰੋਗਤਾ ਵਾਸਤੇ ਅਰਦਾਸੇ ਅੰਭੇ ਗਏ। ਪਰ ਕਿਸੇ ਨੂੰ 'ਏਹ ਨਹੀਂ' ਸੁਝਿਆ ਕਿ— ਆਓ ਸਭ ਰਲ ਮਿਲਕੇ ਏਹਨਾਂ ਅਗੇ ਹੀ ਅਰਜ਼ ਬੇਨਤੀ ਕਰੀਏ ਕਿ ਰਹਿਮ ਕਰੋ ਏਹ ਭਾਣਾ ਨਾ ਵਰਤਾਓ। ਭਾਵੇਂ ਉਹ ਨਾ ਮੰਨਦੇ ਪਰ ਦਿਲ ਵਿਚ ਹਰਖ ਨਾ ਰਹਿੰਦਾ। ਜੇਹੜੇ ਮੰਡੀ ਦੀ ਸਾਧਸੰਗਤ ਵਿਚ ਵੇਠਕੇ ਏਹ ਆਪਣੀ ਰਸਨਾਂ ਤੋਂ ਸੁਣਾਂਦੇ ਹਨ ਕਿ ਸੰਤ ਆਲਾ ਸਿੰਘ ਜੀ ਸਾਡੀ ਥਾਂ ਗਏ ਹਨ ਕੀਹ ਅਜ ਉਹ ਹੋਰ ਅਗਾਂਹ ਸਮਾਂ ਨਹੀਂ ਲੰਘਾ ਸਕਦੇ— ਪਰ ਕਿਥੇ ਜਦ ਕਿਸਮਤ ਵਿਚ ਨਾ ਹੋਵੇ ਤਾਂ ਭਾਵੀ ਕੁਛ ਕਰਨ ਨਹੀਂ ਦੇਂਦੀ। ਨਾਮਧਾਰੀਆਂ ਦੇ ਕਰਮਾਂ ਵਿਚ ਰੋਣਾ ਹੈ— ਏਹ ਰੋਂਦੇ ਰਹਿਣਗੇ— ਸਤਿਗੁਰੂ ਰਾਮਸਿੰਘ ਜੀ ਦੇਵਛੇੜੇਵਕਤ ਰੋਏ— ਗੁਰੂ ਹਰੀ ਸਿੰਘ ਜੀ ਨੂੰ ਯਾਦ ਕਰ ਕਰ ਫੁਸਕਦੇ ਰਹੇ—

ਹੁਣ ਨਵਾਂ ਰੋਣਾ ਰੋਣ ਕਰਣਗੇ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਜਦ ਵੀ ਯਾਦ ਔਣ ਕਰਨਗੇ— ਤਾਂ ਨਾਮ ਧਾਰੀਆਂ ਦੀਆਂ ਭੁਬਾਂ ਨਿਕਲ ਜਾਇਆ ਕਰਨ ਗੀਆਂ। ਏਸ ਦੇਹ ਦਾ ਜਿਨਾਂ ਨੇ ਦਰਸ਼ਨ ਕੀਤਾ ਏ ਤੇ ਜਿਨਾਂ ਦੀ ਕੰਡ ਤੇ ਏਸ ਪਾਤਸ਼ਾਹ ਜੀ ਦਾ ਕਰ ਕਵਲ ਫਿਰਦਾ ਹੁੰਦਾ ਸੀ। ਉਹਨਾਂ ਦੀ ਬੰਦਗੀ ਨੂੰ ਏਹ ਵਿਛੋੜਾ ਬੜਾ ਅਸਹਿ ਤੇ ਕਸ਼ਟ ਦਾਇਕ ਸਾਬਤ ਹੋਵੇਗਾ। ਸਤਿਗੁਰੂ ਜੀ ਦੀ ਕਾਰ ਤੇ ਵਿਹਾਰ ਵਿਚ ਫਰਕ ਨਹੀਂ ਪਵੇਗਾ। ਲੰਹ ਲੰਗਰ ਵੀ ਖੁਕਰਾਰ ਰਹੇਗਾ ਪਰ ਸਾਨੂੰ—ਉਸ ਮੋਹਣੀ ਮੂਰਤ ਦਾ ਫਿਰ ਦਰਸ਼ਨ ਨਸੀਬ ਨਹੀਂ ਹੋਣਾ। ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਪਵਿਤ੍ਰ ਨਾਮ ਹੀ ਕਸ਼ਸ਼ ਵਾਲਾ ਸੀ। ਜਦ ਵੀ ਕੋਈ ਨਾਮ ਧਾਰੀ ਇਸ ਨਾਮ ਦਾ ਉਚਾਰਨ ਕਰੇਗਾ ਉਸ ਦੀਆਂ ਚੀਕਾਂ ਨਿਕਲ ਜਾਇਆ ਕਰਨਗੀਆਂ ਉਸ ਨੂੰ ਸੁਧ ਬੁਧ ਭੁਲ ਜਾਵੇਗੀ।

ਹਥੀਂ ਸਭ ਕੰਮ ਸਾਧ ਆਏ ਹਾਂ— ਅੰਗੀਠੇ ਦੀ ਭਸਮ ਵੀ ਜਲ ਪਰਵਾਹੀ ਗਈ ਹੈ ਪਰ ਅੱਜੇ ਵੀ ਭਲੇਖਾ ਪੈ ਰਿਹਾ ਹੈ।

## ਸਤਿਗੁਰੂ ਜੀ ਦਾ ਉਪਦੇਸ਼

[ਸੰਤ ਸਰਧਾ ਸਿੰਘ ਜੀ ਨਿਮਾਣਾਂ ਕਰੀ ਵਾਲਾ]

ਸਦੇ ਪਾਤਸ਼ਾਹ ਕਿਹਾ ਜਗਜੀਤ ਜੀ ਨੂੰ,  
ਸਾਡੀ ਯਾਦ ਨੂੰ ਇੰਜ ਮਨਾਈ ਰਖੀਂ।  
ਨਹੀਂ ਅਜਮਤ ਵਖਾਵਨੀ ਕਿਸੇ ਤਾਈਂ,  
ਮਨ ਵਾਸ਼ਨਾ ਵਲੋਂ ਤਕੜਾਈ ਰਖੀਂ।  
ਮਿਠਾ ਬੋਲਾ ਨਾ ਭੁਲਨਾ ਕਿਸੇ ਵੇਲੇ,  
ਸ਼ਰਨ ਆਇਆਂ ਨੂੰ ਗਲੇ ਲਗਾਈ ਰਖੀਂ।  
ਚੀਨੀ ਵਾਲੇ ਦੀ ਔਣ ਦੀ ਯਾਦ ਅੰਦਰ,  
ਮਨ ਆਪਣੇ ਤਾਂਈਂ ਟਿਕਾਈ ਰਖੀਂ।  
ਬਾਗ ਪੰਥ ਸਦਾ ਖਿੜਿਆ ਛੱਡ ਚਲੇ,  
ਜਲ ਏਸ ਦੇ ਢਾਂ ਨੂੰ ਪਾਈ ਰਖੀਂ।  
ਅਗ ਬਿਰਹੇ ਦੀ ਨਾਲ ਨਾ ਸੁਕ ਜਾਵੇ,  
ਦੇਕੇ ਆਸਰਾ ਹਰਾ ਕਰਾਈ ਰਖੀਂ।



# ਪਸ਼ੂਆਂ ਤੋਂ ਦੇਵਤੇ ਕੀਏ ਪੂਰੇ ਸਤਿਗੁਰ.....

[ਮਾਸਟਰ ਅਜੀਤ ਸਿੰਘ ਜੀ ਚੀਮਾ]

“ਸ੍ਰ. ਅਰੁੜ ਸਿੰਘ ਨੰਬਰਦਾਰ ਭਾਟੋਂ ਪਿੰਡੀ ਵਾਲੇ ਦੀ ਆਪਣੀ ਜ਼ਬਾਨੀ”

ਤੁਹਾਡੀ ਬਿੰਦਗੀ ਵਿਚ ਇਨਕਲਾਬ ਕਿਸਤਰਾਂ ਆਇਆ। ਤੁਹਾਡੀ ਸੁਹਰਤ ਕੋਈ ਓਨੀ ਚੰਗੀ ਨਹੀਂ ਸੀ ਸੁਣੀ ਦੀ, ਲੋਕ ਤੁਹਾਨੂੰ ਅਰੁੜ ਸਿੰਘ ਨੰਬਰਦਾਰ, ਵੰਗੀ, ਚੋਰਾਂ ਦਾ ਯਾਰ ਭਾਕੂ ਤੇ ਧਾੜਵੀ ਕਹਿੰਦੇ ਸਨ। ਤੁਸੀਂ ਭੇੜੀਏ ਦੇ ਭੇਸ ਵਿਚ ਮਨੁੱਖ ਸੋ, ਲੋਕ ਤੁਹਾਡਾ ਪ੍ਰਫਾਵਾਂ ਲੋਕੇ ਖੁਸ਼ ਨਹੀਂ ਸਨ, ਪੁਲੀਸ ਨਾਲ ਆਪ ਮਿਲਕੇ ਚੋਰੀਆਂ ਕਰਦੇ ਸੋ। ਡਸਕੇ ਤਹਿਸੀਲ ਦਾ ਬੱਚਾ ਬੱਚਾ ਆਪਦੀ ਹੋਵਾਨੀਅਤ ਤੋਂ ਵਾਕਫ਼ ਸੀ ਵਿਚਾਰੇ ਭਾਣੇ ਪਿੰਡੀਆਂ ਦੇ ਗਰੀਬ ਅਰਾਂਈਂ ਆਪਦਾ ਨਾਮ ਸੁਣਕੇ ਕੰਬ ਜਾਂਦੇ ਸਨ। ਮੈਂ ਹੋਰਾਨ ਹਾਂ ਕਿ ਤੁਸੀਂ ਚੋਰ ਤੋਂ ਸੰਤ ਕਿਵੇਂ ਬਣੇ! ਮੈਨੂੰ ਅਜ ਥੋਲ੍ਹਕੇ ਸਾਰੀ ਵਿਥਿਆ ਸੁਣਾਓ।

“ਕਾਕਾ ਅਮ੍ਰੀਕ ਇਸ ਵਿਚ ਸ਼ੱਕ ਨਹੀਂ ਕਿ ਮੈਂ ਇਨਸਾਨੀਅਤ ਨੂੰ ਤਿਲਾਜਲੀ ਦਿਤੀ ਹੋਈ ਸੀ, ਡਾਕੇ ਮਾਰਨੇ ਤੇ ਰਾਹਜ਼ਨੀ ਮੇਰਾ ਪੇਸ਼ਾ ਸੀ, ਮੈਂ ਕਿਸੇ ਦੀ ਇਜ਼ਤ ਨੂੰ ਆਪਣੀ ਇਜ਼ਤ ਨਹੀਂ ਸੀ ਸਮਝਿਆ। ਮੇਰੇ ਹੁਕਮ ਤੋਂ ਜੇਹੜਾ ਵੀ ਮੁਨਕਰ ਹੋਇਆ ਉਸਨੂੰ ਹੀ ਦੋ ਸਿਪਾਹੀ ਸਦਕੇ ਫਿਤਰ ਝੜਵਾ ਦੇਂਦਾ ਸਾਂ ਜਾਮਕਿਆਂ ਤੀਕ ਲੋਕ ਮੈਥੋਂ ਡਰਦੇ ਸਨ।”

“ਪ੍ਰਮਾਤਮਾ ਨੇ ਮੇਰੀ ਸੁਣੀ, ਮੇਰੇ ਚੰਗੇ ਕਰਮਾਂ ਮੇਰੀ ਮਦਦ ਕੀਤੀ ਤੇ ਮੈਨੂੰ ਸੂਬਾ ਸੋਹਣ ਸਿੰਘ ਜੀ ਮਿਲ ਪਏ। ਸਿੱਧੀ ਪੱਗ ਮੇਰੇ ਤੇ ਕਾਫੀ ਅਸਰ ਅੰਦਾਜ਼ ਹੋਈ, ਮੈਂ ਵੱਜਕੇ ਚਰਨੀਂ ਜਾ ਲਗਾ ਤੇ ਉਨ੍ਹਾਂ ਨੂੰ ਅਰਜ਼ ਕੀਤੀ ਸੂਬਾ ਜੀ ਕਿਥੇ

ਜਾ ਰਹੇ ਹੋ? ਉਹ ਕਹਿਣ ਲਗੇ ਮੇਰੇ ਜ਼ਿਲੇ ਵਿਚ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਅਟੱਲ ਪ੍ਰਤਾਪੀ ਆ ਰਹੇ ਹਨ, ਲੰਗਰਾਂ ਦੀ ਲਿਸਟ ਮੇਰੇ ਕੋਲ ਆ ਚੁਕੀ ਹੈ, ਮੈਂ ਉਨ੍ਹਾਂ ਦੇ ਸੁਆਗਤ ਲਈ ਜਾ ਰਿਹਾ ਹਾਂ। ਹਜ਼ੂਰ ਕਲ ਨੂੰ ਤਾਜੇ ਕੀ ਚਰਨ ਪਾਉਣਗੇ।

“ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਨਾਮ ਨਾਲ ਹੀ ਮੇਰੇ ਸ੍ਰੀਰ ਵਿਚ ਝੁਣਝਣੀ ਜੇਹੀ ਆ ਗਈ। ਮੇਰੇ ਪਾਪ ਕੰਬ ਉਠੇ, ਮੇਰੀ ਮਲੀਨ ਆਤਮਾ ਪੁਕਾਰ ਉਠੀ ਤੇ ਅੰਦਰੋਂ ਆਵਾਜ਼ ਆਈ ਪਾਪੀਆ! ਹੋਬ ਕਰ, ਤੈਨੂੰ ਉਹ ਸਮਾ ਮਿਲਿਆ ਹੈ ਜਿਸਨੂੰ ਭਾਲਦੇ ਕਈ ਪਾਪੀ ਇਸ ਘੁੰਘ ਵਸਦੀ ਦੁਨੀਆਂ ਨੂੰ ਸਦਾ ਲਈ ਅਲਵਿਦਾ ਕਹਿ ਗਏ ਹਨ। ਕਲ ਨੂੰ ਉਸ ਪ੍ਰੀਤਮ ਦੇ ਦੀਦਾਰ ਕਰ। ਸੂਬਾ ਜੀ ਚਲੇ ਗਏ, ਮੈਂ ਦਲੀਲਾਂ ਦੇ ਵਹਿਣਾਂ ਵਿਚ ਰੁੜਦਾ ਘਰ ਅਪੜਿਆ। ਚਿਤ ਨੂੰ ਬੇਚੈਨੀ ਲਗ ਗਈ ਕਦੀ ਅੰਦਰੋਂ ਆਵਾਜ਼ ਆਵੇ, ਹੋ ਤਿਆਰ, ਚਲਕੇ ਮਾਹੀ ਦੇ ਦੀਦਾਰ ਕਰ। ਕਦੀ ਚਿਤ ਵਿਚ ਆਵੇ ਛੱਡ ਪਰਾਂ ਏਨਾਂ ਗਲਾਂ ਨੂੰ ਤੂੰ ਪਿੰਡ ਦਾ ਨੰਬਰਦਾਰ, ਲੋਕ ਤੇਰੇ ਸਾਏ ਕੋਲੋਂ ਡਰਦੇ ਹਨ, ਤੂੰ ਕੀ ਲੈਣਾ ਏ ਏਨਾਂ ਸਾਧਾਂ ਸੰਤਾਂ ਕੋਲੋਂ।”

“ਪਰ ਪਹਿਲੀ ਆਵਾਜ਼ ਮਨ ਤੇ ਕਾਬਜ਼ ਹੋ ਗਈ, ਮੈਂ ਦਿਲ ਵਿਚ ਪ੍ਰੋਗ੍ਰਾਮ ਬਣਾ ਲਿਆ ਕਿ ਕਲ ਨੂੰ ਬਹੁਰ ਤਾਜੇਕੀ ਜਾਵਾਂਗਾ ਤੇ ਚਰਨ ਪਾਉਣ ਲਈ ਵੀ ਅਰਜ਼ ਕਰ ਹੀ ਦੇਣੀ ਹੈ।



ਸ੍ਰੀ ਮਹਾਰਾਜ ਬੀਰ ਸਿੰਘ ਜੀ



ਰਾਤ ਸਾਰੀ ਵਿਚਾਰਾਂ ਵਿਚ ਲੰਘ ਗਈ। ਦਿਨ ਦਾ ਤਾਰਾ ਚੜ੍ਹਿਆ, ਪਹੁ ਫੁਟ ਪਈ ਚਿੜੀਆਂ ਦੀ ਚੁੰ ਚੁੰ ਨੇ ਮੇਰੀਮਸਾਂ ਲਗੀ ਅਖ ਨੂੰ ਢੇਰ ਖੋਲ ਦਿਤਾ। ਨੀਂਦ ਦਾ ਤਾਂ ਐਵੇਂ ਪੱਜ ਹੀ ਸੀ ਲਗਨ ਕਿਸੇ ਦੂਰ ਸੁਤੇ ਮਾਹੀ ਦੇ ਚਰਨਾਂ ਵਿਚ ਲਗੀ ਹੋਈ ਸੀ। ਮੈਂ ਮਹਿਸੂਸ ਕਰ ਰਿਹਾ ਸਾਂ ਕਿ ਅਜ ਮੇਰੇ ਜੀਵਨ ਤੇ ਕੋਈ ਅਸਚਰਜ ਖੇੜਾ ਆਉਣ ਵਾਲਾ ਹੈ ਅੱਜ ਕਿਸੇ ਅਰਬੀ ਪ੍ਰੀਤਮ ਦੇ ਚਰਨ ਪਰਸਨੇ ਹਨ।

‘ਮੈਂ ਇਸ਼ਨਾਨ ਕੀਤਾ ਤਿਆਰ ਹੋਕੇ ਟਾਂਗਾ ਸਾਲਮ ਲੈਕੇ ਤਾਜ਼ੇਕੀ ਪਹੁੰਚ ਗਿਆ। ਬੇਸ਼ੁਮਾਰ ਲੋਕਾਂ ਦਾ ਇਕੱਠ ਹੋਇਆ ਹੋਇਆ ਸੀ। ਆਦਮ ਕੀ, ਵਸਨ ਕੀ, ਕੰਗ ਤੇ ਬਲਗਨਾਂ ਤੀਕ ਲੋਕ ਆਏ ਹੋਏ ਸਨ। ਪੱਕੀ ਸੜਕ ਦੇ ਵੱਹੀਂ ਪਾਸੀਂ ਸੰਗਤਾਂ ਆਪਣੇ ਪਿਆਰੇ ਮਹਿਬੂਬ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਸੁਆਗਤ ਲਈ ਇਕੱਤਰ ਹੋਈਆਂ ਹੋਈਆਂ ਸਨ।’

“ਇੰਤਜ਼ਾਰ ਵਿਚ ਬੈਠਿਆਂ ਕਾਫੀ ਸਮਾ ਲੰਘ ਗਿਆ, ਸੱਚ ਹੀ ਸਿਆਣੇ ਕਹਿੰਦੇ ਹਨ ਇੰਤਜ਼ਾਰ ਦੀਆਂ ਘੜੀਆਂ ਲੰਘਦੀਆਂ ਹੀ ਨਹੀਂ। ਭਰਾਵੇ “ਚੁਪ ਕਰੋ! ਮੋਟਰ ਦੀ ਘੁੰ ਘੁੰ ਦੀ ਅਵਾਜ਼ ਆ ਰਹੀ ਏ।” ਸਾਰੇ ਲੋਕ ਕੰਨ ਚੁਕਕੇ ਆਦਮ ਕਿਆਂ ਦੇ ਮੋੜ ਵਲ ਵੇਖਣ ਲਗ ਪਏ। ਕੁਝ ਚਿਰ ਪਿਛੋਂ ਇਕ ਮੋਟਰ ਆਈ, ਗਹੁ ਨਾਲ ਵੇਖਿਆ ਤਾਂ ਇਹ ਮੋਟਰ ਕਿਸੇ ਹੋਰ ਦੀ ਸੀ। ਉਮੀਦਾਂ ਤੇ ਆਸਾਂ ਤੇ ਪਾਣੀ ਫਿਰ ਗਿਆ, ਸਧਰਾਂ ਮਿਟੀ ਵਿਚ ਮਿਲ ਗਈਆਂ।

ਥੋੜੇ ਹੀ ਚਿਰ ਪਿਛੋਂ ਇਕ ਹੋਰ ਮੋਟਰ ਆਈ, ਸਚੀਂ ਮੁਚੀਂ ਇਸ ਵਿਚ ਚਿਟੇ ਬਸਤਰਾਂ ਤੇ ਸਿਧੀਆਂ ਦਸਤਾਰਾਂ ਵਾਲੇ ਸਿਖ ਸਨ। ਕਾਰ ਖੜੀ ਹੋ ਗਈ। ਸਤਿਗੁਰੂ ਜੀ ਕਾਰ ਚੋਂ ਉਤਰੇ, ਜੈਕਾਰਿਆਂ ਦੀ ਗੂੰਜ ਪੈ ਗਈ ਤੇ ਹਜ਼ੂਰ ਸੰਗਤ ਵਿਚ ਸ਼ਬੋਬਤ ਨਿਸਚਤ ਥਾਂ ਤੇ ਜਾ ਰਹੇ ਸਨ। ਬੜਾ ਮੁੰਦਰ ਦਰਿਸ਼ ਸੀ। ਸਤਿਗੁਰੂ ਜੀ ਪਲੰਘ

ਤੇ ਬੈਠ ਗਏ ਤੇ ਸੇਵਕ ਮੱਥਾ ਟੇਕ ਟੇਕ ਆਪਣੇ ਆਪਣੇ ਥਾਂ ਤੇ ਬੈਠ ਰਹੇ ਸਨ।

ਮੈਂ ਵੀ ਹਿੰਮਤ ਕੀਤੀ। ਹਜ਼ੂਰ ਦੇ ਸਾਮ੍ਹਣੇ ਜਾਂ ਕੇ ਅਦਬ ਨਾਲ ਸਿਰ ਬੁਕਾ ਦਿਤਾ। ਚਰਨਾਂ ਤੇ ਸਿਰ ਰਖਿਆ, ਆਪ ਮੁਹਾਰੇ ਅਖਾਂ ਵਿਚੋਂ ਜਲ ਧਾਰਾ ਸ਼ੁਰੂ ਹੋ ਗਈ। ਵਜ੍ਹਾ ਦ ਵਿਚ ਕੰਬਣੀ ਆ ਗਈ ਤੇ ਵਜਦ ਵਿਚ ਆਕੇ ਨਚਣ ਲਗ ਪਿਆ। ਦੀਦਾਰ ਕਰਕੇ ਅਤਮਾ ਹੌਲੀ ਹੋ ਗਈ, ਗੁਨਾਹ ਅਲੂਦਾ ਜੀਵਨ ਆਪਣੇ ਆਪ ਨੂੰ ਸਵੱਛ ਤੇਸਾਫ ਹੋਇਆ ਪ੍ਰਤੀਤ ਹੋਣ ਲਗਾ। ਗਲ ਵਿਚ ਪਲਾ ਪਾਕੇ ਨਦਰ ਨੀਵੀਂ ਕਰਕੇ ਹਜ਼ੂਰ ਸਾਂਹਵੇਂ ਖਲੋ ਗਿਆ ਤੇ ਅਰਜ ਕੀਤੀ ਪਾਤਸ਼ਾਹ ਮੇਰੇ ਵੀ ਘਰ ਚਰਨ ਪਾਕੇ ਦਾਸ ਦੀ ਝੁਗੀ ਨੂੰ ਭਾਗ ਲਾਓ।

ਹਜ਼ੂਰ ਨੇ ਸੂਬਾ ਸੋਹਣ ਸਿੰਘ ਜੀ ਨੂੰ ਪੁਛਿਆ ਏ ਕੌਣ ਹੈ?

ਪਾਤਸ਼ਾਹ ਜੀ ਅਰੂੜ ਸਿੰਘ ਨੰਬਰਦਾਰ ਭਾਣੇ ਪਿੰਡੀਆਂ ਵਾਲਾ।

ਸੂਬਾ ਜੀ ਸਮਾ ਤੇ ਬੜਾ ਹੀ ਚਲੇ ਇਸ ਦੀ ਵੀ ਅਰਜ ਮੰਨ ਲਓ।

ਸਤਿਗੁਰੂ ਜੀ ਕਹਿਣ ਲਗੇ, ਨੰਬਰਦਾਰਾ ਤੇਰੀ ਮੁਹਰਤ ਬਹੁਤ ਖਰਾਬ ਏ, ਲੋਕ ਸਾਨੂੰ ਕਹਿਣਗੇ ਚੋਰਾਂ ਦੇ ਘਰ ਗਏ ਹਨ।

‘ਮਹਾਰਾਜ’ ਦਸਵੇਂ ਜਾਮੇ ਨੂੰ ਕੰਜਰੀ ਦੇ ਝੁਹੇ ਅਗੇ ਖਲੋਣਾ ਪਿਆ ਸੀ ਤੇ ਮੈਂ ਕੰਜਰੀ ਨਾਲੋਂ ਵੀ ਭੈੜਾ ਹਾਂ।

ਤੂੰ ਖੋਰੇ ਸਾਨੂੰ ਕਿਥੇ ਕਿਥੇ ਖੜਾ ਕਰਨਾ ਏ। ਅਸੀਂ ਨੰਬਰਦਾਰ ਜੀ ਇਕ ਸ਼ਰਤ ਤੇ ਤੇਰੇ ਘਰ ਜਾਵਾਂਗੇ।

ਹੁਕਮ ਹਜ਼ੂਰ।

ਚੋਰੀ ਅਜ ਤੋਂ ਛੱਡਦੇ।

ਮੈਂ ਦਲੀਲੀ ਪੈ ਗਿਆ ਤੇ ਚੁਪ ਕਰ ਗਿਆ। ਦਿਲ ਵਿਚ ਸੋਚਣ ਲਗ ਪਿਆ। ਕਿਹੜਾ ਵਣਜ ਕਰਾਂ ਤਕੜੀ ਦੇ ਇਕ ਪਲੇ ਵਿਚ ਚੋਰੀ ਤੇ ਦੂਜੇ ਵਿਚ ਮੁੰਦਰ ਦਰਸ਼ਨ ਸਨ। ਸਿਦਕ ਦੀ ਤਕੜੀ



ਭੁੱਲ ਰਹੀ ਸੀ। ਚਰਸ਼ਨ ਦਾ ਪੱਲਾ ਭਾਰਾ ਹੋਗਿਆ ਮਨ ਨੇ ਫੈਸਲਾ ਕਰ ਲਿਆ, ਹਾਂ ਜੀ, ਪਾਤਸ਼ਾਹ ਚੋਰੀ ਛੱਡੀ।

“ਲੈ ਫਿਰ ਜੇ ਤੂੰ ਅਜ ਤੋਂ ਚੋਰੀ ਕੀਤੀ ਤਾਂ ਤੇਰੇ ਨਾਲ ਦੂਜੀ ਤਨਾ ਨਿਬੜਾਏ। ਚਲ ਤੂੰ ਆਪਣੇ ਪਿੰਡ ਤੇ ਅਸੀਂ ਆਏ ਤੇਰੇ ਮਗਰੇ ਮਗਰ” ਹਜ਼ੂਰ ਨੇ ਮੁਸਕਾਦੇ ਕਿਹਾ।

ਮੇਰਾ ਪਿੰਡ ਤਾਜ਼ੇਕਿਆਂ ਤੋਂ ਇਕ ਮੀਲ ਦੇ ਫਾਸਲੇ ਤੇ ਸੀ, ਟਾਂਗੇ ਤੇ ਬਟਾ ਪਟ ਪੁੱਜ ਗਿਆ ਸਾਰੇ ਪਿੰਡ ਵਿਚ ਹੋਕਾ ਫੇਰ ਦਿਤਾ। ਪਲੇ ਪਲੀ ਵਿਚ ਸੰਗਤਾਂ ਦਾ ਇਕਠ ਹੋ ਗਿਆ। ਪਲੰਘ ਵਿਛਾ ਦਿਤਾ ਤੇ ਚੌਰ ਵਾਂਗ ਆਪਣੇ ਨਵੇਂ ਸਹੇੜੇ ਚੰਨ ਦੀ ਉਡੀਕ ਵਿਚ, ਉਸਦੇ ਰਾਹ ਤੇ ਅਖਾਂ ਵਿਛਾ ਦਿਤੀਆਂ। ਪਿੰਡ ਦੇ ਸਾਰੇ ਚੋਧਰੀ ਮੇਰੇ ਨਾਲ ਸਨ।

ਐਵੇਂ ਥੜਾ ਚਿਰ ਹੀ ਵਿੱਤਝਾਰ ਕਰਨੀ ਪਈ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਕਾਰ ਆਗਈ, ਪਾਤਸ਼ਾਹ ਕਾਰ ਤੋਂ ਉਤਰਕੇ ਮੇਰੀ ਪਿੱਠ ਤੇ ਚੌਥ ਰਖਕੇ ਤੁਰ ਪਏ। ਮੇਰਾ ਘਰ ਆਗਿਆ ਕਿਤੇਤਿਲ ਮਾਰਿਆ ਭੁੱਜੇ ਨਹੀਂ ਸੀ ਪੈਂਦਾ, ਬੜੀ ਮੁਸ਼ਕਲ ਨਾਲ ਰਾਹ ਬਨਾਕੇ ਸਤਿਗੁਰੂ ਜੀ ਨੂੰ ਮੰਜੇ ਤੇ ਬਠਾਇਆ। ਲੋਕ ਸ਼ਰਧਾ ਦੇ ਫੁਲ ਭੇਟ ਕਰ ਰਹੇ ਸਨ, ਮੇਰੀ ਖੁਸ਼ੀ ਦੀ ਅਖੀਰ ਹੋਈ ਪਈ ਸੀ।

ਮੈਨੂੰ ਫੇਰ ਹਜ਼ੂਰ ਕਿਹਾ ਨੰਬਰਦਾਰਾ ਯਾਦ ਰਖੀਂ ਸਾਡਾ ਇਕਰਾਰ।

ਬਹੁਤ ਅਛਾ ਜੀ। ਮੈਂ ਪ੍ਰਨਾਮ ਕੀਤੀ, ਹਜ਼ੂਰ ਉਠ ਖਲੋਤੇ। ਇਕ ਸਿਖ ਮੈਨੂੰ ਭਜਨ ਦਿਤਾ ਮੇਰੀ ਕਿਸਮਤ ਜਾਗ ਪਈ। ਨਰਕ ਵਿਚੋਂ ਨਿਕਲ ਆਪਣੇ ਆਪਨੂੰ ਸਵਰਗ ਵਿਚ ਪ੍ਰਤੀਤ ਕਰਨ ਲਗਾ। ਮੇਰੇ ਜੀਵਨ ਦੀ ਖਿਜ਼ਾਂ ਤੇ ਬਹਾਰ ਆ ਗਈ। ਭਗਤੀ, ਸ਼ਰਧਾ, ਸਿਦਕ ਤੇ ਪਿਆਰ ਸ਼ਾਖਾਂ ਮਾਰ ਮਾਰ ਫੁੱਟ ਪਿਆ।

ਸਤਿਗੁਰ ਜੀ ਚਲੇ ਗਏ। ਰਾਤ ਪੈਗਈ ਮੇਰੀ। ਲਵ ਅਜੇ ਵੀ ਉਧਰ ਹੀ ਲਗੀ ਹੋਈ ਸੀ। ਮੇਰੇ

ਪਾਪ ਵਾਰੀ ਵਾਰੀ ਅਗੇ ਆਣਕੇ ਖਲੋਣ ਲਗੇ। ਬੀਤੀਆਂ ਘਟਨਾਵਾਂ ਫਿਲਮ ਵਾਂਗ ਮੇਰੇ ਅੱਗੇ ਲੰਘ ਰਹੀਆਂ ਸਨ। ਕਿਸੇ ਮੈਨੂੰ ਬਾਹਰੋਂ ਅਵਾਜ਼ ਮਾਰੀ, ਮੈਂ ਬੁਹਾ ਬੋਲਿਆ ਤਾਂ ਉਹ ਪੁਰਾਣੀ ਚੰਡਾਲ ਚੌਕੜੀ ਫਿਰ ਆਗਈ।

ਨੰਬਰਦਾਰ ਜੀ ਕਈ ਦਿਨ ਹੋਗਏ ਨੇ ਭੁੱਗਾ ਭੰਨਿਆ ਚਲੇ ਅਜ ਇਕ ਘਰ ਬੜਾ ਚੰਗਾ ਤਾੜਿਆ ਏ, ਮਖਣ ਸਿੰਘ ਕਹਿਣ ਲਗਾ।

‘ਮਖਣ ਸਿੰਘਾ, ਮੈਂ ਹੁਣ ਚੋਰੀ ਛੱਡ ਦਿਤੀ ਏ, ਮੈਨੂੰ ਨਾ ਇਹ ਗਲ ਕਹੋ, ਮੇਰੇ ਕੋਲ ਸੋ ਵਾਰੀ ਆਓ ਪਰ ਚੋਰੀ ਲਈ ਨਹੀਂ ਕਹਿਣਾ।’

ਛੱਡ ਓਇ ਵਡਾ ਮੰਤ ਬਣ ਗਿਆ ਏ, ਤੇਰੇ ਦੰਦਾਂ ਵਿਚੋਂ ਤੇ ਅਜੇ ਤੀਕ ਚੋਰੀ ਦੇ ਮਾਲ ਦੇ ਭੋਰੇ ਨਹੀਂ ਨਿਕਲੇ, ਮੈਂ ਚੁਹਾ ਖਾਕੇ ਬਿਲੀ ਦੱਜ ਨੂੰ ਚਲੀ। ਛੱਡ ਏਹਨਾਂ ਗਲਾਂ ਨੂੰ, ਸੂਰਮਿਆਂ ਦਾ ਕੰਮ ਮਾਰਾਂ ਧਾੜਾਂ ਮਾਰਨੀਆਂ ਹੁੰਦਾ ਏ, ਅਮਰ ਸਿੰਘ ਨੇ ਕੋਲੋਂ ਕਿਹਾ।

ਮੈਂ ਮਜਬੂਰ ਸਾਂ ਪਰ ਪਾਰਟੀ ਨੇ ਓਦੂੰ ਵਧ ਮਜਬੂਰ ਕਰ ਦਿਤਾ। ‘ਚੰਗਾ ਫਿਰ ਚਲੋਂ ਜੇਕਰ ਤੁਸੀਂ ਨਹੀਂ ਮੁੜਦੇ।’

ਤਿੰਨ ਮੀਲ ਉਤੇ ਉਚੀਆਂ ਖਰੋਲੀਆਂ ਸਨ। ਤਾਂੜੇ ਹੋਏ ਘਰ ਜਾ ਵਜੇ। ਘਰ ਵਾਲੇ ਗੁੜੀ ਨੀਂਦਰ ਦੀ ਮੋਜ਼ ਮਾਣ ਰਹੇ ਸਨ। ਅਧੀ ਰਾਤ ਹੋ ਚੁਕੀ ਸੀ, ਹਥ ਪਸਾਰਿਆ ਨਹੀਂ ਸੀ ਦਿਸਦਾ, ਮੇਰੇ ਸਾਥੀ ਆਪਣੇ ਕੰਮ ਵਿਚ ਲੁੱਗੇ ਹੋਏ ਸਨ। ਪਰ ਮੈਂ ਅੰਦਰੋਂ ਕੰਬ ਰਿਹਾ ਸਾਂ।

ਮੈਂ ਉਮ ਘਰ ਦੇ ਬੂਹੇ ਅਗੇ ਖੜਾ ਸਾਂ। ਪਤਾ ਨਹੀਂ ਕਿਧਰੋਂ ਇਕ ਆਦਮੀ ਆਗਿਆ, ਭੇਸ ਕੁਝ ਵਟਿਆ ਵਟਿਆ ਹੋਇਆ ਸੀ। ਉਸ ਮੈਨੂੰ ਬਾਹੋਂ ਫੜਿਆ ਤੇ ਪ੍ਰੀਕ ਕੇ ਪਿੰਡ ਤੋਂ ਬਾਹਰ ਛੱਡਆਇਆ। ਮੈਂ ਕੁਝ ਚਿਰ ਉਥੇ ਖੜਾ ਰਿਹਾ ਮੈਂ। ਫਿਰ ਹਲਾ ਸ਼ੇਰੀ ਕੀਤੀ ਤੇ ਵਾਹੋਂ ਦਾਹੀ ਉਸ ਘਰ ਦੇ ਬੂਹੇ ਅਗੇ ਜਾ ਖਲੋਤਾ। ਜਦ ਅੰਦਰ ਜਾਣ ਲਗਾ ਤਾਂ ਉਸ ਹੀ ਆਦਮੀ ਨੇ ਫਿਰ ਬਾਹੋਂ ਆ ਫੜਿਆ,

ਮੈਨੂੰ ਫੇਰ ਉਹ ਹੀ ਆਦਮੀ ਖਿਚੀ ਲੈ ਜਾ ਰਿਹਾ ਸੀ। ਮੇਰੇ ਸਾਥੀ ਕਹਿ ਰਹੇ ਸਨ ਉਹ ਤੂੰ ਕਿਧਰ ਜਾ ਰਿਹਾ ਹੈਂ? ਮੈਂ ਕਹਿ ਰਿਹਾ ਸਾਂ ਮੈਨੂੰ ਆਦਮੀ ਫੜ ਕੇ ਲੈ ਜਾ ਰਿਹਾ ਹੈ। ਪਰ ਉਹ ਆਦਮੀ ਉਨ੍ਹਾਂ ਨੂੰ ਨਹੀਂ ਸੀ ਦਿਸ ਰਿਹਾ। ਫੇਰ ਪਿੰਡੋਂ ਬਾਹਰ ਮੈਨੂੰ ਉਹ ਧਿਕ ਆਇਆ। ਤੀਜੀ ਵਾਰ ਸੀ ਮੈਂ ਵ' ਸ਼ਰਮ ਪੁਣੇ ਦੀ ਅਖੀਰ ਕਰ ਦਿਤੀ। ਮੈਂ ਫਿਰ ਉਸ ਘਰ ਅਗੇ ਪਹੁੰਚ ਗਿਆ ਜਿਥੇ ਮੇਰੇ ਸਾਥੀ ਚੋਰੀ ਕਰ ਰਹੇ ਸਨ। ਉਸ ਆਦਮੀ ਫਿਰ ਆਕੇ ਮੇਰੀ ਬਾਂਹ ਫੜ ਲਈ ਤੇ ਕਹਿਣ ਲਗਾ- ਹੁਣ ਤੇ ਕੁਝ ਸ਼ਰਮ ਕਰ, ਸਾਰੀ ਰਾਤ ਤੇਰੇ ਮਗਰ ਫਿਰਦਿਆਂ ਲੰਘ ਗਈ ਏ। ਇਕਰਾਰ ਅਜ ਹੀ ਭੁਲ ਗਿਆ ਹੈਂ। ਲੋਕ ਕੀ ਕਹਿਣਗੇ ਮੇਰਾ ਸਿਖ ਬਣਕੇ ਫਿਰ ਚੋਰੀਆਂ ਕਰਦਾ ਏ। ਮੈਂ ਅਵਾਜ਼ ਪਛਾਣ ਲਈ। ਮੇਰੇ ਪੈਰਾਂ ਹੇਠੋਂ ਜਮੀਨ ਨਿਕਲ ਗਈ, ਮੈਨੂੰ ਇੰਝ ਜਾਪੇ ਜਿਵੇਂ ਅਸਮਾਨ ਡਿਗ ਪੈਣ ਲਗਾ ਏ ਚਪੇੜ ਖਾਕੇ ਪਿਛਾਂ ਮੁੜਿਆ। ਮੇਰੇ ਸਾਥੀ ਮਾਲ ਸਾਰਾ ਛਡਕੇ ਮੇਰੇ ਪਿਛੇ ਦੌੜੀ ਆ ਰਹੇ ਸਨ। ਇਕ ਕਹਿਣ ਲਗਾ 'ਚੰਗੀ ਕੀਤੀ ਏ ਤੂੰ ਸਾਡੇ ਨਾਲ।' ਬਸ ਓ ਭਰਾਵਾ ਅਜ ਤੂੰ ਮੇਰੀ ਜਾਨ ਛੱਡੇ ਮੈਂ ਤੁਹਾਥੋਂ ਗਿਆ ਤੁਸੀਂ ਮੈਥੋਂ ਗਏ। ਅਮ੍ਰੀਕ ਸਿੰਘਾ, ਉਸ ਦਿਨ ਪਿਛੋਂ

ਸ੍ਰੀ ਸਤਿਗੁਰ ਪ੍ਰਤਾਪ ਸਿੰਘ ਮੈਨੂੰ ਚੋਰੀ ਕਰਨ ਜੋਗਾ ਛਡਿਆ ਹੀ ਨਹੀਂ ਤੇ ਹੁਣ ਬੁਢੇਪਾ ਆਗਿਆ ਹੈ ਪਰ ਉਹ ਦੇ ਜਹਾਨ ਦੇ ਵਾਲੀ ਸ੍ਰੀ ਸਤਿਗੁਰ ਪ੍ਰਤਾਪ ਸਿੰਘ ਅਜੇ ਤੀਕ ਮੇਰੇ ਸ੍ਰੀਰ ਦੀ ਨਸ ਨਸ ਵਿਚ ਰੱਚ ਗਿਆ ਹੈ ਤੇ ਉਹ ਚੋਕੀਦਾਰ ਦੇ ਭੇਸ ਵਿਚ ਅਜੇ ਤੀਕ ਮੇਰੀਆਂ ਅਖੀਆਂ ਅਗੇ ਫਿਰ ਰਿਹਾ ਹੈ। ਬੇਸ਼ਕ ਉਹ ਹੁਣ ਦੇਹ ਕਰਕੇ ਨਹੀਂ ਨਜ਼ਰ ਆਉਂਦਾ ਪਰ ਮੈਂ ਉਸਨੂੰ ਹਰ ਵੇਲੇ ਆਪਣੇ ਪਾਸ ਪ੍ਰਤੀਤ ਕਰ ਰਿਹਾ ਹਾਂ।

ਗਰ ਬਾਜ਼ੁ ਮੈਂ ਪਰ ਹੋਤੇ,  
ਉਡ ਜਾਤਾ ਮੈਂ ਸੋਇ ਸਨਮ।  
ਤੜਪਤਾ ਹੂੰ ਬੇ ਕਸੀ ਮੈਂ,  
ਆਖੇਂ ਮੇਰੀ ਪੁਨ ਰਮ।

ਖਾਬੇ ਗਫਲਤ ਮੈਂ ਤੇਰਾ ਦੀਦਾਰ ਪਾਤਾ ਹੂੰ।  
ਜਬ ਬੇਦਾਰ ਹੋਤਾ ਹੂੰ, ਨ ਉਮੀਦ ਪਰ ਰੋਤਾ ਹੂੰ।  
ਦਿਲ ਕੇ ਆਈਨੇ ਮੈਂ ਹੈ ਤਸਵੀਰੇ ਯਾਰ  
ਜਬ ਬਰਾ ਗਰਦਨ ਝੁਕਾਈ ਦੇਖ ਲੀ।

ਨੋਟ- ਸੰਤ ਅਰੁੜ ਸਿੰਘ ਪਿੰਡ ਬਸੰਵਾਲ  
ਤਹਿਸੀਲ ਸੁਲਤਾਨ ਪੁਰ ਵਿਚ ਰਹਿੰਦਾ ਹੈ ਜਿਸ  
ਕਿਸੇ ਨੂੰ ਸ਼ੜ ਹੋਵੇ ਉਸ ਨੂੰ ਮਿਲ ਸਕਦਾ ਹੈ।

—:—0—:—

## ਸਾਨੂੰ ਤੜਪਨਾਂ ਦੇ ਵੱਸ ਪਾਇਓ ਈ।

ਮੇਰੇ ਪ੍ਰੀਤਮਾ ਪ੍ਰੀਤ ਦਾ ਪਾ ਜਾਦੂ ਸਾਨੂੰ ਆਪਣਾ ਆਪ ਭੁਲਾਇਓ ਈ।

ਸਦਾ ਵਿੱਚ ਅਫਰੀਕਾ ਦੇ ਸਹਿਕਦੇ ਰਹੇ, ਐਸਾ ਚੇਟਕ ਪਿਆਰ ਦਾ ਲਾਇਓ ਈ।

ਮਦ ਮਸਤ ਸ਼ਰਾਬ ਤੇ ਮਾਸ ਵਿਚ ਸਾਂ, ਦਰਸ਼ਨ ਦੇਂਦਿਆਂ ਸਭ ਛੁਡਾਇਓ ਈ।

ਹੋਲਾ ਆਪ ਕਰਕੇ ਖੁਲੇ ਦਰਸ਼ਨਾਂ ਲਈ, ਦੂਜੇ ਹੋਲੇ ਦਾ ਸੁਆਦ ਲਗਾਇਓ ਈ।

ਪੁਣ ਜਦ ਪਿਆਰਪੀਂਘਾਂ ਚੜੀਆਂ ਉਚੀਆਂ ਸਨ, ਆਪੇ ਤੜ ਰੋਸਾ ਹਾਤੜ ਪਾਇਓ ਈ।

ਸਾਨੂੰ ਰਖ 'ਪਰਦੇਸੀ' ਤੂੰ ਸ੍ਰੋ-ਦੇਸ਼ ਤੁਰਿਓਂ, ਸਾਨੂੰ ਤੜਪਨਾਂ ਦੇ ਵੱਸ ਪਾਇਓ ਈ।

[ਹਰਬੰਸ ਸਿੰਘ ਪ੍ਰਦੇਸੀ ਬਾਮਸਠ ਫਾਲ

—0—

## ਦਿਤਾ ਕੀਤੇ ਕਰਤਬਾਂ ਤੇ ਕਰਤਿਆਂ ਦਾ ਹੋਕਾ ਦੇ

[ਸੰਤ ਤਰਨ ਸਿੰਘ ਜੀ ਸੰਤ ਨਗਰ]

ਜਿਵੇਂ ਹੋ ਚੁਕੇ ਇਤਿਹਾਸਕਾਰਾਂ ਕਵੀਆਂ ਨੇ, ਦਿਤਾ ਕੀਤੇ ਕਰਤਬਾਂ ਤੇ ਕਰਤਿਆਂ ਦਾ ਹੋਕਾ ਦੇ।  
ਆਈ ਮਨ ਤੇਰਾ ਵੀ ਫਰਜ਼ ਤਿਵੇਂ ਕਰ ਪੂਰਾ, ਲੜੀ ਨਾਲ ਲੜੀ ਜੋੜ ਚਾ ਜੋ ਚਰੋਕਾ ਦੇ।  
ਸੂਰਜ ਪ੍ਰਕਾਸ਼ ਪੰਥ ਸਤਿਗੁਰੁ ਬਲਾਸੇਂ ਬਾਦ, ਯਾਦ ਪਰਤਾਪ ਤੇ ਨਿਆਏ ਜੋ ਅਜੋਕਾ ਦੇ।  
ਕੂਕਿਆਂ ਤੇ ਵਾਧੇ ਕੀਤੇ ਰਾਜ ਬੇ ਸਲੂਕਿਆਂ ਜੋ, ਰੂਕ ਭੀ ਨ ਸੁਣੀ ਕਿਹਾ ਰਾਜ ਰਾਏ ਲੋਕਾ ਦੇ।  
ਕਰਕੇ ਤਬਾਦਲਾ ਬੇ ਆਦਲਾਂ ਦਾ ਆਸਰਾ ਲੈ, ਮੱਲਣ ਨੂੰ ਵੇਖੇ ਬਾਂ ਦਬਲਿਆ ਇਹ ਧੋਕਾ ਦੇ।  
ਗੁਰੂ ਮਤ ਬਲ ਨਾਲ ਖੁਦੇ ਬਾਲੇ ਮਾਈ ਭਾਈ, ਮਾਲਾ ਵੇਰ ਵੇਰਿਆ ਬੰਦੂਕੀ ਬਲ ਫੋਕਾ ਦੇ।

ਪੁਲਸ ਬਠਾਈ ਗੁਰ ਨਗਰਾਂ 'ਚ ਸਾਧਾਂ ਸਿਰ, ਉਠ ਗਈ ਜਾਂ ਮਿਠਾ ਪਾਣੀ ਮਿਲਿਆ ਨ ਸੋਕਾ ਦੇ।  
ਕੂਕਿਆਂ ਵਿਰੁਧ ਦੇ ਬੰਦੂਕਾਂ ਕਿਹਾ ਛੇੜ ਕਰੋ, ਕਹੋ ਜਿਵੇਂ ਤੁਸਾਂ ਲਈ ਕਨੂੰਨ ਹੀ ਬੇ ਹੋਕਾ ਦੇ।  
ਸੈਂਕੜੇ ਜਮਾਨਤਾਂ ਦੇ ਕੇਸਾਂ 'ਚ ਫਸਾਏ ਸਿੰਘ, ਸੋਚਿਆ ਨ ਸੰਤ ਸਾਉ ਸੇਸਟ ਤਿਲੋਕਾ ਦੇ।  
ਕੋਟ ਦਾ ਹੀ ਸ਼ੌਂਕ ਲਾ ਅਠਾਹਠ ਸਿੰਘ ਜੇਲ ਡਕੇ, ਕਚਿਆ ਨ ਕਿਸੇ ਕੇਸੇਂ ਹਥ ਆਇਆ ਕੋਕਾ ਦੇ।  
ਬਾਬੇ ਬੀਰ ਸਿੰਘ ਜੀ ਨੂੰ ਕਤਲ 'ਚ ਜੜ ਦਿਤਾ, ਜਾਣਕੇ ਭੀ ਰੋਂਦੇ ਗੋਂਦੇ ਸੋਧ ਸੁਪਨੋਕਾ ਦੇ।  
ਵਡ ਪਰਤਾਪੀ ਆਪੀ ਜਾਇਕੇ ਜਵਾਹਰ ਕੰਨੀਂ, ਕਿਹਾ ਮੰਨ ਬੀਰ ਸਿੰਘ ਕਤਲੋਂ ਪਰੋਕਾ ਦੇ।

ਪੈਰੋਕਾਰ ਕੈਰੋਂ ਦੇ ਨ ਸੁਣ ਸਚੀ ਮਨ ਪਾਈ, ਸੋਚਿਆ ਨ ਸਤਿਗੁਰੁ ਸਚ ਦਾ ਝਰੋਕਾ ਦੇ।  
ਸੋਚਿਆ ਨ ਸਚ ਦੇ ਪੁਜਾਰੀ ਯਾਰੀ ਹੋਰ ਦੇ ਨ, ਜਾਤਾ ਬੀਰ ਧੜਾ ਇਹਨਾਂ ਬੜਾ ਸਭ ਢੋਕਾ ਦੇ।  
ਸਬਰ ਸਹਾਇਤੋਂ ਬੀਰ ਬਰੀ ਹੋਏ ਵੇਏ ਬਾਰ, ਨਿਸਫਲ ਗਿਆ ਜੋਰ ਜਬਰ ਹਜੋਕਾ ਦੇ।  
ਝੂਠ ਵਿਚ ਤੇਜੀ ਬਹੁਤ ਪਰ ਦਮ ਸਚੇਂ ਘੋਟ, ਵਾਕ ਅੰਤ ਸੱਚ ਹੋਇਆ ਉਤਮ ਸਲੋਕਾ ਦੇ।  
ਹੋਰ ਰਲ ਸੋਚੀ ਪੋਚੀ ਮੱਤ ਵਾਲੇ ਕਾਲੇ ਦਿਲਾਂ, ਮਿਲ ਗਿਆ ਜਿਨ੍ਹਾਂ ਜੋਧਾ ਬੁਧੁ ਹਥ ਠੋਕਾ ਦੇ।  
ਹੋਰ ਹੀਲਾ ਹੈ ਨ ਹੁਣ ਗੁਰੂ ਜੀ ਦਾ ਨੇਮ ਤੋੜੇ, ਸੱਤਾ ਹਰੇ ਸੁਲਝਾ ਇਹ ਜਾਪਦਾ ਅਜੋਕਾ ਦੇ।

ਘੜਕੇ ਸਵਾਲ ਕਈ ਸੰਮਨ ਨਕਾਲ ਚਾਹਿਆ, ਕਰਨੇ ਕਚਹਿਰੀ ਪੇਸ਼ ਪੀਤਾ ਦੁਧ ਡੋਕਾ ਦੇ।  
ਸੁਣ ਸਤਿਗੁਰਾਂ ਕਿਹਾ ਪ੍ਰਣ ਹੈ ਨਹੀਂ ਪੇਸ਼ ਹੋਣਾ, ਹੋਣਾ ਜੋਧੇ ਜੋਰ ਦੇਣਾ ਲੋਹ ਨੂੰ ਜਿਉਂ ਝੋਕਾ ਦੇ।  
ਪ੍ਰਣ ਦੇ ਨਿਭੋਣ ਹਿਤ ਪ੍ਰਣ ਪਹਿਲੋਂ ਤਿਆਗ ਦਿਤੇ, ਪੰਚਮ ਨ ਛੋਹਣ ਚਾਹਿਆ ਚਮੜਾ ਜਿਉਂ ਗੋਕਾ ਦੇ।  
ਵੰਦੂ ਤਰਾਂ ਨੰਦੂ ਹਥ ਰਿਹਾ ਜੋਧੇ ਸਾਥੀਆਂ ਦੇ, ਪਾਥੀਆਂ ਬਪਣ ਖਪਣ ਲਾ ਗਿਆ ਲਾਂ ਬੋਕਾ ਦੇ।  
ਸੋਜਰੀ ਨ ਹੋਈ ਅਜ ਰਾਜ ਆਦੇਂ ਦੇਵਾਂ ਕਰਨ, ਬੰਖਲੀਆਂ ਹੋਣ ਜੜ੍ਹਾਂ ਲਛਦਾ ਤਾਂ ਸੋਕਾ ਦੇ।  
ਰਾਜਾਂ ਜਿਉਂ ਪਿਆਰੀ ਦੁਨੀ ਤਿਵੇਂ ਸਤ ਧਰਮੀਆਂ ਨੂੰ, ਧਰਮ ਪਿਆਰਾ ਪੁਤਾਂ ਘਰ ਜਿਉਂ ਪਿਉਕਾ ਦੇ।  
ਅਠਵੇਂ ਗੁਰਾਂ ਜਿਉਂ ਗੁਰਾਂ ਪ੍ਰਣ ਪਾਲ ਤਨ ਤਿਆਗ, ਦੋਊ ਲੋਕਾਂ ਜਸ ਲਿਆ ਵਿਰਸਾ ਘਰੋਕਾ ਦੇ।  
ਝੂਠੇ ਸਰਕਾਰੀ ਸਭ ਵਾਰੀ ਕਰੇ ਸਾਹਿਬ ਮੇਰੇ, ਸਚ ਦਾ ਢੰਡੇਰਾ ਤਰਨ ਸਿੰਘ ਵਲੋਂ ਹੋਕਾ ਦੇ।

ਚੁਟਕੀ—

ਗੁਰੂ ਬਧ ਬੰਦ ਕਰਨ ਇਕਰਾਰ। ਕਰਕੇ ਝੂਠਾ ਰਿਹਾ ਜਵਾਹਰ।  
ਕੈਰੋਂ ਪੁਤਰ ਬਣਕੇ ਮੂੰਹੋਂ। ਨਿਕਲ ਗਿਆ ਗੁਰ ਕਾਰੋਂ ਜੂਹੋਂ।



ਸ੍ਰੀ ਸਤਿਗੁਰੂ ਜੀ ਅਫ਼ਰੀਬਾ ਵਿਚ ਮਿ: ਮਕੈਨਸੀ ਦੇ ਪਸ਼ੂ ਫ਼ਾਰਮ ਤੇ



ਨਜ਼ਰੋ, ਸ੍ਰੀ ਸਤਿਗੁਰੂ ਜੀ ਦੀ ਪਸੰਦ ਕੀਤੀ ਮਿ: ਮਝੈਨਜ਼ੀ ਦੇ ਫ਼ਾਰਮ ਦੀ ਗਊ



NAJORO II { OLDAMBSTER GYSBRECHT (Imported Holland)

{ NAJORO

Najoro II	1st Lac.	305 days	9313 Lbs.
20-12-51	2nd "	301 "	12040 Lbs.
	3rd "	305 "	13188.9 Lbs.
Calved 29-3-59			

## ਕਚਹੁ ਕੰਚਨ ਭਇਓ

[ਸ੍ਰਦਾਰਨੀ ਲੀਲਾਵੰਤੀ ਜੀ ਮੁਖਤਨੀ ਸ੍ਰ. ਆਤਮਾ ਸਿੰਘ ਜੀ ਰਾਵਲ ਪਿੰਡੀ]

ਕਚਹੁ ਕੰਚਨ ਭਇਓ ਮਬਦ ਗੁਰ ਸ੍ਰਵਣਾਹ  
ਮੁਣਿਅਉ। ਬਿਖ ਤੇ ਅੰਮ੍ਰਿਤ ਹੋਇਓ ਨਾਮ ਸਤਿ  
ਗੁਰ ਮੁਖ ਭਣਿਅਉ। ਲੋਹਉ ਹੋਇਓ ਲਾਲ  
ਨਦਰਿ ਸਤਿਗੁਰ ਜਬ ਧਾਰੇ। ਪਾਹਿਣ ਮਾਣਿਕ  
ਕਰੇ ਗਿਆਨ ਗੁਰ ਕਹਿਓ ਬੀਚਾਰੈ। ਕਾਨਹੁ ਸ੍ਰੀ  
ਖੰਡ ਸਤਿਗੁਰ ਕੀਅਉ ਦੁਖ ਦਲਿਦ੍ਰ ਤਿਨਕੇ  
ਗਇਅ। ਸਤਿਗੁਰ ਚਰਨ ਜਿਨ ਪਰਸਿਆ ਮੇ  
ਪਸੁ ਪ੍ਰੇਤ ਸੁਰ ਨਰ ਭਇਅ।

ਬਚਪਨ ਵਿਚ ਮੇਰੇ ਮਾਤਾ ਜੀ ਸਾਨੂੰ ਹਰਸਮੇ  
ਸਾਖੀਆਂ ਸੁਣਾਂਦੇ ਸਨ ਤੇ ਜਦ ਆਣਾ ਕਿ ਛੇਵੇਂ  
ਪਾਤਸ਼ਾਹ ਗੁਰੂ ਹਰ ਗੋਬਿੰਦ ਦੀ ਘੋੜੇ ਤੇ ਚੜਕੇ  
ਦੌਰੇ ਜਾਂਦੇ ਸਨ ਸੰਗਤ ਦਰਸ਼ਨ ਕਰਨ ਆਂਦੀ  
ਸੀ। ਸਾਹਿਬਜ਼ਾਦੇ ਨਾਲ ਹੁੰਦੇ ਸਨ, ਤਾਂ ਮੇਰੇ ਛੋਟੇ  
ਜਹੇ ਮਨ ਨੇ ਇਕਲਿਆ ਬੈਠ ਬੈਠ ਕੇ ਰੋਣਾ ਕੇ  
ਹਾਏ, ਅਸੀਂ ਐਸੇ ਸਮੇ ਕਿਉਂ ਨਾ ਸੰਸਾਰ ਤੇ  
ਆਏ ਪਰ ਸਾਹਬ ਘਟਾਂ ਦੀ ਜਾਨਣ ਹਾਰ ਨੇ ਮੇਰੇ  
ਸਾਰੇ ਹੀ ਤਰਲੇ ਸੁਣ ਲਏ ਤੇ ਮੇਰੇ ਸੰਜੋਗਾਂ ਨੂੰ  
ਇਕ ਐਸੀ ਵਯਕਤੀ ਨਾਲ ਜੋੜ ਦਿਤਾ ਜਿਨ੍ਹਾਂ  
ਨੂੰ ਗੁਰੂ ਨਾਨਕ ਪਾਤਸ਼ਾਹ ਦੀ ਗਦੀ ਦੇ ਮਾਲਕਾਂ  
ਦੀ ਛੁਹ ਪ੍ਰਾਪਤ ਸੀ। ਵਿਆਹ ਤੋਂ ਬਾਹਦ ਜਲਦੀ  
ਹੀ ਸਰਦਾਰ ਜੀ ਮੈਨੂੰ ਮੁਕਤਸਰ ਹੋਲੇ ਤੇ  
ਲੈ ਗਏ। ਮੈਂ ਤਕ ਤਕ ਹੋਰਾਨ ਸਾਂ ਕਿ ਠੀਕ  
ਹੀ ਮੈਂ ਜੀਂਦੀ ਹੀ ਐਸੇ ਸੰਸਾਰ ਵਿਚ ਪੁਜ  
ਗਈ ਹਾਂ, ਜਿਥੇ ਗੁਰੂ ਹਨ, ਗੁਰਾਂ ਦੇ ਮਹਲ ਹਨ,  
ਗੁਰਾਂ ਦੇ ਸਾਹਿਬਜ਼ਾਦੇ ਹਨ, ਗੁਰਾਂ ਦੇ ਘੋੜੇ ਹਨ,  
ਤੇ ਗੁਰੂ ਅਜੀਬ ਅਜੀਬ ਕੌਤਕ ਕਰਦੇ ਹਨ।  
ਮੁਕਤਸਰ ਦੇ ਹੋਲੇ ਤੇ ਸ੍ਰੀ ਸਤਿਗੁਰੂ ਪ੍ਰਤਾਪ  
ਸਿੰਘ ਜੀ ਨੇ ਬੜੇ ਬੜੇ ਕੌਤਕ ਕੀਤੇ। ਚਾਰ  
ਕਾਠੇ ਉਚੇ ੨ ਖੜੇ ਸਨ ਤੇ ਉਹਨਾਂ ਤੇ ੧ ਨਿੰਬੂ

ਰਖਿਆ ਹੋਇਆ ਸੀ। ਪਾਤਸ਼ਾਹ ਦੇ ਹਥੀਂ ਤੇਜ  
ਤਲਵਾਰ ਸੀ ਤੇ ਬੜੇ ਅਖੜ ਖਾਂਦ ਘੋੜੇ ਤੇ  
ਸਵਾਰ ਸਨ। ਘੋੜੇ ਨੂੰ ਦੁੜਾਂਦਿਆਂ ਜਾਂਦਿਆਂ ਹੀ  
ਸਤਿਗੁਰਾਂ ਨੇ ਤਲਵਾਰ ਦੀ ਧਾਰ ਨਾਲ ਨਿੰਬੂ ਨੂੰ  
ਅਧ ਵਿਚਕਾਰੋਂ ਦੋਫਾੜ ਕਰ ਦਿਤਾ ਤੇ ਹੋਰ ਵੀ  
ਕਈ ਖੇਲ ਕੀਤੇ ਇਹ ਤੇ ਉਹਨਾਂ ਦਾ ਸੰਸਾਰੀ  
ਖੇਲ ਸੀ। ਦਰਸ਼ਨ ਕਰਦਿਆਂ ਹੀ ਐਸੀ ਖਿਚ  
ਲਗੀ ਕਿ ਉਸ ਮਨ ਨੇ ਸਾਰੀ ਉਮਰ ਹੀ ਉਹਨਾਂ  
ਦੀ ਕੈਦ ਕਬੂਲ ਕਰ ਲਈ।

ਸਵੇਰੇ ਤਿੰਨ ਵਜੇ ਦੀਵਾਨ ਲਗਦਾ ਸੀ  
ਤੇ ਦੋ ਵਜੇ ਦਿਨ ਦੇ ਭੋਗ ਪੈਂਦਾ। ਐਸੀ ਅਚਲ  
ਸਮਾਧੀ ਮੈਂ ਕਦੀ ਨ ਸੀ ਤਕੀ। ਇਕ ਵਾਰ  
ਦੀਦਾਰ ਕਰਨ ਸ੍ਰੀ ਅੰਮ੍ਰਿਤਸਰ ਜੀ ਆਏ ਸ੍ਰਦਾਰ  
ਜੀ ਕਹਿਣ ਲਗੇ—“ਫਲ ਲੈ ਲੈ।” ਮੈਂ ਕਿਹਾ  
“ਆਪ ਤਾਂ ਸਤਿਗੁਰ ਕੁਛ ਰਸਨੀ ਨਹੀਂ ਲਾਂਦੇ,  
ਹਮਾਤੜ ਹੀ ਖਾ ਜਾਂਦੇ ਹਨ।” ਖੈਰ, ਮੈਂ ਮੈਂ  
ਮਿਠੇ ਲੈ ਲਏ। ਜਦ ਪਹੁੰਚੇ ਤਾਂ ਹਜ਼ੂਰ ਮੰਡੀ  
ਵਿਚ ਘੋੜੇ ਤਕ ਰਹੇ ਸਨ। ਜਦ ਜਾਕੇ ਮਿਠੇ  
ਧਰੇ ਤਾਂ ਦੋਵਾਂ ਪਾਵਨ ਹਸਤ ਕਮਲਾਂ ਵਿਚ ਦੋ  
ਮਿਠੇ ਪਕੜ ਲਏ ਤੇ ਅਵਾਜ਼ ਦਿਤੀ—“ਕਿਰਪਾ  
ਸਿੰਘ! ਜਲ ਲੈ ਆ। ਰਾਵਲ ਪਿੰਡੀ ਵਾਲੀ  
ਬੀਬੀ ਇਹ ਨਾ ਕਹੇ ਕਿ ਇਹਦੇ ਲਿਆਂਦੇ ਫਲਾਂ  
ਚੋਂ ਮੈਂ ਕੁਛ ਨਹੀਂ ਖਾਧਾ।” ਮੈਂ ਸੁਣ ਸੁਣ  
ਹੋਰਾਨ, ਅੰਤਰਯਾਮਤਾ ਤੇ ਐਸੀ ਸੀ ਕਿ ਜੇਸੇ  
ਸਾਰਾ ਸੰਸਾਰ ਇਹਨਾਂ ਦੀ ਪਾਵਨ ਹਥੇਲੀ ਤੇ  
ਰਖਿਆ ਹੋਇਆ ਹੈ।

੧ ਸਤਿਗੁਰੂ ਜੀ ਦਾ ਆਖਰੀ ੨੫ ਸਾਲਾਂ ਤੋਂ ਪਹਿਲਾਂ  
ਦਾ ਲਾਂਗਰੀ। ਸੰਤ ਰਤਨ ਸਿੰਘ ਜੀ ਮੌਜੂਦਾ ਲਾਂਗਰੀ ਦਾ  
ਉਸਤਾਦ।

“ਤੁਮ ਚੰਦਨ ਹਮ ਅਰਿੰਡ ਬਾਪੁਰੇ” ਸ਼ਬਦ ਪਾਤਸ਼ਾਹ ਘੰਟਿਆਂ ਬਧੀ ਪੜਦੇ ਤੇ ਸਾਰੀ ਕਾਏ-ਨਾਤ ਨੂੰ ਵੇਰਾਗੀ ਕਰਦੇ। ਪਾਤਸ਼ਾਹਾਂ ਦੀ ਕਦਰ ਤਾਂ “ਕਦਰ ਲਾਲੇ ਉਹ ਬਜ਼ੁਜ ਆਸ਼ਕ ਦਨਾਨਦ ਹੋਚ ਕਸ਼। ਕੀਮਤੇ ਯਾਕੂਤ ਦਾਨਦ ਚਸ਼ਮੇ ਗੋਹਰ ਬਾਰਿ ਮਾ।” ਵਾਲੀ ਗਲ ਹੈ ਪਰ “ਜੈਸੀ ਉਪਜੀ ਪੇਡ ਤੇ ਤੈਸੀ ਨਿਬਹੈ ਓੜ। ਹੀਰਾ ਕਿਸਕਾ ਬਾਪੁਰਾ ਪੁਜਹਿ ਨ ਰਤਨ ਕਰੇੜ।” ਵਾਲੀ ਗਲ ਹੈ ਕਰਤਾ ਪੁਰਖ ਵਾਂਗ ਉਹਨਾਂ ਦੇ ਪ੍ਰੋਗ੍ਰਾਮ ਅਚਲ ਸਨ।

੧. ਸੁਚ ਸੋਧ ਜਨਮ ਤੋਂ ਅਖੀਰ ਤੀਕ ਰਖੀ ਇਕ ਦਿਨ ਵੀ ਨ ਛੱਡੀ।

੨. ਇਸ਼ਨਾਨ ਅੰਮ੍ਰਿਤ ਵੇਲੇ ਦਾ ਤੇ ਦੁਪਹਿਰ ਦਾ ਉਮਰ ਪ੍ਰਯੰਤ ਕੀਤਾ।

੩. ਸ੍ਰੀ ਆਸਾ ਜੀ ਦੀ ਵਾਰ ਸਾਰੀ ਉਮਰ ਹੀ ਗਾਈ ਤੇ ਸੁਣੀ।

੪. ਗੁਰੂ ਰਖਿਆ ਵਾਸਤੇ ਉਮਰ ਪ੍ਰਯੰਤ ਵਡੇ ਵਡੇ ਯੋਗ ਕੀਤੇ ਤੇ ਉਹਨਾਂ ਦੀ ਨਸਲ ਸੁਧਾਰੀ।

੫. ਸਾਦਾ ਲਿਬਾਸ ਤੇ ਖਦਰ ਨੂੰ ਉਮਰ ਪ੍ਰਯੰਤ ਨਿਬਾਹਿਆ।

੬. ਗਰੀਬਾਂ ਦੇ ਸਾਥੀ ਹੀ ਉਮਰ ਪ੍ਰਯੰਤ ਰਹੇ ਤੇ ਕਿਹਾ ਕਿ ਭਾਈ ਅਮੀਰ ਤਾਂ ਵਿਆਹ ਬਹੁਤ ਖਰਚ ਕਰਕੇ ਕਰ ਲੈਣਗੇ ਪਰ ਮੇਰੇ ਗਰੀਬ ਕੀ ਕਰਨਗੇ, ਸੌ ਮਰਯਾਦਾ ਅਨੰਦ ਦੀ ਅਟਲ ਰਖੀ।

੭. ਦੁਰਬਾਣੀ ਦਾ ਨਿਤ ਨਿਯਮ ਉਮਰ ਪ੍ਰਯੰਤ ਰਖਿਆ।

੮. ਸਾਰੀ ਉਮਰ ਹੀ ਆਪਣੇ ਆਰਾਮ ਦੀ ਪ੍ਰਵਾਹ ਨ ਕਰਦਿਆਂ ਗੁਰੂ ਰਾਮ ਸਿੰਘ ਜੀ ਦੇ ਪ੍ਰਚਾਰ ਲਈ ਦੌਰੇ ਕਰਦੇ ਰਹੇ।

੯. ਅਨੇਕਾਂ ਗਰੀਬਾਂ ਮਹਿਟਰਾਂ ਯਤੀਮਾਂ ਵਿਧਵਾਵਾਂ ਨੂੰ ਆਪਣੇ ਪਾਸੋਂ ਸਾਰੀ ਉਮਰ ਪ੍ਰਸ਼ਾਦਾ ਬਸਤ੍ਰ ਜੋੜੇ ਇਤ ਆਦਿ ਦੇਕੇ ਪਾਸ ਹੀ

ਰਖਿਆ।

੧੦. ਆਪ ਜੀ ਦੇ ਦਰਸ਼ਨ ਤੇ ਮਿਠੇ ਬੋਲਾਂ ਵਿਚ ਐਸੀ ਤਾਸੀਰ ਸੀ ਕਿ ਜੋ ਵੀ ਪਾਪੀ ਤੋਂ ਪਾਪੀ ਤੇ ਪਾਮਰ ਪੁਰਸ਼ ਆਪਣੇ ਸਾਹਮਣੇ ਆ ਜਾਂਦਾ ਉਹਦੀ ਕਾਇਆ ਪਲਟ ਜਾਂਦੀ।

੧੧. ਜੋ ਉਪਰ ਸ਼ਬਦ ਲਿਖਿਆ ਹੈ ਕਿ ਗੁਰਾਂ ਦੇ ਸ਼ਬਦ ਕੰਨ ਨਾਲ ਸੁਣਨੇ ਕਰਕੇ ਕਚ ਤੋਂ ਕੰਚਨ ਹੋ ਜਾਣੇ ਦਾ ਹੈ ਉਹੀ ਠ ਕ ਸਾਡੇ ਵਰਗਿਆਂ ਨਾਲ ਹੋਈ। ਬੜੇ ਬੜੇ ਪਾਪੀ ਉਹਨਾਂ ਤੋਂ ਕੀ, ਉਹਨਾਂ ਦੇ ਬਖਸ਼ਿਆਂ ਹੋਇਆਂ ਦੇ ਚਰਨਾਂ ਵਿਚ ਖਲੋ ਨਾਮ ਪ੍ਰਾਪਤ ਕਰਕੇ ਬਿਖ ਤੋਂ ਅੰਮ੍ਰਿਤ ਹੋ ਗਏ, ਪ੍ਰਭਾ ਸਿੰਘ ਜੀ ਵਰਗੇ।

੧. ਲੋਹੇ ਤੋਂ ਲਾਲ ਤਾਂ ਅਨੇਕਾਂ ਹੀ ਹੋਏ ਜਿਨ੍ਹਾਂ ਤੇ ਸ੍ਰੀ ੧੦੮ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਇਕ ਨਿਗਹ ਪਈ।

੨. ਜਿਨ੍ਹਾਂ ਨੇ ਪਾਤਸ਼ਾਹ ਦੀ ਕਦੀ ਕਥਾ ਸੁਣੀ ਉਹ ਅਧਮ ਪੁਰਸ਼ ਗਿਆਨੀ ਹੋ ਗਏ।

੩. ਮੇਰੇ ਤਕਦਿਆਂ ਕਦੀ ਦਾਤੇ-ਅਮੀਰ ਬਣ ਗਏ ਜੋ ਪਾਤਸ਼ਾਹਾਂ ਦੇ ਪਾਤਸ਼ਾਹ ਨਾਲ ਲਗੇ।

ਮੁਕਦੀ ਗਲ ਕੀ ਜੋ ਜੋ ਵੀ ਪਾਪੀ ਅਪਰਾਧੀ ਸ੍ਰੀ ਸਤਿਗੁਰਾਂ ਦੇ ਪਾਵਨ ਚਰਨਾਂ ਵਿਚ ਆਏ ਤੇ ਪਸ਼ੂਆਂ ਤੋਂ ਦੇਵਤੇ ਤਾਂ ਕੀ ਈਸ਼ੁਰ ਹੀ ਬਣ ਗਏ। ਦਰਸ਼ਨ ਕਰੋ ਸ੍ਰੀ ਸੰਤ ਮੋਹਣ ਸਿੰਘ ਜੀ ਵਰਗੇ ਤੇ ਹੋਰ ਅਨੇਕਾਂ ਮਹਾਂ ਪੁਰਸ਼ਾਂ ਦਾ।

ਗੁਰ ਕੀ ਮਹਿਮਾ ਕਿਆ ਕਹਾ

ਗੁਰੁ ਬਬੇਕ ਸਤਿ ਸਰ।

ਉਹ ਆਦਿ ਜੁਗਾਦੀ ਜੁਗਹ ਜੁਗ

ਪੂਰਾ ਪ੍ਰਮੇਸ਼ਰ।

ਸੂਰਜ ਚੰਦ ਵਾਂਗ ਪਾਤਸ਼ਾਹ ਦੇ ਪ੍ਰੋਗ੍ਰਾਮ ਪੂਰੇ ਸਨ ਸੌ ਧੰਨ ਉਹ ਵਡਭਾਗੇ ਹਨ ਜਿਨ੍ਹਾਂ ਨੂੰ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਦੀ ਪਾਵਨ ਰਜ ਪ੍ਰਾਪਤ ਹੋਈ ਹੈ।



ਸਤਿਗੁਰੂ ਤਾਰੇ:-

## ਸਾਡੇ ਮਹਾਂ ਪੁਰਖ

[ ਪੰ: ਗੋਪਾਲ ਸਿੰਘ ਜੀ ਤਪਾ

ਇਸ ਗਲ ਤੋਂ ਕੋਈ ਵੀ ਇਨਕਾਰ ਨਹੀਂ ਕਰ ਸਕਦਾ ਕਿ ਹਰ ਇਕ ਸੰਪਰਦਾ ਵਿਚ ਅਨੇਕਾਂ ਹੀ ਮਹਾਂ ਪੁਰਖਾਂ ਨੇ ਜਨਮ ਲਿਆ ਹੈ। ਇਤਹਾਸ ਨੂੰ ਪੜ੍ਹਨ ਤੋਂ ਪਤਾ ਲਗਦਾ ਹੈ ਕਿ ਹਰ ਇਕ ਸੰਪ੍ਰਦਾਇ ਵਿਚ ਚੰਗੀ ਕਰਨੀ ਵਾਲੇ ਮਹਾਤਮਾ ਹੋ ਗੁਜ਼ਰੇ ਹਨ। ਪਰ ਇਕ ਗਲ ਈ ਤੇ ੨ ਗਿਆਰਾਂ ਦੀ ਤਰ੍ਹਾਂ ਮੱਚੀ ਹੈ ਕਿ ਜਿਤਨੇ ਉਚ ਕੋਟੀ ਦੇ ਮਹਾਤਮਾ, ਤਿਆਗੀ, ਭਜਨੀਕ ਅਤੇ ਸ਼ਹੀਦ ਨਾਮਧਾਰੀ ਪੰਥ ਨੇ ਪੈਦਾ ਕੀਤੇ ਹਨ ਇਤਨੇ ਤਿਸੇ ਹੋਰਸ ਸੰਪ੍ਰਦਾਇ ਨੇ ਨਹੀਂ ਕੀਤੇ। ਨਾਮਧਾਰੀ ਪੰਥ ਵਿਚ ਐਸੇ ੨ ਮਹਾਤਮਾ ਪੈਦਾ ਹੋਏ ਹਨ ਜਿਨ੍ਹਾਂ ਦੀ ਕਰਨੀ ਵੇਖ, ਜਾਂ ਚਰਣ ਛੋਹ ਪ੍ਰਾਪਤ ਕਰਕੇ ਕਈ ਚੋਰ, ਯਾਰ ਤੇ ਡਾਕੂ ਨਾਮਧਾਰਨੀ ਸੰਤ ਬਣ ਗਏ। ਪਿਛਲੇ ਜ਼ਮਾਨੇ ਨੂੰ ਛੱਡਕੇ ਅਜ ਕਲ ਦੇ ਬਿਲਕੁਲ ਹੀ ਨਿਘਰ ਚੁਕੇ ਸਮੇਂ ਵਿਚ, ਜਦੋਂ ਕਿ ਹਰ ਪਾਸੇ ਅਸ਼ਾਨਤੀ, ਚੋਰ ਬਜ਼ਾਰੀ, ਠੱਗੀ, ਝੂਠ ਫਰੇਬ ਦਾ ਜਾਲ ਵਿਛਿਆ ਹੋਇਆ ਏ ਜੇਕਰ ਅਸੀਂ ਨਾਮਧਾਰੀ ਪੰਥ ਵਲ ਨਜ਼ਰ ਮਾਰੀਓ ਤਾਂ ਸਾਨੂੰ ਹੁਣ ਵੀ ਹਜ਼ਾਰਾਂ ਹੀ ਉਹ ਮਹਾਂ ਪੁਰਖ ਵੇਖਣ ਵਿਚ ਆਉਣਗੇ ਜਿਨ੍ਹਾਂ ਅਕਾਲ ਪੁਰਖ ਵਾਲੀਏ ਦੇ ਜਹਾਨ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਚਰਣ ਛੋਹ ਪ੍ਰਾਪਤ ਕਰਕੇ ਆਪਣੇ ਜੀਵਨ ਵਿਚ ਇਤਨਾ ਪਲਟਾ ਆਂਦਾ ਹੈ ਕਿ ਪਿਛਲੇ ਰੀਕਾਰਡ ਮਾਤ ਕਰ ਦਿਤੇ ਹਨ।

ਇਕ ਇਕ ਕਰਕੇ ਸਮੇਂ ਅਨੁਸਾਰ ਉਹਨਾਂ ਸਾਰਿਆਂ ਹੀ ਮਹਾਂਪੁਰਖਾਂ ਦੇ ਜੀਵਨ ਆਪ ਜੀ ਦੇ ਸਾਮਣੇ ਆ ਜਾਣਗੇ। ਅਜ ਮੇਂ ਆਪ ਜੀ ਦੇ ਸਾਹਮਣੇ ਇਕ ਐਸੀ ਹਸਤੀ ਦਾ ਨਾਮ ਪੇਸ਼ ਕਰ

ਰਿਹਾ ਹਾਂ ਜੇਹੜੀ ਹਸਤੀ ਆਪਨੀ ਕਰਨੀ ਵਿਚ ਤਾਂ ਕਮਾਲ ਦਾ ਦਰਜਾ ਰਖਦੀ ਏ ਪਰ ਅਜ ਕਲ ਦੇ ਸੂਕੇ ਹੋਏ ਸੰਤਾਂ ਦੀ ਤਰ੍ਹਾਂ ਦੁਨੀਆਂ ਵਿਚ ਹੋਈ ਉਘੀ ਨਹੀਂ। ਅਜ ਕਲ ਜੇਹੜਾ ਜ਼ਰਾ ਫਰੇਬ, ਪਖੰਡ ਝੂਠੀ ਚਾਪਲੋਸੀ ਪਾਸੋਂ ਕੰਮ ਲਵੇ ਉਸਨੂੰ ਦੁਨੀਆਂ ਦੇ ਲੋਕ ਢੰਗਾ ਗਿਣਨ ਲਗ ਪੈਂਦੇ ਹਨ ਅਤੇ ਜੇਹੜਾ ਦੁਨੀਆਂ ਨਾਲ ਘਟੇ ਸਬੰਧ ਰਖੇ ਅਠੇ ਪਹਿਰ ਸਿਮਰਨ ਅਤੇ ਗੁਰੂ ਘਰ ਦੀ ਸੇਵਾ ਵਿਚ ਗੁਜ਼ਾਰੇ, ਉਸਨੂੰ ਕਹਿੰਦੇ ਹਨ ਕਿ ਇਸਨੂੰ ਦੁਨੀਆਂ ਦਾ ਕੋਈ ਪਤਾ ਹੀ ਨਹੀਂ, ਛੱਡੇ ਇਸਦੀ ਕੀ ਗਲ ਕਰਨੀ ਏ।

ਆਉ ਮੇਂ ਆਪ ਜੀਨੂੰ ਉਨ੍ਹਾਂ ਮਹਾਤਮਾ ਦਾ ਨਾਮ ਦਸਾਂ ਜੇਹੜੇ ਗੁਰੂ ਘਰ ਵਿਚ ਮਨਜ਼ੂਰ ਹਨ ਜਿਨ੍ਹਾਂ ਦੇ ਵੇਹਰੇ ਤੇ ਕਦੇ ਵੀ ਅਫਸੋਸ ਨਹੀਂ ਤਕਿਆ, ਜਿਨ੍ਹਾਂ ਦੀ ਰਸਨਾਂ ਕਦੀ ਵੀ ਖਲੋਤੀ ਨਹੀਂ ਟੱਕ ੨ ਚਲਦੀ ਗੁਰੂ ਸਿਮਰਨ ਕਰਦੀ ਰਹਿੰਦੀ ਏ, ਜਿਨ੍ਹਾਂ ਨੂੰ ਕਦੀ ਵੀ ਕਿਸੇ ਗੁਰੂ ਘਰ ਦੇ ਬਚਨ ਬਲਾਸ ਕਰਨ ਤੋਂ ਬਿਨਾਂ ਦੁਨੀਆਂ ਵੀ ਗਲਾਂ ਕਰਦਿਆਂ ਨਹੀਂ ਸੁਣਿਆ, ਜਿਨ੍ਹਾਂ ਦੇ ਬਰਖਿਲਾਫ ਕਦੇ ਵੀ ਕਿਸੇ ਸਜਨ ਨੇ ਕੋਈ ਸ਼ਿਕਵਾ ਸ਼ਕਾਇਤ ਨਹੀਂ ਕੀਤੀ, ਉਹ ਹਨ ਸਾਡੇ ਮਹਾਂ ਪੁਰਖ ਸਤਿਕਾਰ ਯੋਗ ਹਰਮਨ ਪਿਆਰੇ ਸ੍ਰੀ ਮਾਨ ਸੰਤ ਗੁਲਜ਼ਾਰ ਸਿੰਘ ਜੀ। ਜਿਨ੍ਹਾਂ ਦਾ ਜਨਮ ਦੁਆਬੇ ਵਿਚ ਭਾਣੀ ਲੰਡੇ ਨਾਮੀ ਪਿੰਡ ਵਿਚ ਹੋਇਆ। ਜਿਨ੍ਹਾਂ ਦੇ ਪਿਤਾ ਦਾ ਨਾਮ ਖੁਸ਼ਾਲ ਸਿੰਘ ਅਤੇ ਮਾਤਾ ਦਾ ਨਾਮ ਭੋਲੀ ਸੀ। ਜਿਨ੍ਹਾਂ ਦਾ ਜਨਮ ਰਾਮਗੜੀਆਂ ਦੀ ਕੁਲ ਵਿਚ ਹੋਇਆ। ਏਹਨਾਂ ਦੇ ਸਾਰੇ ਪਰਵਾਰ ਵਿਚੋਂ ਕੋਈ ਵੀ ਨਾਮਧਾਰੀ



ਨਹੀਂ ਸੀ। ਪਹਿਲੀ ਉਮਰ ਵਿਚ ਪਲਟਣ [ਵਿਚ ਭਰਤੀ ਹੋ ਕੁਝ ਸਾਲ ਨੌਕਰੀ ਕੀਤੀ। ਮਨ ਉਪ-ਰਾਮ ਜਿਹਾ ਰਹਿੰਦਾ ਸੀ। ਕਿਸੇ ਮਹਾਂ ਪੁਰਖ ਜਾਂ ਗੁਰੂ ਦੇ ਦਰਸ਼ਨ ਦੀ ਖਿਚ ਅਤੇ ਪਹਿਰ ਦਿਲ ਵਿਚ ਲਗੀ ਰਹਿੰਦੀ ਸੀ। ਪੂਰਬਲਾ ਜਾਗਿਆ, ਸ੍ਰੀ ਸਤਿ ਗੁਰੂ ਪ੍ਰਤਾਪ ਸਿੰਘ ਜੀ ਦਾ ਅਚਨ ਚੇਤ ਦਰਸ਼ਨ ਹੋ ਗਿਆ। ਬਸ ਫੇਰ ਕੀ ਸੀ, ਨੌਕਰੀ ਛੱਡ ਦਿਤੀ ਫਜਨ ਪੁਛ ਨਾਮਧਾਰੀ ਬਣ ਗਏ।

ਸ਼ਾਦੀ ਪਹਿਲਾਂ ਹੀ ਹੋਈ ਹੋਈ ਸੀ। ਤਿੰਨ ਲੜਕੇ ਚੜ੍ਹਾਈ ਕਰ ਗਏ ਉਹਨਾਂ ਨੂੰ ਏਹੋ ਤੁਕ ਪੜਦਿਆਂ ਸਸਕਾਰਿਆ, ਤੇਰਾ ਕੀਆ ਮੀਠਾ ਲਾਗੇ, ਹਰਿ ਨਾਮ ਪਦਾਰਥ ਨਾਨਕ ਮਾਂਗੇ। ਅਤੇ ਜਿਸਕੀ ਵਸਤ ਤਿਸ ਆਗੇ ਰਾਖੇ। ਪ੍ਰਭ ਕੀ ਆਗਿਆ ਮਾਨੈ ਮਾਖੇ। ਏਹ ਸਾਰਾ ਸਿਦਕ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਦਰਸ਼ਨਾਂ ਕਾਵਨ ਸੀ। ਦੋ ਲੜਕੀਆਂ ਸਨ ਇਕ ਚੜ੍ਹਾਈ ਕਰ ਗਈ ਪਰ ਨਾ ਤਾਂ ਬਚਿਆਂ ਦੇ ਚੜ੍ਹਾਈ ਕਰਨ ਸਮੇਂ ਅਤੇ ਨਾਹੀ ਲੜਕੀ ਦੇ ਚੜ੍ਹਾਈ ਕਰਨ ਸਮੇਂ ਅਖੀਵਿਓਂ ਕੋਈ ਹਿੰਝ ਨਿਕਲੀ ਸਤਿਗੁਰੂ ਜੀ ਦਾ ਭਾਣਾ ਸਤ ਕਰਕੇ ਮੰਨਿਆਂ।

ਅਜ ਕਲ ਬਾਬਾ ਜੀ ਦੀ ੭੦ ਕੁ ਸਾਲ ਉਮਰ ਏ। ਸ੍ਰੀ ਭੈਣੀ ਸਾਹਿਬ ਵਰਨੀਆਂ ਵਿਚ ਸੇਵਾ ਕਰਦੇ ਹਨ। ਏਹਨਾਂ ਨੂੰ ਸ੍ਰੀ ਭੈਣੀ ਸਾਹਿਬ ਆਏ ਗੁਰੂ ਘਰ ਦੀ ਸੇਵਾ ਸੰਭਾਲਿਆਂ ਨੂੰ ਕੋਈ ੨੦ ਕੁ ਵਰ੍ਹੇ ਹੋ ਗਏ ਹਨ। ਬਾਹਰ ਗੋਲ ਛਪਰ ਪਾਸ ਡੇਰਾ ਏ, ਲੰਗਰ ਵਿਚੋਂ ਪ੍ਰਸਾਦਿ ਛਕਨ ਦੇ ਸਮੇਂ ਹੀ ਪਿੰਡ ਸ੍ਰੀ ਭੈਣੀ ਸਾਹਿਬ ਆਉਂਦੇ ਹਨ। ਬਾਕੀ ਦਾ ਸਮਾਂ ਵਰਨੀਆਂ ਵਿਚ ਅਪਨੀ ਡਿਊਟੀ ਤੇ ਜਾਂ ਅਪਨੀ ਕੁਟੀਆ ਵਿਚ ਬੈਠ ਗੁਰੂ ਸਿਮਰਨ ਵਿਚ ਗੁਜ਼ਾਰਦੇ ਹਨ। ਏਹਨਾਂ ਦੀ ਰਸਨਾ ਤੋਂ ਕਦੀ ਵੀ ਖਾਣ ਪੀਣ ਦੀ ਸ਼ਕਾਇਤ ਜਾਂ ਕਿਸੇ ਹੋਰ ਪਦਾ-

ਰਥ ਦੀ ਸ਼ਕਾਇਤ ਨਹੀਂ ਸੁਣੀ। ਜਿੰਨੀ ਰਸਦ ਮਿਲ ਜਾਏ ਉਤਨੇ ਵਿਚ ਹੀ ਸੰਤੋਖ ਨਾਲ ਗੁਜ਼ਾਰਾ ਕਰ ਲੈਂਦੇ ਹਨ। ਜੇ ਕਦੀ ਸਰਲ ਸੁਭਾ ਨਾਲ ਵੀ ਮੂੰਹੋਂ ਬਚਨ ਕਵ ਦਿੰਦੇ ਹਨ ਉਹ ਕਦੀ ਵੀ ਅਨਥਾ ਨਹੀਂ ਜਾਂਦਾ। ਭਾਵੇਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਘਰ ਕਈ ਮਹਾਂ ਪੁਰਖ, ਬੜੀ ਬੜੀ ਉਚੀ ਕਰਨੀ ਵਾਲੇ ਹਨ ਪਰ ਸੰਤ ਬਾਬਾ ਗੁਲਜ਼ਾਰ ਸਿੰਘ ਜੀ ਵਰਗਾ ਨਿਘਾ ਸੁਭਾਉ ਸ਼ਾਇਦ ਹੀ ਕਿਸੇ ਦਾ ਹੋਵੇ। ਬਿਨਾਂ ਗੁਰੂ ਘਰ ਦੀ ਸੇਵਾ ਤੋਂ ਹੋਰ ਕੋਈ ਲਗਨ ਨਹੀਂ। ਜਦੋਂ ਕਦੀ ਪ੍ਰੀ ਭੈਣੀ ਸਾਹਿਬ ਜਾਈਦਾ ਏ ਤਾਂ ਮੈਂ ਉਵੇਚਾ ਏਹਨਾਂ ਦਾ ਦਰਸ਼ਨ ਕਰਨ ਜਾਂਦਾ ਹਾਂ। ਜਦੋਂ ਕਦੀ ਬਚਨ ਬਿਲਾਸ ਹੋਣਾ ਤਾਂ ਸੰਤ ਬਾਬਾ ਗੁਲਜ਼ਾਰ ਸਿੰਘ ਜੀ ਏਹੋ ਹੀ ਆਖਦੇ ਸਨ, ਪਿੰਡਤ ਜੀ ਹੁਣ ਹੋਰ ਕੋਈ ਵੀ ਦਿਲ ਦੀ ਮੰਗ ਨਹੀਂ ਰਹੀ, ਹੁਣ ਤਾਂ ਗੁਰੂ ਅਗੇ ਏਹੋ ਹੀ ਅਰਜ ਕਰਦਾ ਹਾਂ ਕਿ ਹੋ ਸਚੇ ਪਾਤਿਸ਼ਾਹ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਬਾਕੀ ਦੇ ਚਾਰ ਦਿਨ ਜਿੰਦਗੀ ਦੇ ਤੇਰੇ ਘਰ ਦੀ ਸੇਵਾ ਕਰ-ਦਿਆਂ ਹੀ ਗੁਜਰ ਜਾਨ।

ਕੈਸੀ ਮੁੰਦਰ ਮੰਗ ਹੋ ਬਾਬਾ ਜੀ ਦੀ। ਪੰਨ ਹਨ ਉਹ ਸਿਖ ਜਿਨ੍ਹਾਂ ਦੇ ਹਿਰਦੇ ਵਿਚ ਏਹੋ ਜਹੀ ਸੁਭ ਮੰਗ ਹੈ। ਵੈਸੇ ਤਾਂ ਉਮੀਦ ਹੈ ਕਿ ਹਰ ਇਕ ਨਾਮ-ਧਾਰੀ ਬਾਬਾ ਜੀ ਦੇ ਨਾਮ ਤੇ ਦਰਸ਼ਨਾਂ ਤੋਂ ਜਾਣੂ ਹੋਵੇਗਾ ਪਰ ਜਿਸ ਗੁਰ ਸਿਖ ਨੇ ਨਹੀਂ ਵੀ ਦਰ ਸ਼ਨ ਕੀਤਾ ਹੋਇਆ ਉਸ ਅਗੇ ਮੈਂ ਬੇਨਤੀ ਕਰਾਂਗਾ ਕਿ ਜਦੋਂ ਵੀ ਕਿਤੇ ਸ੍ਰੀ ਭੈਣੀ ਸਾਹਿਬ ਜਾਵੇ ਬਾਬਾ ਗੁਲਜ਼ਾਰ ਸਿੰਘ ਜੀ ਦੇ ਦਰਸ਼ਨ ਜਰੂਰ ਕਰੇ। ਮੈਂ ਤਾਂ ਜਦੋਂ ਵੀ ਉਹਨਾਂ ਦੇ ਦਰਸ਼ਨ ਕਰਦਾ ਹਾਂ ਸਤਿਗੁਰੂ ਯਾਦ ਆਉਂਦਾ ਹੈ ਅਤੇ ਕੋਈ ਨਾ ਦਸਣ ਵਾਲਾ ਰਸ ਆਉਂਦਾ ਹੈ। ਪੰਨ ਹਨ ਬਾਬਾ ਗੁਲ-ਜ਼ਾਰ ਸਿੰਘ ਜੀ।



# ਅਰਸੀ ਜਲਵੇ ਦੀ ਪਹਿਲੀ ਨਿਜੀ ਛੋਹ

“ਸਤਿਗੁਰੂ ਕੋਟ ਪੈਂਡਾ ਆਗੇ ਹੋਇ ਲੇਤ ਹੈ”

ਵਲੋਂ: ਸ੍ਰ: ਗੁਰਦਿਤ ਸਿੰਘ ਜੀ “ਕਮਲ” ਸਿਵਲ ਇੰਜੀਨੀਅਰ, ਅੰਮ੍ਰਿਤਸਰ

ਸੰਮਤ ੧੯੧੯ ਤੋਂ ਲੈਕੇ ੧੯੩੦ ਦਾ ਸਮਾਂ ਜਦ ਕਿ ਮੈਂ ਆਪਣੀ ਡਰ ਜਵਾਨੀ ਦੀ ਉਮਰ ਵਿਚ ਬਰਮਾਂ ਦੇਸ਼ ਦੇ ਰੰਗੂਨ ਸ਼ਹਿਰ ਵਿਚ ਰਹਿੰਦਾ ਸੀ। ਉਸ ਵੇਲੇ ਸਾਡੇ ਗਵਾਂਢ ਇਕ ਨਾਮਧਾਰੀ ਸਜਣ ਰਹਿੰਦੇ ਸਨ। ਜਿਨ੍ਹਾਂ ਕੋਲ ਸਤਿਗੁਰੂ ਅਖਬਾਰ ਆਇਆ ਕਰਦਾ ਸੀ। ਜਿਸ ਵਿਚ ਸਤਿਗੁਰੂ ਰਾਮ ਸਿੰਘ ਜੀ ਦੀ ਪਰਮ ਪਵਿਤਰ ਜ਼ਿੰਦਗੀ ਦੇ ਵਿਰਤਾਂਤ ਪੜ੍ਹਕੇ ਮੇਰਾ ਦਿਲ ਅਧਿਕ ਪ੍ਰਭਾਵਤ ਹੋ ਗਿਆ ਸੀ। ਕਈ ਬਜ਼ੁਰਗਾਂ ਪਾਸੋਂ ਮੈਂ ਸਤਿਗੁਰੂ ਜੀ ਦੇ ਬਰਮਾਂ ਵਿਚ ਵਿਚਰਨ ਦੇ ਜੀਵਨ ਸਮਾਚਾਰ ਸੁਣੇ ਤੇ ਮੈਂ ਉਨ੍ਹਾਂ ਉਨ੍ਹਾਂ ਥਾਵਾਂ ਵਿਚ ਜਾਕੇ ਜਿਥੇ ਕਿ ਸਤਿਗੁਰੂ ਨੇ ਆਪਣੇ ਪਾਵਨ ਚਰਨ ਪਾਏ ਸਨ ਆਪ ਅਖੀਂ ਡਿਠਾ ਅਤੇ ਬੜੀਆਂ ਥੋੜ੍ਹੀ ਭਰਪੂਰ ਤਵਾਰੀਖੀ ਲੇਖ ਲਿਖਕੇ ਸਤਿਗੁਰੂ ਵਿਚ ਛਾਪਣ ਵਾਸਤੇ ਭੇਜੇ। ਮੈਨੂੰ ਪਤਾ ਲਗਾ ਸੀ ਕਿ ਜਦ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀਆਂ ਮੁਬਾਰਿਕ ਨਜ਼ਰਾਂ ਵਿਚੋਂ ਇਹ ਨਵੇਂ ਰੂਪ ਵਿਚ ਉੱਕਰੇ ਲੇਖ ਲੰਘੇ ਤਾਂ ਸਤਿਗੁਰੂ ਰਾਮ ਸਿੰਘ ਜੀ ਦੇ ਵਿਛੜੇ ਦੀ ਯਾਦ ਆਪ ਜੀ ਦੀ ਆਤਮਾਂ ਵਿਚ ਸਜਰੀ ਹੋ ਗਈ ਤੇ ਵੇਰਾਗ ਵਿਚ ਆਕੇ ਆਪ ਜੀ ਦੀ ਸਮਾਧੀ ਲਗ ਗਈ।

ਅਜੇ ਮੈਂ ਬਰਮਾਂ ਦੇਸ਼ ਵਿਚ ਹੀ ਸੀ ਜਦ ਕਿ ਮੇਰੇ ਹਿਰਦੇ ਵਿਚ ਇਹ ਤੀਬਰ-ਇਛਾ ਉਤਪਨ ਹੋਈ ਕਿ ਉਹ ਵੇਲਾ ਕਦ ਆਉਂਗਾ ਜਦ ਕਿ ਮਹਾਂਨ ਤੇਜ਼ਾਨੀ ਆਤਮਾਂ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਮੈਂ ਭੀ ਸਾਖਯਾਤ ਦਰਸ਼ਣਕਰਨ ਦਾ ਸੁਭ ਅਵੱਸਰ ਪ੍ਰਾਪਤ ਕਰਾਂਗਾ। ਉਹ ਸੰਸਾਰ ਨੂੰ ਰੋਸ਼ਨੀ

ਪ੍ਰਦਾਨ ਕਰਨ ਵਾਲੇ ਅਤੇ ਮਨ ਦੀਆਂ ਇਛਾ ਪੂਰੀਆਂ ਕਰਨ ਵਾਲੇ ਸਤਿਗੁਰੂ ਨੇ ਮਿਲਾਪ ਦਾ ਵੇਲਾ ਭੀ ਨੇੜੇ ਲੈ ਆਂਦਾ। ਸੰਮਤ ੧੯੩੧ ਦਾ ਸਾਲ ਤੇ ਸ਼ਾਇਦ ਦਸੰਬਰ ਦਾ ਮਹੀਨਾ ਸੀ ਜਦ ਕਿ ਰੰਗੂਨ ਤੋਂ ਪੰਜਾਬ ਵਾਪਸ ਆ ਰਿਹਾ ਸੀ। ਜਦ ਮੇਰੀ ਗਡੀ ਦਿਲੀ ਦੇ ਸਟੇਸ਼ਨ ਉਪਰ ਪੁੱਜੀ ਤਾਂ ਮੈਂ ਇਹ ਅਦੁਤੀ ਨਜ਼ਾਰਾ ਵੇਖਕੇ ਹੈਰਾਨ ਹੋ ਗਿਆ ਕਿ ਪਲੇਟ ਫਾਰਮ ਦੇ ਦੂਸਰੇ ਪਾਸੇ ਇਕ ਹੋਰ ਗਡੀ ਖੜੀ ਸੀ, ਜਿਸਦਾ ਇਕ ਡਬਾ, ਦੁਧ ਵਰਗੀ ਚਿਟੀ ਪੁਸ਼ਾਕਾਂ ਵਾਲੇ ਨਾਮਧਾਰੀ ਸੰਤਾਂ ਨਾਲ ਭਰਿਆ ਹੋਇਆ ਸੀ, ਤੇ ਬਾਹਰ ਪਲੇਟ ਫਾਰਮ ਉਪਰ ਭੀ ਕਾਫੀ ਗਿਣਤੀ ਵਿਚ ਗੁਰਮੁਖ ਸੰਤ ਪਿਆਰੇ ਜੁੜੇ ਹੋਏ ਚਹਿਲ ਪਹਿਲ ਕਰ ਰਹੇ ਸਨ। ਮੈਂ ਧੜਕਦੇ ਦਿਲ ਤੇ ਬੜੇ ਹੌਂਸਲੇ ਨਾਲ ਅਗੇ ਵਧਿਆ ਤੇ ਇਕ ਪ੍ਰੇਮੀ ਨੂੰ ਪੁਛਿਆ ਕਿ ਇਹ ਕੀ ਵਿਸ਼ੇਸ਼ ਹੈ। ਉਸ ਉਤਰ ਦਿਤਾ ਕਿ ਨਾਮਧਾਰੀ ਪੰਥ ਦੇ ਪਿਆਰੇ ਅਟਲ ਪ੍ਰਤਾਪੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਸੰਗਤਾਂ ਸਮੇਤ ਅਜ ਦਿਲੀ ਤੋਂ ਵਾਪਸ ਸ੍ਰੀ ਭੈਣੀ ਸਾਹਿਬ ਨੂੰ ਜਾ ਰਹੇ ਹਨ। ਮੈਂ ਦਰਸ਼ਨ ਪਾਣ ਵਾਸਤੇ ਖਾਹਿਸ਼ ਪ੍ਰਗਟ ਕੀਤੀ ਤਾਂ ਉਹ ਸੰਤ ਪ੍ਰੇਮੀ ਮੈਨੂੰ ਸ੍ਰੀ ਚਕਰਵਰਤੀ ਜੀ ਅਤੇ ਆਲਿਮ ਜੀ ਵੱਲ ਲੈ ਗਿਆ। ਉਨ੍ਹਾਂ ਨੂੰ ਮੈਂ ਆਪਣੀ ਜਾਣ ਪਛਾਣ ਕਰਾਈ ਤਾਂ ਉਨ੍ਹਾਂ ਨੇ ਸਤਿਗੁਰੂ ਜੀ ਪਾਸ ਜਾਕੇ ਮੇਰਾ ਜ਼ਿਕਰ ਕੀਤਾ। ਉਹ ਅਰਸੀ ਜਲਵੇ ਵਾਲੇ ਪ੍ਰੀਤਮ ਜੀ ਸੁਣਦੇ ਸਾਰ ਹੀ ਗਡੀ ਦੇ ਡਬਿਓਂ ਉਤਰਕੇ ਬਾਹਰ ਆ ਗਏ। ਮੈਂ ਝੁਕਕੇ ਚਰਨੀਂ ਹਥ ਲਾਣ ਲਗਾ

ਤਾਂ ਆਪ ਜੀ ਨੇ ਛੇਤੀ ਨਾਲ ਮੈਨੂੰ ਬਾਹਰ ਫੜਕੇ ਤੇ ਘੁਟਕੇ ਛਾਤੀ ਨਾਲ ਲਾ ਲਿਆ। ਮੇਰਾ ਖੁਸ਼ੀਆਂ ਭਰਿਆ ਦਿਲ ਵੇਨਾਂ ਹੁਲਸਾਇਆ ਕਿ ਬਿਜਲੀ ਦੀ ਕਰੰਟ ਵਾਂਗ ਮੇਰੇ ਹੱਸ ਹੱਸ ਵਿਚੋਂ ਝਰਨਾਟਾਂ ਛਿੜ ਗਈਆਂ ਤੇ ਮੇਰਾ ਹਿਰਦਾ ਬਸੰਤ ਦੇ ਸਜਰੇ ਖਿੜੇ ਫੁਲਾਂ ਵਾਂਗ ਖੇੜੇ ਦੇ ਸਰੂਰ ਵਿਚ ਆ ਗਿਆ ਅਤੇ ਤਨ ਮਨ ਸੀਤਲ ਹੋ ਗਿਆ। ਆਪ ਜੀ ਨੇ ਸੰਗਤਾਂ ਨੂੰ ਮੁਖਾਤਿਬ ਕਰਕੇ ਆਖਿਆ ਕਿ “ਇਹ ਸਜਣ ਉਸ ਪਿਆਰੇ ਦੇਸ਼ ਵਿਚੋਂ ਆਏ ਹਨ ਜਿਸ ਧਰਤੀ ਨੂੰ ਸਤਿਗੁਰੂ ਰਾਮ ਸਿੰਘ ਜੀ ਨੇ ਆਪਣੇ ਪਾਵਨ ਚਰਨ ਪਾਕੇ ਪਵਿਤਰ ਕੀਤਾ ਤੇ ਵਰੋਸਾਇਆ ਸੀ।” ਥੋੜੇ ਜਿਹੇ ਵੇਰਾਗ ਵਿਚ ਭਿਜੇ ਬਚਨ-ਬਿਲਾਸ ਕਰਨ ਮਗਰੋਂ ਆਪ ਵੇਰਾਗ ਦੀ ਮੂਰਤੀ ਬਣ ਗਏ। ਓਨੇ ਚਿਰ ਨੂੰ ਗਤੀ ਨੇ ਤੁਰਨ ਵਾਸਤੇ ਚੀਕ ਮਾਰੀ ਤੇ ਮੈਂ ਆਪ ਜੀ ਦੇ ਪਵਿਤਰ ਚਰਨਾਂ ਦੀ ਛੋਹ ਪ੍ਰਾਪਤ ਕਰਕੇ ਵਿਦੇਗੀ ਮੰਗੀ ਤੇ ਸ੍ਰੀ ਭੈਣੀ ਸਾਹਿਬ ਆਵਣ ਦਾ ਇਕਰਾਰ ਕੀਤਾ। ਇਹ ਸੀ ਉਸ ਪਿਆਰੇ ਦੇ ਪਿਆਰ ਨਾਲ ਭਰਪੂਰ ਮੇਰੀ ਪਹਿਲੀ “ਨਿਜੀ ਛੋਹ” ਜਿਸ ਨੂਰੀ ਮਸਤਕ ਵਾਲੇ ਦੇ ਪਿਆਰ ਦੀਆਂ ਅਮਿਟ ਤੇ ਮਿਠੀਆਂ ਯਾਦਾਂ, ਜੋ ਮੇਰੇ ਦਿਲ ਵਿਚੋਂ ਕਦੇ ਨਹੀਂ ਭੁਲਨਗੀਆਂ।

## ਦੂਜੀ ਛੋਹ—

ਇਹ ਸੁਭਾਗਾ ਵਰ੍ਹਾ ੧੯੩੭ ਦਾ ਸੀ ਜਦ ਕਿ ਇਕੱਤ੍ਰ ਮੈਂ ਰਬੇ ਅਖੰਡ ਪਾਠਾਂ ਦੇ ਪ੍ਰਯੋਗ ਦਾ ਪਵਿਤ੍ਰ ਦਿਹਾੜਾ ਸੀ। ਮੈਨੂੰ ਭੀ ਸਨੇਹ ਭਰਿਆ ਸਦਾ ਆ ਗਿਆ। ਮੇਰੀ ਜ਼ਿੰਦਗੀ ਵਿਚ ਸ੍ਰੀ ਭੈਣੀ ਸਾਹਿਬ ਦੀ ਪਾਵਨ ਯਾਤਰਾ ਦਾ ਇਹ ਪਹਿਲਾ ਹੀ ਸਮਾਂ ਸੀ। ਚਾਂਈਂ ਚਾਂਈਂ ਤਿਆਰੀ ਕੀਤੀ ਅਤੇ ਆਪਣੀ ਪਤਨੀ ਤੇ ਦੋ ਛੋਟੇ ਬਚਿਆਂ ਸਮੇਤ ਸ੍ਰੀ ਭੈਣੀ ਸਾਹਿਬ ਨੂੰ ਚਲ ਪਿਆ। ਜਿਉਂ ਜਿਉਂ ਅਸੀਂ ਭੈਣੀ ਸਾਹਿਬ ਦੇ ਨੇੜੇ ਪਹੁੰਚ ਰਹੇ ਸੀ ਤਿਉਂ ਤਿਉਂ ਸਾਡੇ ਹਿਰਦੇ ਚਾਵਾਂ ਤੇ ਖੁਸ਼ੀਆਂ

ਨਾਲ ਸਰਸਾਰ ਹੁੰਦੇ ਜਾ ਰਹੇ ਸਨ। ਆਖਿਰ ਨੂੰ ਸ੍ਰੀ ਭੈਣੀ ਸਾਹਿਬ ਦੀ ਜੂਹ ਅੰਦਰ ਪਹੁੰਚ ਗਏ। ਪੁਛਦੇ-ਪਛਾਦੇ ਸਭ ਤੋਂ ਪਹਿਲਾਂ ਓਸ ਪਵਿਤਰ ਅਸਥਾਨ ਵਿਚ ਪੁੱਛੇ ਜਿਥੇ ਕਿ ਉਹ ਅਲੌਕਿਕ ਦਰਬਾਰ ਸਜਿਆ ਹੋਇਆ ਸੀ। ਚਾਰ ਚੁਫੇਰੇ ਸੰਗਤਾਂ ਦੀ ਭਰਮਾਰ, ਬਾਣੀ ਦੀ ਗੁੰਜਾਰ ਹੋ ਰਹੀ ਸੀ। ਸਚਖੰਡ ਦਾ ਨਜ਼ਾਰਾ ਬਝਿਆ ਹੋਇਆ ਸੀ।

ਮੇਰੇ ਦਿਲ ਵਿਚ ਇਕ ਮੰਸਾ ਜਿਹਾ ਉਤਪਨ ਹੋਇਆ ਕਿ “ਭਲਾ ਏਨੀ ਭੀੜ-ਭਾੜ ਤੇ ਏਡੇ ਵਡੇ ਇਕੱਠ ਵਿਚ ਸਾਨੂੰ ਕਿਸ ਪੁਛਣਾ ਹੋ ਅਤੇ ਅਸੀਂ ਕੇਹੜੀ ਗਿਣਤੀ ਵਿਚ ਹਾਂ।” ਪਰ ਦਿਲਾਂ ਦੀਆਂ ਜਾਨਣ ਵਾਲੇ ਸਤਿਗੁਰੂ ਜਿਨ੍ਹਾਂ ਦੇ ਪਿਆਰ ਦੀ ਖਿੱਚ ਸਾਨੂੰ ਵੇਖੇ ਲਿਆਈ ਸੀ ਜਦ ਅਸੀਂ ਓਨਾਂ ਦੇ ਦੀਦਾਰ ਖਾਤਰ ਆਪ ਜੀ ਦੇ ਨਿਵਾਸ ਅਸਥਾਨ ਵਿਚ ਪਹੁੰਚੇ ਤਾਂ ਉਹ ਲੋਕ ਪਿਆਰੀ ਆਤਮਾਂ, ਦੁਖੀਆਂ ਦੇ ਹਮਦਰਦ ਤੇ ਵਿਸ਼ਾਲ ਬਰਕਤਾਂ ਵਾਲੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੂਰੋਂ ਹੀ ਮੈਨੂੰ ਪਛਾਣ ਕੇ ਤੇ ਫਰਮਾਣ ਲਗੇ ਕਿ “ਬੜਾ ਚੰਗਾ ਕੀਤਾ ਤੁਸੀਂ ਆ ਗਏ, ਇਹ ਰੈਂਟਕਾਂ ਵੇਖਣ ਹੀ ਵਾਲੀਆਂ ਸਨ, ਤੁਹਾਨੂੰ ਬੜੀ ਖੁਸ਼ੀ ਹੋਵੇਗੀ।” ਮੈਂ ਆਪ ਜੀ ਦੇ ਚਰਨਾਂ ਉਪਰ ਸੀਸ ਰੱਖਿਆ ਹੀ ਸੀ ਕਿ ਆਪ ਜੀ ਨੇ ਮੇਰੀਆਂ ਦੋਹਾਂ ਬਾਹਾਂ ਤੋਂ ਫੜਕੇ ਤੇ ਬੜੇ ਆਦਰ ਨਾਲ ਆਪਣੇ ਕੋਲ ਬੈਠਾ ਲਿਆ ਤੇ ਸੁਖ-ਸਾਂਦ ਪੁਛਣ ਲਗ ਪਏ। ਮੇਰੇ ਮਗਰੋਂ ਮੇਰੀ ਜੀਵਨ ਸਾਥਣ ਨੇ ਦੋਹਾਂ ਬਚਿਆਂ ਦੇ ਮਸਤਕ ਆਪਦੇ ਚਰਨਾਂ ਨਾਲ ਫੁਹਾਏ ਅਤੇ ਸੀਸ ਝੁਕਾਕੇ ਨਿਮਸ਼ਕਾਰ ਕੀਤੀ ਅਤੇ ਲਾਗੇ ਹੀ ਬੈਠ ਗਈ। ਦਰਸ਼ਨ ਦਾ ਝਲਕਾਰਾ ਪਾਕੇ ਸਾਡੇ ਮਨ ਗਦ ਗਦ ਹੋ ਗਏ। ਚਾਵਾਂ ਤੇ ਉਮੰਗਾਂ ਭਰੀ ਉਹ ਰੀਝ ਅਜ ਪੂਰੀ ਹੋ ਗਈ ਜਿਸਦੀਆਂ ਕਿਆਸਾਂ ਬੰਨ੍ਹਕੇ ਅਸੀਂ ਘਰੋਂ ਤੁਰੇ ਸੀ।

ਸਾਡੇ ਬੈਠਿਆਂ ਹੀ ਇਕ ਮੇਵਾਦਾਰ ਨੂੰ ਸਦਕੇ ਤੇ ਫੁਰਮਾਨ ਲਗੇ ਕਿ “ਭਾਈ ਇਹ ਬਾਬੂ

ਲੋਕ ਹਨ, ਏਹਨਾਂ ਦਾ ਡੇਰਾ ਕਿਸੇ ਕਚੇ ਕੋਠੇ ਵਿਚ ਨ ਲਵਾਣਾ ਤੇ ਓਸ ਪਕੀ ਬੈਠਕ ਵਿਚ ਲੈ ਜਾਣਾ ਅਤੇ ਮਾਤਾ ਜੀਵਨ ਕੋਰ ਜੀ ਹੁਰਾਂ ਨੂੰ ਕਹਿਣਾਂ ਕਿ ਏਨਾਂ ਨੂੰ ਪੁਸ਼ਾਦੇ ਲੰਗਰ ਦੇ ਨ ਦੇਣੇ ਚੰਗੀ ਰੋਟੀ ਪਕਵਾਕੇ ਭੇਜ ਦਿਆ ਕਰਨੀ ਅਤੇ ਬਚਿਆਂ ਵਾਸਤੇ ਦੁਧ ਦਾ ਬੰਦੋਬਸਤ ਕਰ ਦੇਣਾ ਤੇ ਖਾਸ ਖਿਆਲ ਰਖਣਾ।” ਸਚ ਮੁਚ ਸਾਡਾ ਨਿਵਾਸ ਇਕ ਪਕੀ ਬੈਠਕ ਵਿਚ ਹੋ ਗਿਆ। ਮਾਤਾ ਜੀਵਨ ਕੋਰ ਜੀ ਦੇ ਦਰਸ਼ਨ ਕੀਤੇ ਅਤੇ ਉਹਨਾਂ ਦੀ ਅਤੁਟ ਸੇਵਾ, ਸੰਭਾਲ ਸੰਗਤਾਂ ਦੀ ਅਤੇ ਇੰਤਜ਼ਾਮ ਨੂੰ ਵੇਖਕੇ ਸਾਨੂੰ ਅਥਾਹ ਖੁਸ਼ੀ ਹੋਈ।

ਸਾਡੇ ਵਾਸਤੇ ਦੁਧ ਦੀਆਂ ਗਾਗਰਾਂ ਤੇ ਦੋਵੇਂ ਵੇਲੇ ਚੰਗੀ ਰੋਟੀ ਮਿਲ ਜਾਂਦੀ ਸੀ। ਅਸੀਂ ਚਾਰ ਦਿਨ ਸ੍ਰੀ ਭੈਣੀ ਸਾਹਿਬ ਜੀ ਵਿਚ ਰਹੇ ਅਤੇ ਬੜੇ ਨੇੜੇ ਵੇਕੇ ਸਤਿਗੁਰੂ ਜੀ ਦੇ ਚਰਨਾਂ ਦੀ ਛੋਹ ਪ੍ਰਾਪਤ ਕਰਦੇ ਰਹੇ। ਏਸੇਤਰਾਂ ਹੋਰ ਭੀ

ਕਈ ਵਾਰੀ ਆਪ ਜੀ ਦੇ ਪਵਿਤਰ ਦੀਦਾਰ ਕਰਨ ਦਾ ਸੁਭਾਗ ਪ੍ਰਾਪਤ ਹੋਇਆ।

ਆਪ ਜੀ ਦਾ ਚੰਨ ਵਰਗਾ ਜਾਹੀ ਜਲਾਲ ਵਾਲਾ, ਹਸੁੰ ਹਸੁੰ ਕਰਦਾ ਸੁੰਦਰ ਖੇੜੇ ਵਾਲਾ ਮੁਖੜਾ, ਬੁਲ੍ਹਾਂ ਦੀ ਮਿਠੀ ਮਿਠੀ ਮੁਸਕਾਨ, ਦੇਵੀ ਲਿਸ਼ਕਾਂ ਵਾਲਾ ਇਲਾਹੀ ਮਸਤਕ, ਹਸਰਤਾਂ ਭਰਿਆ ਦਿਲ, ਅਤੇ ਮੋਹ ਲੈਣ ਵਾਲੇ ਨੈਣਾਂ ਦੀ ਜਿਸ ਪਾਸੇ ਵਲ ਮੋਹਰਾਂ ਭਰੀ ਦ੍ਰਿਸ਼ਟੀ ਹੁੰਦੀ ਤਾਂ “ਨਦਰੀ ਨਦਰ ਨਿਹਾਲ” ਕਰ ਦੇਂਦੇ ਸਨ। ਇਹ ਸੀ ਮੇਰੀ ਰੂਸਰੀ “ਨਿਜੀ ਛੋਹ।” ਭਾਵੇਂ ਉਹ ਪਰਮ ਪਵਿਤਰ ਆਤਮਾ ਅਜ ਸਾਡੀਆਂ ਅਖਾਂ ਤੋਂ ਓਝਲ ਹੋ ਗਈ ਹੋ ਪਰ ਏਸ ਵਿਸ਼ਾਲ ਰੂਪ ਤੇ ਪਾਵਨ ਦਿਹਾੜੇ ਦੀ ਅਦੁਤੀ ਯਾਦ ਸਾਡੇ ਦਿਲਾਂ ਵਿਚ ਹਮੇਸ਼ਾ ਹੀ ਜਾਗਦੀ ਜੰਤ ਦੇ ਰੂਪ ਵਿਚ ਚਾਨਣ ਕਰਦੀ ਰਹੇਗੀ।

—:੦:—

ਗੁਰੂ ਪ੍ਰਤਾਪ ਸਿੰਘ ਧਾਰ ਅਵਤਾਰ ਆਏ,  
ਪਾਪੀ ਅਪਰਾਧੀਆਂ ਤੇ ਰਾਕਸ਼ਾਂ ਨੂੰ ਤਾਰਿਆ।  
ਚੁਲਮਾਂ ਦਾ ਨਾਸ ਕੀਤਾ, ਧਰਤੀ ਦੀ ਕੂਕ ਸੁਣ,  
ਆਉ ਜਿਹੜਾ ਪਾਪੀ ਬੰਦਾ, ਗੱਜ ਲਲਕਾਰਿਆ।  
ਭੈ ਮਾਨ ਹੋਏ ਪਾਪੀ ਆਪਣੇ ਹੀ ਪਾਪ ਕੋਲੋਂ,  
ਆਇ ਵਠੇ ਚਰਨਾਂ ਚ ਜੀਵਨ ਸੁਧਾਰਿਆ।  
ਅਗੋਂ ਲਈ ਬਖਸ਼ ਦਾਤਾ ਮਿਹਰ ਦੀ ਨਜ਼ਰ ਕਰ,  
ਭੁਲੇ ਅਸੀਂ ਸਿਧੇ ਰਾਹੇ ਪਾ ਬਖਸ਼ਨ ਹਾਰਿਆ।  
ਚਰਨਾਂ ਤੋਂ ਚੁਕ ਗਲ ਲਾ ਲਇਆ ਡਿਗਿਆਂ ਨੂੰ,  
ਪੈਜ ਰਖੀ ਪਾਪੀਆਂ ਦੀ ਭਗਤ ਬਨਾ ਲਿਆ।  
ਪਾਪਾਂ ਦਿਆਂ ਲੂਸਿਆਂ ਦੀ ਨਿਕਲੀ ਭੜਾਸ ਸਾਰੀ,  
ਨਾਮ ਦਾਨ ਦੇਕੇ ਜਦੋਂ ਸਿਖ ਸੀ ਸਜਾ ਲਿਆ।  
ਪਰੇਮ ਨਿਗਾਹ ਸੁਟੀ ਜਦੋਂ ਮਸਤ ਮਲੰਗ ਹੋ ਗਏ,  
ਕਹਿਣ ਜਿਹਨੂੰ ਲਭਦੇ ਸਾਂ ਉਸੇ ਨੂੰ ਹੋ ਪਾ ਲਿਆ।  
ਦੁਣ ਨਾ ਵਿਛੋੜੀਂ ਰਖੀਂ ਚਰਨਾਂ ਦੇ ਨਾਲ ਦਾਤਾ,  
ਇਕ ਵੇਰਾਂ ਅਸਾਂ ਨੂੰ ਜੁ ਤੁਸਾਂ ਲੜ ਲਾ ਲਿਆ।

[ ਬੀਬੀ ਜਗੀਰ ਸੰਧੂ ਮੇਰੀ ਵਾਲਾ



## ਪੀਆ ਕਹਾਂ ?

[ਬੀਬੀ ਬੇਅੰਤ ਜੀ ਐਮ. ਏ. ਬੀ. ਟੀ. ਡੀਹੋਬ ਪੁਰ]

ਚਾਤ੍ਰਿਕ ਸ੍ਰਾਂਤੀ ਬੂੰਦ ਲਈ ਤੜਪ ਉਠਿਆ, ਮਛਲੀ ਨੀਰ ਲਈ ਸਹਿਕਣ ਲਗ ਪਈ, ਚਕਵੇ ਵਿਯੋਗ ਦੀ ਪੀੜਾ ਨਾਲ ਪੀੜਤ ਹੋ ਉਠੇ। ਸੰਗਤ ਸਿਕ ਵਿਚ ਤੜਪਣ ਤੇ ਲੁਛਣ ਲਗ ਪਈ। ਪਿਆਰ ਪਾਲੀਆਂ ਲਾਡਲੀਆਂ ਗਾਵਾਂ, ਬੇਲ, ਘੋੜੇ ਸਿਸਕ ਸਿਸਕ ਕੇ ਨੇੜੇ ਵਿਚ ਨੀਰ ਭਰ ਉਠੇ, ਸ੍ਰੀ ਭੈਣੀ ਸਾਹਿਬ ਜੀਦੀ ਇਕ ਇਕ ਚੀਜ਼ ਕੀ ਪਸ਼ੂ, ਕੀ ਪੰਖੀ, ਕੀ ਬ੍ਰਿਛ ਤੇ ਕੀ ਬੂਟੇ, ਕੀ ਸੁੰਦਰ ਮੋਰ ਤੇ ਕੀ ਹੋਰ — ਸਭ ਬਾਈ ਅਗਸਤ ਦੀ ਰਾਤ ਨੂੰ ਆਪਣੀਆਂ ਸਿਕਾਂ ਨੂੰ ਸੀਨੇ ਵਿਚ ਦਬਾਕੇ ਰੋਂਦੇ ਤੜਪਦੇ ਲੁਛਦੇ ਕੁਰਲਾਂਦੇ ਬਾਰ ਬਾਰ ਤਰਸਦੇ ਨੈਣਾਂ ਨਾਲ ਝਾਕਣ ਲਗ ਪਏ ਤੇ ਪੀ ਕਹਾਂ? ਪੀਆ ਕਹਾਂ? ਕਹਿੰਦੇ ਚਿੱਲਲਾਨਹੀਂ ਸਨ ਉਠੇ?

ਭਲਾ ਬਿਰਹੁੰ ਵਿਗੁਤੇ ਮਨ ਹਾਲਾਂ ਚੀਨੀਵਾਲੇ ਪਾਤਸ਼ਾਹ ਦਾ ਵਿਯੋਗ ਹੀ ਕਦੇ ਭੁੱਲੇ ਸਨ, ਦਰ ਸ਼ਨਾਂ ਲਈ ਬਿਹਬਲ, ਤਾਪਦੀਆਂ ਅਖਾਂ ਨੂੰ ਕੀ ਪਤਾ ਸੀ, ਕਿ ਇਕ ਦਿਨ ਉਹ ਵੀ ਜਲਦੀ ਹੀ ਆਵੇਗਾ, ਜਦੋਂ ਕਿ ਖੁਦ ਉਨ੍ਹਾਂ ਦੇ ਰਹਿਬਰ ਪਥ ਪਰਦਰਸ਼ਕ ਉਨ੍ਹਾਂ ਦੀਆਂ ਅਖਾਂ ਤੋਂ ਇਕ ਦਮ ਸ੍ਰੀਰਕ ਉਹਲਾ ਕਰ ਲੈਣਗੇ। ਤੇ ਸੰਗਤ ਨੂੰ ਇਕ ਹੋਰ ਨਵੀਂ ਤਾਜ਼ੀ ਸਿੱਕ ਲਈ ਛੱਡ ਜਾਣਗੇ? ਤੇ ਫਿਰ ਉਹੀ—

ਜੰਗਲ ਬੇਲੇ ਫਿਰਾਂ ਢੁੰਢੇਦੀ,

ਸਮੇਂ ੨ ਸਿਰਮਹਾਨਸ਼ਖਸ਼ੀਅਤਾਂ ਆਪਣੇਕਰਤਵਾਂ ਤੇ ਕਾਰਨਾਮਿਆਂ ਦੇ ਉਜਲ ਪਰਕਾਸ਼ ਨਾਲ ਆਪ ਤਾਂ ਪਰਕਾਸ਼ ਮਈ ਹੋ ਹੀ ਉਠਦੀਆਂ ਹਨ, ਭੁੱਲੇ ਭਰਕਦੇ ਯਾਤਰੂਆਂ ਲਈ ਇਕ ਚਾਨਣਮੁਨਾਰੇ ਦਾ

ਕੰਮ ਵੀ ਕਰਦੀਆਂ ਹਨ, ਪਰ ਕੀ ਸਤਾਏ ਵੰਨ ਦੀ ਤੁਲਨਾ ਪਾ ਸਕਦੇ ਹਨ, ਆਪ ਨਾਮਧਾਰੀ ਸੰਗਤ ਦੇ ਅਖੁਲੇ ਵੰਨ ਦੀ ਤਰਾਂ ਸਨ ਪਰ ਉਹ ਵੀ ਕਲੰਕ ਕਰਕੇ ਆਪਦੇ ਸਾਹਮਣੇ ਹੀਨ ਹੋ ?

ਆਪ ਅਧਿਆਤਮਕ ਉਚਤਾ ਨੂੰ ਪ੍ਰਾਪਤ ਕੀਤੇ ਹੋਏ ਬਹੁ ਮੁਖੀਪ੍ਰਤਿਭਾ ਦੇ ਅਠੌਕਿਕ ਸਤਿਗੁਰੂ ਸਨ, ਆਸਾ ਜੀ ਦੀ ਵਾਰ ਚੰਡੀ ਦੀ ਵਾਰ ਤੇ ਨਿਤਨੇਮ ਆਪਦੇ ਫੋਬਾਨਾ ਜੀਵਨ ਦਾ ਇਕ ਅਤਿ ਅਥ ਸ਼ਕ ਅੰਗ ਸਨ। ਚਾਹੇ ਕੁਝ ਵੀ ਕਿਓਂ ਨਾ ਹੋਵੇ ਹਜ਼ੂਰ ਦੀ ਸਿਹਤ ਦਿਲੀ ਹੋਣ ਤੇ ਵੀ ਆਪ ਆਪਣੇ ਨਿਤਨੇਮ ਤੋਂ ਕਦੇ ਵੀ ਅਵੇਸਲੇ ਨਾ ਹੁੰਦੇ ਤੇ ਇਸਦੇ ਨਾਲ ਹੀ ਹਰ ਨਾਮਧਾਰੀ ਨੂੰ ਇਸ ਵਲ ਪ੍ਰੇਰਤ ਕੀਤਾ ਜਾਂਦਾ। ਕਿੰਨੇ ਹੀ ਦੀਵਾਨਿਆਂ ਤੇ ਮਸਤਾਨਿਆਂ ਦੀਆਂ ਅਤ੍ਰਿਪਤ ਬੁਲ੍ਹੀਆਂ ਤਾਰਿਆਂ ਦੀ ਮਧੁਰ ਛਾਵੇਂ, ਇਸ ਸੋਨ ਕਟੋਰੀ ਦਾ ਅੰਮ੍ਰਿਤ ਪੀਣ ਲਈ ਟਹਿਕਦੀਆਂ—

‘ਅੰਮ੍ਰਿਤ ਵੇਲਾ ਸਦੁ ਨਾਉਂ’

ਵਡਿਆਈ ਵੀਚਾਰੁ।

ਆਪਨੂੰ ਬਹੁਤ ਬਾਣੀ ਕੰਠ ਸੀ। ਪਾਠ ਵਿਚ ਜ਼ਰਾ ਜਿੰਨੀ ਲਗ ਮਾਤਰਾਂ ਦੀ ਭੁੱਲ ਨੂੰ ਆਪ ਇਕ ਦਮ ਸੋਧਦੇ, ਤੇ ਕਈ ਪਰਕਾਰ ਦੀਆਂ ਕਥਾਵਾਂ ਰਾਹੀਂ ਆਪ ਸੰਗਤ ਨੂੰ ਅਨੰਦ ਮਈ ਕਰਦੇ। ਸ੍ਰੀ ਗ੍ਰੰਥ ਸਾਹਿਬ ਜੀ ਦੇ ਪਾਠਤੇ ਨਿਤਨੇਮ ਦੀ ਮਹਾ-ਨਤਾ ਤਾਂ ਇਸਤੋਂ ਸਪਸ਼ਟ ਹੈ ਕਿ ਅਸੂ ਦੇ ਮਹੀਨੇ ਸਵਾ-ਲਖ ਪਾਠਾਂ ਦਾ ਭੋਗ ਆਪਦੀ ਛਤ੍ਰ ਛਾਂ ਵਿਚ ਪੈਂਦਾ, ਤੇ ਹਰ ਨਾਮਧਾਰੀ ਨੂੰ ਇਕ ਇਕ ਸ਼ਬਦ ਦੇਕੇ ਪਾਠ ਕਰਨ ਲਈ ਪ੍ਰੇਰਿਤ ਕੀਤਾ ਜਾਂਦਾ। ਯੱਗ ਤੇ ਹੋਮ ਆਪਦੀਆਂ ਸਨਾਤਨੀਲੋੜਾਂ ਵਿਚੋਂ ਸਨ। ਪਤਾ ਨਹੀਂ ਕਿੰਨੇ ਹੀ ਦੀਵਾਨੇ, ਮਸ

## ਲਾਜੋ (ਨੀਲੀ ਰਾਵੀ) ਖੋੜ



R. to L. :—1. Shri Satguru Partap Singh Ji 2. P.N. Nanda 3. C H. Parr 4. Dr. S.C. Datta

### LAJO (Nili-Ravi)

Purchased in 1945—Born in 1943

**In 1946 at Delhi**

Won the following prizes :—

(a) Best Heifer Nili Breed. (b) Best Nili Buffalow.

**In 1947 at Delhi**

Breed Champion of 1947.

**In 1948 at Delhi**

(a) Best Buffalow Nili Breed. (b) Breed Champion. (c) Best Buffalow in the Show. (d) Best Animal in the Show.

**In 1950 at Lucknow**

(a) Best Buffalow in the Nili Breed. Best Buffalow in Show.

## ਪਿਆਰੀ (ਹਰਿਆਨਾ) ਗਊ



### PIARI (Haryana)

Purchased.

Dam and Sire—Not known.

1. Milk Yield for 264 days : 7363 lbs.
2. Winner of All India Milk Yield Competition.
3. Awarded 1st Prize of Rs. 2000/- and a Sanad.

ਤਾਨੇ ਆਪਣੇ ਸੁਲਘਦੇ ਹੋਏ ਦੀਪਾਂ ਨੂੰ ਇਥੋਂ ਰੋਸ਼ਨੀ ਲੈਕੇ ਪ੍ਰਜਵਲਿਤ ਕਰਦੇ।

ਆਪ ਇਸ ਅਧਿਆਤਮਕਤਾ ਨੂੰ ਆਪਣੇ ਮਧੁਰ ਗਲੇ ਦੀ ਸੁਹੀਲੀ ਧੁਨੀ ਰਾਹੀਂ ਮਨਾਂ ਨੂੰ ਵਾਤਾ ਵਰਣ ਨੂੰ ਹਰ ਕਣ ਕਣ ਨੂੰ ਅਨੰਦ ਮਈ ਕਰਦੇ। ਗੁਰੂ ਨਾਨਕ ਜੀ, ਗੁਰੂ ਅਰਜਨ ਜੀ ਵਾਂਗ ਇਕ ਮਹਾਨ ਸੰਗੀਤਕਾਰ ਵੀ ਤਾਂ ਆਪ ਸਨ। ਆਪ ਨੂੰ ਸੰਗੀਤ ਦਾ ਓਪਰਾ ਓਪਰਾ ਗਿਆਨ ਨਹੀਂ ਸੀ, ਸਗੋਂ ਉਸਦੀਆਂ ਵ੍ਰਿਯੀਆਂ ਤੇਹਾਂ ਤਕ ਆਪ ਪਰ ਬੀਨ ਸਨ। ਤੇ ਇਹੀ ਕਾਰਨ ਹੈ ਕਿ ਆਪ ਅਕਸਰ ਸੰਗੀਤ ਸਮੇਲਨ ਕਰਦੇ ਰਹਿੰਦੇ, ਜਿਸ ਵਿਚ ਦੂਰੋਂ ਦੂਰੋਂ ਮਹਾਨ ਸੰਗੀਤਕਾਰਾਂ ਨੂੰ ਸੱਦਾ ਦਿਤਾ ਜਾਂਦਾ। ਵਡੇ ਵਡੇ ਗਾਗੀ ਵੀ ਆਪਦੇ ਸਾਹਮਣੇ ਘਬਰਾ ਜਾਂਦੇ। ਆਪਣੇ ਸਾਹਿਬਜ਼ਾਦਿਆਂ ਨੂੰ ਵੀ ਸੰਗੀਤ ਵਿਚ ਨਿਪੁੰਨ ਕੀਤਾ। ਆਪਣੀ ਰੁਚੀ ਦੀ ਤੀਬਰਤਾ ਹੋਰ ਪਰਗਟ ਇਸਤੋਂ ਵੀ ਹੋ ਜਾਂਦੀ ਹੈ ਜਦੋਂ ਪਤਾ ਲਗਦਾ ਹੈ ਕਿ ਮੇਰੇ ਪੂਜਯ ਪਿਤਾ ਜੀ ਕੋਲੋਂ ਇਕ ਇਸ ਤਰਾਂ ਦਾ ਤਾਲ ਯੰਤਰ ਬਣਵਾਇਆ ਜੋ ਕਿ ਇਕਸਾਰ ਲੈ ਤਾਲ ਦਾ ਪੂਰਾ ਪੂਰਾ ਗਿਆਨ ਦਿੰਦਾ, ਸੁਣਨ ਵਿਚ ਆਇਆ ਹੈ ਕਿ ਵਡੇ ਵਡੇ ਗਾਗੀ ਵੀ ਉਸ ਯੰਤਰ ਨਾਲ ਗਾਉਣ ਤੋਂ ਘਬਰਾ ਜਾਂਦੇ।

ਆਪ ਬਖਸ਼ਿਸ਼ਾਂ ਦੇ ਭੰਡਾਰ ਸਨ। ਨਾਮਧਾਰੀ ਸੰਗਤ ਦੇ ਪਿਤਾ ਹੀ ਤਾਂ ਸਨ ਜੋ ਕਿ ਆਪਣੇ ਬਚਿਆਂ ਦੀਆਂ ਵਡੀਆਂ ਵਡੀਆਂ ਭੁਲਾਂ ਨੂੰ ਬਖਸ਼ਦੇ। ਸੰਤ ਕੇਸਰ ਸਿੰਘ ਜੀ ਚਵਿੰਡੇ ਵਾਲਿਆਂ ਦਾ ਕਥਨ 'ਆਪਣੇ ਬਖਸ਼ਿਸ਼ਾਂ ਦਾ ਦਰ ਹਮੇਸ਼ਾਂ ਖੁਲਾ ਰਖਣਾ' ਨੂੰ ਕਦੇ ਵੀ ਅਖੋਂ ਪਰੇਖੇ ਨਾ ਕਰਦੇ ਸਮਦਰਸੀ ਗੁਰੂ ਦੀ ਮਿਹਰ ਭਰੀ ਨਦਰ ਔਗੁਣਾਂ ਨੂੰ ਇਕ ਦਮ ਬਖਸ਼ਦੀ। ਕਈ ਵਾਰ ਪਿਆਰ ਭਰੀਆਂ ਝਿੜਕੀਆਂ ਰਾਹੀਂ ਆਪ ਕੁਰਾਹੀਆਂ ਨੂੰ ਰਸਤੇ ਪਾਂਦੇ।

ਆਪ ਜੀ ਦੀ ਮਹਿਮਾ ਨਾ ਸਿਰਫ ਪੰਜਾਬ ਤਕ ਹੀ ਸੀਮਤ ਸੀ, ਸਗੋਂ ਸ੍ਰੀ ਗੁਰੂ ਨਾਨਕ

ਦੇਵ ਜੀ ਆਪ ਦੇਸ਼-ਰਟਨ ਕਰਕੇ ਕਿੰਨੀਆਂ ਹੀ ਲੁਫਦਾਰਾਂ ਤੇ ਸਿਕਦੀਆਂ ਰੂਹਾਂ ਨੂੰ ਆਪਣੇ ਅੰਮ੍ਰਿਤਮਈ ਦੂਸ਼ਨ ਰਾਹੀਂ ਸ਼ਾਂਤ ਕਰਦੇ। ਆਪਦੀ ਭੁੰਘੀ ਸੂਬ ਨੇ ਆਧੁਨਿਕ ਜਗਤ, ਜਿਸ ਵਿਚ ਮਬਰ ਜ਼ੁਲਮ ਤਬਦੀਲ ਅਨਿਆਇ ਦਾ ਖੂਬ ਬੋਲ ਬਾਲਾ ਹੈ, ਜਿਥੇ ਸਚ ਨੂੰ ਫਾਂਸੀ ਤੇ ਚਾੜ੍ਹਿਆ ਜਾਂਦਾ ਹੈ ਵਿਸ਼ਵਤ ਦਾ ਬਾਬਾਰ ਖੂਬ ਗਰਮ ਹੈ। ਮਨ ਪਰਚਾਵੇ ਦੇ ਬੇਢੰਗੇ ਸਾਧਨ ਵਧ ਰਹੇ ਹਨ। ਸੰਤਾਂ ਸਾਧਾਂ ਨੂੰ ਹਥਕੜੀਆਂ ਵਿਚ ਜਕੜਿਆ ਜਾ ਰਿਹਾ ਹੈ, ਗਾਂ ਨੂੰ ਮਾਂ ਕਹਿਕੇ ਵੀ ਬਧ ਕੀਤਾ ਜਾਂਦਾ ਹੈ, ਬੁਚੜਖਾਨੇ ਖੂਬ ਵਧ ਰਹੇ ਹਨ ਆਦਿ ਨੂੰ ਖੂਬ ਚੰਗੀ ਤਰਾਂ ਘੋਖਿਆ ਤੇ ਆਪਣੇ ਮਧੁਰ ਬਚਨਾਂ ਰਾਹੀਂ ਸੰਗਤ ਨੂੰ ਇਸ ਔਗੁਣੀ ਭਰੇ ਸੰਸਾਰ ਤੋਂ ਦੂਰ ਰਹਿਣ ਦੀ ਪ੍ਰੇਰਨਾ ਦਿਤੀ।

ਸਾਦਗੀ ਆਪ ਜੀ ਦੇ ਜੀਵਨ ਦਾ ਚਰਮ ਲਕਸ਼ ਸੀ। ਸ਼ੋਖਾ ਸ਼ਾਖੀ ਤੋਂ ਬਹੁਤ ਦੂਰ ਰਹਿੰਦੇ ਸਨ। ਕੀ ਖਾਨ, ਕੀ ਪਾਨ, ਹਰ ਪਾਸੇ ਆਪ ਸਾਦਗੀ ਦੀ ਆਪ ਮਿਸਾਲ ਸਨ, ਤੇ ਇਹੀ ਕਾਰਨ ਹੈ, ਕਿ ਸਿਧੇ ਸਾਧੇ ਪਹਰਾਵੇ ਵਿਚ ਹਰ ਨਾਮਧਾਰੀ ਤੇ ਨਾਮਧਾਰਣ ਨੂੰ ਤਕ ਆਪ ਨੂੰ ਮਹਾਨ ਖੁਸ਼ੀ ਹੁੰਦੀ ਖਾਣ ਪਾਣ ਵਿਚ ਮਾਸ ਮਛੀ ਤੇ ਸ਼ਰਾਬ ਆਦਿ ਦੀ ਵਰਤੋਂ ਤਾਂ ਮੁਢੋਂ ਹੀ ਵਰਜਿਤ ਕੀਤੀ ਗਈ ਹੈ।

ਆਪ ਗੁਰੂ ਨਾਨਕ ਦੇਵ ਜੀ ਵਾਂਗ ਕਿਸੇ ਇਕ ਖਾਸ ਸੰਪ੍ਰਦਾ ਨਾਲ ਵਿਸ਼ੇਸ਼ ਤੌਰ ਤੇ ਸੰਬੰਧਿਤ ਨਹੀਂ ਸਨ। ਨਾਮਧਾਰੀ ਸੰਪ੍ਰਦਾਇ ਵਿਚ ਹਿੰਦੂ, ਮੁਸਲਿਮ, ਉਚਾ ਨੀਵਾਂ ਬਿਨਾ ਕਿਸੇ ਵਿਤਕਰੇ ਤੋਂ ਸ਼ਾਮਿਲ ਹੋ ਸਕਦਾ ਹੈ। ਇਕ ਅਛੂਤ ਵੀ ਆਪਦੀ ਸ਼ਰਨ ਵਿਚ ਆਕੇ ਪਾਰਸ ਰੂਪੀ ਗੁਰੂ ਦੀ ਛੋਹ ਪ੍ਰਾਪਤ ਕਰਕੇ ਕੰਚਨ ਮਈ ਬਣ ਜਾਂਦਾ। ਆਪਦੇ ਅੰਤਿਮ ਸਮੇਂ, ਹਰ ਸੰਪ੍ਰਦਾਇ ਦੇ ਪੁਰਖ ਸ਼ਰਧਾ-ਜਲੀ ਭੇਟ ਕਰਨ ਹਾਜ਼ਿਰ ਹੋਏ।

ਬੇਬਬਾਨ ਪਸ਼ੂਆਂ ਦੀ ਪਾਲਨਾ ਵਲ ਆਪ ਖਾਸ ਤੌਰ ਤੇ ਧਿਆਨ ਦਿੰਦੇ। ਪਸ਼ੂ ਵਿਗਿਆਨ



ਵਿਚ ਆਪ ਖੁਬ ਮਾਹਿਰ ਸਨ, ਇਹੀ ਕਾਰਨ ਹੈ ਕਿ ਵਡੇ ਵਡੇ ਜਿਮੀਦਾਰ ਵੀ ਪਸ਼ੂਆਂ ਬਾਰੇ ਜਾਣਕਾਰੀ ਪ੍ਰਾਪਤ ਕਰਨ ਲਈ ਆਪਦੀ ਸ਼ਰਣ ਵਿਚ ਆਉਂਦੇ। ਪਲਿਓਂ ਕੀਤੀਆਂ ਨੁਮਾਇਸ਼ਾਂ ਰਾਹੀਂ ਤੇ ਆਪਣੇ ਸ਼ੁਭ ਬਚਨਾਂ ਨਾਲ ਪੇਂਡੂ ਜਨਤਾ ਨੂੰ ਵੀ ਕਾਫ਼ੀ ਹੁਝ ਸਿਖਾਇਆ। ਆਪ ਦੇ ਘੋੜੇ, ਬੈਲ ਮੇਲਿਆਂ ਵਿਚ ਕਈ ਵਾਰੀ ਪਹਿਲੇ ਇਨਾਮ ਜਿਤਦੇ ਤੇ ਕਾਫ਼ੀ ਮਾਣ ਪਰਾਪਤ ਕਰਦੇ।

ਨਿਮਾਣਿਆਂ ਦੇ ਮਾਣ ਨੇ ਦੇਸ਼ ਦੀ ਵੰਡ ਵੇਲੇ ਕਈ ਨਿਆਸਰਿਆਂ ਨੂੰ ਆਸਰਾ ਦਿਤਾ, ਤੇ ਲੰਗਰ ਦਾ ਭੰਡਾਰਾ ਅਟੁਟ ਵਰਤਦਾ ਰਖਿਆ। ਕਿਨੀ ਵੀ ਸੰਗਤ ਕਿਓਂ ਨਾ ਹੋਵੇ। ਲੰਗਰ ਦਾ ਟੋਟਾ ਕਦੇ ਵੀ ਨਾ ਆਉਣ ਦਿਤਾ। ਤੇ ਕਈ ਵਾਰੀ ਗ੍ਰੀਬ ਨਿਵਾਜ਼ ਖੁਦ ਆਪ ਆਪਣੇ ਕੋਮਲ ਹਸਤ ਕਮਲਾਂ ਰਾਹੀਂ ਸੰਗਤ ਨੂੰ ਪ੍ਰਸ਼ਾਦ ਛਕਾਕੇ ਤ੍ਰਿਪਤ ਕਰਦੇ।

ਵਿਆਹ ਦੀ ਸਾਦਗੀ ਦੀਆਂ ਲੀਹਾਂ ਤਾਂ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਪਾ ਹੀ ਦੁਕੇ ਸਨ। ਆਪ ਉਨ੍ਹਾਂ ਦੇ ਪੂਰਨਿਆਂ ਤੇ ਚਲਕੇ, ਉਸਨੂੰ ਸਿਖਰਾਂ ਤੇ ਪਹੁੰਚਾ ਦਿਤਾ, ਜਿਸਨੂੰ ਵੇਖਕੇ ਹਰ ਕੋਈ ਸਰਾਹਨਾ ਕੀਤੇ ਬਿਨਾਂ ਨਹੀਂ ਸੀ ਰਹਿ ਸਕਦਾ। ਇਹ ਇਕ ਤਰਾਂ ਗੁਰੂ ਪਿਤਾ ਜੀ ਦੀ ਛਤ੍ਰ ਛਾਂ ਵਿਚ ਕੀਤੀ ਗਈ ਸਿਵਿਲ ਮੈਰਿਜ ਹੀ ਤਾਂ ਹੈ।

ਆਪ ਦੇ ਸ਼ਬਦ ਸਿਧੇ ਦਿਲਾਂ ਅੰਦਰ ਧਸਦੇ। ਆਪਦੇ ਚੇਹਰੇ ਦੀ ਲਾਲੀ ਤੇ ਜਮਾਲ ਦੀ ਝਾਲ ਕੌਣ ਝਲ ਸਕਦਾ ਸੀ, ਜਿਵੇਂ ਭਾਈ ਗੁਰਦਾਸ ਜੀ ਕਹਿੰਦੇ ਹਨ 'ਕਿਹੜਾ ਝਲੇ ਗੁਰੂ ਦੀ ਝਾਲਾ'। ਫੜਾਂ ਮਾਰਨ ਵਾਲੇ ਆਪਦੇ ਰੂਹਾਨੀ ਨੂਰ ਅਗੇ ਡਾਵਾਂ ਡੋਲ ਹੋ ਜਾਂਦੇ ਤੇ ਆਪਦੇ ਸਾਹਮਣੇ ਇਕ ਸ਼ਬਦ ਵੀ ਨਾ ਕਹਿਣ ਦੀ ਹਿੰਮਤ ਕਰਦੇ। ਪੂਜਯ ਪਿਤਾ ਜੀ ਦੇ ਕਹਿਣ ਅਨੁਸਾਰ ਆਪ ਗੁਰੂ ਗੋਬਿੰਦ ਸਿੰਘ ਜੀ ਵਾਂਗ 'ਨਰ' ਗੁਰੂ ਸਨ।

ਆਪਦੀ ਬਹੁ-ਪਖੀ ਸ਼ਖਸੀਅਤ ਨੂੰ ਬਿਆਨਣਾ ਕਲਮ ਦੇ ਵਸ ਤੋਂ ਬਾਹਰ ਹੈ? ਸੰਗਤ ਫਿਰ ਕੂਕ

ਉਠੀ— ਉਹ ਪੀਯਾ ਜਿਨ੍ਹਾਂ ਨੇ ਸਿਖਾਇਆ ਕਿ— ਦੇਹ-ਧਾਰੀ ਗੁਰੂ ਦੀ ਲੋੜ ਅਤਿ ਆਵਸ਼ਕ ਹੈ। ਨਾਮ ਸਿਮਰਣ ਮਨੁਖੀ ਦੇਹ ਤੇ ਮਨ ਲਈ ਅਤਿ ਜ਼ਰੂਰੀ ਹੈ। ਪਿਆਰ ਤੇ ਏਕਤਾ ਜੀਵਨ ਦੇ ਮੁਖ ਮੰਤਵ ਹਨ, ਹਵਨ ਤੇ ਯੱਗ ਦੇਸ਼ ਲਈ ਲਾਭਦਾਇਕ ਹਨ, ਉਚਾ ਆਚਰਣ ਸਾਦੀ ਖੁਰਾਕ, ਵਿਚਾਰਾਂ ਦੀ ਸੁਧਤਾ ਜੀਵਨ ਉਜ਼ਾਰੀ ਦੀਆਂ ਮਹੱਤਵ ਪੂਰਣ ਲੋੜਾਂ ਹਨ, ਗੁਰੂ ਰਖਿਆ ਨਾਲ ਦੇਸ਼ ਭਲਾ ਬੜਾ ਹੋਇਆ ਹੈ, ਕੁੜੀਆਂ ਨੂੰ ਮਾਰਣਾ, ਵੇਚਣਾ, ਵਟੇ ਕਰਨਾ ਪਾਪ ਹੈ, ਵਿਧਵਾ ਵਿਆਹ, ਸਮਾਜ ਲਈ ਬੁਰਾਈਆਂ ਦੀ ਜੜ੍ਹ ਦੂਰ ਕਰਨ ਲਈ ਨਿਮਰਤਾ ਤੇ ਸਤਿਕਾਰ ਕਰਨਾ ਸਿਖਾਇਆ—ਤੇ ਹੋਰ ਕਿੰਨੀ ਕੁਝ? ਉਹ ਪੀਯਾ ਕਿਤ ਦੇਸ਼?

ਸਮਦਰਸੀ ਗ੍ਰੀਬ ਨਿਵਾਜ਼ ਸੰਗੀਤ ਦੇ ਪ੍ਰੇਮੀ ਅਧਿਆਤਮਕ ਉਚਤਾ ਦੇ ਮਾਲਕ, ਬੋਲਬਾਨਾਂ ਦੇ ਪਾਲਕ, ਦੇਸ਼ ਰਟਨ ਰਾਹੀਂ ਮਨੁਖਾਂ ਦਾ ਉਧਾਰ ਕਰਨ ਵਾਲੇ, ਸਾਦਗੀ ਦੇ ਪੀਰ, ਗੁਰੂਆਂ ਦੇ ਕਾਹਨ, ਹਿੰਸਾ ਦੇ ਵਿਰੋਧੀ, ਬਖਸ਼ਿਸ਼ਾਂ ਦੇ ਭੰਡਾਰੇ, ਕਰਨੀ ਕਥਨੀ ਵਿਚ ਸਾਮੰਜਸ ਲਿਆਉਣ ਵਾਲੇ ਪੀਯਾ ਅਜ ਕਿਥੇ?

ਸੰਗਤ ਵੇਰਾਗ ਮਈ ਹੋਕੇ ਰੋ ਉਠੀ ਬਿਰਹਾ ਜੋਬਨ ਤੇ ਪਹੁੰਚ ਗਿਆ ਸਾਧਕ ਦਿਲਾ ਹੋਗਿਆ—  
ਦਰਸਨ ਦੇਣ ਵਾਲਿਆ ਪਤਿ ਦਾਤੇ,

ਗਤਿ ਪਾਵਹੁ ਮਤਿ ਦੇਹੁ।  
ਨਾਨਕ ਮਿਲਹੁ ਕਪਟ ਦਰਿ ਥਲਹੁ,

ਇਕ ਘੜੀ ਖਟ ਬਰਸੀ।  
ਤੇ ਬਿਰਹੁ ਵਿਗੁਤੇ ਮਨਾਂ ਨੂੰ ਭਲਾ ਹਾਰਸ਼ਿਗਾਰ  
ਚੰਗਾ ਕਿਵੇਂ ਲਗੇ—

ਕਾਜਲ ਹਾਰ ਤੰਬੋਲ ਸਭੇ ਕਿਛੁ ਸਾਜਿਆ।  
ਸੋਲਹ ਕੀਏ ਸਿੰਗਾਰ ਕਿ ਅੰਜਨ ਪਾਜਿਆ।  
ਸਖੀ ਜੇ ਘਰ ਆਵੇ ਕੰਤੁ,

ਤਾਂ ਸਭ ਕਿਛੁ ਪਾਈਐ।  
ਹਰਿਹਾਂ ਕੰਤੋ ਬਾਝ ਸੀਗਾਰ,

ਸਭ ਬਿਰਥਾ ਜਾਈਐ।

ਬਸੰਤ ਆਈ। ਸ੍ਰੀ ਸਤਿਗੁਰੁ ਰਾਮ ਸਿੰਘ ਜੀ ਦੀ ਯਾਦ ਨੂੰ ਓਹ ਅਗੇ ਹੀ ਪਹਿਲਾਂ ਉਤੇਜਿਤ ਕਰਦੀ ਹੈ, ਤੇ ਹੁਣ ਇਕ ਹੋਰ ਨਵਾਂ ਫਟ ਬਣ ਗਿਆ ਸਾਧਕ ਹੋਰ ਜ਼ੋਰ ਨਾਲ ਕੁਰਲਾ ਉਠਿਆ ਚੇਤ ਬਸੰਤ ਭਲਾ ਭਵਰ ਸੁਹਾਵੜੇ।

ਬਨ ਫੁਲੇ ਮੰਝ ਬਾਰ ਮੈ

ਪਿਰਿ ਘਰ ਬਾਹੁੜੇ।

ਬਿਰਹਾ ਤਨ ਨੂੰ ਖੀਣ ਕਰ ਰਿਹਾ ਹੈ, ਖਿਲੇ ਹੋਏ ਫੁਲਾਂ ਤੇ ਮੰਡਰਾਂ ਦੇ ਹੋਏ ਭੰਵਰ ਭਲਾ ਚੰਗੇ ਕਿਵੇਂ ਲਗਣ, ਦਾਮਨ ਚਮਕ ਭਰਾਉਣ ਲਗ ਪਈ ਤੇ ਫਿਰ:

ਹਰਿ ਬਿਨ ਨੀਂਦ ਭੂਖ ਕਹੁ ਕੈਸੀ,

ਕਾਪੜ ਤਨ ਨਾ ਸਖਾਵਏ।

ਆਦਿ ਰਿਤੂਆਂ ਸਾਧਕ ਲਈ ਵਿਯੋਗ ਦਾ ਸਲ ਬਨ ਗਈਆਂ। ਸਾਧਕ ਬਿਹਬਲ ਹੋ ਉਠਿਆ। ਨਾਮ ਸਿਮਰਣ ਨਾਲ ਮਨ ਨੂੰ ਸ਼ਾਂਤ ਕਰਨ ਲਗਾ। ਉਸ ਪ੍ਰੀਤਮ ਦੀ ਹੋਂਦ ਨੂੰ ਲਭਣ ਲਗਾ। ਔਹ ਹੋਠਾਂ ਤੇ ਇਕ ਦਮ ਮੁਸਕਾਨ, ਖੁਸ਼ੀ

ਦੀ ਬੇਹਦ, ਅਖਾਂ ਵਿਚ ਪ੍ਰਸੰਨਤਾ ਦੇ ਹੰਝੂ, ਬੁਲੀਆਂ ਤੇ ਮਿਲਾਪ ਦੀ ਇਕ ਮਧੁਰ ਮੁਸਕਾਨ, ਨਿਰਾਸ਼ਾ ਦੇ ਝੁਝਦੇ ਦੀਪ ਆਸ਼ਾ ਵਿਚ ਬਦਲਦੇ ਦਿਸਣ ਲਗ ਪਏ। ਕਸਕਾਂ, ਚੀਸਾਂ ਪੀੜਾਂ ਦਾ ਅੰਤ ਹੋਣ ਲਗਾ, ਫਿਰ ਓਹੀ ਨਾਮ ਸਿਮਰਣ, ਓਹੀ ਭਜਨ ਬਾਣੀ, ਓਹੀ ਸਭ ਰੁਚੀਆਂ, ਓਹੀ ਪਹਿਰਾਵਾ, ਓਹੀ ਵਿਚਾਰ, ਓਹੀ ਆਚਾਰ, ਓਹੀ ਤੇਜ, ਓਹੀ ਨੂਰ, ਓਹੀ ਸਚ ਦੀ ਭਖਦੀ ਜੋਤ, ਓਹੀ ਭਟਕ-ਦਿਆਂ ਦੇ ਪਥ ਪ੍ਰਦਰਸ਼ਕ, ਸਭ ਕੁਝ ਓਹੀ। ਓਹੀ, ਓਹੀ ਹੀ, ਤਾਂ ਤੇ ਸਾਧਕ ਨੂੰ ਉਤਰ ਮਿਲ ਗਿਆ — ਹਾਂ ਮਹਾਨ ਹਸਤੀਆਂ ਤਾਂ ਸਿਰਫ ਆਪਣਾ ਸਰੀਰਕ ਚੋਲਾ ਹੀ ਬਦਲਦੀਆਂ ਹਨ — ਤੇ ਇਹ ਵੀ ਕਿਉਂ? ਕਿਧਰੇ ਅਕਾਲ ਦੀ ਅਟ-ਲਤਾ ਦਾ ਨਿਯਮ ਭੰਗ ਨਾ ਹੋ ਜਾਵੇ। ਤੇ ਪੀ ਕਹਾਂ? ਸਾਧਕ ਜਾਣ ਗਿਆ ਸ੍ਰੀ ਭੈਣੀ ਸਾਹਿਬ ਵਿਖੇ ਓਹੀ ਪੀਆ ਤਾਂ ਹਨ ਸ੍ਰੀ ਸਤਿਗੁਰੁ ੧੦੮ ਅਟਲ ਪ੍ਰਤਾਪੀ ਸ੍ਰੀ ਸਤਿਗੁਰੁ ਜਗਜੀਤ ਸਿੰਘ ਜੀ ਮਹਾਰਾਜ।

## ਗੀਤ

[ਸ੍ਰੀ ਬਲਬੀਰ ਸਿੰਘ ਜੀ ਢਿਲੋਂ ਸੰਤ ਨਗਰ

ਸਤਿਗੁਰ ਜੀ ਪਿਆਰ ਤੇਰਾ ਹੰਝੂ ਹੈ ਬਣਕੇ ਆਇਆ।

ਯਾਦਾਂ ਦੇ ਸਿੰਧ ਉਛਲੇ, ਜਜ਼ਬੇ ਨੇ ਹੜ ਵਗਾਇਆ।

ਅੱਜ ਜਿੰਦ ਤੜਪੇ ਮੇਰੀ ਆਸ਼ਕ ਸਾਂ ਤੇਰੇ ਦਮ ਦਾ,

ਮੁੜ ਮੁੜਕੇ ਯਾਦ ਔਂਦੀ ਲੈਕੇ ਸੁਨੇਹਾ ਗਮ ਦਾ,

ਦਰਸ਼ਨ ਨੇ ਹੋਏ ਸੁਪਨਾ ਕੋਤਕ ਕਿਹਾ ਵਰਤਾਇਆ ਸਤਿਗੁਰ ਜੀ।.....

ਬਿਰਹਾ ਦੀ ਪੀੜ ਉਠ ਉਠ ਕੜਵੱਲ ਮੈਨੂੰ ਪਾਂਦੀ,

ਰੂਹ ਲੁੜਛਦੀ ਹੈ ਫਿਰਦੀ ਤੇ ਤਨ ਤੰਦੂਰ ਤਾਂਦੀ,

ਅਜ ਦਰਦ ਤੇਰੇ ਉਠ ਉਠ ਮੈਨੂੰ ਬੇਹਦ ਰੁਆਇਆ ਸਤਿਗੁਰ ਜੀ।.....

ਉਹ ਮੁਸਕਣੀ ਨਹੀਂ ਭੁਲਦੀ ਜਿਸ ਨਾਲ ਜਗ ਸੇਂ ਮੋਹਦਾ,

ਉਹ ਮਿਹਰ-ਦਾਤੇ ਨੇਤਰ ਜਿਸ ਨਾਲ ਦਿਲ ਸੇਂ ਟੋਹਦਾ,

ਔਂਦੇ ਤਰਾਨੇ ਚੇਤੇ ਜਿਨ੍ਹਾਂ ਨੂੰ ੁੰ ਸੀ ਗਾਇਆ ਸਤਿਗੁਰ ਜੀ।.....

## ਆਦਰਸ਼-ਗੀਤ

[ਮਾ: ਅਮ੍ਰੀਕ ਸਿੰਘ ਜੀ ਅਮਰਾਸਰ

ਅਸੀਂ ਏਸ ਅਮਨ ਦੇ ਝੰਡੇ ਨੂੰ, ਕੁਲ ਦੁਨੀਆਂ ਵਿਚ ਝੁਲਾਵਾਂ ਗੇ।  
ਸੰਦੇਸ਼ ਜੋ ਅਪਨੇ ਸਤਿਗੁਰ ਦਾ, ਘਰ ਘਰ ਦੇ ਵਿਚ ਪੁਚਾਵਾਂ ਗੇ।

ਅਸਾਂ ਐਸੀ ਸ਼ਮੂ ਜਗਾ ਦੇਣੀ, ਜਿਥੇ ਚਾਨਣ ਲੈਸੀ ਜਗ ਸਾਰਾ।  
ਇਕ ਠੰਢ ਦਾ ਸੋਮਾ ਫੁਟ ਪੈਸੀ, ਜਿਥੇ ਤ੍ਰਿਪਤਤ ਹੋਸੀ ਜਗ ਸਾਰਾ।  
ਸਭ ਵੈਰ ਵਿਰੋਧ ਮਿਟਾ ਦੇਣੇ, ਤੇ ਅਮਨ ਫੁਹਾਰਾ ਪਾਵਾਂ ਗੇ।  
ਅਸੀਂ ਏਸ ਅਮਨ ਦੇ ਝੰਡੇ ਨੂੰ, ਕੁਲ ਦੁਨੀਆਂ ਵਿਚ ਝੁਲਾਵਾਂ ਗੇ।

ਅਸਾਂ ਅਪਨੇ ਦੇਸ਼ ਤੇ ਧਰਮ ਲਈ, ਸਿਰ ਧੜ ਦੀ ਬਾਜ਼ੀ ਲਾ ਦੇਣੀ।  
ਜੇ ਇਸ ਵਲ ਕੈਫੀ ਨਸ਼ਰ ਕਰੇ, ਉਹਨੂੰ ਨਾਨੀ ਯਾਦ ਕਰਾ ਦੇਣੀ।  
ਮਰ ਜਾਵਾਂ ਗੇ ਪਰ ਗੋਦਾਰੀ ਨਾ, ਇਸ ਦੇ ਨਾਲ ਕਮਾਵਾਂ ਗੇ।  
ਅਸੀਂ ਏਸ ਅਮਨ ਦੇ ਝੰਡੇ ਨੂੰ, ਕੁਲ ਦੁਨੀਆਂ ਵਿਚ ਝੁਲਾਵਾਂ ਗੇ।

ਦੁਖੀਆ ਨਾ ਜਗ ਤੇ ਰਹਿ ਜਾਵੇ, ਸਤਿਗੁਰ ਜੀ ਏਹ ਫਰਮਾਇਆ ਸੀ।  
ਗੁਰੂਆਂ ਦੇ ਦੁਖੜੇ ਹਰਨ ਲਈ, ਕੁਕਾ ਦਲ ਆਪ ਬਣਾਇਆ ਸੀ।  
ਉਸ ਦਲ ਦੇ ਬੀਰ ਸਿਪਾਹੀ ਹਾਂ ਧੁੰਮਾਂ ਜਗ ਅੰਦਰ ਪਾਵਾਂ ਗੇ।  
ਅਸੀਂ ਏਸ ਅਮਨ ਦੇ ਝੰਡੇ ਨੂੰ, ਕੁਲ ਦੁਨੀਆਂ ਵਿਚ ਝੁਲਾਵਾਂ ਗੇ।

ਅਸਾਂ ਬਿਸ਼ਨ ਸਿੰਘ ਦਾ ਸਾਕਾ ਫਿਰ, ਦੁਨੀਆ ਨੂੰ ਯਾਦ ਕਰਾਉਣਾ ਏ।  
ਅਸਾਂ ਚੁਲਮ ਸਿਤਮ ਦੇ ਕਾਵਨ ਨੂੰ, ਫੜ ਦਾਹੜੀਉਂ ਖੂਬ ਹਿਲਾਉਣਾ ਏ।  
ਜੀਵੇ ਤੇ ਸਭ ਨੂੰ ਜੀਣ ਦਿਉ, ਆਦਰਸ਼ ਇਹੀ ਅਪਨਾਵਾਂ ਗੇ।  
ਅਸੀਂ ਏਸ ਅਮਨ ਦੇ ਝੰਡੇ ਨੂੰ, ਕੁਲ ਦੁਨੀਆਂ ਵਿਚ ਝੁਲਾਵਾਂ ਗੇ।

ਜ਼ਾਲਮ ਤੇ ਜਾਬਰ ਦੁਨੀਆਂ ਤੇ, ਜਦ ਇਕ ਵੀ ਨਾ ਰਹਿ ਜਾਵੇਗਾ।  
ਮਾੜਾ ਤਕੜਾ ਸਭ ਸਮ ਹੋਸੀ, ਤਦ ਪ੍ਰੀਤਮ ਫੇਰੀ ਪਾਵੇਗਾ।  
ਅਮਰੀਕ ਤਦੋਂ ਅਸੀਂ ਰਲ ਮਿਲਕੇ, ਕੰਟਾਂ ਭਰ ਖੁਸ਼ੀ ਮਨਾਵਾਂ ਗੇ।  
ਅਸੀਂ ਏਸ ਅਮਨ ਦੇ ਝੰਡੇ ਨੂੰ, ਕੁਲ ਦੁਨੀਆਂ ਵਿਚ ਝੁਲਾਵਾਂ ਗੇ।

## ਇਕ ਚਿਠੀ

ਸ੍ਰੀ ਗੁਰਦੇਵ ਜੀ !

ਜਦੋਂ ਕੁਰਖਸ਼ੇਤਰ ਵਿਚ ਕੈਰਵ ਵਿਅਕਤੀਆਂ ਦੀ ਕਪਟ ਨੀਤੀ ਨਾਲ ਅਰਜਨ ਦੀ ਹੋਰ ਹਾਜਰੀ ਵਿਚ ਵਿਉਂਤ ਚਕਰ ਯੁਗਤੀ ਦੀ ਜੰਗ ਦਾ ਐਲਾਨ ਕਰ ਦਿਤਾ ਗਿਆ ਤਾਂ ਪਾਂਡਵਾਂ ਦੀ ਤਰਫ਼ ਕਹਿਰ ਦੇ ਫਿਕਰ ਦਾ ਹਰਾਵਾਂ ਖੜਕ ਛਾ ਗਿਆ। ਕਿਉਂਕਿ ਅਰਜਨ ਤੋਂ ਬਗੈਰ ਇਸ ਯੁੱਗ ਦੀ ਜੰਗ ਹੋਰ ਕੋਈ ਨਹੀਂ ਸੀ ਲੜ ਸਕਦਾ। ਯੁਧਿਸ਼ਟਰ, ਭੀਮ ਅਤੇ ਕ੍ਰਿਸ਼ਨ ਨੂੰ ਅਗਲੇ ਦਿਨ ਹਾਰ ਦਾ ਨਿਸਚਾ ਹੋ ਰਿਹਾ ਸੀ ਤਾਂ ਅਚਨਚੇਤ ਅਭਮਾਨ ਨੇ ਪਾਂਡਵਾਂ ਦੀ (war council) ਵਿਚ ਆਪਣੇ ਆਪ ਨੂੰ ਪੰਜ ਕੀਤਾ ਅਤੇ ਆਖਿਆ ਕਿ ਜਦੋਂ ਮੈਂ ਆਪਣੀ ਮਾਤਾ ਦੇ ਗਰਭ ਵਿਚ ਸਾਂ ਤਾਂ ਇਸ ਯੁਧ ਯੁਕਤੀ ਦੀ ਕਥਾ ਮੇਰੀ ਮਾਂ ਨੇ ਸੁਣੀ ਸੀ ਅਤੇ ਉਦੋਂ ਦਾ ਮੈਨੂੰ ਇਸਦਾ ਕੁਝ ਭੇਦ ਹੈ। ਤੁਸੀਂ ਮੈਨੂੰ ਆਗਿਆ ਬਖਸ਼ੋ, ਮੈਂ ਆਪਣੇ ਪਿਤਾ ਅਰਜਨ ਦੇ ਥਾਂ ਉਦੋਂ ਤਕ ਕੈਰਵਾਂ ਦੀ ਫੌਜ ਨੂੰ ਨਿਰਸੰਦੇਹ ਨਲਾਉਂਗਾ।

ਇਸਤੋਂ ਸਾਬਤ ਹੁੰਦਾ ਹੈ ਕਿ ਮਾਂ ਦੇ ਖਿਆਲਾਂ ਦਾ ਅਸਰ ਉਸਦੇ ਗਰਭ ਵਿਚਲੇ ਬਚੇ ਤੇ ਜ਼ਰੂਰ ਹੁੰਦਾ ਹੈ। ਜਦੋਂ ਮੈਂ ਆਪਣੀ ਮਾਂ ਦੇ ਗਰਭ ਵਿਚ ਸਾਂ ਉਦੋਂ ਮੇਰੀ ਮਾਂ ਦੀ ਸ਼ਰਧਾ ਸਤਿਗੁਰੂ ਰਾਮ ਸਿੰਘ ਜੀ ਦੀ ਗੱਦੀ ਤੇ, ਅਤੇ ਉਸਦੀ ਗੱਦੀ ਤੇ ਬਿਰਾਜਮਾਨ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਤੇ ਦ੍ਰਿੜ੍ਹ ਹੋ ਚੁਕੀ ਸੀ। ਉਹ ਦੁਨਿਆਵੀ ਪੰਜ ਤਤਾਂ ਦਾ ਬਣਿਆ ਹੋਇਆ ਦੁਨਿਆਵੀ ਵਾਸ਼ਨਾ ਰਖਣ ਵਾਲਾ ਅਤੀ ਮੌਰਿਆ ਹੋਇਆ ਪੁਰਸ਼ ਨਹੀਂ ਸੀ ਸਮਝਦੀ ਬਲਕਿ ਸਾਖਿਆਤ ਆਪ ਅਕਾਲ ਪੁਰਖ ਬੈਰੁੰਨੋਂ ਉਤਰਿਆ ਹੋਇਆ ਸਮਝਦੀ ਸੀ ਅਤੇ ਦਰਬਾਰ

ਸਾਹਿਬ ਦੇ ਸ਼ੁਰੂ ਵਾਲੇ ਸ਼ਬਦ 'ੴ ਸਤਿਨਾਮ ਕਰਤਾ ਪੁਰਖ ਨਿਰਭਉ ਨਿਰਵੈਰ ਅਕਾਲ ਮੂਰਤਿ ਅਜੂਨੀ ਸੈ ਭੰ।' ਜਿਸ ਹਸਤੀ ਨੂੰ ਦਰਸਾਉਂਦੇ ਹਨ ਉਹ ਹਸਤੀ ਤੁਹਾਨੂੰ ਸਮਝਦੀ ਸੀ। ਜੋ ਉਹ ਸਮਝਦੀ ਸੀ ਮੈਂ ਆਪਣੇ ਆਪ ਵੀ ਉਹੀ ਸਮਝਦਾ ਸਾਂ। ਮੇਰੀ ਬੀਬੀ ਦੀ ਸ਼ਰਧਾ ਬਨਣ ਵਿਚ ਮੇਰੇ ਪਿਤਾ ਦਾ ਹਥ ਘਟ ਨਹੀਂ ਸਮਝਿਆ ਜਾ ਸਕਦਾ। ਤੁਹਾਡੀ ਸ਼ਰਧਾ ਨਾਲ ਪਹਿਲਾਂ ਝੱਲੀ ਮੇਰੇ ਪਿਤਾ ਨੇ ਭਰੀ ਸੀ ਤੇ ਫਿਰ ਉਹ ਝੱਲੀ ਮੇਰੇ ਪਿਤਾ ਜੀ ਮੇਰੀ ਬੀਬੀ ਕੰਲ ਲਿਆਏ। ਫਿਰ ਵੇਹਾਂ ਨੇ ਰਲਕੇ ਉਸ ਸ਼ਰਧਾ ਦੀ ਝੱਲੀ ਨੂੰ ਸ਼ਰਧਾ ਦਾ ਅਮੁਕ ਭੰਡਾਰ ਬਣਾ ਲਿਆ। ਉਪਰੋਕਤ ਲਿਖਤ ਅਨੁਸਾਰ ਜਦੋਂ ਮੈਂ ਗਰਭ ਵਿਚ ਸਾਂ ਮੇਰੀ ਮਾਂ ਦੀ ਸ਼ਰਧਾ ਮੇਰੇ ਉਤੇ ਅਸਰ ਕਰ ਰਹੀ ਸੀ।

ਜਦੋਂ ਮੈਂ ਸੁਰਤ ਸੰਭਾਲੀ ਤਾਂ ਮੈਂ ਬੀਬੀ ਤੇ ਬਾਪੂ ਨੂੰ ਤੁਹਾਡੀ ਮਹਿਮਾ ਕਰਦਿਆਂ ਸੁਣਿਆ। ਬੀਬੀ ਨੇ ਆਖਣਾ "ਪਾਲ ਦਾ ਬਾਪੂ, ਸਤਿਗੁਰ ਆਪ ਸਤਿਗੁਰ ਹੈ, ਜਦੋਂ ਤੁਹਾਨੂੰ ਬਾਰ ਵਿਚ ਗਿਆ ਬਹੁਤ ਦਿਨ ਹੋ ਗਏ ਤਾਂ ਮੈਂ ਵਿਛੋੜੇ ਵਿਚ ਤੜਫਦਾ ਸਾਂ। ਮੈਨੂੰ ਚਾਰ ਚੁਫੇਰੇ ਅਨੁੰਗ ਹੋ ਗਿਆ, ਮੈਨੂੰ ਇੰਝ ਜਾਪੇ ਜਿਵੇਂ ਮੈਂ ਸਾਗੀ ਉਮਰ ਤੜਫਦੀ ਰਹੀ ਹਾਂ ਤੇ ਮੇਰੇ ਕੁਛ ਦਿਨਾਂ ਦੇ ਵਿਛੋੜੇ ਦਾ ਦੁਖ ਬਿਅੰਤ ਲੰਮਾ ਜਾਪਦਾ ਸੀ। ਜਦੋਂ ਮੈਂਨੂੰ ਤੁਹਾਡੇ ਨਾਲ ਮਾਣੀਆਂ ਪਹਿਲੀਆਂ ਖੁਸ਼ੀਆਂ ਚੇਤੇ ਆਉਂਦੀਆਂ ਤਾਂ ਲੋਹੜਾ ਪਾ ਜਾਂਦੀਆਂ। ਨਿਰਾਸਤਾ ਮੇਰੇ ਦਿਲ ਨੂੰ ਘੁਟਕੇ ਫੜ ਲੈਂਦੀ। ਮੇਰਾ ਸਾਹ ਬੰਦ ਹੋ ਜਾਂਦਾ ਮੈਂ ਹੋਰ ਬਹਿ ਨ ਸਕਦੀ ਤੇ ਲੰਮੀ ਪੈ ਜਾਂਦੀ। ਇਕ ਦਿਨ ਮੈਂ ਸਤਿਗੁਰ ਅਗੇ ਉਚੇਰੀ ਅਰਦਾਸ ਕੀਤੀ। ਉਸ ਰਾਤ ਮੈਨੂੰ ਸੁਪਨਾ



ਆਇਆ ਕਿ ਸਚੇ ਪਾਤਸ਼ਾਹ ਆਪਣੇ ਪਿੰਡ ਕੋਟਲੇ ਘੋੜੇ ਤੇ ਚੜ੍ਹੇ ਸਤਾਂ ਸੂਬਿਆਂ ਸਮੇਤ ਆਏ। ਹਵੇਲੀ ਦੇ ਬੂਹੇ ਦੇ ਬਾਹਰ ਸੜਕ ਤੇ ਮਿਲੇ। ਮੈਂ ਦੌੜਕੇ ਮਥਾ ਟੇਕਿਆ ਤੇ ਮੈਨੂੰ ਦਿਆਲ ਹੋਕੇ ਆਖਣ ਲਗੇ— “ਤੂੰ ਉਦਾਸ ਕਿਉਂ ਹੈਂ ? ਅਜ ਆ ਜਾਵੇਗਾ।” ਤਾਂ ਮੇਰੀ ਅਖ ਖਲ੍ਹ ਗਈ। ਉਸ ਦਿਨ ਤੁਸੀਂ ਆ ਗਏ ਤੇ ਅਗੇਂ ਬਾਪੂ ਜੀ ਆਖਣ ਲਗੇ “ਈਸੇ ਸਤਿਗੁਰ ਜਾਣੀ ਜਾਣ ਹਨ।” ਤੂੰ ਮੈਨੂੰ ਦਸਦੀ ਜੂ ਮੈਂ ਰਿਜਦੇਂ ਆਪਣਾ ਗਿਆਨ (ਗਿਆਨ ਮੇਰਾ ਵਡਾ ਭਰਾ ਸੀ ਜੇਹੜਾ ਨਿਕਾ ਹੁੰਦਾ ਹੀ ਸੁਰਗਵਾਸ ਹੋ ਗਿਆ ਸੀ) ਗੁਜਰਿਆ ਸੀ ਜਿਸਦੇ ਵਾਸਤੇ ਤੂੰ ਬਹੁਤ ਹੀ ਗਮਕੀਤਾ ਸੀ ਤੇ ਜਦੋਂ ਪਾਲ ਹੋਣ ਵਾਲਾ ਸੀ ਤੇ ਤੂੰ ਕਦੀ ਮੁੰਡਾ ਤੇ ਕਦੀ ਕੁੜੀ ਹੋਣ ਦੇ ਸ਼ਕਾਂ ਵਿਚ ਪੈਂਦੀ ਸੀ। ਉਦੋਂ ਤੂੰ ਆਪਣੇ ਮਨ ਦੀ ਬਿਰਤੀ ਸਤਿਗੁਰ ਦੇ ਚਰਨਾਂ ਵਿਚ ਜੋੜ ਕੇ ਅਰਜ਼ ਕਰਦੀ ਸੈਂ ਕਿ ਮੈਨੂੰ ਮੇਰਾ ਗਿਆਨ ਫਿਰ ਦੇਵੇ। (ਬਾਪੂ ਜੀ ਹੋਰਾਂ ਦੀ ਆਵਾਜ਼ ਭਾਰੀ ਹੋ ਜਾਂਦੀ ਤੇ ਰੁਕ ਜਾਂਦੀ ਤੇ ਅਖਾਂ ਵਿਚ ਅਬਰੂ ਆ ਜਾਂਦੇ ਕੁਝ ਦਿਨ ਬਾਦ ਗਲ ਫਿਰ ਤੁਰਦੀ) ਫਿਰ ਤੈਨੂੰ ਉਹ ਸੁਪਨੇ ਵਿਚ ਮਿਲੇ। ਦੀਵਾਨ ਲਗਾ ਸੀ, ਕੀਰਤਨ ਹੋ ਰਿਹਾ ਸੀ। ਸੰਗਤਾਂ ਸਜੀਆਂ ਸਨ ਤੇ ਤੂੰ ਗਰਭਵਤੀ ਸਤਿਗੁਰਾਂ ਨੂੰ ਮਥਾ ਟੇਕਣ ਗਈਓਂ ਤੇ ਜਦੋਂ ਤੂੰ ਮਥਾ ਟੇਕਕੇ ਉਠੀਓਂ ਤਾਂ ਸਤਿਗੁਰਾਂ ਤੇਰੇ ਵਲ ਤਕਿਆ ਤਾਂ ਫਿਰ ਉਨ੍ਹਾਂ ਨੇ ਲਾਗੇ ਬੈਠੇ ਸੰਤ ਨੂੰ ਆਖਿਆ— “ਭਈ, ਬੀਬੀ ਨੂੰ ਸੇਬ ਦਿਉ” ਤਾਂ ਉਨ੍ਹਾਂ ਤੈਨੂੰ ਸੋਹਣਾ ਸਜਰਾ ਲਾਲ ਰੰਗ ਦਾ ਸੇਬ ਦਿਤਾ ਤੇ ਪਾਲ ਸਾਡਾ ਉਨ੍ਹਾਂ ਦੀ ਹੀ ਦਾਤ ਹੋ। ਤਾਂ ਮੇਰੀ ਬੀਬੀ ਤੇ ਬਾਪੂ ਇਸਤਰਾਂ ਗਲਾਂ ਕਰਦੇ ਕਰਦੇ ਨਸ਼ੇ ਵਿਚ ਆ ਜਾਂਦੇ। ਦੁਨੀਆਂ ਭੁਲ ਜਾਂਦੀ, ਦੁਖ ਭੁਲ ਜਾਂਦੇ। ਰੋਜ਼ ਇਸਤਰਾਂ ਸ਼ਰਧਾ ਭਰੀਆਂ ਗਲਾਂ ਹੁੰਦੀਆਂ ਰਹੀਆਂ ਤੇ ਮੈਂ ਵਡਾ ਹੁੰਦਾ ਰਿਹਾ। ਮੇਰੇ ਕੋਰੇ ਮਨ ਤੇ ਕੋਈ ਰੰਗ ਚੜ੍ਹਦਾ ਰਿਹਾ।

ਸੰਸਾਰ ਦੇ ਸਾਰੇ ਸਿਆਣਿਆਂ ਦਾ ਇਹ ਖਿਆਲ ਹੈ ਕਿ ਆਦਮੀ ਨੇ ਜੋ ਕੁਝ ਵੀ ਬਣਨਾ ਹੁੰਦਾ ਹੈ ਉਹ ਪਹਿਲੇ ਹੀ ਬਾਰਾਂ ਤੇਰਾਂ ਵਰ੍ਹਿਆਂ ਵਿਚ ਬਣ ਜਾਂਦਾ ਹੈ। ਮੈਂ ਉਹ ਬਾਰਾਂ ਚੌਦਾਂ ਵਰ੍ਹੇ ਨਾਮਧਾਰੀਆਂ ਦੀ ਕੁਠਾਲੀ ਵਿਚ ਢਲਦਾ ਰਿਹਾ। ਉਹੋਂ ਕੁਝ ਬਣ ਗਿਆ ਜੋ ਨਾਮਧਾਰੀਆਂ ਦੀ ਕੁਠਾਲੀ ਬਣਾਂਦੀ ਹੈ। ਸਿਧੇ ਸ਼ਬਦਾਂ ਵਿਚ ਮੈਂ ਤੁਹਾਡਾ ਬਣ ਗਿਆ। (ਮੇਰੇ ਮਨ ਆਈਆਂ ਚੰਗਿਆਈਆਂ ਤੇ ਬੁਰਿਆਈਆਂ ਦੀਆਂ ਕਿਰਨਾਂ ਦਾ ਝਲਕਾਰਾ ਤੁਸੀਂ ਆਪ ਹੋ)।

ਤੁਹਾਡੇ ਬਣ ਜਾਣ ਵਾਲੀ ਗਲ ਇਕ ਵੇਰਾਂ ਹੁਣ ਵੇਰ ਆਣ ਸਾਬਤ ਹੋਈ। ਪਾਕਿਸਤਾਨ ਵਿਚੋਂ ਉਜੜਨ ਤੋਂ ਬਾਅਦ ਨੰਗਲ ਵਿਚ ਬੈਠਿਆਂ ਮੈਂ ਕਮਿਊਨਿਸਟ ਪਾਰਟੀ ਨੂੰ ਇਕ ਵੇਰੀ ਦੇ ਸੋ ਰੁਪੈ ਚੰਦਾ ਦਿਤਾ ਤਾਂ ਪਾਰਟੀ ਵਿਚ ਬੋਲਕਾ ਮਚ ਗਿਆ ਕਿ ਇਹ ਕੌਣ ਹੈ ? ਕਿੱਡਾ ਕੁ ਹੈ ? ਦੇ ਮੇ ਰੁਪਿਆ ਦੇਣ ਵਾਲਾ ? ਕਮਿਊਨਿਸਟਾਂ ਵਿਚ ਆਮ ਲੋਕਾਂ ਨਾਲੋਂ ਇਕ ਉਚੇਰਾ ਹੁਣ ਹੁੰਦਾ ਹੈ ਕਿ ਹਰ ਗੱਲ ਦੀ ਸਚੀ ਤੇ ਸਹੀ ਪੜਚੋਲ ਕਰਦੇ ਹਨ। ਮੇਰੀ ਇਸ ਗੱਲ ਦੀ ਪੜਚੋਲ ਵੀ ਕਮਿਊਨਿਸਟ ਕਰਨ ਲਗੇ, ਕੁਝ ਸਿਆਣੇ ਕਾਮਰੇਡ ਮੇਰੇ ਘਰ ਆਏ। ਉਨ੍ਹਾਂ ਸੋਚਿਆ ਕਿ ਕਾਮਰੇਡ ਪਾਲ ਸਿੰਘ ਬਿਲਕੁਲ ਗਰੀਬ ਆਦਮੀ ਹੈ, ਇਹਦੀ ਪਾਇਆਂ ਏਡੀ ਗਲ ਜੋਗੀ ਨਹੀਂ। ਇਹ ਕਿਸਤਰਾਂ ਹੋ ਗਿਆ ? ਉਨ੍ਹਾਂ ਖੋਜ ਕਰਕੇ ਨਤੀਜਾ ਕਢਿਆ ਕਿ ਉਸਦਾ ਪਿਛਾ ਨਾਮਧਾਰੀ ਹੈ ਤੇ ਉਹਨਾਂ ਵਿਚ ਵਡੀ ਤੋਂ ਵਡੀ ਕੁਰਬਾਨੀ ਕਰਨ ਦਾ ਜਬਰਾ ਹੁੰਦਾ ਹੈ। ਇਸ ਕਰਕੇ ਇਹਨੇ ਆਪਣੇ ਟੱਬਰ ਦੀਆਂ ਅਕਹਿ ਲੋੜਾਂ ਨੂੰ ਇਕ ਪਾਸੇ ਕਰਕੇ ਪਾਰਟੀ ਦੀ ਸੇਵਾ ਵਿਚ ਵਿਤੋਂ ਵੱਧ ਛਾਲ ਮਾਰੀ ਹੈ। ੩੫ ਸਾਲਾਂ ਮਗਰੋਂ ਵੀ ਮੈਨੂੰ ਲੋਕਾਂ ਨਾਮਧਾਰੀਆ ਬਣਾ ਦਿਤਾ।

ਕੁਝ ਸਾਇੰਸਦਾਨਾਂ ਦੀਆਂ ਕਿਤਾਬਾਂ ਪੜ੍ਹੀਆਂ, ਅਤੇ ਕੁਝ ਫਿਲਾਸਫਰਾਂ ਦੀਆਂ,

ਕੁਝ ਪੋਲੋਟੀਸ਼ਨਜ਼ ਤੇ ਕੁਝ ਇਤਿਹਾਸ ਲਿਖਾਰੀਆਂ ਦੀਆਂ ਜਿਨ੍ਹਾਂ ਵਿਚ, ਅਰਿਸਟੋਟਲ, ਪਲੈਟੋ, ਹੂਮੋ, ਜੋਹਨ ਹੋਬਜ਼, ਹੀਗਲ, ਮਹਾਤਮਾ ਬੁਧ, ਡਰਾਵਿਨ ਅਤੇ ਮਾਰਕਸ ਆਦਿ ਸ਼ਾਮਲ ਹਨ ਤਾਂ ਮੈਨੂੰ ਜਾਪ ਪਿਆ ਕਿ ਰਬ ਹੈ ਨਹੀਂ ਪਰ ਇਹ ਇਕ ਨਾਂ ਚਰਚਾ ਹੈ। ਮੇਰਾ ਇਹ ਖਿਆਲ ਅਹਿਲ ਤੇ ਅਚੱਲ ਹੈ ਗਿਆ। ਬਦਲਣ ਵਾਲਾ ਨਹੀਂ ਪਰ ਇਹਦਾ ਇਹ ਮਤਲਬ ਨਹੀਂ ਕਿ ਰਬ ਦੇ ਨਾਂ ਨੇ ਦੁਨੀਆਂ ਵਿਚ ਕੁਝ ਸਵਾਰਿਆ ਨਹੀਂ। ਸਗੋਂ ਇਨ੍ਹਾਂ ਦੇ ਉਲਟ ਦੁਨੀਆਂ ਵਿਚ ਜਿੰਨੀ ਚੰਗਿਆਈ ਵੇਖਦੇ ਹਾਂ ਇਹ ਸਭ ਰਬ ਦੇ ਨਾਂ ਦੀ ਬਰਕਤ ਹੈ। ਪੰਥ ਰਬ ਦੇ ਨਾਂ ਵਿਚੋਂ ਨਿਕਲੇ ਹਨ। ਤੇ ਰਬ ਦੇ ਨਾਂ ਨੇ ਜੋ ਚੰਗਿਆਈ ਕੀਤੀ ਹੈ ਉਹ ਪੰਥਾਂ ਰਾਹੀਂ ਹੀ ਕੀਤੀ ਹੈ। ਮੁਸਲਮਾਨਾਂ ਦੇ ਰਾਜ ਦੀਆਂ ਬੁਰਾਈਆਂ ਦਿਨੋਂ ਦਿਨ ਖੁੰਬਾਂ ਵਾਂਗ ਵਧਦੀਆਂ ਜਾਂਦੀਆਂ ਸਨ। ਹਿੰਦੂ ਲੋਕਾਂ ਦਾ ਜਿਉਂਦਾ ਦੁਭਰ ਹੋ ਗਿਆ ਸੀ। ਹਿੰਦੂ ਧੀਆਂ ਦਾ ਕਦੇ ਦਿਲ ਕਰਦਾ ਸੀ ਕਿ ਆਪਣੇ ਮਾਪਿਆਂ ਤੇ ਵੀਰਾਂ ਤੋਂ ਵਿਛੜ ਜਾਣ ਤੇ ਮੁਸਲਮਾਨਾਂ ਦੇ ਘਰ ਜਾਕੇ ਮੁਲਾਂ ਰਾਹੀਂ ਮੁਸਲਮਾਨ ਗੁੰਡਿਆਂ ਨਾਲ ਵਿਆਹ ਕਰਾਉਣ ਤੇ ਗਾਂ ਦਾ ਮਾਸ ਖਾਣ ਲਈ ਮਣਬੂਰ ਕੀਤੀਆਂ ਜਾਣ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਰੱਬ ਦੇ ਨਾਂ ਤੇ ਪੰਥ ਸਾਜਿਆ ਅਤੇ ਉਨ੍ਹਾਂ ਵਧੀਕੀਆਂ ਨੂੰ ਮੁਕਾ ਦਿਤਾ। ਉਸਦੇ ਮਗਰੋਂ ਜਦੋਂ ਅੰਗਰੇਜ਼ ਆਪਣੀਆਂ ਤੋਪਾਂ ਤੇ ਆਪਣੀਆਂ ਕਪਟੀ ਨੀਤੀਆਂ ਦੇ ਜ਼ੋਰ ਹਿੰਦੁਸਤਾਨ ਦੀ ਛਿੱਲ ਲਾਹਕੇ ਮਾਇਆ-ਹੜ੍ਹ ਇੰਗਲੈਂਡ ਵਿਚ ਵਗਾਉਂਦਾ ਸੀ ਅਤੇ ਹਿੰਦੁਸਤਾਨ ਵਿਚ ੧੮੫੭ ਵਾਲੀ ਬਗ਼ਾਵਤ ਦੇ ਬਦਲੇ ਵਿਚ ਕੀਤੀ ਹਿੰਦੁਸਤਾਨੀਆਂ ਦੀ ਕਤਲੇਆਮ ਦੇ ਬਹਿਮ ਅੰਦਰ ਹਿੰਦੁਸਤਾਨ ਵਿਚੋਂ ਮੁੜ ਉਠਣ ਵਾਲੀ ਰੀੜ੍ਹ ਦੀ ਹਡੀ ਵਿਚੋਂ ਜਾਨ ਮੁਕ ਗਈ ਸੀ ਤਾਂ ਸਤਿਗੁਰੂ ਰਾਮ ਸਿੰਘ ਨੇ ਰਬ ਦੇ ਨਾਂ ਤੇ ਨਾਮਧਾਰੀ ਪੰਥ ਸਾਜਿਆ ਜਿਹੜਾ ਅੰਗਰੇਜ਼ੀ ਰਾਜ, ਜਿਸਤੇ ਕਦੀ ਸੂਰਜ ਡੁਬਦਾ ਹੀ

ਨਹੀਂ ਸੀ, ਦੇ ਪਾਪ ਦੇ ਗੰਧਰਵ ਬ੍ਰਿਛ ਵੀ ਜਿਹੜਾ ਦੁਨੀਆਂ ਨੂੰ ਅਤੇ ਹਿੰਦੁਸਤਾਨੀਆਂ ਨੂੰ ਅਹਿਲ ਜਾਪਦਾ ਸੀ, ਉਸਦੀ ਮੂਲੀ ਜੜ੍ਹ ਤੇ ਉਸੇ ਰਬ ਦੇ ਨਾਂ ਦਾ ਕੁਹਾੜਾ ਮਾਰਿਆ ਅਤੇ ਵੇਖਲਾ ਕਰ ਦਿਤਾ ਅਤੇ ਬੇੜੇ ਚਿਰ ਬਾਦ ਗੁਰੂ ਰਾਮ ਸਿੰਘ ਜੀ ਦੀ ਪੇਸ਼ ਕੀਤੀ ਮਸਾਲ ਨੂੰ ਵੇਖਕੇ ਉਸ ਤੇ ਪਏ ਰਾਹ ਉਤੇ ਚਲਕੇ ਹੋਰ ਦੇਸ਼ ਭਰਾਵਾਂ ਨੇ ਉਸ ਹਬਕਾਏ ਹੋਏ ਰੁਖ ਨੂੰ ਰਲਕੇ ਧਕਾ ਮਾਰਿਆ ਤੇ ਸਿਰ ਪਟਨੇ ਕਰ ਦਿਤਾ। ਸੋ ਭਾਵੇਂ ਮੈਂ ਰਬ ਨੂੰ ਨਹੀਂ ਮੰਨਦਾ ਫਿਰ ਵੀ ਤੁਹਾਡੀ ਅਪਾਰ ਕ੍ਰਿਪਾ ਨੇ ਮੇਰੀਆਂ ਅੱਖਾਂ ਤੋਂ ਇਕ ਪੱਖੀ ਦਾ ਮੋਤੀਆ ਨਹੀਂ ਉਤਰਨ ਦਿਤਾ ਤੇ ਮੈਂ ਰਬ ਦੇ ਨਾਂ ਤੇ ਉਸਦੇ ਨਾਂ ਤੇ ਬਾਪੇ ਪੰਥਾਂ ਦੀ ਚੰਗਿਆਈ ਭਲੀ ਭਾਂਤ ਵੇਖ ਸਕਦਾ ਹਾਂ ਜਿਥੇ ਇਨ੍ਹਾਂ ਦੇ ਏਡੇ ਵਡੇ ਹੁਣ ਹਨ ਓਥੇ ਅੱਜ ਦੀ ਦੁਨੀਆਂ ਵਿਚ ਦੁਨੀਆਂ ਦੀ ਤਰੱਕੀ ਵਿਚ ਇਹ ਕੁਝ ਰੁਕਾਵਟ ਵੀ ਪਾਉਂਦੇ ਹਨ। ਪਰ ਕੁਝ ਘਾਟਾਂ ਦੇ ਬਾਵਜੂਦ ਵੀ ਅੱਜ ਪੰਥ ਦੁਨੀਆਂ ਦਾ ਬਹੁਤ ਭਲਾ ਕਰ ਸਕਦੇ ਹਨ। ਪਰ ਇਹ ਗੱਲ, ਜੋ ਫਿਰ ਕਦੇ ਮੈਕਾ ਨਸੀਬ ਹੋਇਆ ਫਿਰ ਕਰਾਂਗੇ।

ਮੈਂ ਤੁਹਾਡਾ ਹੋ ਗਿਆ। ਤੁਸਾਂ ਮੈਨੂੰ ਆਪਣਾ ਬਣਾ ਲਿਆ। ਪਰ ਸਮੇਂ ਦੇ ਚਕਰ ਚਲਣ ਨਾਲ ਇਸਤਰਾਂ ਹੋਇਆ ਕਿ ਮੈਂ ਸਰੀਰਕ ਤੌਰ ਤੇ ਤੁਹਾਥੋਂ ਕੁਝ ਦੂਰ ਹੋ ਗਿਆ, ਮੇਰਾ ਦੂਰ ਹੋਣਾ ਕੋਈ ਗਿਣੀ ਮਿਥੀ ਰੋਂਦ ਨਹੀਂ ਸੀ ਤੇ ਨਾ ਹੀ ਕੋਈ ਤੁਹਾਡੇ ਪ੍ਰਤਿਮੰਦ ਭਾਵਨਾ ਦਾ ਨਤੀਜਾ ਸੀ। (ਅਜ ਤਕ ਤੁਹਾਡੇ ਪ੍ਰਤੀ ਮੰਦ ਭਾਵਨਾ ਤੋਂ ਮੇਰਾ ਮਨ ਰਹਿਤ ਰਿਹਾ ਹੈ) ਸਗੋਂ ਸਹਿਜ ਸੁਭਾਵਿਕ ਅਤੇ ਮੇਰੀ ਘੱਟ ਅਕਲ ਦਾ ਨਤੀਜਾ ਸੀ, ਮੈਂ ਸਿਆਣੇ ਜਾਂ ਤੀਖਣ ਬੁਧੀ ਰਖਣ ਵਾਲਿਆਂ ਵਾਂਗ ਇਸ ਗਲ ਨੂੰ ਗੁਰੂ ਨਾਲ ਵਿਚਾਰਿਆ ਨਾ, ਸਗੋਂ (I left the things to themselves to drift.) ਇਹ ਮੇਰੀ ਬਜ਼ਰ ਭੁਲ ਸੀ ਇਹਦੇ ਵਾਸਤੇ ਮੈਂ ਪਸਚਾਤਾਪ ਕਰਦਾ ਹਾਂ। ਤੁਸਾਂ ਮੈਨੂੰ ਆਪਣਾ

ਬਣਾ ਲਿਆ ਸੀ। ਪਰ ਤੁਸੀਂ ਵੀ ਮੈਨੂੰ ਰੋੜ੍ਹੇ ਪਏ ਨੂੰ ਅਵਾਜ਼ ਨਾਂ ਮਾਰੀ, ਤੁਹਾਨੂੰ ਕੁਝ ਗਿਲਾ ਸੀ। ਕਿਉਂਕਿ ਤੁਸੀਂ ਮੈਨੂੰ ਕੁਝ ਬਣਾਇਆ ਸੀ, ਸਵਾਰਿਆ ਸੀ, ਸੰਸਾਰ ਸਾਰਰ ਦੀਆਂ ਧੁੰਧਾਂ ਵਿਚ ਮਾੜਾ ਮੋਟਾ ਰਾਹ ਲਭਣ ਦੀ ਜਾਚ ਸਿਖਾਈ ਸੀ। ਮੈਂ ਥੋੜੀ ਤਾਕਤ ਲੈਕੇ ਕੁਝ ਵਿੰਗਾ ਵਿੰਗਾ ਜਾਣ ਲਗ ਪਿਆ। ਇਹ ਸੀ ਤੁਹਾਡੀ ਨਾ ਆਵਾਜ਼ ਮਾਰਨ ਦੀ ਵਜ੍ਹਾ ਪਹਿਲੀ। ਦੂਜੀ ਵਜ੍ਹਾ ਸੀ ਤੁਹਾਡਾ ਜਾਣੀ ਜਾਣ ਹੋਣਾ। ਤੁਸੀਂ ਜਾਨਦੇ ਸੋ ਕਿ ਇਹ ਸਹੁਰਾ ਅਜੇ ਬਚਾ ਹੈ। ਦਿਲੋਂ ਖੋਟਾ ਨਹੀਂ। ਇਸਨੇ ਆਪੇ ਮੁੜ ਆਉਣਾ ਹੈ। ਫਿਰ ਲੇਣ ਦਿਓ ਜਿਧਰ ਫਿਰਦਾ ਹੈ। ਖਾਏ ਪੀਏ ਹੋਏ ਸੋਟਾ। ਅਖੀਰ ਸਦਵਾਏਗਾ ਦਾਦੇ ਦਾ ਪੋਤਾ। ਭਾਵੇਂ ਮੈਂ ਸਰੀਰਕ ਤੌਰ ਤੇ ਤੁਹਾਥੋਂ ਦੂਰ ਰਿਹਾ। ਪਰ ਤੁਸੀਂ ਮੇਰੇ ਤੇ ਸਦਾ ਦਿਆਲ ਰਹੇ। ਜਦੋਂ ਵੀ ਤੁਹਾਨੂੰ ਇਨ੍ਹਾਂ ਪੰਦਰਾਂ ਵਰ੍ਹਿਆਂ ਵਿਚ ਯਾਦ ਆਇਆ ਤੁਹਾਡੇ ਮਨ ਨੇ ਮੈਨੂੰ ਅਸੀਸਾਂ ਦਿਤੀਆਂ ਸ਼ੁਰੂਰ ਦਿਤੀਆਂ। ਇਸ ਗੱਲੋਂ ਮੈਂ ਜਾਣੀ ਜਾਣ ਹਾਂ ਕਿ ਜਦੋਂ ਮੈਂ ਤੁਹਾਨੂੰ ਚੇਤੇ ਆਇਆ ਕਿਸ਼ਨ ਸਿੰਘ ਤੇ ਆਤਾਰ ਕੌਰ ਦੇ ਮੁੰਡੇ ਦੇ ਰੂਪ ਵਿਚ। ਤੇ ਓਥੋਂ ਤੁਸੀਂ ਮੈਨੂੰ ਹੋਰ ਬਖਸ਼ੀਸ਼ਾਂ ਦਿਤੀਆਂ, ਤੁਸੀਂ ਇਸ ਗੱਲੋਂ ਮੁਕਰ ਨਹੀਂ ਸਕਦੇ। ਮੇਰੇ ਕੋਲ ਸਾਖਿਆਤ ਸਬੂਤ ਮੌਜੂਦ ਹੈ। ਸਬੂਤ ਹੈ ਕਿ ਪਾਕਿਸਤਾਨ ਦੇ ਮਗਰੋਂ ਤੁਸੀਂ ਮੈਨੂੰ ਔਖਿਆ ਨਹੀਂ ਹੋਣ ਦਿਤਾ। ਸਾਰੀ ਦੁਨੀਆਂ ਔਖੀ ਹੋਈ ਹੈ ਪਰ ਤੁਸੀਂ ਮੇਰੇ ਤੇ ਬਹੁਤ ਕਿਰਪਾ ਰਖੀ ਹੈ। ਇੰਨਾਂ ਚਿਰ ਸਰੀਰਕ ਤੌਰ ਤੇ ਦੂਰ ਰਹਿਣ ਦੇ ਮਗਰੋਂ ਮੈਨੂੰ ਹੁਣ ਕੋਠੀ ਜਾਣਦਾ ਭੈਣ ਮਹਿੰਦਰੇ ਦੀ ਰਾਹੀਂ ਸੁਭਾਗ ਪ੍ਰਾਪਤ ਹੋਇਆ। ਜਦੋਂ ਸਵੇਰ ਵੇਲੇ ਤੁਸੀਂ ਜੀਪ ਕੋਲ ਖਲੋਤਿਆਂ ਮੈਨੂੰ ਜੱਫੀ ਵਿਚ ਲਿਆ ਤੇ ਜਿਹੜਾ ਮੈਨੂੰ ਉਦੋਂ ਚਾ ਚੜ੍ਹਿਆ, ਉਹ ਕਿਹੜਾ ਦੁਨੀਆਂ ਦਾ ਬੰਦਾ ਵਰਨਣ ਕਰ ਸਕਦਾ ਹੈ ਉਸਨੂੰ ਕਵੀ ਲਿਖਾਰੀ, ਆਰਟਿਸਟ ਤਾਂ ਭਾਵੇਂ ਕੋਈ ਛੁਹ ਦੇ ਸਣ ਪਰ ਮੈਂ ਕੋਣ ਹਾਂ ਕਿ ਕਲਮ

ਰਾਹੀਂ ਕੋਈ ਅੰਦਾਜ਼ਾ ਪੇਸ਼ ਕਰ ਸਕਾਂ। ਹਾਂ ਮੈਨੂੰ ਇੰਝ ਭਾਸਦਾ ਹੈ ਕਿ ਜੇ ਮੇਰੀ ਬੀਬੀ ਆਪਣੇ ਮਰਨ ਤੋਂ ਬਾਰਾਂ ਵਰ੍ਹੇ ਪਿਛੋਂ ਅੱਜ ਜੀਉ ਪਵੇ ਤੇ ਮੈਨੂੰ ਘੁਟਕੇ ਆਪਣੀ ਹਿੱਕ ਨਾਲ ਲਵੇ ਤਾਂ ਉਹ ਚਾਅ ਭਾਵੇਂ ਇਸ ਚਾਅ ਦੀ ਤੁਲਨਾ ਕਰ ਸਕੇ। ਇਹ ਚਾਅ ਬੁਲ੍ਹੇ ਵਾਂਗ ਚੜ੍ਹ ਜਾਣ ਵਾਲਾ ਤੇ ਛੇਤੀ ਉਤਰ ਜਾਣ ਵਾਲਾ ਨਹੀਂ ਬਲਕਿ ਸਦੀਵੀ ਚੜ੍ਹਿਆ ਰਹਿਣ ਵਾਲਾ ਹੈ।

ਅਗਲੇ ਦਿਨ ਜਦੋਂ ਅਸੀਂ ਕੋਠੀ ਵਿਚ ਸਫ ਤੇ ਬੈਠੇ ਸਾਂ ਤੇ ਤੁਸੀਂ ਬੈਂਤ ਦੀ ਬਣੀ ਹੋਈ ਕੁਰਸੀ ਤੇ ਬੈਠੇ ਸੋ, ਮੈਨੂੰ ਇੰਝ ਭਾਸਦਾ ਸੀ ਜਿਵੇਂ ਚੂਚਾ ਸਿਲਾਂ ਕਾਵਾਂ ਤੋਂ ਡਰਕੇ ਭੱਜਕੇ ਆਪਣੀ ਮਾਂ ਦੇ ਕੂਲੇ ਖੰਭਾਂ ਵਿਚ ਲੁਕ ਜਾਂਦਾ ਹੈ ਓਨੂੰ ਇਉਂ ਭਾਸਦਾ ਹੈ ਕਿ ਉਹ ਦੁਨੀਆਂ ਵਿਚ ਸਭ ਤੋਂ ਵਡੇ ਕਿਲੇ ਵਿਚ ਆਣ ਬੈਠਾ ਹੈ। ਏਸੇ ਤਰ੍ਹਾਂ ਮੈਨੂੰ ਇਉਂ ਭਾਸਦਾ ਸੀ ਦੁਨੀਆਂ ਦੇ ਸਭ ਫਿਕਰ ਤੇ ਕਸ਼ਟ ਕੋਠੀ ਦੀ ਹਦ ਵਿਚ ਵੜਨੋਂ ਡਰਦੇ ਹਨ। ਜਿਸਤਰਾਂ ਸ਼ੇਤਾਨ ਨਿਰੰਕਾਰ ਦੀ ਕਚ-ਹਿਰੀ ਵਿਚ।

ਬਚਨ ਕਰਦਿਆਂ ਜਦੋਂ ਤੁਸੀਂ ਆਖਿਆ ਸੀ ਤੁਹਾਡੇ ਆਪਣੇ ਘਰ ਵਿਚ ਕੁਛ ਆਦਮੀ ਹਨ ਜਿੰਨ੍ਹਾਂ ਨੂੰ ਸੁਖ ਦੇਣ ਵਾਸਤੇ ਤੁਸੀਂ ਆਪ ਦੁਖ ਉਠਾਇਆ, ਉਹ ਕੁਝ ਤੁਹਾਨੂੰ ਝੰਗ ਕਰਦੇ ਹਨ, ਤੁਹਾਡੇ ਕੋਮਲ, ਪਵਿਤਰ ਗਰੀਬ-ਹਿਤੁ ਮਨ ਨੂੰ ਦੁਖ ਵਿੰਦੇ ਹਨ। ਇਹ ਗੱਲ ਸੁਣਕੇ ਮੇਰਾ ਕਲੇਜ਼ਾ ਪਾਟ ਗਿਆ ਤੇ ਮੇਰਾ ਦਿਲ ਕੀਤਾ ਮੈਂ ਤੁਹਾਡੇ ਸਵੇਂਛ ਹਿਰਦੇ ਨੂੰ ਆਪਣੇ ਹਿਰਦੇ ਦੇ ਪੱਟ ਦੇ ਲਛੇ ਨਾਲੋਂ ਕੂਲੇ ਆਹਲਣੇ ਵਿਚ ਰਖ ਲਵਾਂ ਤੇ ਤੁਹਾਡੇ ਦਿਲ ਵਿਚੋਂ ਉਡਣ ਹਾਰ ਤਾਕਤ ਲੈਕੇ ਉਨ੍ਹਾਂ ਭੁਲਿਆਂ ਹੋਇਆਂ ਭਰਾਵਾਂ ਦੀਆਂ ਅਖਾਂ ਨੂੰ ਅਸਲੀਅਤ ਦੇਖਣ ਦੀ ਤਾਕਤ ਬਖਸ਼ਕੇ ਦਸਾਂ ਉਹ ਕਿਸਤਰਾਂ ਹੋਸਾਂ ਤੋਂ ਕਾਂ ਬਣ ਗਏ ਹਨ ਅਤੇ ਕਾਂ ਝੁਧੀ ਨਾਲ ਗੰਦ ਭਰੀਆਂ ਚੁੰਝਾਂ ਫੁਲਾਂ ਦੀ ਟੋਕਰੀ ਨੂੰ ਮਾਰਦੇ ਹਨ।



ਸ੍ਰੀ ਮਹਾਰਾਜ ਬੀਰ ਸਿੰਘ ਜੀ ਦੇ ਸਪੁੱਤ੍ਰ ਉਮਰ ਪੰਜ ਸਾਲ ਅਠ ਮਹੀਨੇ ਠਾਕਰ ਦਲੀਪ ਸਿੰਘ ਜੀ (ਖੜੋ)  
 ਤੇ ਛੋਟੇ ਠਾਕਰ ਜੀ ਜਿਨ੍ਹਾਂ ਦਾ ਨਾਮ ਅਜੇ ਨਹੀਂ ਰਖਿਆ





ਤੁਸੀਂ ਆਪ ਕੀ ਕੁਝ ਨਹੀਂ ਕਰ ਸਕਦੇ ਤੁਹਾਡੇ ਵਾਸਤੇ ਸਭ ਕੁਝ ਕਰਨਾ ਚੁੱਕ ਹੈ। ਜੇ ਤੁਸੀਂ ਪਾਕਿਸਤਾਨ ਦੇ ਮਹਾਂ ਪੁੰਧੂ ਕਾਰ ਵਿਚ ਲੱਖਾਂ ਜੀਵਾਂ ਦੇ ਸਿਰ ਤੇ ਰੱਖ ਰੱਖ ਕੇ ਰਖਿਆ ਕਰ ਸਕਦੇ ਹੋ, ਉਨ੍ਹਾਂ ਨੂੰ ਅੱਗੇ ਨਾਲੋਂ ਚੰਗੇਰਾ ਜੀਵਨ ਦੇ ਸਕਦੇ ਹੋ; ਜਦੋਂ ਲੋਕੀ ਦਾਣੇ ਦਾਣੇ ਨੂੰ ਤਰਸਦੇ ਸੀ ਤੁਸੀਂ ਗੁਰੂ ਨਾਨਕ ਵਾਲਾ ਸੰਦੀ ਖਾਨਾ ਖੋਲ ਕੇ ਲੋਕਾਂ ਦੇ ਵਿੱਡ ਭਰ ਸਕਦੇ ਸੋ। ਲੱਖਾਂ ਨੂੰ, ਦੋਹ ਚਹੁੰ ਨੂੰ ਦਿਹਾੜੀ ਭੰਗ ਨਹੀਂ, ਵਰ੍ਹਿਆਂ ਬੱਧੀ, ਤਾਂ ਹੋਰ ਕੁਝ ਕਰਨਾ ਤੁਹਾਡੇ ਲਈ ਕੀ ਅਉਖਾ ਹੈ। ਕੋਣ ਸੀ ਜਿਹੜਾ ਇਨ੍ਹਾਂ ਲੰਮੀਆਂ ਢੋੜੀਆਂ ਜ਼ਮੀਨਾਂ ਨੂੰ ਹਜ਼ਾਰਾਂ ਆਦਮੀਆਂ ਵਿਚ ਵੰਡੇ ਇਨਸਾਫ ਦੀ ਤਕੜੀ ਨਾਲ ਵੰਡ ਸਕਦਾ। ਵੰਡੇ ਵੰਡੇ ਪਿੰਡ ਸੰਤ ਨਗਰ ਵਿਚ ਇਕੋ ਇਕ ਖੂਹ ਸੀ। ਤੁਸੀਂ ਸਾਰਿਆਂ ਨਗਰ ਨਿਵਾਸੀਆਂ ਨੂੰ ਚਾਹੇ ਕੋਈ ਤਕੜਾ ਸੀ ਚਾਹੇ ਕੋਈ ਮਾੜਾ ਸੀ, ਇਕੋ ਜਿੰਨੀ ਜ਼ਮੀਨ ਦੇਕੇ ਸਾਰਿਆਂ ਦੇ ਵਿੱਡ ਵਿਚ ਅੰਨ ਪਾਇਆ ਅਤੇ ਤਸਿਆਂ ਦੇ ਮੂੰਹ ਵਿਚ ਪਾਣੀ ਦੇਇਆ। ਸਭ ਨੂੰ ਸੰਤੁਸ਼ਟ ਕੀਤਾ। ਇਹ ਤੁਹਾਡੀ ਤੀਖਣ ਬੁਧੀ ਅਤੇ ਇਕਸਾਰਤਾ ਚਾਹੁੰਦੇ ਵਾਲੇ ਮਨ ਦਾ ਸਬੂਤ ਸੀ ਸਾਰੀ ਜ਼ਮੀਨ ਸੰਤੁਸ਼ਟਤਾ ਪੂਰਵਕ ਵੰਡੀ ਹੋਈ ਅਖੀਂ ਵੇਖਕੇ ਵੀ ਮੈਨੂੰ ਯਕੀਨ ਨਹੀਂ ਆਉਂਦਾ ਕਿ ਵੰਡਾ ਵਡਾ ਕੰਮ ਇਸ ਇਨਸਾਫ ਪ੍ਰਸਤੀ ਨਾਲ ਕੀਤਾ ਜਾ ਸਕਦਾ ਹੈ। ਇਨ੍ਹਾਂ ਸਭਨਾਂ ਕੰਮਾਂ ਤੋਂ ਵਧੇਰੇ ਸ਼੍ਰੋਮਣੀ ਅਤੇ ਵਧੇਰੇ ਅਕਲ ਲਊ ਕੰਮ ਤੁਹਾਡਾ ਘੋੜਿਆਂ ਅਤੇ ਡਿਹਰੀ ਦਾ ਕੰਮ ਹੈ। ਉਥੇ ਜਾਕੇ ਇਕ ਸਧਾਰਨ ਆਦਮੀ ਦੀ ਅਕਲ ਬੈਂ ਹੋ ਜਾਂਦੀ ਹੈ। ੭੫ ਪੌਂਡ ਗਾਂ ਦਾ ਦੁਧ ਸਾਰੇ ਹਿੰਦੁਸਤਾਨ 'ਚੋਂ ਸਿਰਫ਼ ਵੇਚੇ ਹੀ ਹੋ ਸਕਦਾ ਹੈ। ਜਿਥੇ ਵੰਡੇ ਵੰਡੇ ਕੰਮ ਚਲ

ਸਕਦੇ ਹਨ ਵਿਦਿਆਲਾ ਚਲੋਣਾ ਇਕ ਮਮੂਲੀ ਗੱਲ ਹੈ।

ਜਿਥੋਂ ਤਕ ਆਦਮੀ ਲਭਣ ਦੀ ਗੱਲ ਹੈ ਉਥੇ ਵੀ ਤੁਹਾਨੂੰ ਕੋਈ ਘਾਟਾ ਨਹੀਂ ਜਿਥੇ ਤੁਹਾਡੇ ਪਿਆਰਾਂ ਭਰੇ ਮਨ ਨੇ ਕਵੀ ਜੀ ਵਰਗੇ ਆਦਮੀ ਨੂੰ ਜਿਸਦੀ ਕਲਮ ਵਿਚ ਪੱਥਰ ਸੋਮ ਕਰਨ ਦੀ ਤੇ ਹਮਲਾ ਸੁਕ ਗਈਆਂ ਕਈਆਂ ਰੂਹਾਂ ਵਿਚ ਤੁਹਾਡੀ ਥਾਪਣਾਂ ਨਾਲ ਗੁਰੂ ਰਾਮ ਸਿੰਘ ਜੀ ਦਾ ਦਿੱਤਾ ਹੋਇਆ ਅੰਮ੍ਰਿਤ ਭਰਨ ਦੀ ਸ਼ਕਤੀ ਹੈ ਅਤੇ ਜਿਸਨੇ ਸਤਿਗੁਰ ਨੂੰ ਉਸ ਯੁਗ ਦਾ ਜਿਸ ਨੂੰ ਸ੍ਰੀ ਸਤਿਗੁਰੂ ਰਾਮ ਸਿੰਘ ਜੀ ਲਿਆਉਣਾ ਚਹੁੰਦੇ ਸਨ ਤੇ ਜਿਹੜਾ ਯੁਗ ਰੂਸ, ਚੀਨ ਅਤੇ ਕਮਿਊਨਿਸਟ ਚਹੁੰਦੇ ਹਨ, ਅਸਲੀ ਵਕਤਾ ਬਣਾ ਦਿੱਤਾ ਹੈ, ਨੂੰ ਆਪਣੇ ਪਿਆਰ ਦੀਆਂ ਤਣਾਵਾਂ ਨਾਲ ਖਿੱਚ ਲਿਆ ਹੈ। ਉਥੇ ਤੁਹਾਨੂੰ ਹੋਰ ਬੰਦਿਆਂ ਦਾ ਘਾਟਾ ਨਹੀਂ ਹੈ। ਮੈਨੂੰ ਪਤਾ ਹੈ ਕਿ ਤੁਸੀਂ ਮੈਨੂੰ ਸਕੂਲ ਵਾਸਤੇ ਇਸ਼ਾਰਾ ਕਰਕੇ ਮੈਨੂੰ ਖੁਆਲਣ ਦਾ ਇਕ ਢੰਗ ਲਾਇਆ ਹੈ। ਮੈਂ ਕਿੱਤੇ ਵੰਡੇ ਭਾਗਾਂ ਵਾਲਾ ਹਾਂ। ਪਹਿਲਾਂ ਹੀ ਮੈਨੂੰ ਏਨਾਂ ਰਜਾ ਕੇ ਤੇ ਪੁਛਦੇ ਹੋ ? ਕਿ ਕੋਈ ਕਸਰ ਤੇ ਨਹੀਂ ? ਧੰਨ ਹੈ। ਉਹਨੂੰ ਕਸਰ ਕਿਥੇ ਜਿਸਦੇ ਵੱਲ ਤੁਹਾਡੀ ਨਜ਼ਰ ਸਵੱਲੀ ਹੈ। ਤੁਹਾਡੇ ਚਰਨਾਂ ਤੇ ਸਿਰ ਰੱਖਕੇ ਬੈਠਤੀ ਕਰਦਾ ਹਾਂ ਕਿ ਮੈਨੂੰ ਵੇਖੇ ਹੀ ਦਾਤਾਂ ਬਖਸ਼ੋ। ਆਪਣੇ ਘਰ ਦਾ ਖੁਹ ਮੇਰੇ ਵਾਸਤੇ ਅਤੇ ਸਾਡੇ ਸਾਰੇ ਪਰਵਾਰ ਵਾਸਤੇ ਸਦਾ ਖੁਲ੍ਹਾ ਰੱਖਣਾ।

ਮੈਂ ਹਾਂ ਤੁਹਾਡਾ ਦਾਸ—

ਪਾਲ ਸਿੰਘ

ਜੇਠੂ ਨੰਗਲ, ਮਜੀਠਾ

ਅੰਮ੍ਰਿਤਸਰ



# ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਭਾਸ਼ਾਈ ਨਜ਼ਰੀਆ

[ਮਾਸਟਰ ਅਜੀਤ ਸਿੰਘ ਜੀ ਚੀਮਾਂ]

ਫਿਰਕਾ ਪ੍ਰਸਤ ਭਾਵੇਂ ਉਹ ਹਿੰਦੂ ਹੋਣ ਜਾਂ ਸਿਖ, ਹਰ ਵੇਲੇ ਇਸ ਖੋਜ ਵਿਚ ਰਹਿੰਦੇ ਹਨ ਕਿ ਕੋਈ ਐਸਾ ਮਸਲਾ ਹੋਵੇ ਜਿਸ ਨਾਲ ਉਹ ਆਪਣੀ ਨਿਜੀ ਲੀਡਰੀ ਬਹਾਲ ਰੱਖ ਸਕਣ। ਇਸ ਭਾਰਤ ਵਰਸ਼ ਮਜ਼ਬਾਂ ਦੀ ਧਰਤੀ ਉਤੇ ਨਿਤ ਕੋਈ ਨ ਕੋਈ ਝਗੜਾ ਮਜ਼ਬੀਅਤ ਦੇ ਨਾਂ ਹੇਠਾਂ ਖੜਾ ਰਹਿੰਦਾ ਹੈ। ਏਥੇ ਹਿੰਦੂ ਮੁਸਲਮ ਫਸਾਦ, ਸਿਖ ਹਿੰਦੂ ਫਸਾਦ ਤੇ ਹੋਰ ਅਨੇਕਾਂ ਝਗੜਿਆਂ ਦੀ ਅਗਨੀ ਠੰਢੀ ਨਹੀਂ ਹੁੰਦੀ। ਇਸ ਮਜ਼ਬੂਬ ਦੇ ਹਵਨ ਤੇ ਲੱਖਾਂ ਮਾਸੂਮ ਜੀਵਜ਼ੀਆਂ ਦੀ ਅਹੁਤੀ ਪੈਂਦੀ ਹੀ ਰਹਿੰਦੀ ਸੀ। ਕਈ ਲੋਕ ਇਹ ਸੋਚਦੇ ਸਨ ਕਿ ਕਮ ਅਜ਼ਕਮ ਪੰਜਾਬ ਵਿਚੋਂ ਮੁਸਲਮਾਨ ਚਲੇ ਗਏ ਹਨ। ਅਤੇ ਹੁਣ ਉਹ ਇਨਸਾਨੀਅਤ ਨੂੰ ਕੁਚਲਨ ਵਾਲੇ ਝਗੜੇ ਛੇਦਾਂ ਦੀ ਅਗ ਵਾਂਗ ਬੁਝ ਜਾਣਗੇ। ਕੌਣ ਜਾਣਦਾ ਸੀ ਕਿ ਇਹ ਅਭਾਗਾ ਪੰਜਾਬ ਫਿਰ ਫਿਰਕਾ ਪਰਸਤੀ ਦੀ ਭੁਬਲ ਵਿਚ ਝੁਲਸਿਆ ਜਾਵੇਗਾ। ਫਿਰਕੂਆਂ ਨੂੰ ਹੋਰ ਕੋਈ ਇਸ਼ੂ ਨਜ਼ਰ ਪੈਂਦਾ ਨਾ ਦਿਸਿਆ ਤਾਂ ਉਹ ਭਾਸ਼ਾ ਨੂੰ ਸਾਮ੍ਹਣੇ ਰੱਖਕੇ ਰੋਲਾ ਪਾਣ ਲੱਗ ਪਏ।

ਪਿਛਲੀ ਮਰਦਮ ਸ਼ਮਾਰੀ ਨੇ ਸਾਬਤ ਕਰ ਦਿੱਤਾ ਹੈ ਕਿ ਮਜ਼ਬੀ ਜਨੂਨ ਅਜੇ ਤੀਕ ਲੋਕਾਂ ਦੇ ਸਿਰ ਤੇ ਸਵਾਰ ਹੈ। ਦਿਨ ਬਦਿਨ ਇਹ ਮਸਲਾ ਗਰਮ ਹੋ ਰਿਹਾ ਹੈ। ਪਰ ਇਸ ਜਦੋਂ ਜਹਿਦ ਦੀ ਜਿਲ੍ਹਣ ਵਿਚ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਨਾਮਧਾਰੀ ਪੰਥ ਨੂੰ ਖੁਭਣ ਤੋਂ ਬਚਾਈ ਰਖਿਆ ਹੈ ਤਾਂ ਹੀ ਟਰਬਿਊਨ ਮਿਤੀ ੧੧-੯-੫੯ ਵਿਚ ਅਖਬਾਰ ਦੇ ਖਾਸ ਨਾਮਾ ਨਗਰ ਨੇ ਲਿਖਿਆ ਹੈ:

“ਕੂਕੇ, ਜਿਵੇਂ ਏਨ੍ਹਾਂ ਨੂੰ ਪੁਕਾਰਿਆ ਜਾਂਦਾ ਹੈ, ਬਿਲਕੁਲ ਖਾਮੋਸ਼ ਹਨ। ਉਨ੍ਹਾਂ ਨੇ ਕਿਸੇ ਭਾਸ਼ਾਈ ਐਜੀਟੇਸ਼ਨ ਵਿਚ ਹਿਸਾ ਲੈਣ ਤੋਂ ਪ੍ਰਹੇਜ਼ ਕੀਤਾ ਹੈ।” ਦੁਨੀਆਂ ਦੀ ਇਹ ਨਿਰਪੱਖ ਰਾਇ ਕੇਵਲ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਅਗਵਾਈ ਦਾ ਹੀ ਬਾਇਸ ਹੈ।

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦਾ ਨਜ਼ਰੀਆ, ਭਾਸ਼ਾ ਦੇ ਮੁਤਲਿਕ, ਬੜਾ ਨਿਰਪੱਖ ਅਤੇ ਢੁਕਵਾਂ ਸੀ। ਮੇਰੇ ਖਿਆਲ ਵਿਚ ਜੇਕਰ ਹਰ ਪੰਜਾਬੀ ਉਨ੍ਹਾਂ ਦੇ ਨਜ਼ਰੀਏ ਨੂੰ ਅਪਨਾਏ ਤਾਂ ਇਹ ਝਗੜੇ ਖਤਮ ਹੋਸਕਦੇ ਹਨ। ਭਾਵੇਂ ੨੦੧੪ ਪਰਯੋਗ ਦੇ ਮੇਲੇ ਸ੍ਰੀ ਸਤਿਗੁਰੂ ਜੀ ਨੇ ਭਾਸ਼ਾ ਦੇ ਮੁਤਲਿਕ ਜੋ ਕੁਝ ਆਪਣੇ ਵਿਚਾਰ ਪਰਗਟ ਕੀਤੇ ਸਨ ਉਨ੍ਹਾਂ ਦਾ ਸੰਖੇਪ ਮੈਂ ਹੇਠ ਲਿਖੇ ਸ਼ਬਦਾਂ ਵਿਚ ਦੇਂਦਾ ਹਾਂ।

ਮੈਨੂੰ ਇਸ ਗਲ ਦਾ ਬੜਾ ਭਾਰੀ ਦੁੱਖ ਹੁੰਦਾ ਹੈ ਜਦ ਮੈਂ ਹਿੰਦੂਆਂ ਅਤੇ ਸਿੱਖਾਂ ਨੂੰ ਭਾਸ਼ਾ ਦੇ ਮਸਲੇ ਤੇ ਝਗੜਦਾ ਵੇਖਦਾ ਹਾਂ। ਹਿੰਦੂ ਪੰਜਾਬੀ ਨੂੰ ਆਪਣੀ ਭਾਸ਼ਾ ਨਹੀਂ ਮੰਨਦੇ ਤੇ ਸਿੱਖ ਹਿੰਦੂ ਨੂੰ ਪੜ੍ਹਨਾ ਪਸੰਦ ਨਹੀਂ ਕਰਦੇ। ਪਰ ਬੜੇ ਅਫਸੋਸ ਨਾਲ ਕਹਿਣਾ ਪੈਂਦਾ ਹੈ ਕਿ ਆਪਣੀਆਂ ਅਖਬਾਰਾਂ ਇਹ ਲੋਕ ਉਰਦੂ ਵਿਚ ਕਢਦੇ ਹਨ। ਝਗੜਾ ਪੰਜਾਬੀ ਤੇ ਹਿੰਦੂ ਦਾ ਹੈ ਪਰਉਹ ਝਗੜਾ ਹੁੰਦਾ ਉਰਦੂ ਦੀਆਂ ਅਖਬਾਰਾਂ ਵਿਚ ਹੈ। ਕਿੰਨੀ ਹਾਸਹੀਣੀ ਗਲ ਹੈ, ਜਿਨ੍ਹਾਂ ਜ਼ਬਾਨਾਂ ਦਾ ਝਗੜਾ ਹੈ ਉਨ੍ਹਾਂ ਨੂੰ ਕੋਈ ਪੁਛਦਾ ਵੀ ਨਹੀਂ ਜੇ ਕਰ ਇਹ ਲੋਕ ਏਨੇ ਹਿੰਦੂ ਤੇ ਪੰਜਾਬੀ ਦੇ ਪਿਆਰੇ ਹਨ ਤਾਂ ਉਨ੍ਹਾਂ ਨੂੰ ਆਪਣੀਆਂ ਅਖਬਾਰਾਂ ਵੀ

ਏਨ੍ਹਾਂ ਬੋਲੀਆਂ ਵਿਚ ਕਦਣੀਆਂ ਚਾਹੀਦੀਆਂ ਹਨ, ਆਪ ਨੇ ਕਿਹਾ ਸੀ ਕਿ ਅਸੀਂ ਪੰਜਾਬੀ ਹਾਂ ਸਾਡੀ ਬੋਲੀ ਪੰਜਾਬੀ ਹੈ, ਸਾਡਾ ਪਹਿਰਾਵਾ ਰਸਮ ਰਿਵਾਜ ਤੇ ਸਾਹਿਤ ਪੰਜਾਬੀ ਵਿਚ ਹੈ। ਸਾਡੇ ਜੰਮਣ ਦੇ ਗੀਤ ਮਰਣੇ ਤੇ ਰੋਣ ਦੇ ਵੈਣ ਵਿਆਹਾਂ ਸ਼ਾਦੀਆਂ ਵਿਚ ਗਾਉਣ ਵਾਲੇ ਗੀਤ ਪੰਜਾਬੀ ਵਿਚ ਹਨ, ਇਸ ਲਈ ਸਾਨੂੰ ਪੰਜਾਬੀ ਭਾਸ਼ਾ ਤੋਂ ਮੁਨਕਰ ਨਹੀਂ ਹੋਣਾ ਚਾਹੀਦਾ। ਪਹਿਲਾਂ ਅਸੀਂ ਪੰਜਾਬੀ ਹਾਂ ਫਿਰ ਹਿੰਦੋਸਤਾਨੀ। ਰਾਸ਼ਟਰ ਭਾਸ਼ਾ ਸਾਡੀ ਹਿੰਦੀ ਹੈ ਤੇ ਪ੍ਰਾਤਕ ਬੋਲੀ ਪੰਜਾਬੀ ਹੈ।”

ਕਿੰਨਾਂ ਪਿਆਰਾਂ ਤੇ ਮਿਠਾਂ ਭਾਸ਼ਨ ਸੀ ਮੇਰੀ ਸਰਕਾਰ ਦਾ। ਪਾਠਕ ਸਜਨ ਅੰਦਾਜ਼ਾ ਲਾਉਣ ਹਜ਼ੂਰ ਦੇ ਵੇਹਨਾਂ ਸ਼ਬਦਾਂ ਦਾ। ਕੁਝ ਸਾਲ ਹੋਏ ਹਨ, ਪੰਜਾਬੀ ਡੀਪਾਰਟਮੈਂਟ ਵਲੋਂ ਅੰਮ੍ਰਿਤਸਰ ਵਿਖੇ ਪੰਜਾਬੀ ਬੋਲੀ ਦੀ ਉਨਤੀ ਲਈ ਇਕਕਾਨ-ਫਰੰਸ ਹੋਈ ਸੀ। ਸ੍ਰੀ ਸਤਿਗੁਰ ਪ੍ਰਤਾਪ ਸਿੰਘ ਜੀ ਨੂੰ ਉਸ ਵਿਚ ਨਿਮੰਤ੍ਰਿਤ ਕੀਤਾ ਗਿਆ ਸੀ ਸ੍ਰ: ਕੁਤਾਰ ਸਿੰਘ ‘ਬਲਗਨ’ ਕਵੀ ਨੇ ਮੈਨੂੰ ਦਸਿਆ ਕਿ ਮਹਾਰਾਜ ਜੀ ਦਾ ਸਾਦਾ ਪਨ ਤੇ ਰੂਹਾਨੀਅਤ ਦੇ ਨੂਰ ਵਿਚ ਗੁੱਝਾ ਹੋਇਆ ਚੇਹਰਾ ਕਿਸ ਤਰ੍ਹਾਂ ਲੋਕਾਂ ਤੇ ਅਸਰ ਅੰਦਾਜ਼ ਹੋ ਰਿਹਾ ਸੀ। ਪ੍ਰਬੰਧਕਾਂ ਵਲੋਂ ਪੰਜਾਬੀ ਦੀ ਉਨਤੀ ਲਈ ਓਥੇ ਫੰਡ ਦੀ ਤੋੜ ਦਾ ਜ਼ਿਕਰ ਕੀਤਾ ਸੀ। ਹਜ਼ੂਰ ਨੇ ਪੰਜਾਬੀ ਦੇ ਅਪਣੂ ਡੇਟ ਪ੍ਰੈਸ ਲਈ ੫੦੦੦ ਰੁਪਏ ਦੀ ਰਕਮ ਦੇਣ ਦਾ ਇਕਰਾਰ ਕੀਤਾ ਸੀ। ਕਿੰਨਾਂ ਪਿਆਰ ਸੀ ਗ੍ਰੀਬ ਨਿਵਾਜ਼ ਜੀ ਦੇ ਦਿਲ ਵਿਚ ਪੰਜਾਬੀ ਭਾਸ਼ਾ ਲਈ। ਆਮ ਸਜਨ ਇਹ ਗੱਲ ਚੰਗੀ ਤਰ੍ਹਾਂ ਜਾਣਦੇ ਹਨ, ਬਲਕਿ ਹਜ਼ੂਰ ਆਪਣੇ ਮੁਬਾਰਕ ਭਾਸ਼ਣ ਵਿਚ ਵੀ ਇਹ ਕਹਿੰਦੇ ਸਨ ‘ਤ੍ਰਿ ਜਿਸ ਮੇਰੇ ਕੋਲੋਂ ਚਿਠੀ ਦਾ ਉਤ੍ਰ ਲੈਣਾ ਹੋਵੇ, ਮੈਨੂੰ ਉਹ ਚਿਠੀ ਪੰਜਾਬੀ ਜਾਂ ਹਿੰਦੀ ਵਿਚ ਲਿਖੇ, ਨਹੀਂ ਤੇ ਮੇਰੇ ਵਲੋਂ, ਹੋਰ ਕਿਸੇ ਭਾਸ਼ਾ ਵਿਚ ਲਿਖੀ ਹੋਈ ਚਿਠੀ ਦੇ ਉਤ੍ਰ ਦੀ ਆਸ ਨਾ ਰਖੇ।’ ਹੁਣ ਮੈਂ ਆਪਣੇ ਜ਼ਾਤੀ ਤਜਰਬੇ ਆਪ ਦੀ ਗਿਆਤ

ਲਈਕਲਮ ਸਪੁਰਦ ਕਰਦਾ ਹਾਂ। ਜੇਠ ਦਾ ਮਹੀਨਾ ਸੀ ਪਰ ਹੁਣ ਮੈਨੂੰ ਤਾਰੀਖ ਯਾਦ ਨਹੀਂ। ਸ੍ਰੀ ਮਾਨ ਪੂਜਯ ਸੰਤ ਇੰਦਰ ਸਿੰਘ ਜੀ ਚਕ੍ਰਵਰਤੀ ਮੇਰੇ ਕੋਲ ਆਏ ਹੋਏ ਸਨ। ਸੰਤ ਪ੍ਰੀਤਮ ਸਿੰਘ ਜੀ ਪੱਦੀ ਵਾਲਿਆਂ ਦੀ ਰਾਹੀਂ ਹਜ਼ੂਰ ਦਾ ਸੰਦੇਸ਼ ਮਿਲਿਆ ‘ਛੇਤੀ ਭੈਣੀ ਸਾਹਿਬ ਆਓ’। ਚਕਰ ਵਰਤੀ ਜੀ ਤੇ ਮੈਂ ਵੇਵੇਂ ਸ੍ਰੀ ਭੈਣੀ ਸਾਹਿਬ ਪੁਜ ਗਏ। ਉਦੋਂ ਮਹਾਰਾਜ ਬੀਰ ਸਿੰਘ ਜੀ ਨੂੰ ਕਿਹਾ ਹੋਇਆ ਕੁਝ ਦਿਨ ਹੀ ਹੋਏ ਸਨ। ਹਜ਼ੂਰ ਕੋਠੀ ਵਿਚ ਸੁਭਾਇਮਾਨ ਸਨ। ਅੰਦਰ ਗਿਆ, ਪ੍ਰਨਾਮ ਕੀਤਾ। ਚਕ੍ਰਵਰਤੀ ਜੀ ਮਥਾ ਟੇਕਿਆ, ਅਖਾਂ ਇਕਦਮ ਅਬਰੂਆਂ ਨਾਲ ਸੋਜਲ ਦਿੱਗਈਆਂ, ਰਜ ਕੇ ਗਲਾਂ ਕੀਤੀਆਂ। ਦਿਲ ਹੋਲਾ ਹੋਗਿਆ। ਅਗਲੇ ਦਿਨ ਬਸੰਤ ਵਰਕਸ ਲੁਧਿਆਣੇ ਵਾਲਿਆਂ ਦੇ ਘਰ ਅਖੰਡ ਪਾਠ ਦਾ ਭੋਗ ਸੀ। ਮੈਂ ਵੀ ਹਜ਼ੂਰ ਨਾਲ ਲੁਧਿਆਣੇ ਗਿਆ। ਦੁਪਹਿਰ ਹੋ ਗਈ ਕੁਝ ਚਿਠੀਆਂ ਅੰਗ੍ਰੇਜ਼ੀ ਪੰਜਾਬੀ ਵਿਚ ਆਈਆਂ ਪਈਆਂ ਸਨ। ਹਜ਼ੂਰ ਨੇ ਹੁਕਮ ਕੀਤਾ - ਮਾਸਟਰ ਜੀ ਅੰਗਰੇਜ਼ੀ ਦੀਆਂ ਚਿਠੀਆਂ ਪੜ੍ਹਕੇ ਸੁਣਾਓ। ਮੈਂ ਪਹਿਲਾਂ ਅੰਗ੍ਰੇਜ਼ੀ ਵਿਚ ਪੜ੍ਹੀਆਂ ਫਿਰ ਪੰਜਾਬੀ ਵਿਚ ਉਲਥਾ ਕੀਤਾ। ਫਿਰ ਹੁਕਮ ਹੋਇਆ ਕਿ ਏਨ੍ਹਾਂ ਦੇ ਉਤ੍ਰ ਲਿਖੋ। ਚਿਠੀਆਂ ਦੇ ਉਤ੍ਰ ਅੰਗਰੇਜ਼ੀ ਵਿਚ ਬੜੇ ਸੁੰਦਰ ਸ਼ਬਦਾਂ ਵਿਚ ਲਿਖੇ। ਜਦ ਚਿਠੀਆਂ ਦੇ ਉਤ੍ਰ ਪੜ੍ਹਕੇ ਸੁਣਾਏ ਤਾਂ ਕਹਿਣ ਲਗੇ- ਕਾਕਾ, ਅਸੀਂ ਪੰਜਾਬੀ ਹਾਂ ਅੰਗਰੇਜ਼ ਨਹੀਂ ਆਪਣੇ ਵਲੋਂ ਉਤ੍ਰ ਪੰਜਾਬੀ ਵਿਚ ਹੀ ਲਿਖੋ। ਮੈਂ ਦਿਲ ਵਿਚ ਮਹਿਸੂਸ ਕੀਤਾ ਕਿ ਕਿੰਨਾਂ ਪਿਆਰ ਹੋ ਆਪਦਾ ਮਾਦਰੀ ਭਾਸ਼ਾ ਨਾਲ, ਪੰਜਾਬੀ ਤੋਂ ਬਿਨਾਂ ਚਿਠੀ ਦਾ ਉਤ੍ਰ ਦੇਣਾ ਵੀ ਠੀਕ ਨਹੀਂ ਸਮਝਦੇ। ਮੇਰੇ ਦਿਮਾਗ ਵਿਚ ਗਾਂਧੀ ਜੀ ਦੇ ਉਹ ਸ਼ਬਦ ਵੀ ਆ ਟਕਰਾਏ ‘ਮੈਨੂੰ ਦੁਖ ਹੁੰਦਾ ਹੈ ਜਦੋਂ ਮੈਂ ਨੌਜਵਾਨਾਂ ਤੇ ਕੁੜੀਆਂ ਨੂੰ ਅੰਗ੍ਰੇਜ਼ੀ ਵਿਚ ਚਿਠੀਆਂ ਲਿਖਦਾ ਵੇਖਦਾ ਹਾਂ ਏਨ੍ਹਾਂ ਨੂੰ ਆਪਣੀ ਮਾਦਰੀ ਬੋਲੀ ਵਿਚ ਖੌਂ ਕਿਤਾਬਤ ਕਰਨੀ



## ਤਕਣੀ

[ ਸੰਤ ਆਤਮਾ ਸਿੰਘ ਜੀ ਸਨਖਤ੍ਰਵੀ ]

ਮੇਰੇ ਗੁਰੂ ਪ੍ਰਤਾਪ ਮਾਹੀ ਦੀ ਡਾਢੀ ਸੀ ਅਕਸੀਰ ਤੱਕਣੀ ।  
 ਲੰਘਕੇ ਨੈਣੇ ਦਿਲ ਤੇ ਪੈਂਦੀ ਦੇਂਦੀ ਮਨ ਨੂੰ ਧੀਰ ਤੱਕਣੀ ।  
 ਕੰਵਲ ਸਮਾਨ ਨੇਤਰਾਂ ਵਿਚੋਂ ਨਿਕਲੇ ਵਾਂਗ ਸਮੀਰ ਤੱਕਣੀ ।  
 ਬਿਸਮਲ ਕਰਦੀ ਉਡਦੀਆਂ ਰੂਹਾਂ ਐਸੀ ਉਡਣਾਤੀਰ ਤੱਕਣੀ ।  
 ਇਕੋ ਵਾਰ ਤਕਿਆ, ਡਿੱਠਾ, ਬਦਲ ਦਿੰਦੀ ਤਕਦੀਰ ਤੱਕਣੀ ।  
 ਪਲਕ-ਝਲਕ ਵਿਚ ਬਖਸ਼ ਦੇਵਦੀ ਲਖ ਗੁਨਾਹ-ਤਕਸੀਰ ਤੱਕਣੀ ।  
 ਲਖਾਂ ਰਾਂਝੇ ਜੋਗੀ ਕਰ ਗਈ ਪ੍ਰੀਤਮ ਜੀ ਦੀ ਹੀਰ ਤੱਕਣੀ ।  
 ਛਿਨ ਵਿਚ ਅਕਸ ਲਵੇ ਹਰ ਸ਼ੈ ਦਾ ਰਖਦੀ ਹੈ ਤਤਬੀਰ ਤੱਕਣੀ ।  
 ਮੁਨਕਰ ਨੂੰ ਸ਼ੈਦਾਈ ਕਰਦੀ ਪਰੇਮ-ਭਰੀ ਤਕਰੀਰ ਤੱਕਣੀ ।  
 ਦੀਦ ਪਿਆਸੇ ਦਰਸ਼ਕ ਦੇ ਲਈ ਗੰਗਾ ਦਾ ਸੀ ਨੀਰ ਤੱਕਣੀ ।  
 ਲਖ ਹਜ਼ਾਰਾਂ ਕਾਸੇ ਭਰਦੀ ਰਹਿਮਤ ਭਰੀ ਅਮੀਰ ਤਕਣੀ ।  
 ਰਿਧਾ ਸਿਧਾਂ ਨਿਧਾਂ ਪਾਕੇ ਹੋਸੀ ਫੇਰ ਫਕੀਰ ਤਕਣੀ ।  
 ਨਿਧਰਿਆਂ ਧਿਰ ਨਿਗਤਿਆਂ ਗਤ ਦੁਖੀਆਂ ਲਈ ਸੀ ਧੀਰ ਤਕਣੀ ।  
 ਸ਼ੋਕ ਸਾਗਰੋਂ ਪਲ ਵਿਚ ਕਢਦੀ ਹੋਸੀ ਮਾਹੀ ਗੰਗ ਤਕਣੀ ।  
 ਉਸ ਦਾ ਭੇਦ ਨ ਪਾ ਕੋਈ ਸਕਿਆ ਡਾਢੀ ਸੀ ਗੰਭੀਰ ਤਕਣੀ ।  
 ਕਾਲ-ਕੈਮਰੇ ਨਾਲ ਲੁਹਾਕੇ ਦੇ ਗਿਆ ਹੈ ਤਸਵੀਰ ਤਕਣੀ ।  
 ਨਵੇਂ ਮੁਰੀਦ ਮੁਠਣ ਦੀ ਖਾਤਰ ਗਈ ਪਰਲੋਕ ਦੇ ਪੀਰ ਤਕਣੀ ।  
 ਲੋਕ-ਆਤਮਾ ਯਾਦ ਰਖੇਗੀ ਜੁਗ ਜੁਗ ਆਲਮਗੀਰ ਤਕਣੀ ।

ਚਾਹੀਦੀ ਹੈ, ਪੰਜਾਬੀ ਭਾਸ਼ਾ ਨਾਲ ਏਨਾਂ ਪਿਆਰ ਫਲਨਾਂ ਫੁਲਨਾਂ ਹੈ ।  
 ਹੋਣ ਦੇ ਬਾਵਜੂਦ ਵੀ ਆਪ ਪੰਜਾਬੀ ਸੂਬੇ (ਫਿਰਕੂ  
 ਬਿਨਾ ਤੇ) ਦੀ ਐਜੀਟੇਸ਼ਨ ਵੇਲੇ ਖਾਮੋਸ਼ ਰਹੇ । ਕਦੀ ਸਮਾਂ ਸੀ ਦੀਦ ਤੇਰੀ ਦੇ,  
 ਆਪ ਦਾ ਇਹ ਨਜ਼ਰੀਆ ਸੀ ਕਿ ਅਸੀਂ ਸਭ ਦੇ ਭਰ ਭਰ ਮਿਲਨ ਪੈਮਾਨੇ ।  
 ਸਾਂਝੇ ਹਾਂ । ਹਿੰਦੂ ਸਿਖ ਇਕ ਦਰਖਤ ਦੇ ਦੋ ਹਿੱਸੇ ਬਿਨਾਂ ਪੀਤੀਓਂ, ਮਸਤ ਤੇਰੇ ਸਨ  
 ਹਨ । ਸਾਨੂੰ ਛੋਟੇ ਛੋਟੇ ਝਗੜਿਆਂ ਵਿਚ ਉਲਝਕੇ ਹੈ ਜਾਂਦੇ ਮਸਤਾਨੇ ।  
 ਇਕ ਦੂਜੇ ਤੋਂ ਦੂਰ ਨਹੀਂ ਹੋਣਾ ਚਾਹੀਦਾ । ਨ ਜਾਮ ਸੁਰਾਹੀਆਂ ਭੰਨਕੇ 'ਚੀਮਾਂ',  
 ਪੰਜਾਬੀ ਹਿੰਦੀ ਵੀ ਥਾਂ ਲੈ ਸਕਦੀ ਹੈ ਨ ਹਿੰਦੀ ਤੇ ਵੱਸ ਗਵਾਕੇ ਸਾਡੀ ।  
 ਵੀ ਪੰਜਾਬੀ । ਦੋਵੇਂ ਭਾਸ਼ਾਵਾਂ ਨੇ ਇਕਠਿਆਂ ਅਟੱਲ ਪ੍ਰਤਾਪੀ ਦੂਰ ਤੁਰ ਗਿਆ,  
 ਮਿਲਕੇ ਇਕ ਦੂਜੇ ਦੇ ਸਹਾਰੇ ਅਗਾਂ ਵਧਣਾਂ ਤੇ ਕਰ ਕੇ ਬੰਦ ਮੈ ਖਾਨੇ ।

## ਇਕ ਪ੍ਰੇਮੀ ਦਾ ਪੱਤਰ

੧.

.....“ਮੇਰੀ ਰੂਹ ਏਨੀ ਵਿਆਕੁਲ ਸੀ ਕਿ ਓਥੇ ਹੀ ਉਹਨਾਂ(ਸੰਤ ਰਤਨ ਸਿੰਘ ਜੀ ਲਾਂਗਰੀ ਤੇ ਭਾਈ ਵਜੀਰ ਸਿੰਘ ਜੀ ਦੇ) ਗਲ ਲਗਕੇ ਰੋਵਾਂ ਤੇ ਏਨਾਂ ਰੋਵਾਂ ਕਿ.....ਪਰ ਇਸ ਨੂੰ ਤਕਕੇ ਉਹ ਮੇਰੇ ਪਾਤਸ਼ਾਹ ਬੁਰਾ ਮਨਾਂਦੇ ਸਨ। ਦੂਜਾ ਵੇਖਣ ਵਾਲੇ ਵੀ ਕਹਿਣਗੇ ਕਿ ਵਖਾਵੇ ਦਾ ਰੋਣ ਹੈ। ਇਸ ਲਈ ਚੁਪ ਰਿਹਾ ਤੇ ਅੰਦਰੇ ਅੰਦਰ ਹੀ ਰੋ ਕੇ ਇਹ ਦਿਨ ਕਟ ਆਇਆ। ਕੋਈ ਇਹ ਨਹੀਂ ਕਿ ਇਹ ਦਿਨ ਭੁਗਤ ਗਏ ਹਨ ਤੇ ਦੋਣ ਮੁਕ ਗਿਆ ਹੈ। ਪਤਾ ਨਹੀਂ ਕੀ ਗਲ ਹੈ, ਬੈਠੇ ਬੈਠੇ ਤੇ ਤੁਰੇ ਤੁਰੇ ਜਾਂਦੇ ਨੂੰ ਯਾਦ ਆਕੇ ਅਖਾਂ ਪਾਣੀ ਵਗਾ ਦਿੰਦੀਆਂ ਹਨ। ਝਟ ਪੁੰਝ ਦੇਂਦੇ ਹਾਂ ਕਿ ਕੋਈ ਕੀ ਕਹੇਗਾ..... ਖੋਰੇ ਕਾਹਦੀ ਤਕਲੀਫ਼ ਏ। ਇਸ ਵੇਲੇ ਮੇਰੇ ਪਾਤਸ਼ਾਹ ਨੇ ਕੋਈ ਕਸਰ ਨਹੀਂ ਛੱਡੀ ਹੋਈ ਵੇਸੇ ਤਾਂ ਸੰਤੋਖ ਔਣਾ ਮੁਸ਼ਕਲ ਹੈ ਪਰ..... ਜੀ, ਸਚ ਜਾਣੋ ਜਦ ਮੈਂ ਆਪਣੀ ਗੁਜਰੀ ਜੀਵਨੀ ਤਕਦਾ ਹਾਂ ਤੇ ਹੁਣਦੀ ਵੇਖਦਾ ਹਾਂ ਤਾਂ ਏਹੋ ਜਾਣਦਾ ਹਾਂ ਕਿ ਏਹ ਮੇਰੇ ਪਾਤਸ਼ਾਹ (ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ) ਦੀ ਬਰਕਤ ਹੈ। ਇਕ ਨੌਕਰੀ ਕਰਨ ਵਾਲੇ ਨੂੰ ਨੌਕਰ ਰਖਣ ਦੀ ਹਿੰਮਤ ਬਖਸ਼ੀ। ਤਦੋਂ ਮੇਰਾ ਸਿਰ ਅਵਸ਼ ਹੀ ਸ੍ਰੀ ਹਜ਼ੂਰ ਜੀਦੇ ਚਰਨਾਂ ਤੇ ਝੁਕਜਾਂਦਾ ਹੈ।

ਮੈਂ ਆਪਣਾ ਪੇਤਰਾ (ਸ਼ਵਸ਼ਨ ਦੇ ਕਾਕੇ ਨੂੰ) ਮੰਗਵਾਇਆ ਤੇ ਏਹ ਸਧਰ ਸੀ ਕਿ ਪਾਤਸ਼ਾਹ ਦੇ ਚਰਨਾਂ ਵਿਖੇ ਮਥਾ ਟਿਕਵਾਵਾਂਗਾ ਆਪਣੀ ਹਥੀਂ ਲਚੱਲ ਕੇ, ਮੋਕਾ ਨਹੀਂ ਮਿਲਿਆ ਤੇ ਏਹ ਖੰਡ ਵਰਤ ਗਈ (ਸਤਿਗੁਰੂ ਜੀ ਜੋਤੀ ਜੋਤ ਸਮਾਗਏ) ਬੇਸ਼ਕ ਵੇਖੋ ਸਿਆਮ ਤੋਂ ਹੋ ਆਏ ਸਨ ਤੇ ਕਾਕੇ

ਨੇ ਦਰਸ਼ਨ ਕਰ ਲੀਤਾ ਸੀ ਪਰ ਮੇਰੀ ਗੀਝ ਸੀ ਮੈਂ ਆਪ ਮਥਾ ਟਿਕਵਾਂਗਾ।

ਜਦ ਪਾਤਸ਼ਾਹ ਦਿਲੀ ਤੋ ਬੰਕੋਕ ਚਲੇ ਤਾਂ ਮੈਂ ਸੰਤ ਰਤਨ ਸਿੰਘ ਜੀ ਰਾਹੀਂ ਅਰਜ਼ ਕਰਵਾਈ ਕਿ ਪਾਤਸ਼ਾਹ ਕਾਕੇ ਦਾ ਨਾਮ ਆਪ ਰਖਣ ਕਿਉਂਕਿ ਆਪ ਨੇ ਦੁਣ ਬੰਕੋਕ ਜਾਣਾ ਹੈ। ਮੈਂ ਚਾਂਹਦਾ ਹਾਂ ਕਾਕੇ ਦਾ ਨਾਮ ਆਪ ਤੋਂ ਰਖਵਾਕੇ ਮੈਂ (ਸਿਆਮ) ਲਿਖ ਭੇਜਾਂ।

ਰਾਤ ਮਥਾ ਮੈਂ ਜਾਕੇ ਟੇਕਿਆ ਤਾਂ ਹੁਕਮ ਕੀਤਾ ਪਾਤਸ਼ਾਹ ਨੇ “ਅਸੀਂ ਓਥੇ ਚਲਕੇ (ਬੰਕੋਕ) ਆਪੇ ਰਖਾਂਗੇ।” ਫਿਰ ਕੀ ਸੀ। ਮੈਂ ਸਤ ਬਚਨ ਕਹਿਕੇ ਸਿਰ ਝੁਕਾ ਦਿਤਾ।

ਪਾਤਸ਼ਾਹ ਕਲਕਤੇ ਚਲੇ ਗਏ। ਮੈਨੂੰ ਕੰਨੀ ਪੈਗਿਆ। ਮੈਂ ਵੀ ਮਗਰੇ ਮਗਰ ਚਲਾ ਗਿਆ। ਰਾਤ ਰਿਹਾ ਸਵੇਰੇ ਮੈਂ ਸ਼ਹਿਰ ਵਿਚ ਗਿਆ। ਪਾਤਸ਼ਾਹ ਰਿਸੇ ਕੰਮ ਚਲੇ ਗਏ। ਔਂਦਿਆਂ ਨੂੰ ਪਾਤਸ਼ਾਹ ਇਸ਼ਨਾਨ ਕਰਕੇ ਕਪੜੇ ਪਹਿਨ ਰਹੇ ਸਨ ਕਿ ਮੈਂ ਮਥਾ ਟੇਕਿਆ। ਹੁਕਮ ਕੀਤਾ— ‘ਪ੍ਰੀਤਮਾ ਕਾਕੇ ਦਾ ਨਾਮ ਸੁਖਦੇਵ ਸਿੰਘ ਰਖ ਦਿਤਾ ਹੈ।’ ਏਨੀ ਯਾਦ ਓਨ੍ਹਾਂ ਦੇ ਦਿਲ ਵਿਚ ਸੀ ਕਿ ਅਰਜ਼ ਕੀਤੀ ਨੂੰ ਭੁਲਦੇ ਨਹੀਂ ਸਨ।

ਦਸ, ਜਿਨ੍ਹਾਂ ਦੇ ਦਿਲ ਵਿਚ ਨਿਕੀ ਜਿੰਨੀ ਅਰਜ਼ ਨੂੰ ਵੀ ਥਾਂ ਸੀ ਵੱਡੀ ਅਰਜ਼ ਨੂੰ ਭਲਾ ਕਦ ਭੁਲਾਂਦੇ ਸਨ।

ਕੀ ਕੀ ਲਿਖਾਂ, ਸਚ ਮੁਚ ਦਿਲ ਉਤਾਂਹ ਔਂਦਾ ਹੈ। ਯਾਦ ਬਿਹਬਲ ਕਰ ਦਿੰਦੀ ਹੈ। ਸਿਆਮ ਵਿਚ ਸਤਿਗੁਰ ਜੀ ਗਏ ਤਾਂ ਮੈਂ ਦਿਲੀ ਤਕੜਾ ਨਾ ਰਿਹਾ ਪਾਤਸ਼ਾਹ ਜਿਦਨ ਬੰਕੋਕ ਤੋਂ ਔਣਾ ਸੀ, ਮੈਂ ਸਟੇਸ਼ਨ ਤੇ ਗਿਆ। ਓਦਨ ਹੀ ਦਸੀਂ ਦਿਨੀਂ ਕੰਠੇ ਤੋਂ ਉਤਰਿਆ ਸਾਂ। ਪੁਲ ਨਹੀਂ ਸਾਂ ਚੜ੍ਹ ਸਕਦਾ। ਮਸਾਂ ਮਸਾਂ ਮੈਂ ਗਿਆ।

ਪਾਤਸ਼ਾਹ ਆਟਕੇ ਜਵੀ ਵਿਚ ਲੈਕੇ ਪੁਛਿਆ—  
 'ਕੀ ਗਲ ਏ?' ਤੇ ਨਾਲ ਹੀ ਹੁਕਮ ਕਰ ਦਿਤਾ—  
 'ਲੁਧਿਹਾਣੇ ਚਲ, ਡਾਕਟਰ ਨੂੰ ਵਖਾਕੇ ਦਵਾਈ  
 ਕਰਵਾਈਏ।' ਵੇਲੇ ਤੇ ਗਿਆਂ ਕਹਿਣ ਲਗੇ—  
 'ਹੁਣ ਤਾਂ ਠੀਕ ਹੈ, ਭਾਈ ਤੂੰ ਤਾਂ ਡਰਾ ਹੀ ਦਿਤਾ  
 ਸੀ।' ਦੱਸਦੇ ਹੁਣ ਵਾਲੇ ਕਿਥੋਂ ਸਨ। ਪਰ  
 ਕਿਸੇ ਦਾ ਦੁਖ ਨਹੀਂ ਸਨ ਵੇਖ ਸਕਦੇ। ਹੋਰ  
 ਤੁਹਾਡੇ ਲਿਖਨ ਮੁਜਬ ਲੱਖਾਂ ਹੀ ਸਨ, ਜਿਨ੍ਹਾਂ ਨੂੰ  
 ਉਹਨਾਂ ਆਪਣਾ ਆਸਰਾ ਦਿਤਾ ਹੋਇਆ ਸੀ।  
 ਮੈਂ ਤਾਂ ਸੋਚਦਾ ਹਾਂ ਕੀ ਕਰਾਂ, ਸਭ ਨੂੰ ਪਿਆਰ  
 ਦੇਣ ਵਾਲੇ, ਸਭ ਨੂੰ ਆਪਣਾ ਜਾਨਣ ਵਾਲੇ ਹੁਣ  
 ਭਾਲਿਆਂ ਨਹੀਂ ਮਿਲਣੇ। ਉਹਨਾਂ ਦੀ ਯਾਦ  
 ਭੁਲਾਣ ਦੀ ਕੋਸ਼ਿਸ਼ ਕਰਦਾ ਹਾਂ ਸਗੋਂ ਜ਼ਿਆਦਾ  
 ਵਧਦੀ ਹੈ। ਹਫ਼ਾ, ਏਸ਼ੇਤਰਾਂ ਯਾਦ ਸਦਾਹੀ ਤਾਜ਼ਾ  
 ਤੋਂ ਤਾਜ਼ਾ ਰਹਵੇ। ਇਹੀ ਮੇਰੀ ਅਰਦਾਸ ਹੈ।  
 ਇਹ ਯਾਦ ਮੇਰੇ ਜੀਵਨ ਦਾ ਅਧਾਰ ਬਣੀ ਰਹੇ ਤੇ  
 ਇਹ ਯਾਦ ਹੀ ਮੇਰੇ ਪ੍ਰਾਣਾਂ ਦੀ ਖੁਰਾਕ ਰਹਵੇ।

\* \* \* \*

੨.

ਮੈਂ ਉਸ ਪਿਤਾ ਦਾ ਪੁਤਰ ਹਾਂ ਜਿਨ੍ਹਾਂ ਦਾ ਸ੍ਰੀ  
 ਸਤਿਗੁਰੂ ਹਰੀ ਸਿੰਘ ਜੀ ਨਾਲ ਵਧ ਤੋਂ ਵਧ  
 ਪਿਆਰ ਸੀ ਅਤੇ ਸਤਿਗੁਰਾਂ ਨੇ ਆਪਣੀ ਜਿੰਨਾ ਆਪਣੇ  
 ਚਰਨਾਂ ਦਾ ਪਿਆਰ ਬਖਸ਼ਿਆ ਸੀ ਕਹਿਣ ਤੋਂ  
 ਬਾਹਰਾ ਹੈ। ਮੇਰੇ ਪਿਤਾ ਜੀ ਬੰਕੋਕ ਗਏ ਤਾਂ ਪਿਛੋਂ  
 ਪਿਆਰ ਦੇ ਪਤਰ ਆਪਣੇ ਹਸਤ ਕਵਲਾਂ ਨਾਲ  
 ਲਿਖਕੇ ਭੇਜਦੇ ਰਹੇ ਤੇ ਕਈਆਂ ਪਤਰਾਂ ਤੇ ਸ੍ਰੀ  
 ਹਜ਼ੂਰ ਜੀ ਦਸਖਤ ਕਰਕੇ ਭੇਜੇ। ਫਿਰ ਜਦ ਬੰਕੋਕ  
 ਤੋਂ ਆਏ ਤਾਂ ਆਪਣੇ ਪੜ੍ਹਨ ਵਾਲਾ ਖਾਸ ਲਿਖਤ  
 ਦਾ ਨਿਤਨੇਮ ਤੇ ਇਕ ਆਪਣੇ ਫੇਰਨ ਵਾਲੀ  
 ਮਾਲਾ ਵੀ ਬਖਸ਼ੀ। ਪਿਤਾ ਜੀ ਨੇ ਏਹ ਇਸ ਸਤਿ  
 ਕਾਰ ਤੇ ਪਿਆਰ ਨਾਲ ਰਖੀ ਜਿਸਦਾ ਇਹਨਾਂ  
 ਬਚਨਾਂ ਤੋਂ ਆਪਣੀ ਪਤਾ ਲਗੇਗਾ।

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ  
 ਕਈ ਵਾਰ ਬਚਨ ਕਰਦੇ—ਸਾਡਾ ਚਿਤ ਕਰਦਾ ਹੈ

ਕਿ ਤੁਹਾਡੇ ਪਿਤਾ ਤੋਂ ਵਾਪਸ ਮੰਗ ਲਈਏ  
 (ਗੁਟਕਾ ਤੇ ਮਾਲਾ) ਪਰ ਫਿਰ ਖਿਆਲ ਆਉਂਦਾ  
 ਹੈ, ਇਕ ਤਾਂ ਉਹਨਾਂ ਦੇ ਦਿਲ ਨੂੰ ਠੇਸ ਲਗੇਗੀ,  
 ਦੂਜਾ ਜਿਸ ਪਿਆਰ ਨਾਲ ਉਹਨਾਂ ਰਖੀ ਹੈ, ਹੈ  
 ਸਕਦਾ ਹੈ, ਸਾਥੋਂ ਨਾ ਹੀ ਰਖੀ ਜਾਵੇ। (ਖੇਰ ਭਲਾ  
 ਇਹ ਤਾਂ ਮਾਣ ਰਖਣ ਲਈ ਬਚਨ ਸਨ—ਪਤ੍ਰ  
 ਲੇਖਕ) ਅਖੀਰ ੨੯੪੯ ਵਿਚ, ਪਾਕਿਸਤਾਨ  
 ਬਣਨ ਤੋਂ ਬਾਦ ਦੇਸ਼ ਆਏ, ਤਾਂ ਉਪ੍ਰੋਕਤ ਚੀਜ਼ਾਂ  
 ਨਾਲ ਲਿਆਏ। ਫਿਰ ਤੀਰਥ ਯਾਤਰਾ ਕਰਨ  
 ਕਏ। ਮੈਂ ਤਾਂ ਉਧਰ ਬੰਕੋਕ ਵਲ ਹੀ ਸਾਂ ਪਰ  
 ਜਿਹੜਾ ਸਜਣ ਨਾਲ ਸੀ ਉਹ ਦਸਦਾ ਸੀ ਕਿ  
 ਜਿਸ ਤੀਰਥ ਤੇ ਜਾਂਦੇ ਇਸ਼ਨਾਨ ਕਰ ਪਹਿਲਾਂ  
 ਪਾਠ ਕਰਦੇ ਫਿਰ ਕੋਈ ਹੋਰ ਕੰਮ ਕਰਦੇ। ਬਾਕੀ  
 ਕਦੀ ਕਦਾਈਂ ਸੂਚ ਸੋਧ ਦਾ ਇਸ਼ਨਾਨ ਕਰਕੇ  
 ਖਾਸ ਦਿਨ ਤੇ ਦਰਸ਼ਨ ਕਰਦੇ ਤੇ ਮਾਲਾ ਧੋਕੇ  
 ਜਲ ਛਕਦੇ।

ਜਦੋਂ ਮੇਰੇ ਪਾਤਸ਼ਾਹ ਬੰਕੋਕ ਜਾਂਦੇ ਤਾਂ ਅਰਜ  
 ਕਰਕੇ ਆਪਣੇ ਚੁਬਾਰੇ ਵਿਚ ਲਜਾਂਦੇ। ਹਰ ਵਾਰ  
 ਉਸ ਪੁਸਤਕ ਦਾ ਦਰਸ਼ਨ ਕਰਵਾਂਦੇ। ਖੇਰ, ਇਕ  
 ਵਾਰ ਪਾਤਸ਼ਾਹ ਨੇ ਹੁਕਮ ਕੀਤਾ ਕਿ ਤੁਸੀਂ ਪਿਤਾ  
 ਜੀ ਨੂੰ ਕਹੋ, ਚਿਠੀਆਂ ਉਹ ਸਾਨੂੰ ਦੇ ਵੇਣ ਤਾਂ  
 ਮੈਂ ਅਰਜ ਕੀਤੀ—“ਪਾਤਸ਼ਾਹ ਜੀ, ਕਹਿ ਦੇਂਦੇ  
 ਹਾਂ ਪਰ ਕਿਤੇ ਨਾਂਹ ਨਾ ਕਰ ਦੇਣ ਇਸ ਲਈ  
 ਆਪ ਜੀਉ ਹੀ ਹੁਕਮ ਕਰੋ, ਉਹ ਆਪਦਾ ਬਚਨ  
 ਤਾਂ ਉਲੰਘਣ ਨਹੀਂ ਲਗੇ।” ਸਤਿਗੁਰੂ ਜੀ  
 ਬਚਨ ਕੀਤਾ—ਏਹ ਤਾਂ ਮੈਨੂੰ ਪਤਾ ਹੈ। ਹਫ਼ਾ  
 ਵਕਤ ਆਉਣ ਤੇ ਗੱਲ ਕਰਾਂਗੇ। ਇਕ ਵਾਰ  
 ਬਚਨ ਕੀਤਾ ਤਾਂ ਝਟ ਉਹਨਾਂ ਵਸਤਾਂ ਦੇ  
 ਦਿਤੀਆਂ।

ਸਾਡੇ ਪਿਤਾ ਜੀ ਨੇ ਸਤਿਗੁਰੂ ਹਰੀ ਸਿੰਘ ਜੀ  
 ਦਾ ਪਿਆਰ ਤਕਿਆ ਸੀ। ਉਹਨਾਂ ਨੂੰ ਪਿਆਰ  
 ਭਰੇ ਚਰਨਾਂ ਨੂੰ ਛੁਹਣ ਦਾ ਅਵਸਰ ਮਿਲਿਆ ਸੀ  
 ਉਹਨਾਂ ਦੀ ਕੰਡ ਤੇ ਪਿਆਰ ਭਰੇ ਹਸਤ ਕਮਲ  
 ਫਿਰੇ ਹੋਏ ਸਨ ਤੇ ਜਦੋਂ ਕਦੇ ਉਹ ਵਕਤ ਯਾਂਦੇ

ਆਉਂਦਾ ਸੀ ਤਾਂ ਅਖਾਂ ਵਿਚੋਂ ਜਲ ਵਗਣ ਲਗ ਪੈਂਦਾ ਸੀ ਤਾਂ ਸੋਚ ਆਉਂਦੀ, ਇਹ ਇਸਤਰਾਂ ਕਿਉਂ ਕਰਦੇ ਹਨ। ਪੁਛਣ ਤੇ ਜੀ ਵੀ ਕਰਦਾ ਸੀ ਪਰ ਚੁਪ ਰਹਿੰਦੇ ਸਾਂ। ਮੈਂ ਜੀ ਉਹਨਾਂ ਨੇ ਫਿਰ ਇਹਨਾਂ ਸਤਿਗੁਰੂ ਜੀ ਦੇ ਚਰਨਾਂ ਵਿਚ ਰਹਿਣਦਾ ਵੀ ਅਨੰਦ ਮਾਣਿਆਂ ਸੀ ਤੇ ਸਚੇ ਸੇਵਕ ਰਹੇ। ਕਦੀ ਬਚਨ ਮੋੜਨ ਦੀ ਅਵੇਗਿਆ ਨਹੀਂ ਕੀਤੀ। ਉਹਨਾਂ ਦੇ ਸਦਕਾ ਹੀ ਸਾਨੂੰ ਵੇਨਾ ਨੇੜੇ ਹੋਣ ਦਾ ਅਵਸਰ ਮਿਲਿਆ।

ਕਦੀ ਵੀ ਕੋਈ ਮੇਲਾ ਹੁੰਦਾ ਤੇ ਸਾਡਾ ਜਾਣ ਤੇ ਜੀ ਕਰਦਾ। ਪਿਤਾ ਜੀ ਤੋਂ ਪੁਛਦੇ ਤਾਂ ਨਾਂਹ ਦਾ ਸਵਾਲ ਹੀ ਪੈਦਾ ਨਹੀਂ ਸੀ ਹੁੰਦਾ। ਕਦੀ ਕਦਾਈਂ ਆਪ ਹੀ ਕਹਿ ਦੇਂਦੇ 'ਜਾਓ ਮੇਲਾ ਏ ਸ੍ਰੀ ਸਤਿਗੁਰੂ ਜੀ ਆਵਣਾ ਹੈ ਦੂਸਰਨ ਕਰ ਆਓ।' ਤੇ ਨਾਲ ਹੀ ਕਹਿ ਦੇਂਦੇ, ਦੇਵਤਿਆਂ ਦਰਸ਼ਨ ਕੇ ਤਾਈਂ ਦੂਖ ਭੂਖ ਤੀਰਥ ਕੀਏ। ਇਹਨਾਂ ਦੇ ਦਰਸ਼ਨਾਂ ਦੀ ਏਡੀ ਖਿਚ ਏਸੇ ਲਈ ਹੈ ਕਿ ਦੇਵਤੇ ਵੀ ਮਨੁੱਖਾ ਜਨਮ ਚਾਹਦੇ ਹਨ ਤਾਕਿ ਦਰਸ਼ਨ ਕਰਕੇ, ਸੇਵਾ ਕਰਕੇ ਜਨਮ ਸਫਲਾ ਬਣਾ ਲੈਣ।

ਮੇਰੀ ਅਤੇ ਮੇਰੇ ਪਰਵਾਰ ਦੀ ਤਾਂ ਏਹੀ ਅਰਜ਼ ਹੈ ਕਿ (ਮੇਜ਼ਦਾ ਸਤਿਗੁਰੂ ਜੀ) ਇਹਨਾਂ ਦੇ ਚਰਨਾਂ ਨਾਲ ਵਧਤੋਂ ਵਧ ਪਿਆਰ ਪਾ ਸਕੀਏ, ਕਿਉਂਕਿ ਸਾਡੇ ਲਈ ਇਕ ਤਰ੍ਹਾਂ ਤੇ ਖੁਸ਼ੀ ਦਾ ਕਾਰਨ ਹਨ ਜਦ ਪਿਤਾ ਜੀ ਸ੍ਰੀ ਸਤਿਗੁਰੂ ਹਰੀ ਸਿੰਘ ਜੀ ਤੋਂ ਵਰੋਸਾਏ ਸਨ ਤੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀਆਂ ਖੁਸ਼ੀਆਂ ਲਈਆਂ ਅਤੇ ਸਾਬਤ ਰਹੇ। ਏਸੇ ਤਰ੍ਹਾਂ ਅਸੀਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਤੋਂ ਵਰੋਸਾਏ ਹਾਂ ਤਾਂ ਇਹਨਾਂ (ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ, ਦੀਆਂ ਖੁਸ਼ੀਆਂ ਰਜ ਰਜ ਕੇ ਲਈਏ। ਪਰ ਇਹ ਕੋਈ ਮਾਣ ਦੀ ਗਲ ਨਹੀਂ, ਆਪ ਸਾਧ ਸੰਗਤ ਤੋਂ ਵਰ ਮੰਗਦੇ ਹਾਂ ਕਿ ਤੁਸੀਂ ਵੀ ਏਹੀ ਅਰਦਾਸ ਕਰੋ ਕਿ ਸਾਡੀ ਵਧ ਤੋਂ ਵਧ ਬਣ ਆਵੇ।

ਪਰ ਇਹ ਕਿਵੇਂ ਭੁਲ ਸਕਦੇ ਹਾਂ ਕਿ ਜਦ

ਕਦੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਦੀ ਪਿਆਰੀ ਯਾਦ ਆਉਂਦੀ ਹੈ, ਤਾਂ ਕਹਿਣ ਸੁਣਨ ਦੀ ਲੋੜ ਨਹੀਂ, ਅੰਦਰੋਂ ਉਹ ਖਿਚ ਪੈਂਦੀ ਹੈ ਜੋ ਸਭ ਖਾਧਾ ਪੀਤਾ..... ਕਿ ਜਿਵੇਂ ਕਹਿੰਦੇ ਹਨ : ਕਿਸੇ ਰਾਜੇ ਨੇ ਕਿਸੇ ਨੂੰ ਬਕਰੀ ਤੇ ਰਾਸ਼ਨ ਦਿਤਾ ਤੇ ਕਿਹਾ ਕਿ ਖੁਆਓ ਪਿਆਓ ਵੀ ਰਜਕੇ ਤੇ ਭਾਰ ਵੀ ਨਾ ਵਧੇ ਤਾਂ ਉਸਨੇ ਬਕਰੀ ਨੂੰ ਰਜਾਕੇ ਅਠੀਂ ਪਹਿਰੀਂ ਇਕ ਵਾਰ ਸ਼ੇਰ ਦੇ ਸਾਹਮਣੇ ਕਰ ਦੇਣਾ ਤੇ ਬਕਰੀ ਦਾ ਖਾਧਾ ਪੀਤਾ ਡਰ ਨਾਲ ਹੀ ਭਸਮ ਹੋ ਜਾਣਾ। ਏਸੇ ਤਰ੍ਹਾਂ ਜਦੋਂ ਵੀ ਯਾਦ ਆਉਂਦੀ ਹੈ ਤਾਂ ਸਭ ਕੁਝ ਭੁਲ ਜਾਂਦਾ ਹੈ ਤੇ ਕੁਝ ਚਿਰ ਲਈ ਹਿਲਨ ਜੁਲਨ ਦੀ ਹਿੰਮਤ ਮੁਕ ਜਾਂਦੀ ਹੈ।

ਕਈ ਵਾਰ ਏਹੋ ਜੇਹੇ ਬਚਨ ਕਰ ਦਿੰਦੇ ਸਨ ਜਿਹੜੇ ਸੁਣਕੇ ਦਿਲ ਕਰਦਾ ਕਿ ਅਰਜ ਕਰਾਂ ਕਿ ਏਨਾਂ ਮਾਨ ਇਸ ਕੀਟ ਨੂੰ ਦੇਂਦੇ ਹੋ ਮੈਂ ਤਾਂ ਇਕ ਭੁਲੜ ਸੰਸਾਰੀ ਤੇ ਪੰਜਾਂ ਦੇ ਹਥ ਵਿਚ ਫਸਿਆ ਹਾਂ ਪਰ ਫਿਰ ਸੋਚਕੇ ਚੁਪ ਕਰ ਜਾਂਦਾ ਕਿਉਂਕਿ ਮੇਰੇ ਪਾਤਸ਼ਾਹ ਗਿਣ ਗਿਣ ਕਈ ਵਾਰ ਦਸਦੇ ਸਨ ਕਿ ਜਿਨ੍ਹਾਂ ਨੂੰ ਅਸੀਂ ਕਹਿੰਦੇ ਸਾਂ ਕਿ ਸਾਨੂੰ ਜ਼ਿਆਦਾ ਕੁਝ ਨਾ ਕਹੋ (ਸਚੇ ਪਾਤਸ਼ਾਹ, ਕਰਨ ਕਾਰਨ ਜਾਂ ਅੰਤ੍ਰਜਾਮੀ ਆਦਿ) ਜਿਹੜੇ ਨਹੀਂ ਸਨ ਓਦੋਂ ਮੰਨਦੇ ਉਹ ਸਾਥੇ ਸਦਾ ਲਈ ਵਿਛੜ ਜਾਂਦੇ ਹਨ ਤੇ ਸਾਡੇ ਬਰਖਿਲਾਫ ਹੋ ਜਾਂਦੇ ਹਨ। ਇਹ ਸੋਚਕੇ ਹੁਕਮ ਮੋੜਨਾ ਠੀਕ ਨਹੀਂ, ਮੈਂ ਚੁਪ ਕਰ ਰਹਿੰਦਾ। ਮੇਰੇ ਮਨ ਵਿਚ ਏਹੋ ਔਂਦਾ ਕਿ ਠੀਕ ਹੀ ਲਿਖਿਆ ਹੈ ਕਿ "ਗੁਨ ਅਵਗੁਨ ਮੇਰਾ ਕਛੁ ਨ ਬੀਚਾਰਿਆ ਬਖਸ ਲੀਆ ਖਿਨ ਮਾਹੀ।" ਸੋ ਜੀ ਕਹੋ, ਵੇਨਾਂ ਉਪਕਾਰੀ ਤੇ ਬਖਸ਼ਨ ਹਾਰ ਕੋਣ ਹੋ?

੩.

ਦੋ ਕੁ ਸਾਲ ਹੋਏ ਮੈਨੂੰ ਅਸੂ ਦੇ ਮੇਲੇ ਤੋਂ ੨੦ ਕੁ ਦਿਨ ਪਹਿਲਾਂ ਚਿਠੀ ਆ ਗਈ, ਜਲਦੀ ਬੰਕੋਕ ਵਾਪਸ ਪਹੁੰਚ। ਮੈਂ ਟੈਕਸੀ ਤੇ ਨਾਲ ਹੀ ਆਪਣੇ ਪਰਵਾਰ ਨੂੰ ਲੈਕੇ ਸ੍ਰੀ ਭੈਣੀ ਸਾਹਿਬ ਜਾਕੇ



ਅਰਜ਼ ਕੀਤੀ — ਹੋ ਪਾਤਸ਼ਾਹ ਜੀ, ਵਾਪਸ ਮੇਲੇ ਦੇ ਭੰਗ ਤੋਂ ਪਹਿਲਾਂ ਪਹੁੰਚਣ ਦੀ ਤਾਕੀਦ ਹੋਈ ਹੈ। ਸਤਿਗੁਰੂ ਜੀ ਬਚਨ ਕੀਤਾ ਚੰਗਾ ਵਾਹਵਾ, ਜਾਹ।

ਮਥਾ ਟੇਕਕੇ ਤੁਰਿਆ, ਫਿਰ ਗਦੀ ਸਾਹਿਬ ਵਾਲੇ ਦੁਬਾਰੇ ਜਾਕੇ ਮਥਾ ਟੇਕਿਆ। ਫਿਰ ਥੜੇ ਵਾਲੇ ਮੰਦਿਰ ਵਿਚ ਗਿਆ ਉਥੇ ਪਾਲਕੀ ਤੇ ਇਹ ਸਤਰਾਂ ਮੇਰੀਆਂ ਅਖਾਂ ਅਗੇ ਆਈਆਂ। “ਨਾ ਮੈਂ ਦੁਧ ਮੰਗਾਂ ਨਾ ਮੈਂ ਪੁਤ ਮੰਗਾਂ” ਤੇ ਅਖੀਰਲੀ ਤੁਕ ਸੀ “ਸਾਰੰਗ ਮੰਗਾਂ ਤਾਂ ਇਕੋ ਦੀਦਾਰ ਮੰਗਾਂ।” ਸਚ ਮੁਚ ਏਡੀ ਉਦਾਰਤਾ ਮੈਂ ਕਦੇ ਨਹੀਂ ਤਕੀ। ਸਚਮੁਚ ਏਡੀ ਉਚੀ ਆਤਮਾ ਭਾਲਨੀ ਅਜ ਨੁਸ਼ਕਲਏ। ਨਾਲੇ ਜੇ ਸਤਿਗੁਰ ਕੋਲੋਂ ਨਹੀਂ ਮੰਗਣਾ ਤਾਂ ਕੀਹਦੇ ਕੋਲੋਂ ਮੰਗਣਾ ਏ।

ਮੇਰੇ ਪਿਤਾ ਜੀ ਕਹਿੰਦੇ ਹੁੰਦੇ ਸਨ ਕਿ ਸਤਿਗੁਰੂ ਕੋਲੋਂ ਜਦੋਂ ਮੰਗੀਏ ਵਡੀ ਮੰਗ ਮੰਗੀਏ। ਕਿਉਂਕਿ ਉਹਨੂੰ ਕਿਹੜਾ ਘਾਟਾ ਹੈ ਜੋ ਸੋਢੇਗਾ। ਜੋ ਮੰਗੀਓ ਵੇਢੇਗਾ। ਏਸ ਲਈ ਏਹ ਤੁਕਾਂ ਰਸਤੇ ਵਿਚ ਹੀ ਅੰਕਿਤ ਕੀਤੀਆਂ ਤੇ ਪਾਤਸ਼ਾਹਾਂ ਦੇਚਰਨਾਂ ਵਿਚ ਭੇਜ ਦਿਤੀਆਂ।

ਹਰ ਪ੍ਰਤਾਪ ਜੀ ਸਦਾ ਮੈਂ ਰਹਾਂ ਮੰਗਦਾ,

ਛਡ ਤੇਰਾ ਦਰ ਹੋਰ ਨ ਦੁਆਰ ਮੰਗਾਂ।

ਤੇਰੇ ਚਰਨਾਂ ਚਿ ਸਦਾ ਰਹੇ ਮਨ ਚੁੜਿਆ,

ਹੀਰੇ ਮੋਤੀ ਦੇ ਭਰੇ ਭੰਡਾਰ ਮੰਗਾਂ।

ਤੇਰਾ ਹਥ ਮੇਰੇ ਸਿਰਤੇ ਰਹੇ ਟਿਕਿਆ,

ਅੰਨ ਧਨ ਦੇ ਲੱਗੇ ਅੰਬਾਰ ਮੰਗਾਂ।

ਨਾਲੇ ਦੁਧ ਮੰਗਾਂ ਨਾਲੇ ਪੁਤ ਮੰਗਾਂ,

ਪੋਤੇ ਵਹਤਰੇ ਬੇਸੁਮਾਰ ਮੰਗਾਂ।

ਕਹਿਣੀ ਰਹਿਣੀ ਵਿਚ ਸਦਾਉਹ ਹੋਣ ਉਚੇ,

ਹੋਣ ਪੰਥ ਤੋਂ ਸਦਾ ਨਿਸਾਰ ਮੰਗਾਂ।

ਚਰਨ ਪੂਜ ਤੇਰੇ ਖੜੇ ਰਹਿਣ ਦਰਤੇ,

ਸੌਂਦੇ ਬਹਿੰਦੇ ਇਕ ਤੇਰਾ ਦੀਦਾਰ ਮੰਗਾਂ।

ਸੋ ਜੀ ਇਹ ਸਨ ਮਨ ਦੀਆਂ ਕਲਪਨਾਵਾਂ।

ਲਾਲਚੀ ਕਹਿ ਲਉ ਭਾਵੇਂ ਕੀ ਕਹਿ ਲਓ ਪਰ

ਮਨ ਦੇ ਵਲਵਲੇ ਕਈ ਏਸੇ ਤਰਾਂ ਹੀ ਛੋਟ ਕਰ ਛਡਦਾ ਮਾਂ। ਮੈਨੂੰ ਪਤਾ ਸੀ ਕਿ ਜੋ ਪਾਤਸ਼ਾਹ ਦੇ ਚਰਨਾਂ ਵਿਚ ਜਾਣੀ ਹੈ ਉਥੇ ਹੀ ਰਹਿਣੀ ਹੈ। ਉਹਨਾਂ ਮੇਰੇ ਔਗਣ ਤਾਂ ਤਕਣੇ ਨਹੀਂ, ਸਿਰਫ ਗੁਣ ਵਾਲੀ ਚੀਜ਼ ਨੂੰ ਹੀ ਤਕਣਹੇ। ਪੰਨ ਪੰਨ ਮੇਰੇ ਪਾਤਸ਼ਾਹ, ਜਿਨੀ ਵਾਟਾਂ ਵੀ ਕਹਿ ਲਓ ਪੰਨ ਪੰਨ, ਵਸ ਬੋੜਾ ਹੈ। ਤੇ ਜੇ ਨਾ ਕਦੇ ਤਾਂ ਉਹਨਾਂ ਦੀ ਪੰਨਤਾ ਉਹਨਾਂ ਦੇ ਨਾਲ। ਸਾਡੇ ਕਹਿਣ ਜਾਂ ਨਾ ਕਹਿਣ ਦਾ ਉਥੇ ਕੋਈ ਅਸਰ ਨਹੀਂ।

ਹੋਰ ਜੀ, ਕੀ ਲਿਖਾਂ, ਏਹ ਵ ਦਿਲੀ ਵਲਵਲੇ ਨੇ ਪਾੜ ਹੀ ਛਡਣਗੇ। ਕਿਉਂਕਿ ਪੜ੍ਹਕੇ ਕੋਈ ਹਸੇਗਾ ਕਿਉਂਕਿ ਇਸ ਵਿਚ ਕੋਈ ਸ਼ਬਦ ਅਜੇਹੇ ਨਹੀਂ ਜੋ ਤੁਹਾਡੀ ਕਸਵਟੀ ਤੇ ਤੁਲ ਸਕਣ।

ਪਾਤਸ਼ਾਹ ਚਲੇ ਗਏ। ਸੁਖ ਚਲੇ ਗਏ, ਰਹਿ ਕੀ ਗਿਆ ਉਸ ਦੀ ਯਾਦ ਦੇ ਕੀਰਨੇ। ਜਿੰਨੇ ਪਾ ਲਈਏ ਥੜੇ ਹਨ। ਮੇਰੇ ਖਿਆਲ ਵਿਚ ਉਸਦੀ ਯਾਦ ਵਿਚ ਜੋ ਦਮ ਲੰਘੇ ਉਹੀ ਚੰਗਾ। ਸਾਰੇ ਕੰਮ ਵਿਚੇ ਆ ਜਾਂਦੇ ਹਨ। ਪਰ ਕਦੇ ਮਿਲ ਤਾਂ ਹੁਣ ਸਕਦੇ ਨਹੀਂ ਜੇਕਰ ਮਿਲਾਂਗੇ ਵੀ ਤਾਂ ਇਸ ਰੂਪ ਵਿਚ ਨਹੀਂ।

ਜਦ ਲੰਮੇ ਪਏ ਸਨ ਤਦ ਹੀ ਉਹਨਾਂ ਨੇ ਕਿਸੇ ਨੂੰ ਤਕਿਆ ਤਕ ਨਹੀਂ। ਕਿਉਂਕਿ ਉਹ ਆਪ ਕਹਿੰਦੇ ਹੁੰਦੇ ਸੀ — ਨਾ ਉਸਦਾ ਕੋਈ ਹੈ ਤੇ ਹੋਵੀ ਸਭ ਕੁਝ। ਕਿਉਂਕਿ ਜਦ ਚਾਹਣ ਬੁਲਾ ਲੈਣ ਜਦ ਨਾ ਚਾਹਣ ਤਾਂ ਭਾਵੇਂ ਕੋਈ ਕੋਲ ਬੈਠਾ ਰਹੇ। ਇਹ ਹੀ ਉਸਦੀ ਵਡਿਆਈ। ਮੇਰੇ ਜਹੇ ਮਨਮਤੀਏ ਕਹਿੰਦੇ ਹਨ ਕਿ ਉਹ ਜ਼ਮੀਨ ਨੂੰ ਮੱਲ ਮਾਰੀ ਬੈਠਾ ਹੈ, ਜਦ ਵੰਡਣ ਲਗਾ ਤਦ ਤਕਿਆ ਹੀ ਨਹੀਂ ਕਿ ਏਹ ਕੌਣ ਹੈ ਜਾਂ ਇਹ ਕੌਣ ਹੈ। ਕਈਆਂ ਦੇ ਕਰੜੇ ਲਾਹ ਦਿਤੇ, ਭਲਾ ਉਸਨੂੰ ਕੀ ਸੀ। ਨਹੀਂ, ਉਹਨਾਂ ਦਾ ਸਭ ਕੁਝ ਆਪਣਾ ਸੀ। ਤੇ ਆਪਣਾ ਸਭ ਕੁਝ ਸੰਗਤ ਦਾ ਸੀ। ਇਹ ਜ਼ਰੂਰ ਹੈ ਜਦ ਕਦੀ ਸਰੂਰ ਵਿਚ ਆਉਂਦੇ, ਬਚਨ ਕਰਦੇ— ਬਹੁਤ ਕੁਝ ਕੀਤਾ ਸਹੁਰੇ ਫਿਰ ਵੀ





# ਅਖੀਂ ਡਿੱਠਾ

[ਸੰਤ ਪ੍ਰੀਤਮ ਸਿੰਘ ਜੀ ਪੱਦੀ ਖਾਲਸਾ]

ਮੇਰੇ ਪਿੰਡ ਵਿਚ ਮੇਰੇ ਬਾਬਾ ਜੀ ਲਗਦੇ ਸਨ, ਤੇ ਠੇਕੇਦਾਰ ਸਨ। ਬੜੇ ਸਰਮਾਏ ਦਾਰ ਸਨ ਉਨ੍ਹਾਂ ਘਰ ਕੋਈ ਪੁੱਤਰ ਨਹੀਂ ਸੀ, ਦੋ ਲੜਕੀਆਂ ਸਨ। ਵੁਦਰਤ ਨਾਲ ਉਨ੍ਹਾਂ ਨੂੰ ਤਪਦਿਕ ਹੋ ਗਈ। ਕਈ ਸਾਲ ਬਹੁਤ ਇਲਾਜ ਕਰਾਇਆ, ਸ਼ਿਮਲੇ ਤੱਕ ਚੀਲਾਂ ਦੇ ਜੰਗਲ ਵਿਚ ਵੀ ਬਹੁਤ ਵਕਤ ਬਤੀਤ ਕਰਦੇ ਰਹੇ ਡਾਕਟਰ ਦੇ ਦੋਸਟ ਤੋਂ, ਆਖਰ ਲਾ ਇਲਾਜ ਹੋ ਗਏ। ਤਾਂ ਆਪਣੀ ਜਾਇਦਾਦ ਦੋਨਾਂ ਲੜਕੀਆਂ ਦੇ ਨਾਮ ਲਾ ਦਿਤੀ। ਤੇ ਉਨ੍ਹਾਂ ਦੇ ਸਨਬੰਧੀ ਤੇ ਸੱਜਣ ਮਿਤਰ ਆਖਰੀ ਮਿਲਨ ਵਾਸਤੇ ਵੀ ਪਹੁੰਚ ਗਏ ਤੇ ਮੈਂ ਵੀ ਉਨ੍ਹਾਂ ਨੂੰ ਦੇਖਨ ਗਿਆ ਜਦੋਂ ਮੈਂ ਉਨ੍ਹਾਂ ਨੂੰ ਬੁਲਾਇਆ ਮੈਨੂੰ ਆਖਣ ਲੱਗੇ ਮੈਂ ਤੇਰੇ ਤੇ ਬਹੁਤ ਸਰਧਾ ਰਖਦਾ ਹਾਂ, ਜੇ ਤੂੰ ਕ੍ਰਿਪਾ ਕਰੇਂ ਤਾਂ ਮੈਨੂੰ ਸਤਿਗੁਰੂ ਜੀ ਦੇ ਅਖੀਰੀ ਦਰਸ਼ਨ ਕਰਾ ਦੇ, ਜੇ ਬੇੜਾ ਪਾਰ ਹੋ ਜਾਵੇ। ਤਾਂ ਮੈਂ ਉਨ੍ਹਾਂ ਦੇ ਕਹੇ ਵੇ ਮੁਤਾਬਕ ਟੈਕਸੀ ਲੈ ਕੇ ਹਿਸਾਰ ਗਿਆ। ਪਤਾ ਲੱਗਾ ਕਿ ਸੱਚੇ ਪਾਤਸ਼ਾਹ ਵਿੱਲੀ ਗਏ ਹਨ। ਤਾਂ ਮੈਂ ਦਿੱਲੀ ਰਾਤ ਔਠ ਵਜੇ ਪਹੁੰਚ ਗਿਆ ਤਾਂ ਸੱਚੇ ਪਾਤਸ਼ਾਹ ਜੀ ਦੇ ਦੁੱਧ ਛਕ-ਦਿਆਂ ਦੇ ਦਰਸ਼ਨ ਕੀਤੇ। ਹੁਕਮ ਹੋਇਆ—“ਤੂੰ ਭਾਈ ਕਿਸ ਤਰ੍ਹਾਂ ਆਇਆ ਹੈਂ?” ਮੈਂ ਅਰਚ ਕੀਤੀ

ਜੀ ਮੇਰਾ ਬਾਬਾ ਲੱਗਦਾ ਹੈ, ਉਹ ਬਹੁਤ ਬੀਮਾਰ ਹੈ। ਸ਼ਾਇਦ ਹੀ ਅੱਜ ਰਾਤ ਕੱਢ ਸਕੇ। ਆਪ ਕ੍ਰਿਪਾ ਕਰੋ ਤੇ ਮੇਰੇ ਨਾਲ ਚੱਲੋ ਤੇ ਉਸ ਨੂੰ ਦਰਸ਼ਨ ਦਿਉ ਕਹਿਣ ਲੱਗੇ ਤੂੰ ਕੋਈ ਫਿਕਰ ਨਾ ਕਰ ਉਹ ਹਾਲੇ ਨਹੀਂ ਮਰਦਾ। ਮੈਨੂੰ ਹੁਕਮ ਕੀਤਾ ਤੂੰ ਆਪਣੇ ਪਿੰਡ ਚਲਾ ਜਾ, ਅਸੀਂ ਪਰਮੇਂ ਆਸਾ ਦੀ ਵਾਰ ਵਿਚ ਆਵਾਂਗੇ। ਮੈਂ ਕਹੇ ਦੇ ਮੁਤਾਬਕ ਪਿੰਡ ਚਲਾ ਗਿਆ ਤੇ ਜਾ ਕੇ ਪਿੰਡ ਕਹਿ ਦਿੱਤਾ ਕਿ ਸੱਚੇ ਪਾਤਸ਼ਾਹ ਪਰਮੇਂ ਆਉਣ ਗੇ। ਸਰਬੱਤ ਨੂੰ ਸੁਣਕੇ ਬਹੁਤ ਖੁਸ਼ੀ ਹੋਈ। ਬਾਬਾ ਜੀ ਕਹਿਣ ਜਦੋਂ ਦੇ ਤੁਸੀਂ ਕਏ ਹੋ ਸਤਿਗੁਰੂ ਜੀ ਦੇ ਪਾਸ ਤੇ ਜਦੋਂ ਉਹਨਾਂ ਹੁਕਮ ਕੀਤਾ ਕਿ ਨਹੀਂ ਮਰਦਾ, ਉਸੇ ਵੇਲੇ ਤੋਂ ਸਰੀਰ ਦੀ ਹਾਲਤ ਚੰਗੀ ਹੋਣ ਲੱਗ ਪਈ। ਸਾਰੇ ਘਰ ਵਾਲੇ ਤੇ ਸਬੰਧੀਆਂ ਨੂੰ ਬਹੁਤ ਖੁਸ਼ੀ ਹੋਈ। ਜਦ ਅਗਲਾ ਸਵੇਰਾ ਹੋਇਆ ਤੇ ਸੱਚੇ ਪਾਤਸ਼ਾਹ ਆਸਾ ਦੀ ਵਾਰ ਵਿਚ ਪਹੁੰਚ ਗਏ ਜਿਤਨੇ ਵੱਡੇ ਵੱਡੇ ਅਫਸਰ ਵਗੇਰਾ ਸਨ ਸਭ ਦਰਸ਼ਨਾਂ ਲਈ ਆਏ। ਜਦੋਂ ਆਸਾ ਦੀ ਵਾਰ ਦਾ ਭੰਗ ਪਿਆ ਤਾਂ ਸੱਚੇ ਪਾਤਸ਼ਾਹ ਜੀ ਕਹਿਣ ਲੱਗੇ—ਸੁਣਾ ਭਾਈ ਪ੍ਰੀਤਮ ਸਿੰਘ ਸ੍ਰ: ਲੱਖਾ ਸਿੰਘ ਕਿਥੇ ਹੈ? ਮੈਂ ਅਰਚ ਕੀਤੀ ਸੱਚੇ ਪਾਤਸ਼ਾਹ ਅਗਲੇ

ਖੁਸ਼ ਨਹੀਂ। ਚਲੋ, ਨਾ ਉਹ ਖੁਸ਼ ਰਹਿਣ ਜਦੋਂ ਅਸੀਂ ਉਹਨਾਂ ਨੂੰ ਸੁਖੀ ਤਕਦੇ ਹਾਂ ਸਾਰੇ ਦੁਖ ਭੁਲ ਜਾਂਦੇ ਹਨ। ਮੈਂ ਜੀ ਏਨਾਂ ਕਾਰਨ ਤੇ ਵੀ ਉਹ ਸਾਡੀਆਂ ਸਾਰੀਆਂ ਗਲਾਂ ਪੀਰਜ ਨਾਲ ਸੁਣਦੇ, ਪੀਰਜ ਨਾਲ ਜਵਾਬ ਦਿੰਦੇ ਸਨ। ਪਰ ਜਦ ਕੋਈ ਏਹ ਅਹਿਦਾ ਸੀ ਕਿ ਗੁਰੂ ਹਰੀ ਸਿੰਘ ਜੀ ਸਤਿਗੁਰੂ ਨਹੀਂ ਸਨ, ਤਾਂ ਨਹੀਂ ਸਨ ਬਰ-

ਦਾਸ਼ਤ ਕਰਦੇ। ਕਹਿੰਦੇ ਸਨ ਕਿ ਜੇਹੜਾ ਸ੍ਰੀ ਸਤਿ ਗੁਰੂ ਹਰੀ ਸਿੰਘ ਜੀ ਤੋਂ ਨਮੁਕਰ ਹੈ ਓਸਦਾ ਕੋਈ ਥਾਂ ਨਹੀਂ।

ਆਪ ਦਾ—

ਗੁਰਬਖਸ਼ ਸਿੰਘ “ਪ੍ਰੀਤਮ”

੦-੧੧-੧੯੫੯



ਅੰਦਰ ਸਫ ਤੇ ਲੰਮਾ ਪਿਆ ਹੈ। ਚੱਲ ਕੇ ਦਰਸ਼ਨ ਦਿਉ ਜੀ।

ਜਿਸ ਵਕਤ ਲੱਖਾ ਸਿੰਘ ਦੇ ਪਾਸ ਸਤਿਗੁਰੂ ਜੀ ਗਏ ਤੇ ਅੱਗੋਂ ਸਾਰੀ ਸੰਗਤ ਨੇ ਅਰਜ਼ ਕੀਤੀ ਸਤਿਗੁਰੂ ਜੀ ਕ੍ਰਿਪਾ ਕਰ ਦਿਉ। ਤਾਂ ਹੁਕਮ ਹੋਇਆ ਕਿ ਸ਼ਰਾਬ ਨਾ ਪੀਵੇ ਤੇ ਤੰਦਰੁਸਤ ਹੋ ਜਾਵੇਗਾ ਜੇ ਸ਼ਰਾਬ ਪੀ ਲਵੇਗਾ ਤਾਂ ਅਸੀਂ ਨਹੀਂ ਜ਼ੁਮੇਵਾਰ। ਤਾਂ ਸਤਿਗੁਰੂ ਜੀ ਨੇ ਆਪਣੀ ਸੱਜਾ ਵਰਨ, ਪ੍ਰਸੰਨ ਹੋ ਕੇ ਉਸ ਦੇ ਮੱਥੇ ਨੂੰ ਲਾਇਆ ਤਾਂ ਲੱਖਾ ਸਿੰਘ ਨੇ ਅਰਜ਼ ਕੀਤੀ ਕਿ ਮਹਾਰਾਜ ਮੈਂ ਬਹੁਤ ਪਾਪੀ ਹਾਂ। ਅੱਗੋਂ ਹੁਕਮ ਹੋਇਆ ਤੂੰ ਭਾਈ ਕੋਈ ਫਿਕਰ ਨਾ ਕਰ। ਗੁਰੂ ਭਲੀ ਕਰੇ ਗਾ।

ਫਿਰ ਅਜੇਹਾ ਰਾਜ਼ੀ ਹੋ ਗਿਆ ਕਿ ਜੇਹੜਾ

ਡਾਕਟਰ ਜਵਾਬ ਦੇ ਗਿਆ ਸੀ ਉਹ ਕਹਿਣ ਲੱਗਾ ਕਿ ਲੱਖਾ ਸਿੰਘ ਤੂੰ ਕਿੱਥੋਂ ਦੁਆਈ ਖਾਧੀ ਹੈ ਤੇਰੇ ਫਿਫਰਿਆਂ ਵਿਚ ਕੋਈ ਨੁਕਸ ਨਹੀਂ।

“ਮੈਂ ਦੁਆਈ ਕੋਈ ਨਹੀਂ ਖਾਧੀ। ਮੇਰੇ ਤੇ ਤਾਂ ਕ੍ਰਿਪਾ ਸ੍ਰੀ ਸਤਿਗੁਰੂ ਭੈਣੀ ਸਾਹਿਬ ਵਾਲਿਆਂ ਦੀ ਹੋਈ ਹੈ।”

ਡਾਕਟਰ ਕਹਿਣ ਲੱਗਾ ਸਾਨੂੰ ਵੀ ਦਰਸ਼ਨ ਕਰਾ ਫਿਰ ਉਸ ਡਾਕਟਰ ਨੇ ਵੀ ਦਰਸ਼ਨ ਕੀਤੇ ਤੇ ਸਿੱਖ ਸਜਿਆ। ਤੇ ਸ੍ਰ: ਲੱਖਾ ਸਿੰਘ ਚਾਰ ਮਹੀਨੇ ਰਾਜ਼ੀ ਹੋ ਕੇ ਆਪਣੀ ਜ਼ਿੰਦਗੀ ਬਸਰ ਕੀਤੀ। ਫਿਰ ਉਸ ਦੀ ਤਕਦੀਰ ਤਕੜੀ ਨਿਕਲੀ ਉਸ ਸ਼ਰਾਬ ਪੀ ਲਈ ਤੇ ਤੀਸਰੇ ਦਿਨ ਚੜ੍ਹਾਈ ਕਰ ਗਿਆ।

## ਨਿਰਾਲੀ ਸ਼ਾਨ ਵਾਲਾ

[ਸੰਤ ਬਿਸ਼ਨ ਸਿੰਘ ਜੀ ਹਿਸਟੋਰੀਅਨ

ਯੋਗ ਹੋਮ ਬੇਅੰਤ ਅੰਤ-ਬਿਨ ਨਾਮ ਜਪਾਇਆ। ਘੋੜੇ ਹੋ ਅਸਵਾਰ ਦੇਸ਼ਦਾ ਰਟਨ ਕਰਾਇਆ। ਵਿਛੜੇ ਮੇਲਨ ਲਈ ਸਿਖ-ਸੰਮੇਲ ਰਚਾਇਆ। ਹਿੰਦੂਸਿਖ ਮਿਲਾਪਆਪਦੇ ਵਿਰਸੇ ਆਇਆ। ਸਿਰ ਸਿਧੀ ਦਸਤਾਰ ਮੁਖੜੇ ਨਾਮ ਦੀ ਲਾਲੀ। ਵਾਹਿਗੁਰੂ ਪ੍ਰਤਾਪ ਤੇਰੀ ਹੈ ਸ਼ਾਨ ਨਿਰਾਲੀ। ਵਿਸਰਿਆ ਸੰਗੀਤ ਗੀਤ ਗੁਰ ਘਰ ਦੀ ਝੁਲੀ। ਇਸਦੇ ਨਾਲ ਪਰੀਤ ਕਦਰ ਕਰ ਲਈ ਅਣੁਲੀ। ਗੁਰਬਾਣੀ ਦੇ ਪਾਠ ਸੁਧ ਦੀ ਚਰਚਾ ਝੁਲੀ। ਘਰ ਘਰ ਅੰਦਰ ਧਰਮਸਾਲ ਬਣ ਗਈ ਅਣਮੁਲੀ। ਮੇਲੇ ਰਚੇ ਗਉ-ਪਸ਼ੂ ਦੀ ਹੋਸ਼ ਮੰਭਾਲੀ। ਵਾਹਿਗੁਰੂ ਪ੍ਰਤਾਪ ਤੇਰੀ ਹੈ ਸ਼ਾਨ ਨਿਰਾਲੀ। ਕਰ ਚੰਡੀ ਦਾ ਪਾਠ ਸਵਾ ਲਖ ਹਵਨ ਕਰਾਏ। ਦਸਮ ਗ੍ਰੰਥ ਦੇ ਪਾਠ ਅਖੰਡ ਨਿਰਸੰਸ ਰਚਾਏ। ਸਤ ਸ੍ਰੀ ਆਦਿਅਖੰਡ ਬੀੜ ਵਿੱਚ ਖੂਬ ਨਿਭਾਏ। ਕਰੇ ਸੁਦੇਵੇ ਪਾਠ ਬਲੀ ਦੇ ਭਾਗ ਜਗਾਏ। ਸੁਚ ਸੋਧ ਦੀ ਗੀਤ ਚਲੀ ਜੋ ਧੁਰ ਤੋਂ ਚਾਲੀ। ਵਾਹਿ ਗੁਰੂ ਪ੍ਰਤਾਪ ਤੇਰੀ ਹੈ ਸ਼ਾਨ ਨਿਰਾਲੀ। ਜ਼ਿਲੇ ਜ਼ਿਲੇ ਵਿਚ ਪਾਠ ਮੈਂਕੜਿਆ ਬੱਧੀ ਕੀਤੇ। ਪਤਰਾ ਪਤਰਾ ਸਾਧ ਪਾਠ ਗੁਰ ਸੰਗਤਾਂ ਲੀਤੇ। ਤੁਕ ਤੁਕ ਕਰਕੇ ਪਾਠ ਸਵਾ ਲਖ ਕੀਤੇ ਜੀ ਤੇ। ਦੂਜੀ ਵਾਰੀ ਫੇਰ ਸਵਾ ਲਖ ਦੂਰੇ ਚੁਪੀਤੇ। ਭਜਨ ਕਰਨ ਦੀ ਜਾਚ ਸਤਿਗੁਰਾਂ ਆਪ ਸਿਖਾਲੀ। ਵਾਹਿ ਗੁਰੂ ਪ੍ਰਤਾਪ ਤੇਰੀ ਹੈ ਸ਼ਾਨ ਨਿਰਾਲੀ। ਉਤਰ ਦਖਣ ਦੇਸ ਪੂਰਬੋਂ ਪਛਮ ਤਾਂਈਂ। ਕਰ ਕਰ ਦੌਰੇ ਆਪ ਤਾਰੀਆਂ ਸਾਰੀਂ ਥਾਈਂ। ਅਫਰੀਕਾ ਤੇ ਸਿਆਮ ਮਲਾਇਆ ਬਰਮਾ ਜਾਈਂ। ਦਰਸ਼ਨ ਦੇਕੇ ਆਪ ਕੱਟੀਆਂ ਸਭ ਬਲਾਈਂ। ਨਦਰੀ ਨਦਰ ਨਿਹਾਲ ਕਰੇ ਜੋ ਆਏ ਸਵਾਲੀ। ਵਾਹਿ ਗੁਰੂ ਪ੍ਰਤਾਪ ਤੇਰੀ ਹੈ ਸ਼ਾਨ ਨਿਰਾਲੀ। ਜੋਤ ਰਲਾਈ ਜੋਤ ਬੰਦ ਕਰ ਕੁਲ ਪਸਾਰਾ। ਆਪ ਹੋਇਆ ਨਿਰਲੇਪ ਤੋੜ ਕੇ ਮੋਹ ਗੁਬਾਰਾ। ਸੰਗਤ ਨੂੰ ਸੁਖ ਦੇਣ ਲਈ ਦੇ ਗਿਆ ਸਹਾਰਾ। ‘ਮੈਂ ਜੇਹਾ ਹੀ ਓਹ’ ਕਰ ਗਿਆ ਆਪ ਇਸ਼ਾਰਾ। ‘ਮਨ ਜੇਤੂ ਜਗਜੀਤ ਸਤਿਗੁਰੂ ਪੰਥ ਦਾ ਵਾਲੀ।’ ਵਾਹਿ ਗੁਰੂ ਪ੍ਰਤਾਪ ਤੇਰੀ ਹੈ ਸ਼ਾਨ ਨਿਰਾਲੀ।

# ਸਭ ਤੋਂ ਵਡਾ

[ ਸੰਤ ਗੁਰਬਚਨ ਸਿੰਘ ਜੀ ਦਮਦਮਾ ]

ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਸ੍ਰੀ ਭੈਣੀ ਸਾਹਿਬ ਚਿਲਾ ਲੁਧਿਆਣਾ ਵਿਖੇ ਸੰਮਤ ੧੯੪੬ ਵੇਤਵਦੀ ਤੀਜ ਨੂੰ ਪਿਤਾ ਗੁਰੂ ਹਰੀ ਸਿੰਘ ਜੀ ਦੇ ਘਰ ਸ੍ਰੀਮਾਤਾ ਜੀਉਣ ਕੌਰ ਜੀ ਦੀ ਰੁਖ ਨੂੰ ਪਵਿਤਰ ਕਰਕੇ ਏਸ ਸੰਸਾਰ ਦੇ ਭਲੇ ਲਈ ਪਰਗਟ ਹੋਏ। ਘਰ ਘਰ ਵਿਚ ਖੁਸ਼ੀਆਂ ਮਨਾਈਆਂ ਗਈਆਂ। ਭੈਣੀ ਸਾਹਿਬ ਕੀ, ਸਾਰੇ ਦੇਸਾਂ ਵਿਚ ਜਿਥੇ ਵੀ ਸ੍ਰੀ ਸਤਿਗੁਰੂ ਜੀ ਦੇ ਪ੍ਰਗਟ ਹੋਣ ਦੀ ਖਬਰ ਸੁਣੀ ਗਈ, ਹਰ ਇਕ ਦੇ ਦਿਲਾਂ ਵਿਚ ਚਾਨੇ ਵਾਸਾ ਕਰ ਲਿਆ। ਕਿਉਂਕਿ ਸਤਿਗੁਰੂ ਹਰੀ ਸਿੰਘ ਜੀ ਦਾ ਬਚਨ ਹੋਇਆ ਸੀ ਕਿ ਬੜੇ ਤੇਜ ਪ੍ਰਤਾਪ ਵਾਲੇ ਟੁਟਗੇ। ਸੋ ਪਰਤੱਖ ਨੂੰ ਕੀ ਪਰਮਾਣ ਤੇਜ ਪ੍ਰਤਾਪ ਵਾਲੇ ਹੀ ਹੋਏ। ਧੰਨ ਉਹ ਸੁਹਾਵਨਾ ਸਮਾ, ਧੰਨ ਉਹ ਪਲ, ਧੰਨ ਉਹ ਘੜੀ, ਤੇ ਧੰਨ ਉਹ ਦਿਨ ਜਿਸ ਵੇਲੇ ਜੋ ਜਹਾਨ ਦੇ ਵਾਲੀ, ਅਕਾਲ ਪੁਰਖ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਜੀਆਂ ਨੂੰ ਤਾਰਨ ਲਈ ਅਤੇ ਸੁਕੇ ਸੜੇ ਅਤੇ ਕੁਮਲਾਏ ਹੋਏ ਦਿਲਾਂ ਵਿਚ ਆਪਣੇ ਦਰਬਨ ਦੀਆਂ ਕਿਰਨਾਂ ਨਾਲ ਪ੍ਰਫੁਲਤਾ ਕਰਨ ਲਈ ਆਏ। ਵਡੇ ਤੇਜ ਪ੍ਰਤਾਪ ਵਾਲੇ ਕਿਉਂ ਨ ਹੋਣ। ਜਿਨ੍ਹਾਂ ਦੇ ਮਾਤਾ ਪਿਤਾ ਭੀ ਅਵਤਾਰੀ ਹੀ ਸਨ।

ਗੁਰੂ ਹਰੀ ਸਿੰਘ ਜੀ ਤੇ ਮਾਤਾ ਜੀਉਣ ਕੌਰ ਜੀ ਧੰਨਤਾ ਦੀ ਯੋਗ ਹਨ। ਕਿਉਂਕਿ ਰੁੱਬ ਸਾਹਿਬ ਵਿਖੇ ਦਰਜ ਹੈ। ਧੰਨ ਧੰਨ ਪਿਤਾ ਧੰਨ ਧੰਨ ਕੁਲ ਧੰਨ ਧੰਨ ਸੁ ਜਨਨੀ ਜਿਨ ਗੁਰੂ ਜਣਿਆਂ ਮਾਇ। ਉਂਵ ਤਾਂ ਸਤਿਗੁਰੂ ਜੀ ਦਾ ਨ ਕੋਈ ਪਿਤਾ ਹੁੰਦਾ ਹੈ ਨਾ ਹੀ ਮਾਤਾ। ਨ ਪੁਤ੍ਰ ਤੇ ਨਾਹੀ ਧੀ ਕਿਉਂਕਿ ਅਕਾਲ ਉਸਤਤ ਵਿਚ ਲਿਖਿਆ ਹੈ ਕਿ, ਨ ਮਿਤ੍ਰ ਨ ਸਤ੍ਰ ਨ ਪਿਤ੍ਰ ਨ ਮਾਤ੍ਰ। ਪਰ ਦੁਨਿਆਵੀਸਿਲ-

ਸਲੇ ਦੇ ਹਸਾਬ ਨਾਲ ਦੇਹ ਕਰਕੇ ਸਭ ਰੁੱਬ ਆਖਣਾ ਪੈਂਦਾ ਹੈ।

ਸਤਿਗੁਰੂ ਜੀ ਪਾਤਸ਼ਾਹਾਂ ਦੇ ਪਾਤਸ਼ਾਹ ਸਨ। ਨਿਆਸਰਿਆਂ ਦਾ ਆਸਰਾ ਸੀ। ਨਿਥਾਵਿਆਂ ਦਾ ਥਾਂ ਸੀ। ਪ੍ਰਤੱਖ ਨੂੰ ਕੀ ਪਰਮਾਣ ਹੈ। ਧਰਮ ਪੁਰੇ, ਸੰਤੋਖ ਪੁਰੇ, ਸੰਤਾਂ ਵਾਲੀ ਤੇ ਹੋਰ ਬੀੜ ਨਾਭਾ ਦੀ ਵਸਨੀਕ ਸਾਧ ਸੰਗਤ ਤੇ ਹੋਰ ਜਿਨ੍ਹਾਂ ਨੂੰ ਕਈ ਮੁੱਢੇ ਚਮੀਨ ਦੇ ਵੰਡ ਦਿੰਦੇ ਉਹਨਾਂ ਸਜਣਾਂ ਤੋਂ ਪੁਛਿਆ ਜਾਏ ਉਹ ਸਤਿਗੁਰੂ ਨਿਆਸਰਿਆਂ ਦਾ ਆਸਰਾ ਸੀ ਕਿ ਨਹੀਂ। ਅਜ ਕਲ ਦੇ ਸਮੇ ਵਿਚ ਠੰਢੀ ਸਕਾਸੋਧਰਾ ਕਿਸੇਦੀ ਮਦਦ ਨਹੀਂ ਕਰਦਾ।

ਬੜੇ ਜੇਹੇ ਸਾਲਾਂ ਤੋਂ ਪਿਛਲੇ ਪਿੰਡਾਂ ਵਿਚ ਬਹੁਤੀ ਬਾਰਸ਼ ਹੋਣ ਕਰਕੇ ਫਸਲਾਂ ਮਾਰੀਆਂ ਜਾਂਦੀਆਂ ਹਨ ਤੇ ਕਈ ਵਾਰ ਕੋਠੇ ਤੇ ਮਾਲ ਦਾ ਭੀ ਨੁਕਸਾਨ ਹੋ ਜਾਂਦਾ ਸੀ ਤਾਂ ਸਤਿਗੁਰੂ ਜੀ ਆਪ ਕਈਆਂ ਇਲਾਕਿਆਂ ਵਿਚ ਜਾਕਰ ਸਾਧ ਸੰਗਤ ਦਾ ਪਤਾ ਕਰਨਾ ਕਿ ਕੋਈ ਗ੍ਰੀਬ ਸਿਖ ਅੰਨ ਵਲੋਂ ਮਾਇਆ ਵਰਤਣ ਵਲੋਂ ਕਪੜੇ ਆਦਿਕ ਵਲੋਂ ਤੰਗ ਨ ਹੋਵੇ।

ਮਿਨ੍ਹ ਭੀ ਇਕ ਵਾਰ ਸੂਬੇ ਗਹਿਲਾਂ ਵਾਲੇ ਵਰਿਆਮ ਸਿੰਘ ਜੀ ਦੇ ਇਲਾਕੇ ਵਿਚ ਭੇਜਿਆ ਸੀ। ਕਿ ਤੂੰ ਜਾਕਰ ਲੋੜ ਅਨੁਸਾਰ ਜਿਤਨੇ ਦਾਣੇ ਤੇ ਮਾਇਆ ਲਗੇ ਬੇਸ਼ਕ ਜਾਕਰ ਵਰਤਾ। ਸੋ ਉਸ ਵਾਰੀ ਬੜੇ ਜੇਹੇ ਪਿੰਡਾਂ ਵਿਚ ੧੦੦ ਬੋਰੀ ਦਾਣਿਆਂ ਦੀ ਤੇ ਕੁਝ ਮਾਇਆ ਵਰਤ ਗਈ ਸੀ। ਬੇਅੰਤ ਅਖੰਡ ਪਾਠ, ਕਈ ਲਖ ਸਾਧਾਰਨ ਪਾਠ ਅਨੇਕਾਂ ਹਵਠ ਯਗ, ਕਈ ਲਖ ਚੰਡੀ ਦੀ ਵਾਰ ਦੇ ਪਾਠ, ਅਨਗਿਣਤ ਭਜਨ ਤੇ ਭਗਉਤੀ ਦੀਆਂ ਵਰਨੀਆਂ ਕਰਵਾਈਆਂ। ਐਸ ਦੇਸ ਵਿਚ,

ਸਿਆਮ, ਅਫਰੀਕਾ ਤੇ ਮਲਾਇਆ ਤਕ ਆਪਣੀ ਮੇਹਰ ਭਰੀ ਨਿਗਾ ਨਾਲ ਸਾਧ ਸੰਗਤ ਨੂੰ ਚਲਕੇ ਦਰਸ਼ਨ ਦੇਣੇ ਇਹਨਾਂ ਦਾ ਹੀ ਕੰਮ ਸੀ।

ਜਿਤਨਾ ਹੁਕਮ ਦੇਸ ਦੇਹ ਦਾ ਸਾਧ ਸੰਗਤ ਨੇ ਮੰਨਿਆ ਹੈ ਕਥਨ ਤੋਂ ਬਾਹਰ ਹੈ। ਦੁਨੀਆਂ ਤੇ ਬਰਾਬਰੀ ਦੀ ਮਿਸਾਲ ਕਿਤੇ ਨਹੀਂ ਮਿਲਦੀ। ਇਕਲੇ ਨਾਮਧਾਰੀ ਪੰਥ ਦੇ ਤਾਂ ਗੁਰੂ ਜੀ ਨਹੀਂ ਸਨ ਓਹ ਕੁਲ ਆਲਮ ਦੇ ਸਤਿਗੁਰੂ ਜੀ ਸਨ। ਸ੍ਰੀ ਗ੍ਰੰਥ ਸਾਹਿਬ ਵਿਚ ਦਰਜ ਹੈ। ਕਿ:- ਸਤਿਗੁਰ ਸਭਨਾ ਦਾ ਭਲਾ ਮਨਾਇਦਾ।

ਦੁਨਿਆਵੀ ਸਿਲਸਿਲੇ ਦੇ ਹਸਾਬ ਨਾਲ ਘੋੜੇ ਇਕ ਨੰਬਰ, ਗਊਆਂ ਭੈਂਸਾਂ ਦਾ ਗੀਕਾਰਡ ਹਿੰਦੂ-ਸਤਾਨ ਵਿਚੋਂ ਇਕ ਨੰਬਰ, ਕਈਵਾਰ ਹਿੰਦੂਸਤਾਨ ਦੀ ਕੋਟਲ ਸ਼ੇ ਵਿਚੋਂ ਆਪ ਦੀਆਂ ਗਊਆਂ ਭੈਂਸਾਂ ਨੂੰ ਕਪ ਦਿਤੇ ਗਏ।

ਇਹ ਧਰਤੀ ਜੇਹੜੀ ਕਿ ਸ੍ਰੀ ਜੀਵਨ ਨਗਰ ਦੇ ਆਲੇ ਦੁਆਲੇ ਖਰੀਦੀ ਹੋਈ ਹੈ। ਇਸਦਾ ਕਿਸਨੂੰ ਪਤਾ ਸੀ। ਕਿ ਅਸੀਂ ਓਥੇ ਜਾਣਾ ਹੈ। ਆਲੇ ਦੁਆਲੇ ਕਈਆਂ ਮੀਲਾਂ ਵਿਚ ਨਿਰੇ ਹੀ ਮੁਸਲਮਾਨ ਵਸਦੇ ਸਨ। ਖ਼ੀਦਨ ਤੋਂ ਬਾਦ ੧੦੦ ਕੁ ਸਿੰਘਾਂ ਦੇ ਕਰੀਬ ਪਹਿਲਾਂ ਏਥੇ ਆਇਆ ਤੇ ਮੁਸਲਮਾਨ ਸਿਖਾਂ ਨੂੰ ਬੁਰੀ ਨਿਗਾ ਨਾਲ ਵੇਖਦੇ ਹੁੰਦੇ ਸਨ ਪਰ ਓਹਨਾਂ ਦੀ ਕੋਈ ਵਾਹ ਨਹੀਂ ਸੀ ਜਾਂਦੀ। ਓਹ ਆਖਦੇ ਹੁੰਦੇ ਸਨ ਕਿ ਐ ਸੰਖ-ੜਿਓ ਤੁਹਾਡਾ ਬਾਵਰ (ਸਤਿਗੁਰੂ ਜੀ) ਤਕੜਾ ਹੈ ਤੁਹਾਡਾ ਤਾਂ ਅਸੀਂ ਨਾਮ ਨਿਸ਼ਾਨ ਹੀ ਨ ਛੱਡੀਏ। ਇਕ ਵਾਰੀ ਅਮਰਾਸਰ ਦੇ ਕੁਝ ਗਭਰੇਟੇ ਮੁਸਲਮਾਨ ਜੁਆਨਾਂ ਨੇ ਰਾਇ ਕੀਤੀ ਕਿ ਕੋਠੀ ਤੇ ਬੰਦੂਕਾਂ ਨਾਲ ਧਾਵਾ ਕਰੀਏ ਤੇ ਸਿਖਾਂ ਨੂੰ ਉਡਾ ਦੇਈਏ। ਉਸ ਪਿੰਡ ਵਿਚ ਕੋਈ ਸਿਆਣਾ ਆਦਮੀ ਸੀ। ਉਸ ਆਖਿਆ ਕਿ ਤੁਹਾਡਾ ਓਥੇ ਕੁਝ ਨਹੀਂ ਵਟਿਆ ਜਾਣਾ। ਓਹਨਾਂ ਦਾ ਬਾਵਾ ਜੀ (ਸਤਿਗੁਰੂ) ਬੜਾ ਤਕੜਾ ਹੈ ਪਰ ਓਹ ਜੁਆਨ ਨਾ ਮੰਨੇ। ਫੇਰ ਉਸ ਆਦਮੀ ਆਖਿਆ

ਕਿ ਜੇ ਤੁਸੀਂ ਜ਼ਰੂਰ ਜਾਣਾ ਹੈ ਤਾਂ ਪਹਿਲਾਂ ਕੋਠੀ ਵਲ ਮੂੰਹ ਕਰਕੇ ਬੰਦੂਕਾਂ ਦੇ ਫਾਇਰ ਕਰੋ। ਜੇ ਤਾਂ ਫਾਇਰ ਹੋ ਗਏ ਤਾਂ ਤੁਸੀਂ ਚਲੇ ਜਾਇਓ। ਜੇ ਨਾ ਹੋਏ ਤਾਂ ਨ ਜਾਇਓ। ਸੋ ਜਦੋਂ ਜੁਆਨਾਂ ਫਾਇਰ ਕੀਤੇ ਤਿੰਨ ਵਾਰ ਤਾਂ ਤਿੰਨੇ ਵਾਰ ਫਾਇਰ ਮਿਸ ਹੋ ਗਏ। ਤੇ ਮੁਸਲਮਾਨ ਜੁਆਨ ਠਿਠ ਹੋ ਕਰ ਘਰੀਂ ਵੇਠ ਗਏ। ਲਿਖਿਆ ਹੈ ਕਿ- ਜਾਕੇ ਰਾਖੇ ਸਾਂਵਰਾ ਤਿਸ ਮਾਰ ਨ ਸਕੈ ਕੋਇ। ਵਾਲ ਨ ਵਿੰਘਾ ਕਰ ਸਕੈ ਭਾਵੇਂ ਸਭ ਜਗ ਵੇਰੀ ਹੋਇ। ਇਹ ਹੈ ਸਤਿਗੁਰ ਜੀ ਦੀ ਦਿਆਲਤਾ ਜਿਨ੍ਹਾਂ ਦੀ ਕ੍ਰਿਪਾ ਨਾਲ ਐਸ ਵੇਲੇ ਹਜ਼ਾਰਾਂ ਜੀਅ ਸੁਖ ਲੈ ਰਹੇ ਹਨ। ਕੀ ਆਖਣਾ ਬੜੇ ਜਹੇ ਸਰੀਰ ਨਿਭਾਗੇ ਹਨ ਜਿਨ੍ਹਾਂ ਨੂੰ ਗਿਆਨ ਨਹੀਂ। ਫੇਰ ਸਭ ਐਸ ਵੇਲੇ ਸਤਿਗੁਰੂ ਜੀ ਦਾ ਜਸ ਗਾਉਂਦੇ ਹਨ। ਕਿ ਜੇ ਸਤਿਗੁਰ ਜੀ ਸਾਡੀ ਬਾਂਹ ਨ ਫੜਦੇ ਤਾਂ ਜਿਵੇਂ ਪਾਕਸਤਾਨ ਵਿਚੋਂ ਨਿਕਲਕੇ ਆਏ ਸੀ ਹੁਣ ਤਕ ਕਿਸੇ ਨੇ ਬਾਤ ਨਹੀਂ ਸੀ ਪੁਛਣੀ। ਇਹ ਸਭ ਸਤਿਗੁਰੂ ਜੀ ਦੀ ਵਡਿਆਈ ਹੈ।

ਸੋ ਹੁਣ ਸਭ ਨੂੰ ਪਤਾ ਹੈ ਕਿ ਸਤਿਗੁਰੂ ਜੀ ਨੇ ਜਿਸਤਰਾਂ ਦਾ ਭਾਣਾ ਵਰਤਾ ਦਿਤਾ ਹੈ। ਨਾਮ-ਧਾਰੀਓ ਉਸ ਆਪਣਾ ਕ੍ਰੋੜਾਂ ਸੂਰਜਾਂ ਦਾ ਪਰ-ਕਾਸ਼ ਸ੍ਰੀ ਮਹਾਰਾਜ ਜਗਜੀਤ ਸਿੰਘ ਜੀ ਦੀ ਦੇਹ ਵਿਚ ਪ੍ਰਵੇਸ਼ ਕਰ ਦਿਤਾ ਹੈ। ਤੇ ਬਾਬਾ ਜਰਜੀਤ ਸਿੰਘ ਜੀ ਤੋਂ ਸਤਿਗੁਰੂ ਜਗਜੀਤ ਸਿੰਘ ਜੀ ਬਣਾ ਦਿਤਾ ਹੈ। ਕਿਉਂਕਿ ਸ੍ਰੀ ਗ੍ਰੰਥ ਸਾਹਿਬ ਵਿਚ ਦਰਜ ਹੈ— ਕਿ “ਜੋਤਿ ਓਹਾ ਜੁਗਤ ਸਾਇ ਸਹਿ ਕਾਇਆ ਫੇਰ ਪਲਟੀਐ।”

ਸੋ ਸਾਨੂੰ ਸਭ ਨੂੰ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਧੀਰਜ ਦੇਣ ਅਤੇ ਸਤਿ ਸੰਤੋਖ ਬਖਸ਼ਣ। ਤੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਚਰਨਾਂ ਨਾਲ ਸਾਡੀ ਪ੍ਰੀਤ ਵ੍ਰੜੀ ਰਹੇ ਤੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਸਾਡੇ ਤੇ ਸਦਾ ਹੀ ਮੇਹਰ ਭਰਿਆ ਹਥ ਰਖਣ। ਇਹ ਸਿੱਖੀ ਬਾਗ ਦੁਣੀ ਚਉਣੀ ਤਰੱਕੀ ਕਰੇ।

## ਪਹਿਲੀ ਵਾਰ ਦਰਸ਼ਨ

[ਸ੍ਰੀ ਮਤੀ ਸਵਰਨ ਕੌਰ ਜੀ ਰੁੜਕੀ]

ਪਾਕਿਸਤਾਨ ਬਣਨ ਤੋਂ ਬਾਦ ਅਸੀਂ ਰੁੜਕੀ ਆ ਗਏ। ਸਬੱਬ ਨਾਲ ਮੈਂ ਬਹੁਤ ਸਖਤ ਬੀਮਾਰ ਹੋ ਗਈ। ਮੇਰੀ ਖਬਰ ਲੈਣ ਵਾਸਤੇ ਸੰਤ ਸਾਧ ਆਕੇ ਦਰਸ਼ਨ ਦਿੰਦੇ ਰਹਿੰਦੇ। ਸਭ ਮੈਨੂੰ ਏਹੋ ਉਪਦੇਸ਼ ਕਰਦੇ ਕਿ ਤੂੰ ਭਜਨ ਬਾਣੀ ਕਰਿਆ ਕਰ। ਮੈਂ ਜਦੋਂ ਵੇਖਿਆ ਕਿ ਔਖੇ ਵੇਲੇ ਕੋਈ ਕਿਸੇ ਦਾ ਨਹੀਂ ਬਣਦਾ, ਮੈਂ ਦਿਲ ਵਿਚ ਇਹੋ ਧਾਰ ਲਿਆ ਕਿ ਮੇਰੇ ਇਕੋ ਲੋਕ ਪਰਲੋਕ ਵਿਚ ਸਹਾਇਤਾ ਕਰਨ ਵਾਲੇ ਸਚੇ ਪਿਤਾ ਸ੍ਰੀ ਸਤਿਗੁਰ ਪ੍ਰਤਾਪ ਸਿੰਘ ਜੀ ਹਨ। ਮੈਨੂੰ ਆਪੇ ਏਥੇ ਆਕੇ ਦਰਸ਼ਨ ਦੇਣ। ਮੈਂ ਹੁਣ ਕਿਧਰੇ ਨਹੀਂ ਜਾਣਾ। ਬੜੇ ਚਿਰ ਵਿਚ ਹੀ ਸ੍ਰੀ ਸਤਿਗੁਰ ਪ੍ਰਤਾਪ ਸਿੰਘ ਜੀ ਦੀ ਕ੍ਰਿਪਾ ਨਾਲ ਮੇਰੀ ਦੇਹ ਅਰੰਗ ਹੋ ਗਈ।

ਅੰਦਰ ਬੈਠ ਕੇ ਸ੍ਰੀ ਸਤਿਗੁਰ ਸਚੇ ਪਾਤਸ਼ਾਹ ਦੀ ਯਾਦ ਵਿਚ ਇਕ ਸਾਲ ਬਿਤਾਇਆ। ਸੰਨ ੧੯੫੩ ਫਰਵਰੀ ਦੇ ਮਹੀਨੇ ਮੇਰੇ ਦੋਹਤਰੇ ਦਾ ਵਿਆਹ ਸੀ। ਉਹਨਾਂ ਅਪਨੇ ਘਰ ਕੀਰਤਨ ਕਰਵਾਇਆ। ਮੈਨੂੰ ਵੀ ਸਦਿਆ। ਮੇਰੇ ਦੋਹਤਰੇ ਨੇ ਮੈਨੂੰ ਮਖੌਲ ਨਾਲ ਕਿਹਾ-ਮਾਸੀ ਜੀ ਤੁਸੀਂ ਸਾਲ ਭਰ ਵੰਠੇ ਰਹੇ ਹੋ, ਕ੍ਰਿਸ਼ਨ ਭਗਵਾਨ ਮਿਲ ਪਏ ਜੇ ੧ ਮੈਂ ਕਿਹਾ-“ਆਹੋ। ਮੇਰੇ ਕ੍ਰਿਸ਼ਨ ਭਗਵਾਨ ਸ੍ਰੀ ਭੈਣੀ ਸਾਹਿਬ ਹਨ।” ਮੈਂ ਏਨੀ ਗਲ ਕਹਿ ਕੇ ਕੀਰਤਨ ਵਾਲੇ ਕਮਰੇ ਵਿਚ ਦੋਹਾ ਧੀਆਂ ਨਾਲ ਚਲੀ ਗਈ। ਅਸੀਂ ਜਾਕੇ ਸ਼ਬਦ ਪੜ੍ਹਨ ਲਗ ਪਈਆਂ। ਭੋਗ ਪੈਣ ਸਮੇਂ ਅਸਾਂ ਏਹ ਧਾਰਨ ਲਾਈ ਹੋਈ ਸੀ, “ਸਤਿਗੁਰ ਆਵਨ ਗੇ ਚਰਨ ਪਾਵਨ ਗੇ ਘਰ ਮੇਰੇ, ਜੀ ਮੈਂ ਸਦਕੇ ਜਾਵਾਂ” ਅਜੇ ਏਹ ਪੜ੍ਹਦੇ ਹੀ ਸਾਂ ਕਿ ਸ੍ਰੀ ਸਤਿਗੁਰ ਸਚੇ ਪਾਤਸ਼ਾਹ ਜੀ ਨੇ ਭਾਈ ਵਜੀਰ ਸਿੰਘ ਜੀ, ਸੰਤ

ਰਤਨ ਸਿੰਘ ਜੀ, ਸੰਤ ਮੋਹਕਮ ਸਿੰਘ ਜੀ, ਸ੍ਰੀ ਪੰਡਤ ਜੀ, ਸੰਤ ਗਿਆਨਾ ਸਿੰਘ ਜੀ, ਸੰਤ ਗੁਰਦੇਵ ਸਿੰਘ ਜੀ ਸਮੇਤ ਕੀਰਤਨ ਦੇ ਵਿਚ ਆ ਦਰਸ਼ਨ ਦਿਤੇ। ਉਸ ਦਰਸ਼ਨ ਦੇਨ ਦੇ ਮੌਕੇ ਤੇ ਸਾਨੂੰ ਏਤਨੀ ਖੁਸ਼ੀ ਹੋਈ ਕਿ ਸਾਡੇ ਮਨ ਰੁਕ ਗਏ ਹੋ ਗਏ। ਸਾਖਿਆਤ ਕ੍ਰਿਸ਼ਨ ਭਗਵਾਨ ਦਾ ਰੂਪ ਬਣਕੇ ਸ੍ਰੀ ਸਤਿਗੁਰ ਪ੍ਰਤਾਪ ਸਿੰਘ ਜੀ ਨੇ ਦਰਸ਼ਨ ਦਿਤੇ। ਫੇਰ ਅਸਾਂ ਸਾਰੇ ਪਰਵਾਰ ਮਿਲਕੇ ਸ੍ਰੀ ਸਤਿਗੁਰ ਸਚੇ ਪਾਤਸ਼ਾਹ ਜੀ ਦੇ ਪਵਿਤਰ ਚਰਨ ਕਵਲਾਂ ਵਿਚ ਅਰਜ਼ ਕੀਤੀ- ਗਰੀਬ ਨਿਵਾਜ ਜੀ ਬੀ. ਟੀ. ਗੰਜ ਵਿਚ ਸਾਡੇ ਗ੍ਰਹਿ ਚਰਨ ਪਾਕੇ ਪਵਿਤ੍ਰ ਕਰੋ ਜੀ। ਸਚੇ ਪਾਤਸ਼ਾਹ ਜੀ ਸਾਡੀ ਨਿਮਾਣਿਆਂ ਦੀ ਅਰਜ਼ ਮੰਨਕੇ ਗ੍ਰਹਿ ਪਵਿਤ੍ਰ ਕੀਤਾ। ਫੇਰ ਅਸਾਂ ਅਰਜ਼ ਕੀਤੀ- ਗ੍ਰੀਬ ਨਿਵਾਜ ਏਥੇ ਮੇਲਾ ਕਰੋ ਜੀ। ਹੁਕਮ ਹੋਇਆ- ਏਹ ਸਲਵਾਰਾਂ ਲਾਹ ਦਿਓ ਤੇ ਚੂੜੀ ਵਾਲੀਆਂ ਸੁਬਣਾ ਪਾਉਗੀਆਂ ਤਾਂ ਫੇਰ ਤੁਹਾਡੇ ਆਵਾਂਗੇ। ਫੇਰ ਜਾਣ ਲਗਿਆਂ ਬਚਿਆਂ ਦੇ ਪਿਤਾ ਜੀ ਨੂੰ ਕਾਰ ਵਿਚ ਬਿਠਾ ਲਿਆ ਤੇ ਗੰਗਾ ਪੁਲ ਤੇ ਜਾਕੇ ਆਪਣੇ ਮੁਖਾਰਬੰਦ ਤੋਂ ਬਚਨ ਕੀਤਾ- “ਭਾਈ ਅਸੀਂ ਹੁਣ ਅੰਬਾਂ ਦੀ ਬਹਾਰ ਨੂੰ ਆਵਾਂਗੇ।”

ਮੈਂ ਪਕੇ ਅਕਾਲੀਆਂ ਦੀ ਧੀ ਸਾਂ। ਐਸਾ ਸ੍ਰੀ ਸਤਿਗੁਰ ਸਚੇ ਪਾਤਸ਼ਾਹ ਜੀ ਨੇ ਪ੍ਰੇਮ ਦਾ ਬਾਣ ਮਾਰਿਆ ਜੋ ਮੇਰੇ ਮਾਤਾ ਪਿਤਾ ਜੀ ਵੀ ਸਿਆਮ ਤੋਂ ਹੀ ਚੂੜੀ ਵਾਲੀਆਂ ਸੁਬਣਾਂ ਸੁਵਾਕੇ ਭੇਜਣ ਲਗ ਪਏ। ਮੇਰੇ ਸਚੇ ਪਿਤਾ ਜੀ ਨੇ ਮੈਨੂੰ ਏਸੇਤਰਾਂ ਕਰ ਦਿਤਾ- “ਪਸੂ ਪ੍ਰੇਤਹੁ ਦੇਵ ਕਰ ਪੂਰੇ ਸਤਿਗੁਰ ਦੀ ਵਡਿਆਈ।” ਸ੍ਰੀ ਸਤਿਗੁਰ ਸਚੇ ਪਾਤਸ਼ਾਹ ਜੀ ਹਰ ਸਾਲ ਏਧਰੋਂ ਲੰਘਦੇ



ਆਉਂਦੇ ਜਾਂਦੇ ਰੁੜਕੀ ਦਰਸ਼ਨ ਦੇਕੇ ਗਫ਼ੀਬਾ ਨੂੰ  
ਨਿਵਾਜਦੇ ਰਹੇ। ਸਾਨੂੰ ਤੇ ਚਿਤ ਚੇਤਾ ਵੀ ਨਹੀਂ  
ਸੀ ਹੁੰਦਾ ਕਿ ਸ੍ਰੀ ਸਤਿਗੁਰ ਸਚੇ ਪਾਤਸ਼ਾਹ ਜੀ  
ਸਹਿਜੇ ਹੀ ਕਾਰ ਲੈਕੇ ਆ ਦਰਸ਼ਨ ਦੇਂਦੇ। ਇਹੋ  
ਜਿਹੇ ਦਿਆਲੂ ਸਤਿਗੁਰੂ ਗੁਰੂ ਨਾਨਕ ਦੀ ਗਦੀ  
ਤੋਂ ਬਿਨਾ ਕਿਥੇ ਮਿਲ ਸਕਦੇ ਹਨ।

ਅਗੋਂ ਦੁਣ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘਜੀ

ਦੀ ਜੋਤਿ ਸ਼ਾਂਤ ਸੂਰੂਪ ਸ੍ਰੀ ਸਤਿਗੁਰੂ ਜਗਜੀਤ  
ਸਿੰਘ ਜੀ ਤੇ ਸ੍ਰੀ ਪੂਜਯ ਮਹਾਰਾਜ ਬੀਰ ਸਿੰਘ ਜੀ,  
ਵਿਚ ਆ ਗਈ ਹੈ। ਓਸੇਤਰਾ ਏਹ ਵੀ ਗਰੀਬ  
ਨਿਵਾਜ ਦਾਸਾਂ ਨੂੰ ਰਾਮ ਲਛਮਣ ਵਾਲੀ ਜੋੜੀ  
ਬਣਕੇ ਨਿਵਾਜਦੇ ਰਹਿਣਗੇ ਤੇ ਸਾਡੀ ਨਿਧਰਿਆਂ  
ਦੀਧਿਰ ਬਣੇ ਰਹਿਣਗੇ।

## ਸਿਫਤ ਸਨਾ

[ਮਾ: ਸ਼ਮਸ਼ੇਰ ਸਿੰਘ ਜੀ ਸੰਧੂ ਖਾ: ਹਾ: ਸਕੂਲ ਖਾਲੜਾ ਅੰਮ੍ਰਿਤਸਰ

ਗਰ ਨਹੀਂ ਸ਼ਾਗਿਰਦ ਬਿਹਤਰ ਨਾਮ ਲੇਵਾ ਹੂੰ ਬਰੂਰ।  
ਦਰਯਾ ਦਿਲੀ ਮੇ ਮੇਰੇ ਸਤਿਗੁਰ ਬਖਸ਼ ਦੇ ਸਭ ਹੀ ਕਸੂਰ।  
ਕਲਮ ਪਕੜੂੰ ਫਿਰ ਲਿਖੂੰ ਤੇਰੀ ਸਨਾ ਕੇ ਸ਼ੇਅਰ ਚੰਦ,  
ਬੇਸਾ ਪਾ ਪਰ-ਖਮ ਹੈ ਗਰਦਨ ਇਸ ਵਕਤ ਤੇਰੇ ਹਜ਼ੂਰ।  
ਐ ਮੇਰੇ ਪ੍ਰਤਾਪ ਸ਼ਾਹਾ ਯਾਦ ਤੜਪਾਏ ਮੁਝੇ,  
ਇਕ ਤੇਰੀ ਨਜ਼ਰੋਂ ਕਰਮ ਸੇ ਉਠਗਿਆ ਦਿਲਕਾ ਗਰੂਰ।  
(ਜਬ) ਸ਼ਾਹੇ ਦੋ ਆਲਮ ਸਤਿਗੁਰੂ ਪ੍ਰਤਾਪ ਕਾ ਲੇਤਾ ਤੂੰ ਨਾਮ,  
ਦਿਲੇ ਪਸ਼ੁਰਦਹ ਮੇਂ ਆ ਜਾਏ ਖੁਸ਼ੀ ਸੇ ਫਿਰ ਸਰੂਰ।  
ਥਾ ਮੁਨਾ ਬਹਿਸ਼ਤੇ ਬਰੀਂ ਝਲਪਤ ਸੇ ਗਦਲਾ ਹੀ ਉਠਾ,  
ਜਗ ਮਗਾ ਉਠਾ ਬਹਿਸ਼ਤੇ ਦਹੁਮ ਮੇਂ ਸਬ ਤੇਰਾ ਹੀ ਨੂਰ।  
ਸਬ ਨਵਾਸੀ ਸੁਰਗ ਕੇ ਇਕ ਤੇਰੀ ਵੁਹ ਸੇ ਹੋ ਗਏ,  
ਤੇਰੀ ਸੰਗਤ ਮੇਂ ਨਾ ਆਇਆ ਰਹਿ ਗਿਆ ਕਿਸਮਤ ਸੇ ਦੂਰ।  
ਉਨ ਸੇ ਬੜ੍ਹ ਕਰ ਲਾਖ ਖਿਦਮਤ ਮੇਂ ਤੇਰੀ ਮਸਤਾਨੇ ਹੈਂ,  
ਕਲੀਮੁੱਲਾ ਜਿਸ ਨੇ ਕਹਿਲਵਾਇਆ, ਵੋਹ ਸੀਨਾ ਕੋਹੇ ਤੂਰ।  
ਤਰਕਿ ਦੁਨੀਆਂ-ਤਰਕਿ ਅਕਬਾ, ਤਰਕਿ ਮੈਲਾਂ ਕਹਿ ਉਠੇ,  
ਅਬ ਅਰਗਵਾਨੀ ਮੈ ਨਾ ਚਾਹੇਂ, ਚਾਹੇਂ ਨਾ ਬਹਿਸ਼ਤੇ ਕੀ ਦੂਰ।  
ਅਬ ਵੁਹੀ ਜਗਜੀਤ ਸੇ ਸਮਸ਼ੇਰ ਪਾਏਂ ਆਰਜੂ,  
ਖਾਲੀ ਆਏ ਲੋਕੇ ਦਾਮਨ-ਹੋ ਗਏ ਰਹਿਮਤ ਸੇ ਪੂਰ।



ਜਗ ਤਾਰਕ

# ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ !

[ਸ੍ਰੀ ਗੋਬਿੰਦ ਰਾਮ ਜੀ ਚੁਘ-ਇੰਦੋਰ]

ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਦੇ ਸਾਖਿਆਤ ਦਰਸ਼ਨ ਮੈਨੂੰ ਨਹੀਂ ਹੋਏ ਪਰ ਫੋਟੋ ਦਾ ਦਰਸ਼ਨ “ਸਤਿਗੁਰ” ਰਾਹੀਂ ਹੁੰਦਾ ਰਿਹਾ ਹੈ। ਹਸਦਾ ਮੁਖ, ਸ਼ਾਂਤੀ ਸਰੂਪ, ਚਿਟੇ ਬਸਤਰ ਤੇ ਚਿਟੀ ਮਾਲਾ ਹੀਸਾ ਵਰਗਾ ਸੁੰਦਰ ਸਰੂਪ ਵੇਖਕੇ ਚਿਤ ਨੂੰ ਸ਼ਾਂਤੀ ਪ੍ਰਾਪਤ ਹੁੰਦੀ ਹੈ। ਮਹਾਰਾਜ ਦੇ ਜਿੰਨੇ ਫੋਟੋ ਮੈਂ ਵੇਖੇ ਹਨ ਉਨ੍ਹਾਂ ਵਿਚ ਉਹ ਮੁਸਕਰਾਂਦੇ ਹੀ ਵੇਖੇ ਗਏ ਹਨ। ਉਹ ਕੇਵਲ ਨਾਮਧਾਰੀ ਆਗੂ ਨਹੀਂ ਸਨ, ਕਿੰਤੂ ਉਹ ਅਟੱਲ ਪ੍ਰਤਾਪੀ ਹਰ ਮਨ ਪਿਆਰੇ ਸਨ। ਉਨ੍ਹਾਂ ਦਾ ਤੇਜ ਦਿਨੋਂ ਦਿਨ ਇਉਂ ਵਧਿਆ ਜਿਉਂ ਸੂਰਜ ਦੇ ਪ੍ਰਕਾਸ਼ ਨਾਲ ਘੋਰ ਅਨੋਰਾ ਦੂਰ ਹੋ ਜਾਂਦਾ ਹੈ।

ਮਹਾਰਾਜ ਜੀ ਨੇ ਪੂਰੇ ਪੱਖ ਸਾਲ ਨਾਮਧਾਰੀ ਪੰਥ ਦੀ ਅਗਵਾਈ ਕੀਤੀ। ਪੰਜਾਬ ਦੇ ਹਰ ਫਿਰਕੇ ਨਾਲ ਪਿਆਰ ਤੇ ਮਿੱਤਰੀ ਭਾਵ ਰੱਖਿਆ ਆਪਣੇ ਸਿਧਾਂਤਾਂ ਵਿਚ ਪਰਪਕ ਰਹਿੰਦਿਆਂ ਜੇਮਤ ਮਤਾਂਤਰਾਂ ਦਾ ਕਦੀ ਵੀ ਖੰਡਨ ਨਾ ਕੀਤਾ। ਕਿਸੇ ਨੂੰ ਬੁਰਾ ਭਲਾ ਨਹੀਂ ਕਹਿਆ। ਆਪ ਨਾਮ ਬਾਣੀ ਦੇ ਪ੍ਰਚਾਰਕ ਤੇਗਭੂਰਖਿਆ ਦੇ ਮਹਾਨ ਪ੍ਰੇਰਕ ਸਨ। ਗੈਰ ਨਾਮਧਾਰੀਆਂ ਨਾਲ ਵੀ ਆਪ ਜੀ ਦਾ ਵਿਸ਼ੇਸ਼ ਪਿਆਰ ਸੀ। ਆਪ ਹਰ ਮਨ ਪਿਆਰੇ ਤੇ ਹਰ ਦਿਲ ਦੇ ਸਹਾਰੇ ਸਨ। ਏਹੀ ਕਾਰਨ ਹੈ ਕਿ ਆਪਦੇ ਅੰਤਿਮ ਸੰਸਕਾਰ ੨੬ ਦਿਨ ੧॥ ਲਖ ਤੋਂ ਵੀ ਅਧਿਕ ਲੋਕਾਂ ਦੀ ਇਕਤ੍ਰਤਾ ਹੋਈ। ਜਿਸ ਵਿਚ ਹਰ ਸੰਪ੍ਰਦਾ ਦੇ ਲੋਕ-ਸਿਖ, ਗੈਰ ਸਿਖ, ਮੰਤ੍ਰੀ ਸਾਧੂ-ਸੰਤ, ਉਦਾਸੀ, ਸੰਨਿਆਸੀ, ਨਿਰਮਲੇ ਤੇ ਰਾਧਾ ਪ੍ਰਾਮੀ ਪੰਥੀ ਰਾਜਾ, ਮਹਾਰਾਜਾ, ਕੁੰਬ, ਸੇਠ, ਸਾਹੂਕਾਰ ਸ਼ਹਿਰੀ, ਤੇ ਪੇਂਡੂ ਲੋਕ ਆਪ ਜੀ ਨੂੰ

ਸ੍ਰਧਾਂਜਲੀ ਭੇਟ ਕਰਨ ਲਈ ਆਏ। ਪਿੰਡਾਲ ਵਿਚ ਤਿਲ ਧਰਨੇ ਦੀ ਜਗ੍ਹਾ ਨਹੀਂ ਸੀ।

ਮਹਾਰਾਜ ਆਪ ਬਾਣੀ ਦੇ ਬਹਿਬ ਸਨ। ਆਪ ਨੇ ਆਪਣੇ ਸਮੇਂ ਵਿਚ ਲਖਾਂ ਦੀ ਸੰਖਿਆ ਵਿਚ ਸਾਧਾਰਨ ਪਾਠ, ਅਖੰਡ ਪਾਠ ਤੇ ਚੰਡੀ ਦੀ ਵਾਰ ਆਦਿ ਬਾਣੀਆਂ ਦੇ ਪਾਠ ਕਰਵਾਏ ਸਨ। ਜਿਥੇ ਅਕਾਲੀ ਤੇ ਹੋਰ ਸਿਖਾਂ ਨੇ ਦਸਮ ਗ੍ਰੰਥ ਨੂੰ ਉਕਾ ਹੀ ਭੁਲਾ ਦਿਤਾ ਹੈ, ਉਥੇ ਆਪ ਜੀ ਨੇ ਦਸਮ ਗ੍ਰੰਥ ਦੇ ਵੀ ਬਹੁਤੇ ਪਾਠ ਕਰਵਾਏ। ਅਜੇਹੇ ਬਾਣੀ ਦੇ ਸਾਗਰ ਦੇ ਅੰਤਮ ਸੰਸਕਾਰ ਦੇ ਸਮੇਂ ਉਨ੍ਹਾਂ ਦੇ ਨਮਿਤ ੯੫੮ ਪਾਠ ਹੋ ਜਾਣੇ ਕੋਈ ਅਚੰਭੇ ਦੀ ਗਲ ਨਹੀਂ ਸੀ। ਏਹ ਸ੍ਰਧਾਲੂ ਭਗਤਾਂ ਵਲੋਂ ਸਚੀ ਸ੍ਰਧਾ ਦੀ ਭੇਟ ਸੀ।

ਮਹਾਰਾਜ ਜੀ ਦੇ ਗੁਰ-ਪੁਰ ਗਮਨ ਦੀ ਖਬਰ ਮੈਂ ਸਭ ਤੋਂ ਪਹਿਲਾਂ ਦੈਨਿਕ “ਅਕਾਲੀ” ਵਿਚ ਵੇਖੀ। ਏਹ ਦੁਖਦਾਈ ਸਮਾਚਾਰ ਪੜ੍ਹਕੇ ਮੇਰੇ ਮਨ ਨੂੰ ਬਹੁਤ ਦਖ ਹੋਇਆ। ਅਖਾਂ ਵਿਚੋਂ ਅੱਸੂ ਨਿਕਲ ਆਏ ਤੇ ਏਹ ਜਾਪਿਆ ਕਿ ਮੇਰੇ ਹੱਥਾਂ ਵਿਚੋਂ ਕੁਛ ਗਿਰ ਗਿਆ ਹੈ। ਮਹਾਰਾਜ ਜੀ ਦੇ ਵਿਰੋਧੀ ਵੀ ਉਨ੍ਹਾਂ ਲਈ ਹੰਝੂ ਹਾਰ ਰਹੇ ਹਨ। ਇਸ ਲਈ ਉਨ੍ਹਾਂ ਦੀ ਜਿਤਨੀ ਪ੍ਰਸ਼ੰਸਾ ਕੀਤੀ ਜਾਵੇ ਸੋ ਥੋੜੀ ਹੈ। ਉਹ ਗਹਿਰ ਗੰਭੀਰ ਸਾਗਰ ਸਨ, ਮੈਂ ਕੀੜੀ ਉਨ੍ਹਾਂ ਦੀ ਕੀ ਪ੍ਰਸ਼ੰਸਾ ਕਰਾਂ ਤੇ ਕੀ ਅੰਤ ਲਹਾਂ।

ਮਹਾਰਾਜ ਦੀ ਗਦੀ ਤੇ ਸ੍ਰੀ ਬਾਬਾ ਜਗਜੀਤ ਸਿੰਘ ਜੀ ਬਿਰਾਜਮਾਨ ਹੋਏ ਹਨ। ਏਹ ਜਾਣਕੇ ਮਨ ਵਿਚ ਬਹੁਤ ਖੁਸ਼ੀ ਹੋਈ। ਹੁਣ ਤੋਂ ਬਾਬਾ ਜੀ, ਬਾਬਾ ਜੀ ਨਹੀਂ ਰਹੇ, ਉਹ ਮਹਾਰਾਜ ਜੀ

## ਹੱਡ ਬੀਤੀ

[ਸੰਤ ਦਲੀਪ ਸਿੰਘ ਜੀ ਹਿਸਾਰ]

੧੯੪੧ ਈਸਵੀ ਦੀ ਗਲ ਹੈ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਅਨੇਕਾਂ ਹੋਰ ਨਾਮਧਾਰੀਆਂ ਨਾਲ ਪਹਾੜਾਂ ਵਿਚ, ਕੁਝ ਚਿਰ, ਨਿਵਾਸ ਲਈ ਗਏ। ਮੈਂ ਵੀ ਉਸ ਸਮੇਂ ਸੰਤ ਆਲਾ ਸਿੰਘ ਜੀ ਤੇ ਸੂਬਾ ਵਰਿਆਮ ਸਿੰਘ ਜੀ ਸਮਸਾ ਵਾਲਿਆਂ ਨਾਲ ਮੰਡੀ ਵਿਖੇ ਹੀ ਰਹਿੰਦਾ ਸਾਂ।

ਮੰਡੀ (ਹਿਮਾਚਲ ਪ੍ਰਦੇਸ਼) ਸ਼ਾਮ ਦੇ ਦੀਵਾਨ ਵਿਚ ਬੈਠਿਆਂ ਸਚੇ ਪਾਤਿਸ਼ਾਹ ਜੀ ਨੇ ਸੰਤ ਆਲਾ ਸਿੰਘ ਜੀ ਤੇ ਸੰਤ ਹਾਕਮ ਸਿੰਘ ਜੀ ਕਾਲੋਕਿਆਂ ਵਾਲਿਆਂ ਨਾਲ ਬਚਨ ਕੀਤਾ ਸਵੇਰੇ ਸੁਕੇਤ (ਪਹਾੜੀ ਰਾਜੇ ਦਾ ਸ਼ਹਿਰ) ਚਲਣਾ ਹੈ। ਜੇ ਸਵੇਰੇ ਬਾਰਸ਼ ਹੋਗਈ ਤਾਂ ਰੋਤੀ ਖੱਡ ਤੋਂ ਅਗੇ ਮੋਟਰ ਨਹੀਂ ਜਾ ਸਕੇਗੀ। ਕਿਸੇ ਸਿੰਘ ਨੂੰ ਭੇਜਕੇ ਘੋੜੇ ਰੋਤੀ ਖੱਡ ਤੇ ਮੰਗਵਾ ਲਈਏ। ਮੋਟਰ ਉਰਲੇ ਕੰਢੇ ਛਡਕੇ, ਪਰਲੇ ਕੰਢੇ ਘੋੜੇ ਲੋਕੇ ਸੁਕੇਤ ਪਹੁੰਚ ਜਾਵਾਂਗੇ।

ਸਮਾਨ “ਗੁਰੂ” ਰੂਪ ਵਿਚ ਸਾਡੇ ਪੂਜਯ ਹਨ ਉਨ੍ਹਾਂ ਦਾ ਚਿਤ੍ਰ (ਫੋਟੋ) ਇਸ ਅੰਕ ਵਿਚ ਹੈ। ਜੋ ਵੇਖਕੇ ਮਨ ਨੂੰ ਸ਼ਾਂਤੀ ਆਵਦੀ ਹੈ। ਠੀਕ ਹੈ— “ਜੇਤਿ ਉਹਾ ਜੁਗਤ ਸਾਇ ਸਹਿ ਕਾਇਆ ਫੇਰ ਪਲਟੀਐ।”

ਆਸ਼ਾ ਹੈ ਕਿ ਸ੍ਰੀ ਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ ਵੀ ਆਪਣੇ ਗੁਰੂ (ਪਿਤਾ) ਸਮਾਨ ਹਰਮਨ ਪਿਆਰੇ ਤੇ ਗੁਰੂ ਗ੍ਰੰਥ ਦੇ ਸਹਾਰੇ ਹੋਣਗੇ। ਮੇਰੀ ਉਨ੍ਹਾਂ ਦੇ ਚਰਨ ਕਮਲਾਂ ਤੇ ਬਾਰ ਬਾਰ ਡੰਡਉਤ ਹੈ।

ਡੰਡਉਤ ਬੰਦਨਾ ਅਠਿਕ ਬਾਰ  
ਸਰਬ ਕਲਾ ਸਮਰਥ।

ਏਹ ਬਚਨ ਕਰਕੇ ਸਤਿਗੁਰਾਂ ਮੈਨੂੰ ਖੁਲਾਕੇ ਹੁਕਮ ਦਿਤਾ— ਤੂੰ ਸਾਈਕਲ ਲੈ ਜਾ ਤੇ ਦੋ ਬੈਟਰੀਆਂ ਵੀ ਨਾਲ ਖੜੀਂ। ਸੁਕੇਤ ਦੇ ਉਰਲੇ ਪਾਸੇ ਗੱਜਣ ਸਿੰਘ, ਲਾਲ ਸਿੰਘ ਡਰਾਈਵਰ ਦਾ ਡਰਾ ਬੁਗੀਆਂ ਵਿਚ ਰਹਿੰਦਾ ਹੈ। ਜੇਕਰ ਸੁਕੇਤ ਘੋੜੇ ਆ ਗਏ ਹੋਏ ਤਾਂ ਦੋਵੇਂ ਜਣੇ ਚਾਰ ਘੋੜੇ ਰੋਤੀ ਖੱਡ ਤੇ ਲੈ ਆਇਓ। ਤੇ ਜੇ ਨਾ ਆਏ ਹੋਏ ਤਾਂ ਗੱਜਣ ਸਿੰਘ ਨੂੰ ਜਾਂਦਾ ਹੀ ਬਲਾਸਪੁਰ ਭੇਜ ਦੇਈਂ ਉਹ ਘੋੜੇ ਲੋਕੇ ਕੱਲ ਨੂੰ ਸੁਕੇਤ ਆ ਜਾਵੇ।

ਸਤਿ ਬਚਨ ਆਖਕੇ ਮੈਂ ਦੀਵਾਨ ਵਿਚੋਂ ਆਕੇ ਸਾਈਕਲ ਤਿਆਰ ਕੀਤਾ। ਕੋਈ ਅਧਾ ਘੰਟਾ ਲਗ ਗਿਆ। ਸੂਰਜ ਝੁਬਣ ਨੂੰ ਸੀ। ਮੈਂ ਤਿਆਰ ਹੋਕੇ ਜਾ ਫਿਰ ਮਥਾ ਟੇਕਿਆ। ਸਤਿਗੁਰੂ ਜੀ ਨੇ ਪੁਛਿਆ— ਦਲੀਪ ਸਿੰਘਾ ਬੈਟਰੀ ਲੈ ਲਈਉ ?

“ਦੋ ਲੈ ਲਈਆਂ ਹਨ ਦੀਨ ਦਿਆਲ”

“ਭਾਈ, ਜੇ ਕੋਈ ਜੰਗਲੀ ਜਾਨਵਰ ਮਿਲੇ ਤਾਂ ਚਾਨਣ ਕਰੀਂ। ਜੰਗਲੀ ਜਾਨਵਰ ਅਗ ਤੋਂ ਡਰਦਾ ਹੈ।”

ਮੇਰੇ ਮੰਡੀਓਂ ਨਿਕਲਦਿਆਂ ਚੰਗਾ ਹਨੇਰਾ ਹੋ ਗਿਆ ਬਤੀਆਂ ਜਗ ਪਈਆਂ।

ਅਚਾਨਕ ਲਹਿੰਦਿਓਂ ਬਿਜਲੀ ਲਿਸ਼ਕੀ ਤੇ ਪਲ ਦੀ ਪਲ ਵਿਚ ਹਨੇਰਾ ਸੰਘਣਾ ਹੋ ਗਿਆ। ਬਦਲ ਛਾ ਗਏ। ਹਥ ਪਸਾਰਿਆਂ ਨਜ਼ਰ ਨਾ ਆਵੇ। ਮੁੱਖ ਨਾਲ ਸੌਣ ਭਾਦਰੋਂ ਦੇ ਦਿਨ ਸਨ। ਮੈਂ ਸਾਈਕਲ ਧੁਹੀ ਜਾ ਰਿਹਾ ਸਾਂ। ਪਰ ਮੇਰੇ ਅੰਦਰ ਡਰ ਦੀਆਂ ਝਰਨਾਟਾਂ ਬਾਰ ਬਾਰ ਉਠ ਰਹੀਆਂ ਸਨ। ਸੰਤ ਆਲਾ ਸਿੰਘ ਜੀ ਇਕ ਦੋਹਾ ਬੜੇ ਵੇਰਾਗ ਨਾਲ ਪੜ੍ਹਿਆ ਕਰਦੇ ਸਨ ਮੈਨੂੰ ਉਹ ਯਾਦ ਆਇਆ:

ਪਿਆਰੋ (ਮੁਰਾਹ) ਮੱਝ



**PIARO (Murrah)**

Purchased in 1955—Born in 1950

Parentage not known

Calved on 13 Dec., 1957. Winner of All India Milk Yield Competition in 1958 and was Awarded Rs. 2000/- cash and one SANAD.






ਸ੍ਰੀ ਸਤਿਗੁਰੂ ਜੀ ਸੰਤ ਮੰਗਲ ਸਿੰਘ ਜੀ ਅਰਬੀ ਫਰਿਸ਼ਤਾ ਜੀ ਦੇ ਘਰ—  
ਫਰਿਸ਼ਤਾ ਜੀ ਦੇ ਅੰਤਲੇ ਦਿਨੀਂ



ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਤੇ  
ਸਿਆਮ ਦੀ ਸੰਗਤ



ਸ: ਬੂਟਾ ਸਿੰਘ ਜੀ ਨਾਮਧਾਰੀ ਕਿਲਾ ਰਾਇਪੁਰ



ਸ੍ਰੀ ਮਾਨ ਪੰਡਤ ਮਨਸਾ ਸਿੰਘ ਜੀ ਕੋਮੀ

ਜਿਥੇ ਤੇਗਾਂ ਲਿਸ਼ਕਦੀਆਂ ਸਾਗਾਂ ਦੀ ਟਵੇ ਗਈਰ।  
ਓਥੇ ਸਤਿਗੁਰ ਚਾਹੀਦਾ ਜਿਥੇ ਅਉਖੀ ਬਣਦੀ ਭੀੜ।

ਮੈਂ ਹੋਲੀ ਹੋਲੀ ਮੂੰਹ ਵਿਚ ਏਹ ਤੁਕਾਂ ਪੜ੍ਹੀ  
ਵਾਹੋ ਦਾਹੀ ਰਿਝਿਆ ਜਾ ਰਿਹਾ ਸਾਂ। ਕਦੀ ਸਾਈ-  
ਕਲ ਤੋਂ ਉਤਰ ਕੇ ਤੁਰਨਾ ਪੈਂਦਾ, ਕਦੇ ਫੇਰ  
ਹਿੰਮਤ ਧਾਰਕੇ ਸਾਈਕਲ ਸਵਾਰ ਹੋ ਜਾਂਦਾ।  
ਅਜੇ ਮੈਂ ਮੰਡੀਓਂ ਤੋਂ ਕੁ ਮੀਲ ਦੇ ਫਾਸਲੇ ਤੇ ਹੀ  
ਹਵਾਗਾ ਕਿ ਇਕ ਚਿਤਰਾ ਸੜਕ ਵਿੱਚ ਖਲੋਤਾ  
ਨਜ਼ਰ ਪਿਆ। ਉਸ ਨੂੰ ਵੇਖਦਿਆਂ ਹੀ ਮੇਰੇ ਹਥਾਂ  
ਦੇ ਤੋਤੇ ਉਡ ਗਏ। ਸਰੀਰ ਕਿਰਨ ਲਗ ਪਿਆ।  
ਸਾਹ ਸਤ ਉਡਦਾ ਜਾਪਿਆ। ਪਰ ਮੈਂ ਹਿੰਮਤ  
ਇਕੱਠੀ ਕਰਕੇ ਦੌਵੇਂ ਟੇਰੀਆਂ ਜਗਾ ਕੇ ਚਿਤਰੇ  
ਤੇ ਚਾਨਣ ਸੁਟਿਆ। ਚਿਤਰਾ ਫੇਰਨ ਖੱਡ ਵੱਲ ਨੂੰ  
ਉਤਰ ਗਿਆ। ਮੇਰੀ ਜਾਨ ਵਿਚ ਜਾਨ ਤਾਂ ਆਈ  
ਪਰ ਲੱਤਾਂ ਫੁੱਲ ਫੁੱਲ ਜਾਣ, ਤੁਰਨੇ ਆਕੀ ਹੋ  
ਗਈਆਂ। ਭਜਨ ਬੜਾ ਹੋਣ ਲਗਾ ਮੂੰਹ ਮੀਟਿਆਂ  
ਵੀ ਹੁੰਦਾ ਰਹੇ। ਅੱਗਾ ਪਿਛਾ ਵੇਖਕੇ ਫਿਰ ਤਾਕਤ  
ਕੱਠੀ ਕਰ ਤੁਰਨ ਲੱਗਾ। ਅਜੇ ਦੋ ਕੁ ਫਰਲਾਂਗ  
ਹੀ ਗਿਆ ਹਵਾਗਾ ਕਿ ਚਿਤਰਾ ਫੇਰ ਸੜਕ  
ਵਿਚਕਾਰ ਖਲੋਤਾ ਨਜ਼ਰੀਂ ਪੈ ਗਿਆ। ਜੀ  
ਭਿਆਣੇ ਮੈਂ ਫਿਰ ਦੌਵੇਂ ਬੇਟਰੀਆਂ ਜਗਾਈਆਂ।  
ਬਦਕਿਸਮਤੀ ਨੂੰ ਇਕ ਬੇਟਰੀ ਦਾ ਬਲਬ ਸੜ  
ਗਿਆ। ਪਰ ਚਿਤਰਾ ਪਹਾੜੀਆਂ ਵਿਚ ਵੜ  
ਗਿਆ। ਮੇਰੀ ਜਿੰਦ ਨੂੰ ਬਣ ਗਈਆਂ। ਬਾਰ  
ਬਾਰ ਕਿਆਸ ਆਵੇ ਕਿ ਅੱਜ ਆਖਰੀ ਰਾਤ ਹੈ  
ਮੇਰੀ ਜ਼ਿੰਦਗੀ ਦੀ। ਅਗਲਿਆਂ ਪਿਛਲਿਆਂ ਨੂੰ  
ਮੇਰੀ ਮੁਸੀਬਤ ਦਾ ਕੋਈ ਪਤਾ ਨਹੀਂ ਲਗਣਾ ਤੇ  
ਮੇਰਾ ਭੋਗ ਪੈ ਜਾਣਾ ਹੈ।

ਕਿਣ ਮਿਣ ਤਾਂ ਕੋਈ ਨਾ ਹੋਈ। ਰਾਤ  
ਦੀ ਕਾਲਖ ਆਖੇ ਮੇਰੀ ਅੱਜ ਹੀ ਵਾਰੀ ਹੈ। ਤੁਰੇ  
ਜਾਂਦਿਆਂ ਸੜਕ ਉਪਰ ਕੁਝ ਝੁਗੀਆਂ ਦਿਸੀਆਂ।  
ਸਾਹ ਵਿੱਚ ਸਾਹ ਆਇਆ। ਝੁਗੀਆਂ ਨੂੰ ਮੈਂ  
ਬੜੀ ਤਾਕਤ ਨਾਲ ਪਾਰ ਕੀਤਾ। ਪਰ ਅਜੇ ਮੇਰੀ  
ਪਰੀਖਿਆ ਹੋਰ ਹੋਣੀ ਸੀ।

ਝੁਗੀਆਂ ਤੋਂ ਕਰੀਬ ਡੇਢ ਕੁ ਮੀਲ  
ਦੀ ਵਿਥ ਤੇ ਗਿਆ ਸਾਂ ਕਿ ਫੇਰ ਚਿਤਰਾ ਸੜਕ ਤੇ  
ਖਲੋਤਾ ਦਿਸਿਆ। ਭਜਨ ਕਰਨ ਲਈ ਰਸਨਾਂ  
ਟਕ ਟਕ ਚੱਲਣ ਲਗ ਪਈ। ਹਿਰਦੇ ਵਿੱਚ ਸ੍ਰੀ  
ਸਤਿਗੁਰ ਪ੍ਰਤਾਪ ਸਿੰਘ ਜੀ ਦੀ ਮੂਰਤ ਉਜਾਗਰ  
ਹੋ ਗਈ। ਮੈਂ ਹਿੰਮਤ ਕਰਕੇ ਬੇਟਰੀ ਜਗਾਈ।  
ਦੂਜੀ ਦਾ ਤਾਂ ਡੰਗ ਹੀ ਪੈ ਚੁਕਾ ਸੀ। ਚਿਤਰਾ  
ਸੜਕ ਤੇ ਹੀ ਮੂੰਹ ਪਰੇ ਕਰਕੇ ਖਲੋ ਗਿਆ। ਮੇਰੇ  
ਲਈ ਤਾਂ ਸ਼ਾਮਤ ਆ ਗਈ। ਚਿਤਰਾ ਸੜਕੋਂ ਨਾ  
ਹਿਲਿਆ ਤਾਂ ਮੈਂ ਕੀਕਰ ਅਗਾਂਹ ਲੰਘਾ ਗਾ।  
ਜੇ ਮੇਰੇ ਵਲੋਂ ਖੜਾਕ ਹੋਇਆ ਤਾਂ ਚਿਤਰਾ ਮੈਨੂੰ  
ਜੀਉਂਦਿਆਂ ਨਹੀਂ ਛਡਣ ਲਗਾ। ਮੈਂ  
ਕਿਥੇ ਲੁਕਾਂ। ਏਹ ਕਿਵੇਂ ਅਗਾਂਹ ਪਿਛਾਂਹ ਹੋਵੇ।  
ਬੇਟਰੀ ਫੇਰ ਮੈਂ ਚਿਤਰੇ ਵੱਲ ਸਿਧੀ ਕੀਤੀ ਪਰ ਬੇ  
ਅਰਥ।

ਅਜੇਹੀ ਮੁਸ਼ਕਲ ਸਮੇਂ ਖਿਆਲ ਬੜਾ  
ਤਿਖਾ ਤਿਖਾ ਕੰਮ ਕਰਦਾ ਹੈ। ਮੇਰੇ ਚਿਤ ਵਿੱਚ  
ਆਈ ਕਿ ਜੇ ਭਾਈ ਰਾਇ ਸਿੰਘ ਜੀ ਨੂੰ ਸ਼ੇਰ ਤੋਂ  
ਬਚਾਇਆ ਜਾ ਸਕਦਾ ਹੈ ਤਾਂ ਮੈਨੂੰ ਚਿਤਰੇ ਤੋਂ  
ਛੁਟਕਾਰਾ ਨਹੀਂ ਮਿਲ ਸਕਦਾ? ਸਤਿਗੁਰ ਰਾਮ  
ਸਿੰਘ ਜੀ ਨੇ ਰਾਇ ਸਿੰਘ ਦੀ ਅਰਦਾਸ ਸੈਂਕੜੇ  
ਕੋਹਾਂ ਤੋਂ ਸੁਣ ਲਈ ਸੀ ਤਾਂ ਸਤਿਗੁਰ ਪ੍ਰਤਾਪ  
ਸਿੰਘ ਜੀ ੮-੧੦ ਮੀਲ ਤੋਂ ਮੇਰੀ ਅਰਦਾਸ  
ਨਹੀਂ ਸੁਣਨੇ ਗੇ?

ਮੇਰੇ ਅੰਦਰ ਕੁਝ ਤਾਕਤ ਇਕੱਠੀ ਹੋ ਗਈ।  
ਸਾਈਕਲ ਖੜਾ ਕਰਕੇ ਮੈਂ ਸਫਾ ਜੰਗ ਹਥ ਵਿਚ  
ਫੜ ਪੇਂਤੜਾ ਬੰਨ੍ਹਕੇ ਅਰਦਾਸ ਕਰਨੀ ਸ਼ੁਰੂ ਕਰ  
ਦਿਤੀ। ਸੁਰਤ ਮੇਰੀ ਟਿਕ ਗਈ। ਮਨ ਮੇਰਾ  
ਨਿਰਮਲ ਨੀਰ ਵਾਂਗ ਸਾਫ ਸੀ—ਨਿਗਾਹ ਮੇਰੀ  
ਚਿਤਰੇ ਦੇ ਬੰਧੋੜ ਸਰੀਰ ਤੇ ਫਿਰ ਰਹੀ ਸੀ।  
ਗੁਰੂ ਨਾਨਕ ਤੋਂ ਅਰੰਭ ਕੀਤੀ ਅਰਦਾਸ ਜਦੋਂ  
ਸਤਿਗੁਰ ਪ੍ਰਤਾਪ ਸਿੰਘ ਜੀ ਤਕ ਆਈ ਤਾਂ ਅੰਦ-  
ਰਲੀ ਫੋਟੀ ਅੰਦਰੋਂ ਹਟ ਗਈ। ਮੈਂ ਇਕ ਦਮ  
ਤੁਝਕ ਪਿਆ। ਸੁਰਤ ਸੰਭਲੀ। ਮੈਨੂੰ ਲਗਾ ਜਿਵੇਂ

ਕੋਈ ਮੇਰੇ ਪਿਛੇ ਖਲਾ ਹੈ। ਮੇਰੇ ਖਬੇ ਮੰਦੇ ਤੇ ਹੱਥ ਰਖਦਿਆਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮੁਸਕਰਾ ਪਏ।—“ਕਿਉਂ ਡਰਦਾ ਏਂ, ਤੈਨੂੰ ਚਿਤਰਾ ਕੁਝ ਨਹੀਂ ਕਹਿੰਦਾ।” ਮੈਂ ਧੰਨ ਧੰਨ ਕਹਿੰਦਾ ਸਤਿਗੁਰੂ ਜੀ ਦੇ ਚਰਨਾਂ ਤੇ ਡਿਗ ਪਿਆ।

ਪਤਾ ਨਹੀਂ ਕਿੰਨਾ ਚਿਰ ਚਰਨਾਂ ਤੇ ਸਿਰ ਰਖੀ ਪਿਆ ਰਿਹਾ। ਉਠਣ ਤੇ ਦੇਖਿਆ ਕਿ ਨਾ ਸਾਹਵੇਂ ਚਿਤਰਾ ਹੈ ਤੇ ਨਾ ਪਿੱਛੇ ਸਤਿਗੁਰੂ। ਪਰ ਮੇਰੇ ਅੰਦਰ ਜੋਸ਼ ਤੇ ਤਾਕਤ ਆ ਗਈ। ਸਾਈ-ਕਲ ਫੜਿਆ ਤੇ ਦੌੜੀ ਖੰਡ ਲਾਗੇ ਪਹੁੰਚ ਹੀ ਪਿਆ।

ਉਰਾਰ ਠਾਣਾ ਸੀ। ਉਹਨਾਂ ਫੜ ਲਿਆ ਕਿ ਅਧੀ ਰਾਤੀਂ ਮੈਂ ਕਿਉਂ ਭਉਂਦਾ ਫਰਦਾ ਸਾਂ। ਜਾਮਨੀ ਮੰਗੀ ਗਈ। ਸੰਤ ਪ੍ਰੀਤਮ ਸਿੰਘ ਜੀ ਪੱਦੀ ਵਾਲੇ ਨੇੜੇ ਹੀ ਸਨ ਉਹਨਾਂ ਨੇ ਮੇਰੀ ਜਾਮਨੀ ਦੇ ਕੇ ਮੈਨੂੰ ਵਿਹਲਿਆਂ ਕੀਤਾ। ਪ੍ਰੀਤਮ ਸਿੰਘ ਜੀ ਨੂੰ ਮੈਂ ਦਸਿਆ ਕਿ ਸਤਿਗੁਰੂ ਜੀ ਸਵੇਰੇ ਸੁਕੇਤ ਆ ਰਹੇ ਹਨ। ਉਹ ਵੀ ਮੇਰੇ ਨਾਲ ਰਾਤੀਂ ਹੀ ਸੁਕੇਤ ਨੂੰ ਤੁਰ ਪਏ। ਪ੍ਰੀਤਮ ਸਿੰਘ ਜੀ ਤੇ ਮੈਂ ਸਾਰੇ ਰਾਹ ਘੋੜਿਆਂ ਦੀ ਪੈਛੜ ਸੁਣਦੇ ਗਏ—ਪਰ ਸਾਡੇ ਖਲੋਣ ਨਾਲ ਉਹ ਪੈਛੜ ਵੀ ਰੁਕ ਜਾਂਦੀ।

ਰਾਤ ਦੇ ੩ ਵਜ ਚੁਕੇ ਜਾਪਦੇ ਸਨ। ਬਿਜਲੀ ਚਮਕ ਰਹੀ ਸੀ। ਅਸੀਂ ਅੰਤ ਨੂੰ ਗਜ਼ਣ ਸਿੰਘ ਹੁਰਾਂ ਦੀਆਂ ਝੁਗੀਆਂ ਵਿੱਚ ਪਹੁੰਚ ਹੀ ਪਏ। ਬੱਸ ਹੁਣ ਹਨੇਰੀ ਤੇ ਬਾਰਸ਼ ਸ਼ੁਰੂ ਹੋ ਪਈ।

ਦਿਨ ਚੜ੍ਹੇ ਬਾਰਸ਼ ਥਮ ਗਈ। ਘੋੜੇ ਭਾਈ ਰਤਨ ਸਿੰਘ ਹੁਰਾਂ ਦੇ ਘਰ ਪਹੁੰਚ ਚੁਕੇ ਸਨ। ਅਸੀਂ ਦਿਨੇ ੮-੯ ਵਜੇ ਪੰਜ ਘੋੜੇ ਲੋਕੇ ਰੱਤੀ ਖੰਡ ਤੇ ਪਹੁੰਚੇ। ਨਦੀ ਜੋਰੀਂ ਵਗ ਰਹੀ ਸੀ। ਪਥਰਾਂ ਤੇ ਪੈਰ ਟਿਕਣੇ ਮੁਸ਼ਕਲ ਸਨ। ਪਾਣੀ ਦਾ ਰੋੜ੍ਹ ਪੈਰ ਹਿਲਾ ਦਿੰਦਾ ਸੀ। ਪਾਰਲੇ ਕੰਢੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਸਾਬੀਆਂ ਨਾਲ ਨਦੀ ਵਿਚੋਂ ਲੰਘਣ ਨੂੰ ਤਿਆਰ ਖਲੇ ਸਨ।

ਸਤਿਗੁਰੂ ਜੀ ਪੈਦਲ ਹੀ ਨਦੀ ਪਾਰ ਕਰਨ ਲਗੇ। ਸਤਿਗੁਰੂ ਜੀ ਦੀਆਂ ਭੁਜਾਂ ਨਾਲ ਸੰਤ ਲਾਲ ਸਿੰਘ ਜੀ ਡਰੇਵਰ ਭਾਈ ਵਜ਼ੀਰ ਸਿੰਘ ਜੀ, ਸੰਤ ਰਤਨ ਸਿੰਘ ਜੀ ਲਾਂਗਰੀ ਸੰਤ ਆਲਾ ਸਿੰਘ ਜੀ ਵਰਨ ਸੰਤ ਹਾਕਮ ਸਿੰਘ ਜੀ ਕਾਲੋਕੇ ਤੇ ਸੰਤ ਵਰਿਆਮ ਸਿੰਘ ਜੀ ਸਮਸਾ ਇਹ ਛੀਵੇ ਸਰੀਰ ਇਕ ਦੂਜੇ ਦੀਆਂ ਬਾਹਾਂ ਦੇ ਆਸਰੇ ਨਾਲ ਨਦੀ ਦਾ ਪਾਣੀ ਚੀਰਦੇ ਆ ਰਹੇ ਸਨ। ਸਤਿਗੁਰੂ ਜੀ ਪਹਾੜੀ ਵਾਲੇ ਪਾਸੇ ਸਨ, ਜਿਧਰੋਂ ਪਾਣੀ ਦਾ ਵਹਿਣ ਆ ਰਿਹਾ ਸੀ। ਕੰਢੇ ਦੇ ਨੇੜੇ ਆਇਆਂ ਸੰਤ ਵਰਿਆਮ ਸਿੰਘ ਸਮਸਾ ਦੇ ਪੈਰ ਉਖੜ ਗਏ, ਉਹ ਕੁਝ ਚਿਰ ਬਿੜਕਦੇ ਹੀ ਗਏ। ਸਤਿਗੁਰੂ ਜੀ ਨੇ ਇਸ਼ਾਰਾ ਕਰਕੇ ਲਾਲ ਸਿੰਘ ਜੀ ਨੂੰ ਉਹਨਾਂ ਪਾਸ ਭੇਜਿਆ ਤੇ ਦੋਸਤਰਾਂ ਸੰਭਲ ਸੰਭਲ ਦੌੜੀ ਖੰਡ ਪਾਰ ਕੀਤੀ ਗਈ।

ਮੈਂ ਚਰਨੀ ਹੱਥ ਲਾਇਆ। ਸਤਿਗੁਰੂ ਜੀ ਨੇ ਫੇਰਨ ਪੁਛਿਆ “ਦਲੀਪ ਸਿੰਘ, ਢੰਗਾ ਅਪੜ ਗਿਆ ਮੈਂ!” ਮੈਂ ਦੱਸਣਾ ਕੀ ਸੀ। ਮੇਰੀਆਂ ਅਖੀਆਂ ਸ਼ਰਧਾ ਪਿਆਰ ਤੇ ਖੁਸ਼ੀ ਨਾਲ ਫਰਨ ਵਰਨ ਵਸ ਪਈਆਂ। ਮਸਤੀ ਛਾ ਗਈ।

ਸਤਿਗੁਰੂ ਜੀ ਸੁਕੇਤ ਨੂੰ ਪੈਦਲ ਹੀ ਤੁਰ ਪਏ। ਸੰਗਤਾਂ ਹੋਰ ਵੀ ਨਾਲ ਜੁੜ ਗਈਆਂ। ਢੰਗ ਵਿੱਚ ਆਏ ਸਤਿਗੁਰੂ ਜੀ ਮਿਰਜ਼ੇ ਦੀ ਹੋਕ ਤੇ ‘ਹਾਲ ਮੁਰੀਦਾਂ ਦਾ ਕਹਿਣਾ’ ਗਾਉਂਦਿਆਂ ਵੇਰਾਗ ਵਿਚ ਹੋ ਗਏ। ਜੋ ਰਸ ਉਸ ਵਕਤ ਬਣਿਆ ਉਹ ਅਨਭਵ ਗੋਚਰਾ ਹੀ ਸੀ ਕਲਮ ਗੋਚਰਾ ਨਹੀਂ।

ਸੁਕੇਤ ਪਹੁੰਚ ਕੇ ਮੈਂ ਭਾਈ ਵਜ਼ੀਰ ਸਿੰਘ ਜੀ ਨਾਲ ਰਾਤ ਦੀ ਆਪ-ਬੀਤੀ ਸੁਣਾਈ। ਭਾਈ ਜੀ ਨੇ ਦਸਿਆ ਕਿ ਰਾਤੀਂ ੧੨ ਕੁ ਵਜੇ ਦੇ ਕਰੀਬ ਸਤਿਗੁਰੂ ਜੀ ਮੈਨੂੰ ਜਗਾਇਆ ਤੇ ਉਪਰ ਲਈ ਭਾਰਾ ਕਪੜਾ ਮੰਗਿਆ। ਮੈਂ ਭਾਰੀ ਲੋਈ ਉਪਰ ਦੰਦਿਆਂ ਜਦ ਚਰਨਾਂ ਨੂੰ ਛੁਹਕੇ ਵੇਖਿਆ ਤਾਂ ਉਹ ਠੰਢੇ ਯਖ ਸਨ ਤੇ ਗਿਲੇ ਜਿਵੇਂ ਹੁਣੇ ਹੀ ਬਿਆਸਾ ਤੋਂ ਚਰਨ ਧੋ ਕੇ ਆਏ ਹੋਣ।

# ਸ੍ਰ: ਬੂਟਾ ਸਿੰਘ ਜੀ ਰਾਇ ਪੁਰ

[ਸੰਤ ਬਿਸ਼ਨ ਸਿੰਘ ਜੀ ਹਿਸਟੋਰੀਅਨ]

ਆਪਨੇ ਇਸ ਅੰਕ ਵਿੱਚ ਸ੍ਰ. ਬੂਟਾ ਸਿੰਘ ਜੀ ਦੀ ਪ੍ਰਭਾਵ ਭਰੀ ਤਸਵੀਰ ਦੇਖੀ ਹੋਵੇਗੀ। ਆਪ ਜੀ ਦੇ ਜਨਮ ਤੋਂ ਪਹਿਲੋਂ ਆਪ ਦੇ ਨਗਰ ਦਾ ਨਾਮ ਨਾਮਧਾਰੀ ਪੰਥ ਵਿੱਚ ਕਾਫ਼ੀ ਪ੍ਰਸਿੱਧੀ ਪਾ ਚੁਕਾ ਸੀ। ਲਹੌਰ ਤੋਪਖਾਨੇ ਦੇ ਅਫਸਰ ਸ੍ਰ. ਕਾਬਲ ਸਿੰਘ ਜੀ ਏਸੇ ਨਗਰ, ਰਾਇਪੁਰ (ਜਿਲਾ ਲੁਧਿਆਣਾ) ਦੇ ਸਨ, ਜੋ ਕਿ ਸਤਿਗੁਰੂ ਰਾਮ ਸਿੰਘ ਜੀ ਦੇ ਮਾਮਾ ਅਤੇ ਸਤਿਗੁਰੂ ਜੀ ਨੂੰ ਫੌਜ ਵਿੱਚ ਭਰਤੀ ਕਰਵਾਣ ਦੇ ਪਹਿਲੇ ਪ੍ਰੋਰਕ ਸਨ। ਸ੍ਰ. ਮੰਗਲ ਸਿੰਘ ਜੀ ਦੀਵਾਨ ਪਟਿਆਲਾ ਨੇ ਗੁਲਾਮੀ ਦੀ ਛੱਟ ਲਾਹਕੇ ਸਤਿਗੁਰੂ ਨੂੰ ਚੀਨੀ ਘੋੜੀ ਭੇਟਾ ਕੀਤੀ, ਉਹ ਵੀ ਏਸੇ ਨਗਰ ਦੇ ਜੰਮ-ਪਲ ਸਨ। ਸ੍ਰੀ ਪੈਂਕਲ ਸਿੰਘ ਜੀ ਸ਼ਹੀਦ, ਸ੍ਰੀਮਾਨ ਬਾਬਾ ਦਰਬਾਰਾ ਸਿੰਘ ਜੀ, ਸਤਿਗੁਰੂ ਜੀ ਦੇ ਪ੍ਰਦੇਸ਼ ਗਮਨ-ਸਥਾਨ ਦਾ ਪਹਿਲਾ ਪਤਾ ਲਾਣ ਵਾਲੇ ਏਸੇ ਨਗਰ ਦੇ ਸਨ। ਬੋਲਾ ਸਿੰਘ ਬੂਟਾ ਸਿੰਘ ਜੀ ਟਾਂਕ ਛਤਰੀ ਵੀ ਏਥੋਂ ਦੇ ਹੀ ਸਨ ਜਿਨ੍ਹਾਂ ਦੇ ਹਥ ਨਾਮਧਾਰੀ ਡਾਕ ਦਾ ਪ੍ਰਬੰਧ ਸੀ। ਸੰਤ ਗੁਰਮੁਖ ਸਿੰਘ ਜੀ ਨਿਰਮਲੇ ਤਤ ਵੇਤਾ ਗਿਆਨੀ, ਟਹਿਕਨ ਕਵੀ, ਹਿਰਦੇ ਰਾਮ ਜੀ ਦਸਮ ਗੁਰੂ ਦੇ ਹਜ਼ੂਰੀਏ ਵੀ ਕਿਲਾ ਰਾਇਪੁਰ ਵਿਖੇ ਹੀ ਪੈਦਾ ਹੋਏ। ਸਤਿਗੁਰੂ ਜੀ ਨੇ ਏਸ ਨਗਰ ਵਿੱਚ ਨਾਮ ਦੇ ਖੁਲੇ ਛੱਟੇ ਦਿਤੇ ਤੇ ਇਕ ਸਮਾ ਸੀ ਜਦੋਂ ਏਸ ਪਿੰਡ ਇਕ ਹਜ਼ਾਰ ਘਰ ਕੇਵਲ ਨਾਮਧਾਰੀਆਂ ਦੇ ਸਨ।

ਕਿਲਾ ਰਾਇ ਪੁਰ ਦੀ ਮੱਲਾਂ ਨਾਮੀ ਪਤੀ ਵਿਖੇ ਇੱਕ ਕਿਰਤੀ ਤੇ ਸ਼ਾਂਤ ਰੂਪ ਸਜਣ ਸੰਤ ਫੁੰਮਣ ਸਿੰਘ ਜੀ ਦੇ ਰੂਹਿ ੧੮੯੮ ਕਤਕ ਦੀ ਪੂਰਣਮਾ ਨੂੰ ਸ੍ਰ: ਬੂਟਾ ਸਿੰਘ ਜੀ ਦਾ ਜਨਮ

ਹੋਇਆ। ਭੇਢ ਮਹੀਨੇ ਤਕ ਮਾਂ ਦਾ ਦੁਧ ਚੁੰਘਣਾ ਨਸੀਬ ਹੋਇਆ-ਮਾਤਾ ਜੀ ਪਰਲੋਕ ਸਿਧਾਰ ਗਏ। ਬੂਟਾ ਸਿੰਘ ਜੀ ਦੀ ਦਾਦੀ ਜੀ ਦਸ ਸਾਲ ਤਕ ਪਾਲਣਾ ਕਰਕੇ, ਉਹ ਵੀ ਚਲਦੇ ਬਣੇ।

ਅਠਾਰਾਂ ਸਾਲਾਂ ਦੀ ਉਮਰ ਵਿੱਚ ਦਸਵੀਂ ਪਾਸ ਕੀਤੀ।

ਏਹਨੀਂ ਦਿਨੀਂ ਸੰਤ ਬਾਬਾ ਬਿਸ਼ਨ ਸਿੰਘ ਜੀ ਛੁਤੀਏ ਲੋਹਗੜ ਵਿਖੇ ਇਕ ਕੁਟੀਆ ਬਣਾਕੇ ਰਿਹਾ ਕਰਦੇ ਸਨ। ਸਰਦਾਰ ਜੀ ਨੂੰ ਵੀ ਏਹਨਾਂ ਦੀ ਸੰਗਤ ਨਸੀਬ ਹੋ ਗਈ। ਬਾਬਾ ਕਾਹਲਾ ਸਿੰਘ ਜੀ ਨੰਗਲ ਪਾਸੋਂ ਨਾਮਧਾਰੀ ਇਤਹਾਸ ਬਾਰੇ ਸੁਣਕੇ ਚਾਉ ਉਪਜਦਾ ਤੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਚਰਨਾਂ ਵਿਚੋਂ ਇਹਨਾਂ ਨੂੰ ਸ਼ਾਂਤੀ ਪ੍ਰਾਪਤ ਹੁੰਦੀ।

ਤਾਂ ਵੀ ਆਪ ੧੯੧੫ ਵਿੱਚ ਅੰਗਰੇਜ਼ ਸਰਕਾਰ ਦੀ ਫੌਜ ਵਿੱਚ ਭਰਤੀ ਹੋ ਗਏ ਤੇ ਦਸਵੰਧ ਲੰਗਰ ਸ੍ਰੀ ਭੈਣੀ ਸਾਹਿਬ ਨਿਤਾ ਨੇਮ ਭੇਜਦੇ ਰਹੇ। ਭਜਨ ਬਾਣੀ ਵੀ ਨੇਮ ਨਾਲ ਕਰਦੇ।

ਬਗਦਾਦ ਤੋਂ ਕਰੀਬ ੧੦੦ ਮੀਲ ਦੇ ਫਾਸਲੇ ਇਕ ਪਿੰਡ ਵਿਚ ਦੁਸ਼ਮਨਾਂ ਨੇ ਅੰਗਰੇਜ਼ੀ ਫੌਜਾਂ ਨੂੰ ਹਾਰ ਦਿਤੀ। ਭੱਜੇ ਹੋਏ ਫੌਜੀ ਇਕ ਮਸੀਤ ਵਿੱਚ ਪਨਾਹ ਲੈ ਰਹੇ ਸਨ। ਉਦਾਸ ਫੌਜੀਆਂ ਨੂੰ ਪੰਜਾਬ ਚੇਤੇ ਆ ਰਿਹਾ ਸੀ ਕਿ ਇਕ ਰਾਤੇ ਸ੍ਰ: ਬੂਟਾ ਸਿੰਘ ਜੀ ਨੂੰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਦਰਸ਼ਨ ਦੇ ਕੇ ਆਖਿਆ-“ਹੁਣ ਤਾਂ ਜਾਨ ਬਚ ਜਾਇਗੀ, ਪਰ ਮੁੜ ਅੰਗਰੇਜ਼ ਦੀ ਫੌਜ ਵਿੱਚ ਨ ਫਰੀ”।

ਪੰਜਾਬ ਅਮਨ ਅਮਾਨ ਆ ਗਏ। ਸੰਤ ਇੰਦਰ ਸਿੰਘ ਜੀ ਚਕ੍ਰਵਰਤੀ ਦੀਆਂ ਦੋ ਭੈਣਾਂ ਲੋਹਗੜ ਵਿਖੇ ਵਿਆਹੀਆਂ ਹੋਈਆਂ ਸਨ। ਬੂਟਾ



ਸਿੰਘ ਜੀ ਵੀ ਲੰਘਦੇ-ਜਾਂਦੇ ਨਾਮਧਾਰੀ ਪਰਵਾਰ ਜਾਣਕੇ ਮਿਲਦੇ ਗਿਲਦੇ। ਉਹਨਾਂ ਵਲੋਂ ਆਪਨੂੰ ਸਤਿਗੁਰਾਂ ਦੇ ਚਰਨਾਂ ਵਿਚ ਲਗਾਤਾਰ ਰਹਿਣ ਦੀ ਪ੍ਰੇਰਨਾ ਹੁੰਦੀ ਰਹਿੰਦੀ ਪ੍ਰੇਰਨਾ ਵੰਗ ਲਿਆਈ। ਸਰਦਾਰ ਜੀ ਸਤਿਗੁਰਾਂ ਦੇ ਚਰਨਾਂ ਵਿੱਚ ਸੇਵਾ ਲਈ ਹਾਜ਼ਰ ਹੋ ਗਏ।

ਅੰਗ੍ਰੇਜ਼ੀ ਬੋਲ ਚਾਲ ਤੇ ਲਿਖਨ ਪੜ੍ਹਨ ਵਿਚ ਆਪ ਮਾਹਰ ਸਨ, ਇਸ ਲਈ ਨਾਮਧਾਰੀ ਮਹਾ ਵਿਦਿਆਲਾ ਸ੍ਰੀ ਭੈਣੀ ਸਾਹਿਬ ਵਿੱਚ ਆਪਨੂੰ ਮੁਖ ਅਧਿਆਪਕ ਲਾ ਦਿਤਾ ਗਿਆ। ਸਰਕਾਰੀ ਕੰਮਾਂ ਦੀ ਜ਼ਿੰਮੇਵਾਰੀ ਕਦੇ ਕਦੇ ਦੇ ਹੀ ਦਿਤੀ ਜਾਂਦੀ।

ਸਰਦਾਰ ਬੂਟਾ ਸਿੰਘ ਜੀ ਨੂੰ ਚਾਰ ਸ਼ਾਦੀਆਂ ਕਰਵਾਣੀਆਂ ਪਈਆਂ ਸੁਪਤਨੀਆਂ ਛੇਤੀ ਗੁਜ਼ਰ ਜਾਂਦੀਆਂ ਰਹੀਆਂ। ਦੂਜੀ ਸੁਪਤਨੀ ਬੀਬੀ ਅਜੈਬ ਕੌਰ ਦੀ ਇਕ ਸੰਤਾਨ ਹੈ। ਇਸ ਲੜਕੇ ਦਾ ਨਾਮ ਚਰਨਜੀਤ ਸਿੰਘ ਹੈ ਜੋ ਮਿਲਾਪੜਾ, ਪੰਥ ਦਰਦੀ ਤੇ ਹੋਣਹਾਰ ਹੈ। ਚੌਥੀ ਸ਼ਾਦੀ ਸਤਿਗੁਰੂ ਜੀ ਦੀ ਆਗਿਆ ਨਾਲ ਸੂਬੇਦਾਰ ਮੇਜ਼ੂਰ ਸਰਦਾਰ ਚੰਦਾ ਸਿੰਘ ਜੀ ਦੀ ਸਪੁਤ੍ਰੀ ਕਰਤਾਰ ਕੌਰ ਨਾਲ ਹੋਈ, ਜਿਸ ਦੇ ਭਾਈ ਨਾਮਧਾਰੀ ਪੰਥ ਦੇ ਪ੍ਰਸਿਧ ਹੀਰੇ ਸ੍ਰ. ਰਵੇਲ ਸਿੰਘ ਜੀ ਮੋਰੀ ਵਾਲਾ (ਜਿ: ਹਿਸਾਰ) ਵਿਖੇ ਨਿਵਾਸ ਰਖਦੇ ਹਨ।

ਹੇਠ ਲਿਖੀਆਂ ਜ਼ਿੰਮੇਵਾਰੀਆਂ ਆਪਨੂੰ ਗੁਰੂ ਘਰ ਵਿੱਚ ਹੋਰ ਵੀ ਵਧੇਰੇ ਮਾਣ ਬਖਸ਼ਦੀਆਂ ਹਨ:

—ਸ੍ਰੀ ਗੁਰੂ ਨਾਨਕ ਸਰਬ ਸੰਪ੍ਰਦਾਇ ਕਾਨ-

ਫਰੰਸ ਸਮੇਂ ਆਪਨੇ ਦਿਨ ਰਾਤ ਇਕ ਕਰਕੇ ਪ੍ਰਬੰਧ ਵਿਚ ਸਹਾਇਤਾ ਕੀਤੀ!

—ਸਵਾ ਲਖ ਚੰਡੀ ਦੀ ਵਾਰ ਦੇ ਪਾਠਾਂ ਸਮੇਂ ਆਪਨੇ ਆਪਣੀ ਪ੍ਰਸਿਧੀ ਸਦਕਾ ਸਤਿਗੁਰਾਂ ਦੀਆਂ ਖੁਸ਼ੀਆਂ ਲਈਆਂ।

—ਹਿੰਦੂ ਸਿਖ ਸੰਮੇਲਨ, ਸੰਗੀਤ ਸਮੇਲਨ ਆਦਿ ਹਰ ਵਡੇਰੀ ਪ੍ਰਬੰਧ ਜ਼ਿੰਮੇਵਾਰੀ ਆਪਦੇ ਸਿਰ ਸੁਟ ਸਤਿਗੁਰੂ ਜੀ ਬੇ ਫਿਕਰ ਹੋਏ।

—ਨਾਭੇ ਦੀ ਬੀੜ ਦੇ ਕੇਸ ਵਿੱਚ ਸਰਦਾਰ ਜੀ ਨੇ ਦਿਨ ਪਰ ਰਾਤ ਇਕ ਕਰਕੇ ਸਤਿਗੁਰੂ ਜੀ ਦੇ ਹੱਕ ਵਿਚ ਫੈਸਲਾ ਕਰਵਾਣ ਦੀ ਕਾਮਯਾਬੀ ਹਾਸਲ ਕੀਤੀ। ਅੱਜ ਬੇਹ ਬੀੜ ਸ੍ਰੀ ਸਤਿਗੁਰੂ ਜੀ ਵਲੋਂ ਗਰੀਬ ਨਾਮਧਾਰੀਆਂ ਵਿਚ ਵੰਡੀ ਜਾਕੇ ਵਡੇ ਪੁਰਸ਼ਾਰਥ ਅਤੇ ਮਹਾਂ ਦਾਨ ਦਾ ਨਜ਼ਾਰਾ ਪੇਸ਼ ਕਰਦੀ ਹੈ।

ਅੱਜ ਕੋਲ ਸੱਤਰ ਸਾਲ ਦੀ ਆਯੂ ਵਿਚ ਸਰਦਾਰ ਬੂਟਾ ਸਿੰਘ ਜੀ ਆਪਣੇ ਨਗਰ ਕਿਲਾ ਰਾਇ ਪੁਰ ਵਿਚ ਨਿਵਾਸ ਰੱਖ ਰਹੇ ਹਨ। ਤੇ ਸਰੀਰ ਅਸਵਾਸਥ ਹੋਣ ਕਰਕੇ ਦਿਨ ਰਾਤ ਭਜਨ ਸਿਮਰਨ ਵਿਚ ਮਗਨ ਰਹਿੰਦੇ ਹਨ। ਸੁਖਮਨੀ ਸਾਹਿਬ ਦਾ ਪਾਠ ਸੁਣਨਾ ਜਾਂ ਕਰਨਾ ਆਪ ਦੀ ਰੋਜ਼ਾਨਾ ਖੁਰਾਕ ਹੈ। ਏਹ ਉਹ ਹਨ, ਜਿਨ੍ਹਾਂ ਨੂੰ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਦਰਸ਼ਨਾਂ ਨੇ ਜਿੰਦਗੀ ਭਰ ਸਵੰਗ ਬਖਸ਼ੀ ਰਖਿਆ।

## ਰੁਬਾਈ

ਆਪ ਨਾਲੋਂ ਨ ਟੁਟੇ ਸਤਿਗੁਰ, ਇਹੋ ਮੇਰੀ ਅਰਦਾਸ।  
 ਏਥੇ ਓਥੇ, ਅੰਦਰ ਬਾਹਰ, ਰਹਾਂ ਚਰਨਾਂ ਦੇ ਪਾਸ।  
 ਨਾਮ ਬਾਣੀ ਤੇ ਸਿਦਕ ਸਬਰ ਕੁਝ, ਨਿਭ ਜੈ ਸ੍ਰਾਸ ਸ੍ਰਾਸ।  
 ਮਨ ਮੰਦਰ ਵਿਚ ਸਦ ਹੀ ਹੋਵੇ, ਤੇਰਾ ਮੁਹਣਾ ਵਾਸ।

[ਹਰਵੰਸ ਸਿੰਘ ਬਾਮਸਨ ਵਾਲ]

## ਰਾਜ ਪਾਲ ਦੀ ਜੀਵਨ ਨਗਰ ਫੇਰੀ

ਜਿਸਤਰਾਂ ਕਹਿਰਾਂ ਦੀ ਬਰਸਾਤ ਪਿਛੋਂ ਕੁਛ ਚਿਰ ਲਈ ਸੂਰਜ-ਮੁਖ ਦੀ ਝਲਕ ਜ਼ਿੰਦਗੀ ਦੀ ਆਸ ਧੜਕਾ ਜਾਂਦੀ ਹੈ ਇਵੇਂ ਹੀ ਕੁਝ ਹੋਇਆ ਜਦੋਂ ਬੁਧਵਾਰ ੨੭ ਫ਼ਗਣ ੨੦੧੬ ਮੁਤਾਬਕ ੯ ਮਾਰਚ ੧੯੬੦ ਨੂੰ ਸ੍ਰੀ ਜੀਵਨ ਨਗਰ ਵਿਖੇ ਪੰਜਾਬ ਦੇ ਰਾਜਪਾਲ (ਗਵਰਨਰ) ਸ੍ਰੀ ਨਰਹਰੀ ਵਿਸ਼ਨੂ ਗੋਡਗਿਲ ਜੀ ਆਏ।

ਸ੍ਰੀ ਗੋਡਗਿਲ ਜੀ ਦੀ ਸ਼ਖਸੀਅਤ ਗੰਭੀਰ, ਦਲੇਰ, ਸਤ ਵਕਤਾਂ ਤੇ ਜਨਪ੍ਰਿਯ ਮੰਨੀ ਜਾਂਦੀ ਹੈ। ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ ਆਪਣੇ ਗੁਰੂ-ਸਮੇਂ ਵਿਚ ਇਹ ਪਹਿਲੀ ਮਹਾਨ ਸਰਕਾਰੀ ਵਿਅਕਤੀ ਸ੍ਰੀ ਜੀਵਨ ਨਗਰ ਵਿਖੇ ਨਿਮੰਤ੍ਰਤ ਕੀਤੀ। ਬਹੁਰਗ ਰਾਜਪਾਲ ਜੀ ਦੀ ਪ੍ਰਬੰਧੀ ਏਹ ਕਿ ਸਰਸੇ ਵਿਖੇ ਆਇਆਂ ਉਹਨਾਂ ਸ੍ਰੀ ਜੀਵਨ ਨਗਰ ਲਈ ਅਧਾ ਘੰਟਾ ਸਮਾਂ ਕਢ ਹੀ ਲਿਆ। ਕੁਚਲੇ ਤੇ ਧੂੜਾਂ ਭਰੇ ਰਾਹਾਂ ਦੀ ਰਤੀ ਪਰਵਾਹ ਨ ਕਰਦਿਆਂ ਕਰੀਬ ਨੌਂ ਵਜੇ ਆ ਦਰਸ਼ਨ ਦਿਤੇ। ਸਵੇਰੇ ੯-੨੦ ਉਹਨਾਂ ਸਾਨੂੰ ਸਮਾ ਦਿਤਾ ਸੀ ਤੇ ਸਵੇਰ ਦੀਆਂ ਇਹਨਾਂ ਘੜੀਆਂ ਵਿਚ ਸਰਸਾ ਤਹਿਸੀਲ ਦੇ ਚੌਣਵੇਂ ਨਾਮਧਾਰੀਆਂ ਦਾ ਜੁੜਬਹਿਣਾ ਮੁਸ਼ਕਲ ਵੀ ਸੀ। ਪਰ ਕੇਵਲ ੮ ਤੋਂ ੯ ਦੇ ਦਰਮਿਆਨ ਇਕ ਤਕੜੇ ਮੇਲੇ ਜਿੰਨਾ ਇਕੱਠ ਹੋ ਗਿਆ। ਸਵੱਛ ਬਸਤਰਾਂ ਵਿਚ ਸਜੇ ਨਾਮਧਾਰੀ ਮਹਾ ਵਿਦਿਆਲਾ ਦੇ ਵਿਦਿਆਰਥੀਆਂ ਅਤੇ ਹੋਰ ਨਾਮਧਾਰੀਆਂ ਨੇ ਕਤਾਰ-ਬਧ ਹੋਕੇ ੯ ਵਜੇ ਸ੍ਰੀ ਰਾਜਪਾਲ ਜੀ ਦਾ ਸਾਦਾ ਪਰ ਹਿਰਦਿਓਂ ਸੁਆਗਤ ਕੀਤਾ।

ਜੀਵਨ ਨਗਰ ਦੇ ਦਾਖਲੇ ਤੇ ਇਕ ਸਾਦਾ ਜੇਹਾ ਸੁਆਗਤੀ ਦਵਾਰ ਸੀ, ਜਿਸਦੇ ਪਾਸ ਸ੍ਰੀ ਹਜ਼ੂਰ ਸਤਿਗੁਰੂ ਜਗਜੀਤ ਸਿੰਘ ਜੀ, ਸ੍ਰੀ ਮਹਾਰਾਜ ਬੀਰ ਸਿੰਘ ਜੀ, ਸ੍ਰ. ਅਵਤਾਰ ਸਿੰਘ ਜੀ ਕਰੀ-

ਵਾਲਾ ਸਰਪੰਚ ਸੰਤ ਨਗਰ. ਸ੍ਰ. ਹਰੀ ਸਿੰਘ ਜੀ ਸਰਪੰਚ ਕਰੀਵਾਲਾ, ਸ੍ਰ. ਰਵੇਲ ਸਿੰਘ ਜੀ ਸਰਪੰਚ ਸੋਰੀਵਾਲਾ, ਸ੍ਰ. ਰਤਨ ਸਿੰਘ ਜੀ ਕੂਕਾ ਸਰਪੰਚ ਦਮਦਮਾ, ਮਹੰਤਹਰਨਾਮ ਸਿੰਘ ਜੀ ਸਰਪੰਚ ਨਕੋੜਾ ਤੇ ਜੀਵਨ ਨਗਰ, ਸੰਤ ਅਰੂੜ ਸਿੰਘ ਜੀ ਸਰਪੰਚ ਅਮਰਾਸਰ, ਸੰਤ ਨਥਾ ਸਿੰਘ ਸਰਪੰਚ ਪੱਟੀ ਕਿਰਪਾਲ, ਆਦਿ ਸਰਪੰਚਾਂ ਨੇ ਪਿਆਰੇ ਪਰਾਹੁਣੇ ਦੇ ਗਲ ਹਾਰ ਪਾਕੇ ਜੀਉ ਆਇਆਂ ਕਿਹਾ। ਤੇ ਫਿਰ ਰਾਜਪਾਲ ਜੀ ਆਪਣੇ ਰਾਜਸੀ ਸਾਥੀਆਂ ਨਾਲ ਲਾਈਨਵਾਰ ਖਲੋਤੇ ਨਾਮਧਾਰੀ ਸਿੰਘਾਂ ਵਿਚਦੀ ਲੰਘਦੇ ਸਵੇਰ ਦੇ ਨਾਸ਼ਤੇ ਲਈ ਉਚੇਚੇ ਬਣੇ ਸਥਾਨ ਵਿਚ ਗਏ।

ਸ੍ਰੀ ਰਾਜਪਾਲ ਜੀ ਨੇ ਪ੍ਰਬੰਧਕਾਂ ਦੀ ਵਕਤ-ਵੰਡ ਨੂੰ ਪਰਵਾਨ ਕਰਦਿਆਂ ੨ ਮਿੰਟ ਸੁਆਗਤ, ੮ ਮਿੰਟ ਜਲ ਪਾਨ, ੩ ਮਿੰਟ ਲੰਗਰ ਤੇ ਘੋੜਸ਼ਾਲਾ ਦਰਸ਼ਨ, ੫ ਮਿੰਟ ਗੁਰੂ ਸ਼ਾਲਾ ਦੀ ਝਾਤੀ ਤੇ ੧੨ ਮਿੰਟ ਪਬਲਿਕ ਇਕੱਠ ਵਿਚ ਸਮਾ ਦੇਕੇ, ਅਧਾ ਘੰਟਾ ਵਕਤ ਦੀ ਸਫਲ ਵਰਤੋਂ ਕੀਤੀ।

ਸਤਿਗੁਰੂ ਜੀ ਦੀ ਕ੍ਰਿਪਾ ਨਾਲ ਸਾਰਾ ਅਵਸਰ ਵੇਨੀ ਸ਼ਾਂਤੀ ਵੇਨੇ ਭਸਿਪਲਨ ਤੇ ਵੇਨੇ ਹਿਤ ਪਿਆਰ ਨਾਲ ਨੇਪਰੇ ਚੜ੍ਹਿਆ ਕਿ ਇਸਨੂੰ ਲਾਮਿਸਾਲ ਕਿਹਾ ਜਾ ਸਕਦਾ ਹੈ। ਇਸਦਾ ਗਹਿਰਾ ਪ੍ਰਭਾਵ ਸ੍ਰੀ ਰਾਜਪਾਲ ਜੀ ਤੇ ਵੀ ਪਿਆ, ਜਿਸਨੂੰ ਉਹਨਾਂ ਆਪਣੇ ਜਵਾਬੀ ਭਾਸ਼ਣ ਵਿੱਚ ਪਰਗਟ ਕੀਤਾ।

ਸੰਖੇਪ ਸਮੇਂ ਦੀ ਠੀਕ ਤਰ੍ਹਾਂ ਵੰਡ ਨੂੰ ਮੁਖ ਰੱਖਕੇ ਸਟੇਜ ਤੇ ਪ੍ਰਾਹੁਣੇ ਦੇ ਔਂਦਿਆਂ ਹੀ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ ਨੇ ਹੇਠ ਲਿਖੇ ਸ਼ਬਦਾਂ ਨਾਲ ਸ੍ਰੀ ਨਰਹਰੀ ਵਿਸ਼ਨੂੰ ਜੀ ਦਾ ਸੁਆਗਤ ਕੀਤਾ। ਦੀਨ ਦਿਆਲ ਬੜੇ ਟਿਕਵੇਂ ਪ੍ਰਭਾਵ ਸ਼ਾਲੀ ਤੇ ਸੋਹਣੇ ਅੰਦਾਜ਼ ਵਿੱਚ ਫਰਮਾ ਰਹੇ ਸਨ :

“ਭਾਰਤ ਦੇ ਮਾਣ, ਪੰਜਾਬ ਦੇ ਰਾਜਪਾਲ,  
ਪਿਆਰੇ ਸ੍ਰੀ ਗੋਡਗਿਲ ਜੀ,

“ਅੱਜ ਆਪਨੂੰ ਆਪਣੇ ਨਗਰ ਅਤੇ ਨਾਮਧਾਰੀਆਂ ਵਿਚ ਵੈਠਿਆਂ ਤਕਰੇ ਮੈਨੂੰ ਹਾਰਦਿਕ ਪ੍ਰਸੰਨਤਾ ਹੋ ਰਹੀ ਹੈ। ਆਪਦੀ ਦਲੇਰ ਸ਼ਖਸੀਅਤ ਦੀ ਕਦਰ ਮੇਰੇ ਪਿਤਾ ਅਤੇ ਸਤਿਗੁਰੂ, ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਮਹਾਰਾਜ ਸਚੇ ਦਿਲੋਂ ਕੀਤਾ ਕਰਦੇ ਸਨ। ਸਾਡੇ ਨਾਲ ਜੋ ਆਪ ਨੇ ਆਪਣੇ ਪਿਆਰ ਦਾ ਸਬੂਤ, ਫੌਰੀ ਤੌਰ ਤੇ ਸਾਨੂੰ ਵਕਤ ਦੇਕੇ, ਦਿਤਾ ਹੈ, ਮਹਾਰਾਜ ਬੀਰ ਸਿੰਘ ਜੀ, ਨਾਮਧਾਰੀ ਸੰਗਤ ਅਤੇ ਮੈਂ ਇਸ ਦੇ ਹਿਰਦਿਓਂ ਰਿਣੀ ਹਾਂ। ਸ੍ਰੀ ਜੀਵਨ ਨਗਰ ਵਿਚ ਆਪਦਾ ਸੁਆਗਤ ਕਰਦਿਆਂ ਮੈਨੂੰ ਏਸ ਲਈ ਵੀ ਖੁਸ਼ੀ ਹੋ ਰਹੀ ਹੈ ਕਿ ਜਿਸ ਧਾਰਮਿਕ ਗਦੀ ਦਾ ਸਨਮਾਨ ਮੇਰੇ ਸਤਿਗੁਰਾਂ ਮੈਨੂੰ ਬਖਸ਼ਿਆ ਅਤੇ ਨਾਮਧਾਰੀਆਂ ਅਤੇ ਫੌਰ ਸੰਪ੍ਰਦਾਵਾਂ ਨੇ ਜਿਸਨੂੰ ਸਤਿਕਾਰ ਤੇ ਪਿਆਰ ਨਾਲ ਪਰਵਾਨ ਕੀਤਾ ਹੈ, ਉਸਦਾ ਭਾਰ ਸੰਭਾਲਦਿਆਂ ਆਪ ਪਹਿਲੀ ਵੇਰ ਸਾਡੇ ਕੇਂਦਰ ਵਿਚ ਆਏ ਹੋ। ਤੁਹਾਡੀ ਬਜ਼ੁਰਗ ਸ਼ਖਸੀਅਤ ਦਾ ਸਾਡੇ ਲਈ ਏਹ ਨਿਰਮਾਣ ਵਤੀਰਾ ਸਦਾ ਹੀ ਸਾਡੇ ਇਤਹਾਸ ਦਾ ਜਿਉਂਦਾ ਚਿੰਨ੍ਹ ਬਣਿਆ ਰਹੇਗਾ।

“ਆਪਨੂੰ ਆਪਣੇ ਕੇਂਦਰ ਵਿਖੇ ਨਿਮੰਤ੍ਰਤ ਕਰਨ ਦਾ ਮਕਸਦ ਏਹ ਹੈ ਕਿ ਆਪ ਸਾਡੇ ਅਕੀਦਿਆਂ, ਰਵਾਇਤਾਂ ਅਤੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਕੀਤੇ ਹੋਏ ਕੰਮਾਂ ਨੂੰ ਨੇੜਿਓਂ ਹੋਕੇ ਤਕ ਸਕੋ। ਮੈਨੂੰ ਏਸ ਗੱਲ ਦੀ ਖੁਸ਼ੀ ਹੈ ਕਿ ਆਪ ਰਾਜ-ਅਧਿਕਾਰ ਦੇ ਪ੍ਰਾਤਕ ਉੱਚ ਅਹੁਦੇਦਾਰ ਹੋਕੇ ਧਰਮ ਅਤੇ ਸਦਾਚਾਰ ਦੀ ਜਿਉਂਦੀ ਮਿਸਾਲ ਹੋ। ਆਪਦਾ ਮਰਾਠੀ ਵਿਚ ਕੀਤਾ ਜਪੁਜੀ ਸਾਹਿਬ ਦਾ ਤਰਜਮਾ ਸਾਨੂੰ ਹੋਰ ਵੀ ਤੁਹਾਡੇ ਨੇੜੇ ਲਿਆ ਖਲ੍ਹਾਰਦਾ ਹੈ। ਸਿਖਾਂ ਵਿਚੋਂ ਅਸੀਂ ਨਾਮਧਾਰੀ, ਗੁਰੂ ਨਾਨਕ ਦੇਵ ਜੀ ਦੀ ਤੋਰੀ ਹੋਈ ਮਰਯਾਦਾ ਦੇ ਪੂਰੇ ਪੂਰੇ ਧਾਰਨੀ ਹੋਣ ਦਾ ਜਤਨ ਕਰਦੇ ਹਾਂ ਜੋ ਅੰਮ੍ਰਿਤ ਵੇਲੇ ਉਠ ਸਕੇਸ

ਅਸ਼ਨਾਨ ਕਰ, ਪਰਮੇਸ਼ਰ ਦਾ ਨਾਮ ਸਿਮਰਨ ਅਤੇ ਬਾਣੀ ਪੜ੍ਹਕੇ ਦਸਾਂ ਨਵਾਂ ਦੀ ਕਿਰਤ ਵਿਚ ਵਿਸ਼ਵਾਸ ਦ੍ਰਿੜਾਂਦੀ ਹੈ। ਇਸ ਰੂਹਾਨੀ ਪਹੁੰਚ ਦੇ ਨਾਲ ਨਾਲ ਦੇਸ਼ ਭਗਤੀ ਦਾ ਪਾਠ ਵੀ ਸਾਡੇ ਪੂਰਬ ਸਤਿਗੁਰੂਆਂ ਪੜ੍ਹਾਇਆ। ਏਸੇ ਕਰਕੇ ਬਾਰੂਵੇਂ ਸਤਿਗੁਰੂ, ਸਤਿਗੁਰੂ ਰਾਮ ਸਿੰਘ ਜੀ ਤੋਂ ਲੈਕੇ, ਮੇਰੇ ਦਾਦਾ ਸਤਿਗੁਰੂ ਹਰੀ ਸਿੰਘ ਜੀ ਤੇ ਪਿਤਾ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਸਦਾ ਹੀ ਗੁਲਾਮੀ ਦੇ ਖਿਲਾਫ਼ ਨਾਮਧਾਰੀਆਂ ਨੂੰ ਨਫਰਤ ਸਿਖਾਈ ਤੇ ਆਜ਼ਾਦੀ ਦੀ ਲੜਾਈ ਵਿਚ ਹਰਤਰਾਂ ਹੀ ਨਾਮਧਾਰੀਆਂ ਨੇ ਇੰਡੀਅਨ ਨੈਸ਼ਨਲ ਕਾਂਗਰਸ ਦਾ ਨਿਰਮਾਣ ਤੇ ਬੇਗਰਬ ਸਾਥ ਦਿਤਾ। ਏਸ ਨੂੰ ਆਜ਼ਾਦੀ ਤੋਂ ਬਾਦ ਜਦੋਂ ਉਸਾਰੀ ਦਾ ਸਾਹਮਣਾ ਕਰਨਾ ਪਿਆ ਤਾਂ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੇ ਸਮੂਹ ਨਾਮਧਾਰੀ ਸੇਵਕਾਂ ਨੂੰ ਮੁੜ ਵਸਾਕੇ ਅਤੇ ਜੀਵਨ ਨਗਰ ਦੁਆਲੇ ਦੇ ਜੰਗਲੀ ਇਲਾਕੇ ਨੂੰ ਨਾਮਧਾਰੀਆਂ ਰਾਹੀਂ ਆਬਾਦ ਕਰਵਾਕੇ, ਗਊਆਂ ਦੀ ਹਰਿਆਣਾ ਅਤੇ ਸਾਹੀਵਾਲ ਨਸਲ ਅਤਿ ਉਨਤ ਕਰਕੇ ਦੇਸ਼ ਵਾਸੀਆਂ ਸਾਮ੍ਹਣੇ ਮਿਲਵਰਤਨ ਤੇ ਉਸਾਰੀ ਦੀ ਮਿਸਾਲ ਕਾਇਮ ਕੀਤੀ। ਅੰਗ੍ਰੇਜ਼ ਦੇ ਵੇਲੇ ਨਾਮਧਾਰੀ ਸਰਕਾਰ ਨਾਲ ਪੂਰੀ ਨਾਮਿਲਵਰਤਨ ਰਖਦੇ ਸਨ ਪਰ ਆਪਣੀ ਸਰਕਾਰ ਨਾਲ ਉਸਾਰੀ ਵਿਚ ਮਿਲਵਰਤਨ ਕਰਨਾ ਸਾਡਾ ਨਿਸ਼ਾਨਾ ਰਿਹਾ ਹੈ, ਭਾਵੇਂ ਰਾਜ ਸਰਕਾਰ ਦਾ ਸਾਡੇ ਵਲ ਕੋਹੋ ਜਿਹਾ ਵੀ ਰੁਖ ਰਿਹਾ ਹੋਵੇ।

ਨਾਮਧਾਰੀ ਸੇਵਾ, ਪਿਆਰ, ਅਤੇ ਉਦਮ ਦੀ ਸਾਕਾਰ ਮੂਰਤ ਹਨ, ਦਿੰਦੂ ਸਿਖ ਏਕਤਾ ਦੇ ਸਚੇ ਦਿਲੋਂ ਚਾਹਵਾਨ ਹਨ। ਤੇ ਏਹ ਹੀ ਹਨ, ਜਿਨ੍ਹਾਂ ਨੇ ਵਡੀ ਤੋਂ ਵਡੀ ਬਿਪਤਾ ਸਮੇਂ ਵੀ ਕੋਈ ਵਿਰੋਧ ਵਖਾਵਾ ਨਹੀਂ ਕੀਤਾ ਤੇ ਨਾ ਹੀ ਢਾਹੂ ਨੀਤੀ ਅਪਣਾਈ। ਇਹ ਇਕ ਮੁਠ ਤੇ ਇਕ ਜਾਨ ਹੋਕੇ ਆਪਣੇ ਦੇਸ਼ ਦੀ ਉਸਾਰੀ ਵਿਚ ਹਿਸਾ ਪਾਣਾ ਚਾਹਦੇ ਹਨ ਤੇ ਓਸ ਰਾਜਸੀ ਅਮਨ ਦੀ ਆਪ ਤੋਂ ਮੰਗ ਕਰਦੇ ਹਨ ਜਿਸਦੀ ਹਿੰਦ ਬਿਨਾਂ ਕੋਈ

ਗੰਭੀਰ ਉਸਾਰੀ ਨਹੀਂ ਹੋ ਸਕਦੀ। ਏਸ ਇਲਾਕੇ ਦੀ ਜਨਤਾ ਦੀਆਂ ਕੁਝ ਉਚੇਚੀਆਂ ਜ਼ਰੂਰਤਾਂ ਹਨ, ਜਿਸਦਾ ਬਿਕਰ ਜਨਤਾ ਵਲੋਂ ਹੀ ਹੋਵੇਗਾ, ਮੈਂ ਤਾਂ ਅਜ ਆਪਣੀ ਆਪਣੇ ਘਰ ਵਿਖੇ ਅਇਆਂ ਤਕਕੇ ਦਿਲੋਂ ਪ੍ਰਸੰਨ ਹੋਇਆ ਹਾਂ ਤੇ ਦੋਬਾਰਾ ਤੁਹਾਡੀ ਆਮਦ ਦੀ ਕ੍ਰਿਤਗਤਾ ਅਦਾ ਕਰਦਾ ਹਾਂ। ਏਸ ਨਾਲ ਏਹ ਵੀ ਇਛਾ ਜ਼ਾਹਰ ਕਰਦਾ ਹਾਂ, ਕਿ ਜਦ ਵੀ ਕਦੀ ਫੇਰ ਆਪ ਸਰਸਾ ਤਹਸਾਲ ਜਾਂ ਬਿਲਾ ਹਿਸਾਰ ਵਿਚ ਆਓ, ਸਾਨੂੰ ਮਿਲਣ ਗਿਲਣ ਦਾ ਬਹਾਨਾ ਜ਼ਰੂਰ ਬਣਾਓ ਤੇ ਸਾਡੇ ਲੋਕਾਂ ਦੀ ਨਿਤ ਹੁੰਦੀ ਉਨਤੀ ਨੂੰ ਆਪਣੀ ਅਖੀਂ ਤਕਕੇ ਰਾਜ ਸਰਕਾਰ ਨੂੰ ਸਾਡੀਆਂ ਕਰਨੀਆਂ ਦਾ ਸੁਖਦ ਸੁਨੇਹਾ ਦਿਓ।''

ਸ੍ਰੀ ਸਤਿਗੁਰੂ ਜੀ ਦੇ ਪੁਰ ਮਤਲਬ ਸੁਆਗਤੀ ਸ਼ਬਦਾਂ ਤੋਂ ਬਾਦ ਇਲਾਕੇ ਦੀ ਨਾਮਧਾਰੀ ਤੇ ਗੈਰ ਨਾਮਧਾਰੀ ਜਨਤਾ ਵਲੋਂ ਪ੍ਰੀਤਮ ਸਿੰਘ ਕਵੀ ਵਲੋਂ ਕੁਝ ਜ਼ਰੂਰੀ ਮੰਗਾਂ ਵਲ ਸ੍ਰੀ ਗੋਡਗਿਲ ਜੀ ਦਾ ਧਿਆਨ ਦੁਆਇਆ ਗਿਆ। ਮੰਗਾਂ ਸਨ, ੧. ਸਰਸਾ ਤੋਂ ਕਰੀਵਾਲਾ, ਤੇ ਮਨਵਾਲ ਤੋਂ ਏਲਨਾਬਾਦ ਸੜਕ ਬਣਵਾਈ ਜਾਇ। ੨. ਓਟੂ ਤੋਂ ਰਾਜਸਥਾਨ ਦੀ ਹਦ ਤਕ ਘਘਰ ਨਾਲੀ ਨੂੰ ਉਚੇ ਕਿਨਾਰੇ ਕਰਕੇ ਨਹਿਰ ਵਿੱਚ ਬਦਲ ਦਿਤਾ ਜਾਇ। ੩. ਬਾਣਾ ਰਾਣੀਆਂ ਦੇ ਇਲਾਕੇ ਨੂੰ ਬਿਜਲੀ ਦਿਤੀ ਜਾਇ। ੪. ਜੀਵਨ ਨਗਰ ਵਿਚ ਸਬ ਪੋਸਟ ਆਫਸ ਬਣਾਕੇ ਡਾਕ ਤਾਰ ਦਾ ਵਧੀਆ ਪ੍ਰਬੰਧ ਦਿਤਾ ਜਾਇ। ੫. ਸੰਤ ਨਗਰ ਵਿਚ, ਅਨਾਜ ਮੰਡੀ ਬਣਵਾਈ ਜਾਇ ਤਾਕਿ ਲੋਕ ੧੨ ਤੋਂ ੨੮ ਮੀਲ ਤੱਕ ਕਚੇ ਰਾਹਾਂ ਦੀ ਖਾਕ ਨਾ ਛਾਨਣ। ੬. ਸਰਚਾਰਜ, ਬੇਟਰਮੈਂਟ ਦੀ ਛੋਟ ਤੇ ਜਬਰੀ ਤਕਾਵੀਆਂ ਵਿਚ ਕਿਸਾਨਾਂ ਲਈ ਨਰਮ ਪਾਲਿਸੀ ਵਰਤੀ ਜਾਇ।

ਸ੍ਰੀ ਸਤਿਗੁਰੂ ਜੀ ਦੇ ਸੁਆਗਤ ਅਤੇ ਜਨਤਕ ਮੰਗਾਂ ਦਾ ਉਤਰ ਦਿੰਦਿਆਂ ਪੰਜਾਬ ਦੇ ਰਾਜਪਾਲ ਜੀ ਨੇ ਹੇਠ ਲਿਖੇ ਸ਼ਬਦਾਂ ਨਾਲ ਉਤਰ ਦਿਤਾ।

ਆਪ ਬੜੀ ਸਰਲ ਹਿੰਦੀ ਵਿਚ ਬੋਲ ਰਹੇ ਸਨ ਤੇ ਇਕ ਇਕ ਫਿਕਰੇ ਤੇ ਸੰਗਤ ਨੇ ਜੋਕਾਰਿਆਂ ਨਾਲ ਆਪਣੀ ਮੁਣਿਆ।

ਸ੍ਰੀ ਗੋਡਗਿਲ ਜੀ ਨੇ ਕਿਹਾ:

ਸ੍ਰੀ ਮਹਾਰਾਜ ਜੀ, ਭੈਣ ਤੇ ਭਰਾਓ,

ਜੇ ਮੈਨੂੰ ਪਤਾ ਹੁੰਦਾ ਕਿ ਇਸ ਪਿੰਡ ਵਿਚ ਏਨਾ ਕੁਝ ਵੇਖਣ ਵਾਲਾ ਹੈ ਤਾਂ ਮੈਂ ਵਧ ਸਮਾ ਲੈਕੇ ਆਉਂਦਾ। ਹੋਰ ਕਈ ਥਾਈਂ ਪਹੁੰਚਣ ਕਰਕੇ ਮੈਂ ਕੁਝ ਬਹੁਤਾ ਨਹੀਂ ਕਹਾਂਗਾ।

ਆਪਦੇ ਘੋੜੇ ਅਤੇ ਗਊਆਂ ਦੀ ਉਨਤ ਨਸਲ ਦੀ ਮੈਨੂੰ ਹੋਰ ਵੀ ਵਾਕਫੀ ਹੋਣੀ ਚਾਹੀਦੀ ਹੈ, ਮੈਂ ਫੇਰ ਆਵਾਂਗਾ ਤੇ ਘਟੋ ਘਟ ਦੋ ਤਿੰਨ ਘੰਟੇ ਜ਼ਰੂਰ ਰਹਾਂਗਾ। ਜਿਹੜੀਆਂ ਗਲਾਂ ਦੁਹਾਂ ਮਾਨ ਪੜ੍ਹਾਂ ਵਿਚ ਕਹੀਆਂ ਗਈਆਂ ਹਨ, ਰਸਤਾ, ਤਾਰ, ਨਹਿਰ, ਮੰਡੀ, ਬਿਜਲੀ, ਮੈਂ ਏਹ ਨਹੀਂ ਕਹਿ ਸਕਦਾ ਕਿ ਮਹੀਨੇ ਜਾਂ ਦੋ ਮਹੀਨਿਆਂ ਵਿਚ ਕਰਵਾ ਦਿਆਂਗਾ, ਏਨਾਂ ਜ਼ਰੂਰ ਕਹਿ ਸਕਦਾ ਹਾਂ ਕਿ ਆਪਣੇ ਪੰਜਾਬ ਛੱਡਣ ਤੋਂ ਪਹਿਲਾਂ ਜ਼ਰੂਰ ਕਰਵਾਕੇ ਜਾਵਾਂਗਾ।

ਆਪਦੀ ਸੰਪੂਰਨ ਬਾਬਤ ਪੁਸਤਕ ਮੈਂ ਕੁਝ ਪੜ੍ਹ ਲਏ ਹਨ ਤੇ ਕੁਝ ਪੜ੍ਹ ਰਿਹਾ ਹਾਂ। ਜਿਸ ਬਹਾਦਰੀ ਨਾਲ ਆਪਦੇ ਪੁਰਖਿਆਂ ਨੇ ਦੇਸ਼ ਦੀ ਆਜ਼ਾਦੀ ਵਾਸਤੇ ਕੁਰਬਾਨੀਆਂ ਕੀਤੀਆਂ ਹਨ, ਮੈਂ ਸਮਝਦਾ ਹਾਂ ਕਿ ਉਹ ਦੇਸ਼ ਦੀ ਅਜ਼ਾਦੀ ਦੇ ਇਤਹਾਸ ਵਿਚ ਸਵਰਨ ਅਖਰਾਂ ਨਾਲ ਲਿਖੀਆਂ ਜਾਣਗੀਆਂ। ਜਿਹੜੀ ਸੁਤੰਤਰਤਾ ਅਸੀਂ ਪ੍ਰਾਪਤ ਕਰ ਚੁੱਕੇ ਹਾਂ, ਉਸ ਵਿਚ ਕੁਝ ਨ ਕੁਝ ਸਭਦਾ ਹਿਸਾ ਹੈ, ਘਟ ਹੋਵੇ ਜਾਂ ਵਧ ਹੋਵੇ, ਇਸ ਵਿਚ ਕੋਈ ਸ਼ੱਕ ਨਹੀਂ ਕਿ ਜਿਨ੍ਹਾਂ ਮੈਂ ਬਰਸ ਪਹਿਲਾਂ ਕੁਰਬਾਨੀਆਂ ਦਿਤੀਆਂ ਉਹਨਾਂ ਦੀ ਸਾਨੂੰ ਕਿੰਨੀ ਵਡੀ ਦੇਣ ਹੈ। ਸਤਿਲੁਜ ਦਾ ਪਾਣੀ ਆਉਂਦਾ ਹੈ, ਉਸ ਵਿਚ ਕਿੰਨੀਆਂ ਨਦੀਆਂ ਨਾਲਿਆਂ ਦਾ ਪਾਣੀ ਹੁੰਦਾ ਹੈ। ਏਹ ਗਲਤ ਹੈ ਕਿ ਸੁਤੰਤਰਤਾ ਕਿਸੇ ਇਕਲੀ ਧਿਰ ਦੀ ਕੋਸ਼ਿਸ਼ ਨਾਲ ਆਈ। ਪਰਵਾਹ ਹਰ



ਦਿਸ਼ਾ ਤੋਂ ਆਇਆ, ਕੋਸ਼ਿਸ਼ਾਂ ਹੁੰਦੀਆਂ ਰਹੀਆਂ, ਅੰਤ ੧੫ ਅਗਸਤ ੧੯੪੭ ਨੂੰ ਸਾਰਾ ਦੇਸ਼ ਆਜ਼ਾਦ ਹੋ ਗਿਆ।

ਇਹ ਆਜ਼ਾਦੀ ਕਾਗਜ਼ ਦੇ ਉਪਰ ਤਾਂ ਹੈ। ਕਾਗਜ਼ਾਂ ਤੇ ਲਿਖਿਆ ਹੈ, ਸਭ ਲੋਕਾਂ ਨੂੰ ਰੁਚਗਾਰ ਮਿਲੇਗਾ, ਨਿਆਇ ਮਿਲੇਗਾ, ਵਿਦਿਆ ਮਿਲੇਗੀ, ਅਨਪੜ੍ਹਤਾ ਦੂਰ ਕੀਤੀ ਜਾਏਗੀ। ਕੋਈ ਬੇਕਾਰ ਨਹੀਂ ਰਹੇਗਾ ਪਰ ਅਜੇ ਤੀਕ..... ਕੋਸ਼ਿਸ਼ ਕੀਤੀ ਜਾ ਰਹੀ ਹੈ।

ਜਿਸਤਰਾਂ ਤੁਸੀਂ ਇਕ ਰਿਦੇ ਨਾਲ ਕੰਮ ਕਰ ਰਹੇ ਹੋ ਜੇ ਦੇਸਤਰਾਂ ਸਾਡੇ ਦੇਸ਼ ਵਿਚ ਹੋਵੇ ਤਾਂ ਅਗਲੇ ਸਾਲ ਜਾਂ ਉਸਤੋਂ ਅਗਲੇ ਸਾਲ ਚਰੂਰ ਬਹੁਤ ਕੁਝ ਹੋ ਜਾਵੇ।

ਮੇਰੇ ਮਨ ਤੇ ਜੋ ਕੁਝ ਅਸਰ ਹੋਇਆ ਹੈ ਤੁਹਾਡੇ ਸ਼ਾਂਤ-ਮਹਾਉਲ ਵਿਚ ਆਉਣ ਦਾ, ਉਸਨੂੰ ਰਾਮਾਇਣ ਦੀ ਕਥਾ ਦੇ ਉਸ ਥਾਂ ਨਾਲ ਮੇਲਿਆ ਜਾ ਸਕਦਾ ਹੈ ਜਦੋਂ ਸ੍ਰੀ ਰਾਮਚੰਦ੍ਰ ਅਤੇ ਸੀਤਾ ਜੀ ਨੇ ਇਕ ਦੂਜੇ ਨੂੰ ਪਹਿਲੀ ਵਾਰ ਤਕਿਆ। ਤੁਲਸੀ ਜੀ ਕਹਿੰਦੇ ਹਨ— “ਗਿਰਾ ਅਨੈਨ, ਨੈਨ ਨਹੀਂ ਬਾਨੀ।” ਐਸਾ ਕੁਝ ਆਪਦਾ ਪ੍ਰਭਾਵ ਹੈ। ਜੋ ਕੁਝ ਅਖਾਂ ਨੇ ਦੇਖਿਆ ਹੈ ਉਹ ਮੇਰੀ ਜਬਾਨ ਵਿਚ ਨਹੀਂ ਆਉਂਦਾ। ਹਿਰਦੇ ਦੀ ਜਬਾਨ ਨਾ ਪੰਜਾਬੀ

ਹੈ ਨਾ ਹਿੰਦੀ ਹੈ ਤੇ ਨਾ ਅੰਗਰੇਜ਼ੀ ਹੀ ਹੈ। ਹਿਰਦੇ ਦੀਆਂ ਗਲਾਂ ਹਿਰਦੇ ਹੀ ਜਾਣ ਲੈਂਦੇ ਹਨ। ਮੈਂ ਆਪਨੂੰ ਧਨਵਾਦ ਦਿੰਦਾ ਹਾਂ। ਜਦੋਂ ਫੇਰ ਆਵਾਂਗਾ ਤਾਂ ਕੁਝ ਸਮਾਂ ਚਰੂਰ ਲਵਾਂਗਾ।

ਜਦੋਂ ਫੇਰ ਆਵਾਂਗਾ, ਖਾਲੀ ਦੁਧ ਹੀ ਨਹੀਂ ਪੀਵਾਂਗਾ, ਹੁਣ ਵਾਂਗ, ਸਗੋਂ ਕੁਝ ਦਕਸ਼ਣਾ ਵੀ ਲੈਕੇ ਜਾਵਾਂਗਾ, ਬ੍ਰਾਹਮਣ ਹਾਂ।”

ਇਹਨਾਂ ਅੰਤਮ ਸ਼ਬਦਾਂ ਨਾਲ ਪਰਸ ਪਰ ਸ਼ਰਧਾ ਨਾਲ ਓਤਪੋਤ ਹਿਰਦਿਆਂ ਵਿੱਚ ਇਕ ਵਾਰ ਹਾਸਾ ਜਾਗ ਪਿਆ ਤੇ ਸਾਧ ਮੰਗਤ ਨੇ ਪੂਰੇ ਸੰਜਮ ਨਾਲ, ਆਪਣੇ ਰਾਜ ਪਾਲ ਨੂੰ ਵਿਦਾ ਕੀਤਾ।

ਕਿਹਾ ਜਾ ਸਕਦਾ ਹੈ ਕਿ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਦੇਹ-ਲੁਕਾਵੇ ਪਿਛੋਂ ਇਹ ਘੜੀਆਂ ਬੜੀਆਂ ਸੁਖਾਵੀਆਂ ਤੇ ਉਹਨਾਂ ਦੀ ਯਾਦ ਨੂੰ ਬਾਰ ਬਾਰ ਦੇਤੇ ਕਰਵਾਂਦੀਆਂ ਸਨ, ਖੁਦ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਸਤਿਗੁਰੂ ਜੀ ਦੀ ਯਾਦ ਵਿਚ ਬਿਹਬਲ ਨਜ਼ਰ ਆ ਰਹੇ ਸਨ। ਸ੍ਰੀ ਮਹਾਰਾਜ ਬੀਰ ਸਿੰਘ ਜੀ ਦੀ ਦੱਸੀ ਹੋਈ ਮਰ-ਯਾਦਾ ਵਿੱਚ ਸਿਖ ਮੰਗਤਾਂ ਨੇ ਪੁਰੀਤਰਾਂ ਰਹਿਕੇ ਇਹਨਾਂ ਘੜੀਆਂ ਨੂੰ ਬਣਤੀਆਂ ਹੀ ਸੋਹਕ ਬਣਾ ਦਿਤਾ।

ਯਾਦ ਤੁਸਾਂ ਦੀ ਮਿਠੜੀ ਪਿਆਰੜੀ, ਦਿਲ ਵਿਹੜੇ ਚਿ ਕਦਮ ਟਿਕਾਏ ਜਦੋਂ।  
ਤੇ ਆਣ ਦਿਸਦਾ ਕੋਈ ਮੁਸਵਰ ਆਕੇ, ਗੁਪਤ ਚਿਤ੍ਰ ਵੱਲ ਝਾਤ ਪੁਆਵੇ ਜਦੋਂ।  
ਜਾਵੇ ਖਿਚਿਆ ਰੂਹ ਤੇ ਤਨ ਮੇਰਾ, ਮੋਹਣ ਮੂਰਤੀ ਵੱਲ ਤਕਾਵੇ ਜਦੋਂ।  
ਅਸਲ ਰੂਪ ਦੀ ਓਦੋਂ ਫਿਰ ਪਵੇ ਕੋਸ਼ਿਸ਼, ਚਰਨ ਪਰਸਨੇ ਲਈ ਲਲਚਾਵੇ ਜਦੋਂ।  
ਮਨ ਲੰਚਦਾ ਨੈਣਾਂ ਨਸ਼ੀਲਿਆਂ ਨੂੰ, ਪਿਆਰ ਮੁਸਕਣੀ ਹੁੰਦੀ ਟੈਟਲ ਮੇਰੀ।  
ਆਉਂਦੀ ਯਾਦ ਦਿਲ ਝੋਈ ਉਸ ਪ੍ਰੀਤਮੇ ਦੀ, ਖੰਭ ਵੜਕਦੀ ਰੂਹ ਅਭੋਲ ਮੇਰੀ।  
ਤਦੋਂ ਉਠਦੀ ਅੰਦਰੋਂ ਉਹ ਮੂਰਤ, ਜਿਹੜੀ ਯਾਦ-ਮੁਸਵਰ ਬਣਾਈ ਹੋਈ।  
ਨਾਲੇ ਖੁਭਦੀ ਜਾਂਦੀ ਹੈ ਦਿਲੇ ਅੰਦਰ, ਰੋਮ ਰੋਮ ਦੇ ਵਿਚ ਸਮਾਈ ਹੋਈ।  
ਬਾਹਰੋਂ ਅੰਦਰੋਂ ਇਕ ਜਹੀ ਭਾਸਦੀ ਏ, ਦਿਲ ਦੇ ਚੋਖਟੇ ਵਿਚ ਸਜਾਈ ਹੋਈ।  
ਲੋੜਾ ਮੁਕੀਆਂ ਬੋਝ ਕੋਈ ਜਾਪਦੀ ਨਹੀਂ, ਰੂਹ ਅੰਬਰੀ ਫਿਰੇ ਨਸ਼ਿਆਈ ਹੋਈ।  
ਵਖੋ ਵਖਰੇ ਵਰਤਕੇ ਮਨੋਂ ਰੰਜਨ, ਜਗ ਸਾਰਾ ਹੀ ਦਿਲ ਪਰਚਾਵਦਾ ਰਹੇ।  
ਤੇ ‘ਅਜੀਤ’ ਪਰ ਵੇਖਕੇ ਅੰਦਰੋਂ ਹੀ, ਗੀਤ ਪੀਆ ਦੇ ਰੋਜ ਕੇ ਗਾਂਵਦਾ ਰਹੇ।

ਸ੍ਰੀ ਅਜੀਤ ਸਿੰਘ ਦੀ ਆ

## ਸਤਿਨਾਮ ਦੇ ਨਿਰਮਾਣ ਸਹਾਇਕ

ਆਪ ਜਾਣਦੇ ਹੀ ਹੋ ਕਿ 'ਸਤਿਨਾਮ' ਨਾਮ-ਧਾਰੀ ਪੰਥ ਦੀ ਚਾਲ ਢਾਲ ਦਾ ਸ਼ੀਸ਼ਾ ਹੈ ਅਤੇ ਸਤਿਗੁਰੂ ਜੀ ਵਲੋਂ ਸਾਧ ਸੰਗਤ ਵੱਲ ਸੰਦੇਸ਼ਕ ਹੈ। ਇਹ ਹਰਿ ਪ੍ਰੀਤਮ ਕੀ ਅਵਾਜ਼ ਸੁਣਾਕੇ ਸਰ-ਧਾਣੂਆਂ ਸਿਦਕੀਆਂ ਦੇ ਚਿਤ ਪ੍ਰਸੰਨ ਕਰਦਾ ਤੇ ਗੁਰੂ ਹੁਕਮ ਦਸਕੇ ਸਾਨੂੰ ਸੇਧ ਬਖਸ਼ਦਾ ਹੈ।

ਅਸੀਂ ਪਿਛੇ ਜੇਹੇ ਪਾਠਕਾਂ ਨੂੰ ਅਪੀਲ ਕੀਤੀ ਸੀ ਕਿ ਉਹ ਸਤਿਨਾਮ ਦੇ ਵਧੇਰੇ ਗ੍ਰਾਹਕ ਬਣਾਣ। ਇਹ ਕਰਕੇ ਆਪਣੇ ਸਤਿਗੁਰੂ ਜੀ ਦੇ ਸੰਦੇਸ਼ਕ ਦਾ ਘੇਰਾ ਵਿਸ਼ਾਲਣ ਤੇ ਆਪ ਸਾਧ ਸੰਗਤ ਦੀ ਵਾਕਫੀ ਵਿੱਚ ਆਉਣ। ਅਸੀਂ ਆਪਣੇ ਅਜੇਹੇ ਸਹਾਇਕਾਂ ਲਈ, ੧੦ ਗ੍ਰਾਹਕਾਂ ਪਿਛੇ, ਗ੍ਰਾਹਕ ਬਣਾਣ ਵਾਲੇ ਦੀ ਤਸਵੀਰ, ਵਾਕਫੀ ਤੇ ਸਾਲ ਭਰ ਵਾਸਤੇ ਅਖਬਾਰ ਮੁਫਤ ਭੇਜਣ ਦਾ ਇਕਰਾਰ ਦਿਤਾ ਸੀ। ਪੰਜ ਗ੍ਰਾਹਕ ਬਣਾਣ ਵਾਲੇ ਦੀ ਕੇਵਲ ਵਾਕਫੀ ਤੇ ਅਧੇ ਸਾਲ ਲਈ ਅਖਬਾਰ ਬਿਨਾ-ਚੰਦਾ ਭੇਜਣ ਲਈ ਕਿਹਾ ਸੀ।

ਸਤਿਨਾਮ ਦੇ ਅਦਾਰੇ ਦੀਆਂ ਆਪਣੀਆਂ ਕਮਜ਼ੋਰੀਆਂ ਦੇ ਬਾਵਜੂਦ ਕੁਝ ਸਜਣਾਂ ਨੇ ਸਤਿਨਾਮ ਨਾਲ ਵਿਸ਼ੇਸ਼ ਪਿਆਰ ਦਾ ਸਬੂਤ ਦਿਤਾ ਹੈ। ਦੋ ਤੋਂ ਲੈਕੇ ੪੧ ਤੱਕ ਗ੍ਰਾਹਕ ਬਣਾਏ ਹਨ ਪਰ ਸੰਪਾਦਕ (ਪ੍ਰੀਤਮ ਸਿੰਘ ਕਵੀ) ਨੂੰ ਕੋਈ ਸੂਚਨਾ ਨਹੀਂ ਦਿਤੀ, ਨਾ ਫੋਟੋ ਭੇਜੀ ਤੇ ਨਾ ਨਿਜੀ ਵਾਕਫੀ ਹੀ ਭੇਜੀ ਹੈ।

ਇਕ ਦੋ ਸਜਣਾਂ ਨੇ ਆਪਣੀ ਬਾਬਤ ਕੁਝ ਵਾਕਫੀ ਦੇਣ ਦੀ ਕ੍ਰਿਪਾ ਕੀਤੀ ਹੈ। ਉਹ ਪਾਠਕਾਂ ਦੀ ਭੇਟਾ ਕੀਤੀ ਜਾਂਦੀ ਹੈ।

### (੧) ਸ੍ਰੀ ਪੰਡਤ ਗੋਪਾਲ ਸਿੰਘ ਜੀ

ਨੌਜਵਾਨ, ਬਾਂਕੀ ਸੂਰਤ, ਦ੍ਰਿੜ ਵਿਸ਼ਵਾਸੀ, ਸੁਯੋਗ ਵਕਤਾ ਤੇ ਨਾਮਧਾਰੀ ਪੰਥ ਦੇ ਉਘੇ ਅਤੇ

ਗੁਰੂ ਸਤਿਕਾਰੇ ਪਰਚਾਰਕ ਹਨ। ਹਸ਼ੁ ਹਸ਼ੁ ਕਰਦੇ ਦਰਸ਼ਨ ਆਪ ਦੇ ਕਿਸ ਨਹੀਂ ਕੀਤੇ ਹੋਣੇ। ਆਪਣੇ ਸਦਾ ਹੀ ਸਤਿਨਾਮ ਨਾਲ ਹਮਦਰਦੀ ਰੱਖੀ ਹੈ ਤੇ ਸਾਲ ਦੇ ਕਈ ਕਈ ਗ੍ਰਾਹਕ ਬਣਾਏ ਹਨ। ਇਸ ਵਾਰ, ਇਸ ਮੁਕਾਬਲੇ ਵਿੱਚ ਆਪਣੇ ੪੧ ਗ੍ਰਾਹਕ ਨਵੇਂ ਬਣਾਏ ਹਨ। ਪਰ ਏਨਾ ਕੁਝ ਕਰਕੇ ਵੀ ਸਾਨੂੰ ਨਾ ਤਸਵੀਰ ਤੇ ਨਾ ਨਿਜੀ ਵਾਕਫੀ ਭੇਜੀ ਹੈ ਅਸੀਂ ਸਿਰਫ਼ ਏਨਾ ਹੀ ਨੋਟ ਕਰ ਸਕਦੇ ਹਾਂ ਕਿ ਬਚਪਨ ਵਿੱਚ ਹੀ, ਸੂਬਾ ਹਰੀ ਸਿੰਘ ਜੀ ਦੀ ਪ੍ਰੇਰਨਾ ਨੇ ਇਹਨਾਂ ਨੂੰ ਪਰਚਾਰਕਾਂ ਦੇ ਮੈਦਾਨ ਵਿੱਚ ਲਿਆਂਦਾ ਤੇ ਫਿਰ ਇਹ ਸ਼ਿਮਲਾ-ਕੀਰਤਨ ਪਿਛੇ ਸਤਿਗੁਰੂ ਜੀ ਦੀਆਂ ਨਜ਼ਰਾਂ ਦੇ ਤਾਰੇ ਬਣ ਗਏ। ਕਬਨੀ ਵਿੱਚ ਦਲੀਲਾਂ, ਗੁਰਬਾਣੀ ਤੇ ਹੋਰ ਗ੍ਰੰਥਾਂ ਦੇ ਪ੍ਰਮਾਣਾਂ ਬਿਨਾ ਭ੍ਰਮਾਈ ਸੁਆਦਵੀ ਹੈ। ਅੱਜ ਕੱਲ੍ਹ ਆਪ ਤਪਾ ਮੀਡੀ ਜਿਲਾ ਸੰਗਰੂਰ ਵਿੱਚ ਸਿਹਣਾ ਜੀਵਨ ਬਤੀਤ ਕਰ ਰਹੇ ਤੇ ਸਤਿਗੁਰੂ ਜੀ ਦੀ ਆਗਿਆ ਅਨੁਸਾਰ ਪਰਚਾਰ ਕਾਰਜ ਕਰਦੇ ਹਨ। ਅਸੀਂ ਆਪ ਦਾ ਜਿੰਨਾ ਵੀ ਧਨਵਾਦ ਕਰੀਏ ਬੋਝਾ ਹੈ। ਕਦੇ ਫਿਰ ਉਹਨਾਂ ਬਾਬਤ ਵਧੇਰੇ ਵਾਕਫੀ ਦਿਤੀ ਜਾ ਸਕੇਗੀ।

### (੨) ਸ੍ਰ. ਪ੍ਰੀਤਮ ਸਿੰਘ ਜੀ

**ਜੰਮੂ ਤਵੀ :** ਇਹ ਬੜੇ ਆਕਰਸ਼ਕ, ਉਚੇ ਇਰਾਦਿਆਂ ਵਾਲੇ, ਅਨੁਭਵੀ ਤੇ ਹੋਣਹਾਰ ਨੌਜਵਾਨ ਹਨ। ਇਹਨਾਂ ਨੇ ਵੀਹ ਗ੍ਰਾਹਕ ਨਵੇਂ ਬਣਾਕੇ ਸਾਡੀ ਭਰਪੂਰ ਮਦਦ ਕੀਤੀ ਹੈ। ਆਪ ਬਾਬਤ ਉਹਨਾਂ ਦੀ ਅਪਣੀ ਚਿੱਠੀ ਚੋਂ ਹੀ ਕੁਝ ਸਤਰਾਂ ਨੋਟ ਕਰਦਾ ਹਾਂ : “ਮੇਰੀ ਸੇਵਾ ਦਾ ਆਸ਼ਾ ਫੋਟੋ ਛਪਵਾਣਾ ਨਹੀਂ ਸੀ, ਮੈਨੂੰ ਤਾਂ ਉਸ ਦਿਨ ਹੀ ਖੁਸ਼ੀ ਹੋਵੇਗੀ, ਜਿਸ ਦਿਨ ਸਤਿਨਾਮ ਅਪਣਾ ਯੋਗ ਸਥਾਨ ਪ੍ਰਾਪਤ ਕਰ ਲਵੇਗਾ। ਥੋੜ੍ਹਾ, ਆਪਣੇ

ਜੋ ਹੁਕਮ ਕੀਤਾ ਹੈ ਉਹ ਪੰਥਕ ਵਿਸ਼ਟੀਕੋਨ ਅਨੁਸਾਰ ਹੈ। ਮੈਂ ਤਾਂ ਚਾਹੁੰਦਾ ਹਾਂ ਕਿ ਸਤਿਜੁਗ ਦੀ ਗਾਹਕ ਸੰਖਿਆ ਵਧਾਣ ਵਾਸਤੇ ਕੁਲ ਨਾਮਧਾਰੀ ਜਗਤ ਵਿਚ ਇਕ ਅੰਦੋਲਨ ਜੇਹਾ ਸ਼ੁਰੂ ਹੋ ਜਾਵੇ। ਜਥੇਦਾਰਾਂ ਤੇ ਪਰਚਾਰਕਾਂ ਨੂੰ ਇਸ ਪਾਸੇ ਉਚੇਚਾ ਧਿਆਨ ਦੇਣਾ ਚਾਹੀਦਾ ਹੈ। ਸਤਿਜੁਗ ਸਾਡਾ ਮੁਸਤਕਿਲ ਪਰਚਾਰਕ ਹੈ। ਇਹ ਕਦੇ ਨਾ ਸੁਕਣ ਵਾਲੀ ਨਹਿਰ ਹੈ ਜੋ ਮਾਰੂਥਲ ਵਰਗੇ ਪਿਆਸੇ ਹਿਰਦਿਆਂ ਨੂੰ ਗੁਰੂ ਰੂਪੀ ਦਰਿਆਉ ਦੇ ਅੰਮ੍ਰਿਤ ਮਈ ਬਚਨਾਂ ਦੇ ਪਵਿਤਰ ਜਲ ਨਾਲ ਹਰਿਆਂ ਭਰਿਆ ਰਖਦੀ ਹੈ। ਕੋਈ ਧਰਤੀ ਇਸਨਹਿਰਦੇ ਪਾਣੀ ਤੋਂ ਵਾਂਜਿਆ ਨਾ ਰਹਿ ਜਾਏ। ਇਸ ਨੂੰ ਹੋਰ ਵਡਿਆਂ ਕਰਕੇ ਇਸ ਦੇ ਪਾਣੀ ਨੂੰ ਹਰ ਖੇਤੀ ਤਕ ਪੁਚਾਣਾ ਹਰ ਇਕ ਦਾ ਫ਼ਰਜ਼ ਹੈ।

ਇਹ ਸੁਪਨਾ ਹੈ ਜਿਸ ਨੂੰ ਵੇਖਦਿਆਂ ਮੈਂ ਕੁਝ ਥੋੜਾ ਜਿਹਾ ਯਤਨ ਕੀਤਾ ਹੈ।

ਆਪਣੇ ਨਿਜੀ ਜੀਵਨ ਬਾਰੇ ਕੀ ਲਿਖਾਂ? ਕੁਝ ਸਮਝ ਨਹੀਂ ਆਉਂਦੀ। ਮੇਰੇ ਨਿਜੀ ਜੀਵਨ ਵਿਚ ਜਿਥੇ ਕੁਝ ਚੰਗਿਆਈਆਂ ਹਨ, ਉਥੇ ਕਮਜ਼ੋਰੀਆਂ ਵੀ ਹਨ। ਮੈਂ ਪੂਰਾ ਜੀਵਨ ਤਾਂ ਬਣਦਾ ਹੋ ਜਾਂ ਮੈਂ ਖੂਬੀਆਂ-ਖਾਮੀਆਂ ਦੇ ਅਧਾਰ ਤੇ ਲਿਖਾਂ। ਸੰਖੇਪ ਏਹ ਕਿ ਮੈਂ ਬੀ. ਐਸ. ਸੀ. ਵਿਚ ਪੜ੍ਹ ਰਿਹਾ ਹਾਂ ਤੇ ਅਗਲੇ ਸਾਲ ਐਮ. ਐਸ. ਸੀ. ਕਰਨ ਦਾ ਵਿਚਾਰ ਹੈ। ਇਸਤੋਂ ਬਹੁਤਾ ਮੈਂ ਹੋਰ ਕੁਝ ਲਿਖਣ ਤੋਂ ਅਸਮਰਥ ਹਾਂ ਤੇ ਖਿਮਾ ਮੰਗਦਾ ਹਾਂ।”

ਉਪ੍ਰੋਕਤ ਸ਼ਬਦ ਨੇ ਜੁਆਨ ਪ੍ਰੀਤਮ ਸਿੰਘ ਜੀ ਦੀ ਨਿਰਮਲ ਤੇ ਨਿਰਮਾਣ ਆਤਮਾ ਦਾ ਚਿਤਰ ਹਨ ਤੇ ਨਿਸ਼ਾਨੇ ਲਈ ਦ੍ਰਿੜਤਾ ਦੇ ਸੂਚਕ ਵੀ।

**(੩) ਸ੍ਰੀਮਾਨ ਸੰਤ ਬਲਵੰਤ ਸਿੰਘ ਜੀ ‘ਸੋਧੀ’** ਨਵੀਂ ਦਿਲੀ ਵਿਖੇ ਪੁਰਾਣਾ ਕਿਲਾ ਬਲਾਕ ਨੰ: ੧ ਵਿਚ ਰਿਹਾਇਸ਼ ਰਖਦੇ ਹਨ ਤੇ ਗੁਰੂ ਘਰ ਨਾਲ ਅਟੁਟ ਪ੍ਰੇਮ ਦੀ ਮੂਰਤ ਹਨ। ਅਸੂਲਦਾਰ ਸਿਖ ਹੋਣ ਕਰਕੇ ਦ੍ਰਿੜ

ਵਿਸ਼ਵਾਸੀ, ਲੰਗਰ ਅਤੇ ਸਤਿਜੁਗ ਲਈ ਸਦਾ ਹੀ ਸਹਾਇਤਾ ਘੱਲਣ ਵਾਲਿਆਂ ਵਿਚੋਂ ਹਨ। ਸਾਡੀ ਅਪੀਲ ਤੇ ਫੁਲ ਚੜ੍ਹਾਇਆਂ ਆਪ ਨੇ ਵੀ ੨੦ ਗਾਹਕ ਨਵੇਂ ਬਣਾਏ ਹਨ। ਆਪ ਨੇ ਵੀ ਸਾਡੇ ਦੂਜੇ ਹਿਤੂਆਂ ਵਾਂਗ ਆਪਣੀ ਬਾਬਤ ਵਾਕਫ਼ੀ ਤੇ ਤਸਵੀਰ ਭੇਜਣ ਤੋਂ ਪਰਹੇਜ਼ ਹੀ ਕੀਤਾ ਹੈ।

**(੪) ਸ੍ਰੀਮਾਨ ਪੰਡਿਤ ਮਨਸਾ ਸਿੰਘ ਜੀ ‘ਕੋਮੀ’** ਪਿੰਡ ਭਰਬਲਾ ਤਹਿਸੀਲ ਸਮਰਾਲਾ ਤੇ ਜ਼ਿਲਾ ਲੁਧਿਆਣਾ ਦੇ ਜੰਮਪਲ ਹਨ। ਬਚਪਨ ਤੋਂ ਹੀ ਵੇਦਾਂਤ ਵਿਦਿਆ ਅਤੇ ਦੇਸ਼ ਭਗਤੀ ਦੀ ਲਗਨ ਨਾਲ ਰੰਗੇ ਗਏ। ਸ੍ਰੀਮਾਨ ਪੰਡਿਤ ਬਸੰਤ ਸਿੰਘ ਜੀ ਤੋਂ ਵਿਦਿਆ ਪ੍ਰਾਪਤ ਕਰਕੇ ਕਾਂਗਰਸੀ ਲਹਿਰ ਵਿਚ ਤਿੰਨ ਵਾਰ ਬਰਤਾਨਵੀ ਸਰਕਾਰ ਦੀਆਂ ਜੇਲਾਂ ਨੂੰ ਵੀ ਨਿਵਾਜ ਆਏ। ੧੯੩੭ ਵਿਚ ਪੰਜਾਬ ਪ੍ਰਦੇਸ਼ਕ ਕਾਂਗਰਸ ਦੇ ਡਿਕਟੇਟਰ ਹੋਣ ਦੇ ਨਾਤੇ ਸ਼ਰਾਬ ਦੀ ਦੁਕਾਨ ਅਗੇ ਪਿਕਟਿੰਗ ਕਰਦਿਆਂ ਜੇਲ੍ਹ-ਬੰਦ ਕਰ ਦਿਤੇ ਗਏ। ਰਿਹਾਈ ਤੋਂ ਪਿਛੋਂ, ਕੁਝ ਸਮਾ ਬਾਦ ਆਪਣੇ ਆਪਣੀ ਸੇਵਾ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਨੂੰ ਸਮਰਪਤ ਕਰਕੇ ਨਾਮਧਾਰੀ ਮਹਾਂ ਵਿਦਿਆਲਾ ਸ੍ਰੀ ਭੈਣੀ ਸਾਹਿਬ ਦੇ ਅਧਿਆਪਕ ਰਹੇ। ਮੈਨੂੰ ਮਾਣ ਹੈ ਕਿ ਆਪਦੇ ਦੇਸ਼ ਭਗਤਕ ਤੇ ਆਚਰਨਕ ਜੀਵਨ ਨੇ ਵਿਦਿਆ ਕਾਲ ਸਮੇਂ ਸ੍ਰੀ ਭੈਣੀ ਸਾਹਿਬ ਵਿਚ ਮੈਨੂੰ ਵੀ ਕਾਫੀ ਪ੍ਰੇਰਨਾ ਦਿਤੀ।

ਲਗਨ, ਉਦਮ, ਉਤਸ਼ਾਹ ਤੇ ਦ੍ਰਿੜ ਵਿਸ਼ਵਾਸ ਆਪਨੂੰ ਸਦਾ ਹੀ ਚੜ੍ਹਦੀ ਕਲਾ ਵਿਚ ਰਖਦਾ ਹੈ। ਅੱਜ ਕਲ ਆਪ ਬਾਜੇ ਕੇ (ਤਹਿਸੀਲ ਸਰਸਾ ਦੇ ਨਬਦੀਕ) ਨਿਵਾਸ ਰਖਦੇ ਹਨ, ਅਤੇ ਸਤਿਜੁਗ ਨਾਲ ਪਿਆਰ ਦੇ ਸਬੂਤ ਵਿਚ ਆਪਣੇ ੧੫ ਗ੍ਰਾਹਕ ਨਵੇਂ ਬਣਾਏ ਹਨ।

ਆਪ ਜੀ ਅੱਜ ਕਲ ੫੫-੬੦ ਸਾਲ ਦੀ ਉਮਰ ਵਿਚ ਹੋਣਗੇ। ਜਦੋਂ ਵੀ ਮਿਲੇਗੇ ਮੁਸਕਰਾਂਦਾ ਮੁਖ ਆਪਦਾ ਸੁਆਗਤ ਕਰੇਗਾ। ਸਾਨੂੰ

ਖੁਸ਼ੀ ਹੈ ਕਿ ਆਪਦੀ ਤਸਵੀਰ ਸਾਨੂੰ ਸਮੇਂ ਸਿਰ ਵੇਰਵਾ ਲਿਖਕੇ ਪ੍ਰਾਰਥਨਾ ਕਰਦਾ ਹਾਂ ਕਿ ਉਹ ਮਿਲ ਹੀ ਗਈ। ਆਪਣੇ ਉਦਮ ਨੂੰ ਜਾਰੀ ਰਖਣ, ਵਾਕਫੀ ਤੇ ਫੰਦੇ

ਮੈਂ ਉਪਰ ਲਿਖੇ ਸਜਣਾਂ ਦੀ ਵਾਕਫੀ ਵੀ ਬਹੁਤ ਅਧੂਰੀ ਸਮਝਦਾ ਹਾਂ ਤੇ ਤਸਵੀਰਾਂ ਦੀ ਨਾ- ਬਹੁਤ ਭੇਜਣ ਤਾਕਿ ਸਮਾ ਮਿਲਣ ਤੇ ਅਸੀਂ ਇਕ ਪ੍ਰਾਪਤੀ ਤਾਂ ਹੋਰ ਵੀ ਰੜਕਦੀ ਹੈ, ਪਰ ਹੇਠ ਲਿਖੇ ਉਚੇਚਾ ਅੰਕ ਆਪਣੇ ਸਹਾਇਕਾਂ ਬਾਬਤ ਪ੍ਰਕਾਸ਼ਤ ਕਰ ਸਕੀਏ।

ਸਜਣਾਂ ਦੇ ਕੇਵਲ ਨਾਮ ਤੇ ਉਹਨਾਂ ਦੇ ਉਦਮ ਦਾ	
੫. ਸੰਤ ਰਤਨ ਸਿੰਘ ਜੀ ਸਕਤ੍ਰ ਨਾਮਧਾਰੀ ਸੰਗਤ ਕੰਪਾਲਾ	੧੧
੬. ਸੰਤ ਗੁਰਦੇਵ ਸਿੰਘ ਜੀ ਹਜ਼ੂਰੀ ਡਰਾਈਵਰ	੧੧
੭. ਸੰਤ ਕਰਤਾਰ ਸਿੰਘ ਜੀ ਬਲਹਾਰ ਜਾਵਾਂ ਦਿਲੀ	੧੧
੮. ਸ੍ਰ. ਅਵਤਾਰ ਸਿੰਘ ਜੀ ਮੀਤ ਸਕਤ੍ਰ ਨਾਮਧਾਰੀ ਸੰਗਤ ਕੰਪਾਲਾ	੧੦
੯. ਸਕਤ੍ਰ ਨਾਮਧਾਰੀ ਸੰਗਤ ਜਮਨਾ ਨਗਰ	੬
੧੦. ਸੰਤ ਗੁਲਜਾਰ ਸਿੰਘ ਜੀ ਹਜ਼ੂਰੀ ਸੇਵਕ ਸਤਿਗੁਰੂ ਜੀ	— ੬
੧੧. ਸੰਤ ਖਜ਼ਾਨ ਸਿੰਘ ਜੀ ਹਜ਼ੂਰੀ ਸੇਵਕ ਮਹਾਰਾਜ ਬੀਰ ਸਿੰਘ ਜੀ	੫
੧੨. ਸ੍ਰ. ਅਮਰ ਸਿੰਘ ਜੀ ਫੋਟੋ ਗ੍ਰਾਫਰ, ਮੰਡੀ (ਹਿਮਾਚਲ)	੫
੧੩. ਸ੍ਰ. ਵੀਰ ਸਿੰਘ ਜੀ ਮੰਡੀ (ਹਿਮਾਚਲ ਪਰਦੇਸ਼)	੪
੧੪. ਹਵਾਲਦਾਰ ਜੈ ਸਿੰਘ ਜੀ ਰਾਇ ਜਬਲ ਪੁਰ	੪
੧੫. ਸੰਤ ਲਾਭ ਸਿੰਘ ਜੀ ਫੱਤਾ	੪
੧੬. ਸੂਬਾ ਪ੍ਰੀਤਮ ਸਿੰਘ ਜੀ ਸ੍ਰੀ ਜੀਵਨ ਟੈਕਸਟਾਈਲ ਬੈਂਕ	੫
੧੭. ਸ੍ਰ. ਦੀਵਾਨ ਸਿੰਘ ਜੀ ਚੰਗ ਮਈ (ਸਿਆਮ)	੫
੧੮. ਸੰਤ ਫੁੰਮਣ ਸਿੰਘ ਜੀ ਕੇਵਲ ਸਕਤ੍ਰ ਨਾਮਧਾਰੀ ਸੰਗਤ ਨੈਰੋਬੀ-ਅਫਰੀਕਾ	੫
੧੯. ਮਿਸਤ੍ਰੀ ਕੇ. ਐਸ. ਭਮਰਾ ਕੰਪਾਲਾ	੫
੨੦. ਸੰਤ ਖੁਸ਼ਹਾਲ ਸਿੰਘ ਜੀ ਗੁਪਤ ਬਨਾਰਸ	੪
੨੧. ਮਾਸਟਰ ਮੇਹਰ ਸਿੰਘ ਜੀ ਪ੍ਰੋਜੈਕਟ ਨੰਗਲ ਟਾਊਨ ਸਿਪ	੪
੨੨. ਸ੍ਰ. ਮਹਿੰਦਰ ਸਿੰਘ ਜੀ ਬੂਟਾ ਸਿੰਘ ਜੀ ਕਾਨ ਪੁਰ	੩
੨੩. ਬਾਬੂ ਰਾਮ ਸਿੰਘ ਜੀ ਤੇ ਸੰਤ ਹਰਨਾਮ ਸਿੰਘ ਜੀ ਫਿਲਟਰ ਮੇਕਰ ਲੁਦਿਆਣਾ	੪
੨੪. ਮਾਸਟਰ ਨਿਹਾਲ ਸਿੰਘ ਜੀ ਮੁਖ ਅ: ਨਾਮਧਾਰੀ ਮਹਾਵਿਦਿਆਲਾ ਜੀਵਨ ਨਗਰ	੪
੨੫ ਸ੍ਰ. ਏਕਮ ਸਿੰਘ ਜੀ ਕੰਪਾਲਾ (ਅਫਰੀਕਾ)	੪
੨੬ ਸ੍ਰ. ਸੰਤ ਸਿੰਘ ਜੀ ਓਵਰਸੀਅਰ ਟਰੇਰੇ (ਅਫਰੀਕਾ)	੩
੨੭ ਜਥੇਦਾਰ ਹਜ਼ਾਰਾ ਸਿੰਘ ਜੀ ਲਖਨਊ ਯੂ. ਪੀ.	੩
੨੮ ਸ੍ਰ. ਤੇਜਾ ਸਿੰਘ ਜੀ ਨੈਰੋਬੀ	੩

ਅਸੀਂ ਉਹਨਾਂ ਸਜਣਾਂ ਦੇ ਸਚੇ ਦਿਲੋਂ ਕਿਰਤਗ ਹਾਂ ਜਿਨ੍ਹਾਂ ਨੇ ਅਪਣਾ ਵਕਤ ਸਤਿਜੁਗ ਦੇ ਨਵੇਂ ਗਾਹਕ ਦੇਣਾ ਕਰਨ ਹਿਤ ਦਿਤਾ ਹੈ। ਖਾਸ ਕਰ ਨੰ: ੧ ਤੋਂ ੮ ਨੰਬਰ ਤਕ ਦੇ ਅਪਣੇ ਸਹਾਇਕਾਂ ਦੇ ਅਤਿ ਰਿਣੀ ਹਾਂ ਜਿਨ੍ਹਾਂ ਵਧ ਤੋਂ ਵਧ ਗਾਹਕ ਬਣਾਣ ਦੀ ਕੋਸ਼ਿਸ਼ ਕੀਤੀ ਹੈ। ਉਮੀਦ ਕਰਦੇ ਹਾਂ ਕਿ ਹੋਰ ਸਜਣ ਵੀ ਉਪਰੋਕਤ ਸਹਾਇਕਾਂ ਤੋਂ ਪਰਚੇਨਾ ਲੈਕੇ ਅਪਣੇ ਸਤਿਜੁਗ ਨੂੰ ਮਬਬੂਤ ਬਣਾਣ ਹਿਤ ਜਤਨ ਕਰਨਗੇ।



## ਪਿਆਰ ਦੀ ਸ਼ਕਤੀ

[ਸ੍ਰੀ ਸੰਤੋਖ ਸਿੰਘ ਜੀ ਸੰਤ ਨਗਰ]

ਵਿਚ ਸਿਆਮ ਸਤਿਗੁਰੂ ਪ੍ਰਤਾਪ ਸਿੰਘ ਜੀ, ਰੂਹਾਂ ਸੜਦੀਆਂ ਨੂੰ ਠੰਢ ਪਾ ਰਹੇ ਸਨ।  
ਭੋਰੇ ਪ੍ਰੇਮ ਦੇ ਪਰਸਕੇ ਚਰਨ ਗੁਰ ਦੇ, ਜਨਮ ਮਰਨ ਦਾ ਤ੍ਰਾਸ ਮਿਟਾ ਰਹੇ ਸਨ।  
ਮਾਨੋ ਧਰਤ ਤੇ ਆਣ ਬੈਕੁੰਠ ਬਣਿਆ, ਦਰਸ ਪੁਰਖ ਅਕਾਲ ਦਿਖਾ ਰਹੇ ਸਨ।  
ਵਰਖਾ ਨਾਮ ਦੀ ਹੁੰਦੀ ਸੀ ਚੋਹੀਂ ਪਾਸੀਂ, ਰਾਗੀ ਆਸਾ ਦੀ ਵਾਰ ਸੁਨਾ ਰਹੇ ਸਨ।

ਪਿਆ ਵਾਰ ਦਾ ਭੋਗ ਗਲ ਪਾ ਪਲਾ, ਖੜ੍ਹੀ ਸਾਹਮਣੇ ਰੂਹਾਂ ਇਕ ਮਾਈ ਆਕੇ।  
ਸਚੇ ਪਾਤਸ਼ਾਹ ਚਰਨ ਘਰ ਪਾਓ ਮੇਰੇ, ਨਾਲ ਨਿਮਰਤਾ ਅਰਜ ਸੁਨਾਈ ਆਕੇ।

ਕਿਹਾ ਹਸ ਸਤਿਗੁਰਾਂ ਮੁਖਾਰਬਿਦੋਂ, ਵਾਪਸ ਜਾਣ ਨੂੰ ਅਸੀਂ ਤਿਆਰ ਹੋਏ।  
ਪਾਣੇ ਕਿਸੇ ਦੇ ਘਰ ਨਹੀਂ ਚਰਨ ਕਹਿਕੇ, ਦੇ ਵਜੇ ਜਹਾਜ ਅਸਵਾਰ ਹੋਏ।  
ਜਿਵੇਂ ਸਿਆਮ ਨੇ ਛਡਿਆ ਗੋਪੀਆਂ ਨੂੰ, ਛਡੇ ਸਿਆਮ ਵਾਸੀ ਤਿਉਂ ਲਾਚਾਰ ਹੋਏ।  
ਕਿਵੇਂ ਸਤਿਗੁਰਾਂ ਦਾ ਦਿਲ ਜਾਏ ਅਗੇ, ਪਿਛੇ ਖਿਚਦੀ ਪ੍ਰੇਮ ਦੀ ਤਾਰ ਹੋਏ।

ਮਾਈ ਰੰਗ ਰਤੀ ਮਤੀ ਨਾਮ ਅੰਦਰ, ਸਿਲ ਜੋਗ ਅਲੂਣੀ ਉਹ ਚਟ ਰਹੀ ਸੀ।  
ਚਰਨ ਪਾਉ ਸਤਿਗੁਰੂ ਜੀ ਚਰਨ ਪਾਵੇ, ਵੇਹੋ ਸ਼ਬਦ ਬਬਾਨ ਤੋਂ ਰੋਟ ਰਹੀ ਸੀ।

ਮਿੰਟ ਪੰਦਰਾਂ ਹੋਏ ਜਹਾਜ ਦੁਰਿਆ, ਬੰਜਾ ਗਿਆ ਸਿਆਮ ਤੋਂ ਦੂਰ ਸੀ ਜਦ।  
ਅਚਨ ਚੇਤ ਵਿੰਵਨ ਇਕ ਬੰਦ ਹੋਇਆ, ਆਏ ਅਡੇ ਤੇ ਪਰਤ ਹਜ਼ੂਰ ਸੀ ਤਦ।  
ਹਦ ਖੁਸ਼ੀ ਵਾਲੀ ਨ ਰਹੀ ਸੇਵਕਾਂ ਦੀ, ਸਾਹਵੇਂ ਤੋਂਕ ਲਿਆ ਰਬੀ ਨੂਰ ਸੀ ਜਦ।  
ਭਲਾ ਕਿਵੇਂ ਤੁਰ ਜਾਏ ਜਹਾਜ ਅਗੇ, ਹੋਇਆ ਮਾਈ ਦਾ ਪ੍ਰੇਮ ਮਨਜ਼ੂਰ ਸੀ ਜਦ।

ਘੰਟੇ ਚਾਰ ਪਿਛੋਂ ਫਿਰ ਅਸਵਾਰ ਹੋ ਗਏ, ਸਤਿਗੁਰ ਸਿਦਕ ਪ੍ਰੇਮ ਅਜਮੋਣ ਦੇ ਲਈ।  
ਮਾਈ ਮਸਤ ਹੋ ਕੂਕਦੀ ਰਹੀ ਓਵੇਂ, ਘਰ ਆਪਣੇ ਚਰਨ ਪਵੈਣ ਦੇ ਲਈ।

ਚਲੇ ਗਏ ਨਾਂ ਅਜੇ ਸੀ ਦੂਰ ਬਹੁਤੀ, ਇੰਵਣ ਫੇਰ ਜਹਾਜ ਦਾ ਬੰਦ ਹੋਇਆ।  
ਕਿਹਾ ਸਤਿਗੁਰਾਂ ਮਾਈ ਨਹੀਂ ਜਾਣ ਦੇਂਦੀ, ਉਸਦੇ ਵਸ ਸਾਡਾ ਬੰਦ ਬੰਦ ਹੋਇਆ।  
ਵਿਚ ਆਨ ਸਿਆਮ ਬਿਸਰਾਮ ਕੀਤਾ, ਮੇਲ ਫੇਰ ਚਕੋਰ ਤੇ ਚੰਦ ਹੋਇਆ।  
ਘਰ ਮਾਈ ਦੇ ਚਰਨ ਪਾਏ ਸਤਿਗੁਰਾਂ ਨੇ, ਉਸਦਾ ਤੜਪਦਾ ਚਿਤ ਅਨੰਦ ਹੋਇਆ।

ਭਲਾ ਨਾਲ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਜਿਸਦਾ ਅੰਦ੍ਰੇਂ ਸਚਾ ਪਿਆਰ ਹੋਵੇ।  
ਕਿਉਂ ਨਾਂ ਕਰੇ ਸੰਤੋਖ ਮੁਰਾਦ ਪੂਰੀ ਜਿਸਦਾ ਨਾਮ ਲਿਆ ਬੇੜਾ ਪਾਰ ਹੋਵੇ।

## ਕੁਝ ਆਪਣੀਆਂ

ਰੋਮਰੋਮਵਿਚ ਵਸਦੇ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਯਾਦ ਵਿਚ ਇਹ ਨਿਮਾਣਾ ਜੇਹਾ ਜਤਨ ਪਾਠਕਾਂ ਦੇ ਪੇਸ਼ ਕਰ ਸਕੇ ਹਾਂ ਸਾਡੀ ਕੋਈ ਸਿਆਣਪ, ਜੁਗਤ, ਹਿੰਮਤ ਤੇ ਰੀਝ ਇਸ ਵਿਚ ਕੰਮ ਨਹੀਂ ਕਰ ਰਹੀ, ਓਸੇ ਦੀ ਆਪਣੀ ਕ੍ਰਿਪਾ ਸਦਕਾ ਹੀ ਏਨਾ ਕੁਝ ਹੋ ਸਕਿਆ ਹੈ। ਨੁਕਤਾਚੀਨਾਂ ਨੂੰ ਸ਼ਾਇਦ ਇਹ ਤਸੱਲੀ ਨਾ ਦੇ ਸਕੇ, ਪਰ ਜਿੰਨ੍ਹਾਂ ਦੇ ਅੰਦਰ ਪ੍ਰੇਮ ਦੀ ਰਤੀ ਹੈ, ਜਿੰਨ੍ਹਾਂ ਸਤਿਗੁਰੂ ਨੂੰ ਪਿਆਰਿਆ, ਸਤਕਾਰਿਆ ਤੇ ਮੰਨਿਆ ਹੈ ਉਨ੍ਹਾਂ ਨੂੰ ਸਿਮਰਤੀ ਅੰਕ ਵਿਚੋਂ ਉਹ ਸੁਰੰਧੀ ਮਿਲੇਗੀ ਜਿਸਦੀ ਖੁਸ਼ਬੋ ਨਾਲ ਅੰਦਰਲਾ ਹਿਲ ਜਾਵੇਗਾ, ਦਿਲ ਦਰਦ ਬਣਕੇ ਵਹਿ ਤੁਰੇਗਾ ਤੇ ਉਸ ਪ੍ਰੀਤਮ ਦਾ ਮੁੜ ਚੇਤਾ ਸਜਰਾ ਹੋਕੇ ਜੀ ਡਿਗੂੰ ਡਿਗੂੰ ਕਰਨ ਲਗ ਪਏਗਾ।

ਸੰਪਾਦਕ ਦਾ ਖਿਆਲ ਸੀ, ਉਹ ਸਿਮਰਤੀ ਅੰਕ ਨੂੰ ਹੁਣ ਤੋਂ ਲੈਕੇ ਤਿੰਨ ਵਖ ਵਖ ਅੰਕਾਂ ਵਿਚ ਵੰਡੇ। ਇਕ ਅਜੇਹਾ ਸਿਮਰਤੀ ਅੰਕ ਜਿਸ ਵਿਚ ਸਾਰੇ ਉਹਨਾਂ ਗੈਰ ਨਾਮਧਾਰੀ ਲੇਖਕਾਂ, ਵਿਅਕਤੀਆਂ, ਵਰਕਰਾਂ, ਲੀਡਰਾਂ ਤੇ ਸਰਕਾਰੀ ਕਰਮਚਾਰੀਆਂ ਦੇ ਲੇਖ ਹੁੰਦੇ, ਜਿਹੜੇ ਕਦੇ ਸਾਡੇ ਪੂਰਨਮਾਂ ਦੇ ਚੰਦ ਦੇ ਸੁਮੇਲ ਵਿਚ ਆਏ ਹੁੰਦੇ। ਉਹਨਾਂ ਸਭਨਾਂ ਉਤੇ ਪ੍ਰੀਤਮ ਦੇ ਪਹਿਲੇ ਦਰਸ਼ਨਾਂ ਨੇ ਕੀ ਪ੍ਰਭਾਵ ਪੈਦਾ ਕੀਤੇ, ਸਾਨੂੰ ਪਤਾ ਲਗਦਾ।

ਦੂਜੇ ਅੰਕ ਵਿਚ ਜਿਸ ਕਲਮ ਨੇ ਸ਼ਰਧਾਂਜਲੀ ਅੰਕ ਨੂੰ ਨੇਪਰੇ ਚੜ੍ਹਿਆ ਸੀ, ਉਸਦੀ ਵਰਤੋਂ ਨਾਲ ਪਰਮ ਪੂਜ ਸ੍ਰੀ ਸਤਿਗੁਰੂ ਜੀ ਦੀ ਮਹਾਨ ਸ਼ਖਸੀਅਤ ਦਾ ਚਰਾ ਵਿਸਥਾਰਤ ਜਾਦੂ ਸਾਹਮਣੇ ਲਿਆਂਦਾ ਜਾਂਦਾ।

ਤੇ ਤੀਜਾ ਅੰਕ ਨਾਮਧਾਰੀ ਸਾਧ ਸੰਗਤ ਆਪਣੇ ਅੰਦਰ ਉਠਦੇ ਵਲਵਲਿਆਂ ਨਾਲ ਸ਼ਿੰਗਾਰ ਸੁਆਰ ਕੇ ਜਾਂ ਸਾਦ ਮੁਰਾਦਿਆਂ, ਜੀਕੂੰ ਵੀ ਜੀ ਕਰਦਾ ਤਿਆਰ ਕਰਦੀ।

ਪਰ ਸਾਡੀਆਂ ਕੋਸ਼ਿਸ਼ਾਂ ਕੁਝ ਮਾਅਨੇਨਹੀਂ ਰਖਦੀਆਂ ਜੇ ਸਤਿਗੁਰੂ ਜੀ ਦੀ ਬਖਸ਼ਿਸ਼ ਦਾ ਭੰਡਾਰ ਸਾਡੇ ਲਈ ਉਤਾਵਲਾ ਨ ਹੋ ਜਾਵੇ।

ਅੰਕ ਨੂੰ ਸਮੇਂ ਸਿਰ ਪਹੁੰਚਾਣ ਲਈ ਅਸੀਂ ਵਾਹ ਲਾਈ— ਪਰ ਸਾਨੂੰ ਤੁਹਾਡੇ ਪਾਸੋਂ ਬੁਰੀਤਰਾਂ ਸ਼ਰਮਸਾਰ ਹੋਣਾ ਪਿਆ। ਸਾਧ ਸੰਗਤ ਤੋਂ ਕਿਸੇ ਝੂਠ ਜਾਂ ਚਲਾਕੀ ਨਾਲ ਬਚਿਆ ਨਹੀਂ ਜਾ ਸਕਦਾ। ਸੰਪਾਦਕ ਦੀ ਸਿਹਤ ਡਾਵਾਂ ਡੋਲ ਰਹੀ। ਯਕੀਨ ਨਹੀਂ ਸੀ ਕੀਤਾ ਜਾ ਸਕਦਾ ਕੰਮ ਨੇਪਰੇ ਚੜ੍ਹੇ। ਹਰਤਰਾਂ ਕੋਸ਼ਿਸ਼ ਕਰਕੇ ਸਮਗਰੀ ਪ੍ਰੈਸ ਵਿਚ ਦਿਤੀ ਗਈ ਤੇ ਤਿਆਰੀ ਵੀ ਹੋ ਗਈ, ਪਰ ਤਸਵੀਰਾਂ ਨੇ ਏਨੀ ਦੇਰ ਲਾਈ ਕਿ ਦੂਸਰਾ ਸਭ ਨੇ ਮਹਿਸੂਸ ਕੀਤਾ।

ਪਰ ਹੁਣ ਜਦੋਂ ਤੁਸੀਂ ਸਮੇਤ ਤਸਵੀਰਾਂ ਏਸ ਅੰਕ ਨੂੰ ਵੇਖੋ ਤਾਂ ਸਾਨੂੰ ਆਸ ਹੈ ਕਿ ਬਖਸ਼ਿਸ਼ ਦਾ ਦਰ ਖੁਲ੍ਹਾ ਹੀ ਜਾਵੇਗਾ। ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ, ਸ੍ਰੀ ਸਤਿਗੁਰੂ ਜੀਸ੍ਰੀਮਹਾਰਾਜ ਜੀ ਤੇ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੇ ਪੋਤਰਿਆਂ ਦੇ ਦਰਸ਼ਨ ਸ਼ਰਧਾਲੂ ਸਿੱਖਾਂ ਨੂੰ ਕਿਵੇਂ ਗਦ-ਗਦ ਕਰ ਦੇਣਗੇ, ਏਸਦਾ ਚੇਤਾ ਕਰਕੇ ਸਾਨੂੰ ਆਪਣੀ ਦੇਰੀ ਵਲੋਂ ਵੀ ਸੰਤੋਖ ਹੋ ਜਾਂਦਾ ਹੈ।

ਏਸ ਅੰਕ ਦੇ ਅਰੰਭ ਸਮੇਂ ਵਕਤ ਹੀ ਕੁਝ ਅਜੇਹਾ ਆ ਗਿਆ ਕਿ ਸਾਨੂੰ ਨਾ ਤੇ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਦਰਸ਼ਨ ਨਸੀਬ ਹੋ ਸਕਦੇ

ਰਹੇ ਤੇ ਨਾ ਹੀ ਸ੍ਰੀ ਮਹਾਰਾਜ ਬੀਰ ਸਿੰਘ ਜੀ ਸਾਡੀ  
ਕੰਡ ਤੇ ਹਥ ਰਖ ਸਕੇ। ਦੋਹਾਂ ਪਵਿਤਰ ਵੀਰਾਂ ਦਾ  
ਅੰਦਰੋਂ ਧਿਆਨ ਹੀ ਸਾਨੂੰ ਏਸ ਯੋਗ ਕਰ ਸਕਿਆ  
ਕਿ ਅੱਜ ਅਸੀਂ ਸਿਮਰਤੀ ਅੰਕ ਤੁਹਾਡੇ ਕਰ  
ਕਵਲਾਂ ਵਿਚ ਸਮਰਪਤ ਕਰ ਸਕੇ ਹਾਂ।

ਲੇਖਾਂ ਵਿਚ ਚਤੁਰਾਈ ਨਹੀਂ, ਕਵਿਤਾਵਾਂ  
ਵਿਚ ਖਿਆਲ ਉਡਾਰੀਆਂ ਨਹੀਂ— ਇਹ ਤਾਂ ਸਿਰਫ  
ਦੁਖੀ ਦਿਲਾਂ ਦੇ ਵਿਰਭੇ ਹਨ, ਜਾਂ ਉਸ ਸਾਈਂ  
ਸੂਰਜ ਦੀ ਯਾਦ ਜਿਦੀਆਂ ਕਿਰਨਾਂ ਦੇ ਨਾ ਸਾਡੀ  
ਜ਼ਿੰਦਗੀ ਨੇ ਵਿਕਾਸ ਕੀਤਾ।

ਸੰਪਾਦਕ ਦੀ ਸਿਹਤ ਨਾਕਸ ਹੋਣ ਕਰਕੇ ਲੇਖਾਂ  
ਉਤੇ ਲੋੜੀਂਦੇ ਨੋਟ ਨਹੀਂ ਦਿਤੇ ਜਾ ਸਕੇ। ਹਰੇਕ  
ਲੇਖ ਆਪਣੇ ਆਪ ਵਿਚ ਮੁਕੰਮਲ ਹੈ ਤੇ ਆਪਣੀ  
ਦਾਦ ਲੈ ਲੈਂਦਾ ਹੈ। ਸ੍ਰੀ ਮਾਨ ਸਰਦਾਰ ਅਵਤਾਰ  
ਜੀ ਐਡੀਟਰ 'ਪ੍ਰਭਾਤ' ਜਲੰਧਰ ਦੀ ਪ੍ਰਥਮ ਕਵਿਤਾ  
ਤੇ ਲੇਖ ਸਾਡੇ ਅੰਕ ਦਾ ਚਿਹਰਾ ਮੁਹਰਾ ਠੀਕ ਰਖਣ  
। ਵਿਚ ਬਹੁਤ ਸਹਾਈ ਹੋਏ ਹਨ, ਪਰ ਸ੍ਰੀ ਮਾਨ ਸੰਤ  
ਇੰਦਰ ਸਿੰਘ ਜੀ ਚਕ੍ਰਵਰਤੀ ਜੀ ਦੇ ਲੇਖ ਦੀ ਥੋੜ੍ਹੀ  
ਸਾਨੂੰ ਰੜਕਦੀ ਰਹੇ ਗੀ। ਇਸਵਾਰ ਸਨਖਤਰਾ ਜੀ  
ਨੇ ਆਪਣੀਆਂ ਕਵਿਤਾਵਾਂ ਦਾ ਕੁਝ ਪਿਆਰੇ ਵੱਲ  
ਬਹੁਤ ਪਿਆਰੀ ਤਰ੍ਹਾਂ ਮੋੜਿਆ ਹੈ, ਸਾਨੂੰ ਖੁਸ਼ੀ ਹੈ।  
ਨੌਜਵਾਨ ਕਵੀ ਦਲਬੀਰ ਸਿੰਘ ਤਰਸ ਦੀਆਂ  
ਜਿੰਨੀਆਂ ਉਚੀਆਂ ਉਡਾਣਾਂ ਹਨ, ਕਦੇ ਅਸੀਂ ਵੀ  
ਉਸ ਗਗਨ ਮੰਡਲ ਵਿਚ ਜਾ ਸਕਦੇ—ਪਰ ਸ਼ਬਦ  
ਰਸ- ਹੀ ਸਾਡੇ ਲਈ ਕਾਫ਼ੀ ਪ੍ਰਤੀਤ ਹੁੰਦਾ ਹੈ।  
'ਨਿਤ ਕਰਮ' ਅਸੀਂ ਸਮਝਦੇ ਹਾਂ, ਪਾਠਕਾਂ ਨੂੰ  
ਜ਼ਰੂਰ ਹੀ ਸਤਿਗੁਰੂ ਜੀ ਦੀ ਨਿਜੀ ਮਰਯਾਦਾ ਨੂੰ  
ਧਿਆਨ ਵਿਚ ਲਿਆਵੇਗਾ, ਇਸਵਿਚਿਕਥਾਂਚਮੜੇ  
ਦਾ ਜੋੜਾ ਲਾਹਕੇ ਚਰਨ ਧੋਣ ਦਾ ਜ਼ਿਕਰ ਆਇਆ  
ਹੈ, 'ਧੋਣ' ਦੀ ਥਾਂ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ  
ਜੀ ਨੇ ਧਿਆਨ ਦੁਆਇਆ ਹੈ ਕਿ 'ਚਰਨ ਮਾਂਜਣ'  
ਲਿਖਿਆ ਜਾਣਾ ਚਾਹੀਦਾ ਸੀ, ਸਤਿਗੁਰੂ ਜੀ  
ਚਮੜੇ ਦੇ ਸਪਰਸ਼ ਤੋਂ, ਪਵਿਤਰਤਾ ਲਈ ਚਰਨਾਂ  
ਜਾਂ ਕਰ ਕਮਲਾਂ ਦਾ ਮਾਂਜਣਾ ਜ਼ਰੂਰੀ ਸਮਝਦੇ ਸਨ।

ਸੰਤ ਤਰਨ ਸਿੰਘ ਜੀ ਸ੍ਰੀ ਸਤਿਗੁਰੂ ਜੀ ਤੋਂ  
ਬਹੁਤ ਕੁਝ ਪ੍ਰਾਪਤ ਕਰਦੇ ਰਹੇ ਸਨ। ਉਹਨਾਂ ਪਾਸ  
ਉਹ ਖਜਾਨਾ ਹੈ ਜਿਸਤੋਂ ਸਾਰੇ ਹੀ ਲੇਖਕਾਂ ਤੇ  
ਕਵੀਆਂ ਨੇ ਸ਼ਕਤੀ ਪ੍ਰਾਪਤ ਕਰਨੀ ਹੈ। ਉਹਨਾਂ ਨੂੰ  
ਅਰਥ ਕੀਤੀ ਹੈ ਕਿ ਉਹ ਆਪਣੀ ਸਮਗਰੀ ਪ੍ਰੇਸ  
ਵਿਚ ਲਿਆਣ, ਤੇ ਜੋ ਕੁਝ ਉਹਨਾਂ ਪਿਆਰੇ ਦੀ  
ਬਖਸ਼ਿਸ਼ ਦੀਆਂ ਯਾਦਾਂ ਦਿਲਾਈਆਂ ਹਨ, ਇਹ  
ਕੋਈ ਅਤਿ ਉਕਤੀ ਨਹੀਂ।

ਮਾਸਟਰ ਅਜੀਤ ਸਿੰਘ ਜੀ ਚੀਮਾਂ ਨੇ ਜਿੰਨਾ  
ਕੁਝ ਸਤਿਗੁਰੂ ਦੀ ਯਾਦ ਵਿੱਚ ਲਿਖਿਆ ਹੈ ਜੋ ਅੰਕ  
ਵਿਚ ਦਿਤਾ ਜਾਂਦਾ ਤਾਂ ਅੰਕ ਉਹਨਾਂ ਦੀ ਨਿਰੋਲ  
ਰਚਨਾ ਮੰਨੀ ਜਾਂਦੀ, ਤਾਂ ਵੀ ਜੋ ਕੁਝ ਦਿਤਾ ਗਿਆ  
ਹੈ ਉਸ ਦੇ ਭਾਰੂ ਤਾਂ ਜਾਪਦੇ ਹਨ, ਪਰ ਹੋਨ ਬਹੁ  
ਦੀਆਂ ਗਲਾਂ ਦੱਸਣ ਵਾਲੇ।

ਦੋ ਤਿੰਨ ਲੇਖਾਂ ਨੂੰ ਸਿਆਣਿਆਂ ਦੀ ਰਾਇ ਨਾਲ  
ਦੇਵਾਰਾ ਪ੍ਰਕਾਸ਼ਤ ਕਰਨ ਦਾ ਲਾਲਚ ਕੀਤਾ ਹੈ,  
ਪਾਠਕ ਉਹਨਾਂ ਦੀ ਇਤਹਾਸਕ ਮਹਤਤਾ ਸਮਝਕੇ  
ਇਸ ਅੰਕ ਵਿਚ ਮੁੜ ਪ੍ਰਕਾਸ਼ਨਾ ਪਰਵਾਨ ਕਰਨ।  
ਮਾਸਟਰ ਨਿਹਾਲ ਸਿੰਘ ਜੀ ਦੀ ਅਲਬੇਲੀ ਕਲਮ  
ਅਪਣੇ ਜਲਵੇ ਦੇ ਨਾਲ ਨਾਲ ਸ਼ਰਧਾ ਤੇ ਪਿਆਰ  
ਦੀ ਦਾਤ ਵੀ ਈਰਖਾ ਸਕੇ ਸੀਨਿਆਂ ਨੂੰ ਦਿਤੀ  
ਜਾਂਦੀ ਹੈ।

ਇਸ ਵਾਰ ਕੁਝ ਉਹ ਲੇਖਕ ਵੀ ਹਨ, ਜਿਨ੍ਹਾਂ  
ਨੂੰ ਬਤੌਰ ਲੇਖਕ ਦੇ ਅਗੇ ਨਹੀਂ ਜਾਣਿਆ ਗਿਆ।  
ਪਰ ਸਤਿਗੁਰੂ ਜੀ ਦੇ ਪਿਆਰ ਨਾਲ ਛਲਕਦੇ  
ਹਿਰਦੇ ਉਹਨਾਂ ਨੂੰ ਵੀ ਮਜਬੂਰ ਕਰ ਗਏ ਕਿ ਉਹ  
ਕੁਝ ਲਿਖਣ। ਇਹਨਾਂ ਨਵੇਂ ਲੇਖਕਾਂ ਨੂੰ ਤੁਸੀਂ  
ਭਲੀਤਰਾਂ ਜਾਣ ਲਓਗੇ। ਸੋਠ ਸੁਹੇਲ ਸਿੰਘ ਜੀ  
ਧੀਰ ਦੇ ਦਿਲੀ ਉਬਾਲ ਸਤਿਗੁਰੂ ਜੀ ਦੇ ਸਚ ਖੰਡ  
ਵਾਸ ਪਿਛੋਂ ਛੇਤੀ ਹੀ ਮੇਰੇ ਪਾਸ ਪਹੁੰਚ ਗਏ ਸਨ।  
ਪਰ ਐਨ ਏਸ ਅੰਕ ਦੀ ਉਡੀਕ ਵਿਚ ਉਹਨਾਂ ਨੂੰ  
ਨੁਕਰੇ ਲਾਈ ਰਖਿਆ ਗਿਆ। ਧੀਰ ਜੀ ਨੇ ਸ੍ਰੀ  
ਸਤਿਗੁਰੂ ਜੀ ਦੇ ਅਤਿਨਿਕਟ ਹੋਕੇ ਵੇਖਿਆ ਹੈ ਤੇ  
ਉਹਨਾਂ ਦੀ ਆਤਮਾ ਨੇ ਜੋ ਕੁਝ ਕਿਹਾ ਹੈ ਉਸਦਾ



ਪਾਠਕਾਂ ਤੇ ਅਸਰ ਅਵੱਸ਼ ਪਵੇਗਾ। ਬੀਬੀ ਲੀਲਾ ਜੀ, ਬੀਬੀ ਬੇਅੰਤ ਜੀ, ਪੰਡਿਤ ਗੋਪਾਲ ਸਿੰਘ ਜੀ, ਤੇ ਸ੍ਰ: ਗੁਰਦਿਤ ਸਿੰਘ ਜੀ ਕੰਵਲ ਆਦਿ ਸਜਣਾਂ ਨੇ ਅਪਣਾ ਭਾਗ ਗੁਰ ਚਰਨ ਸਿਮਰਤੀ ਵਿਚ ਪਾ ਕੇ ਏਸ ਗੁਲਦਸਤੇ ਨੂੰ ਹੋਰ ਸੁਹਣੇਰਾ ਬਣਾ ਦਿਤਾ ਹੈ।

‘ਇਕ ਚਿਠੀ’ ਨੂੰ ਪੜ੍ਹਿਆ ਤੁਹਾਨੂੰ ਉਸ ਦੇ ਲੇਖਕ ਅਤੇ ਉਸ ਦੀ ਪਹੁੰਚ ਦਾ ਪਤਾ ਲਗ ਜਾਵੇਗਾ, ਮੈਂ ਤਾਂ ਸਿਰਫ਼ ਏਹ ਹੀ ਦਸਾਂਗਾ ਕਿ ਸ੍ਰੀ ਸਤਿਗੁਰੂ ਜੀ ਦੀ ਕੇਵਾ ਵਿਚ ਏਹ ਪਤ੍ਰ ਪਹੁੰਚਾ, ਉਹਨਾਂ ਏਹ ਮੈਨੂੰ ਫੜਾ ਦਿਤਾ। ਮੈਂ ਏਸ ਨੂੰ ਕੁਝ ਪੜਨ ਤੇ ਏਨਾ ਲਲਚਾਇਆ ਕਿ ‘ਕਿਸੇ ਵੇਲੇ’ ਲਈ ਰਖ ਛਡਿਆ।। ਬਿਨਾ ਆਗਿਆ ਪਤ੍ਰ ਪ੍ਰਕਾਸ਼ਨ ਦਾ ਦੋਸ਼ੀ ਤਾਂ ਭਾਵੇਂ ਹਾਂ, ਪਰ ਮੇਰੇ ਸਤਿਗੁਰੂ ਦੇ ਪਿਆਰ ਨੇ ਕਿਵੇਂ ਮੁਖਤਲਿਫ਼ ਸੁਭਾਵਾਂ ਤੇ ਜਾਦੂ ਰਖਿਆ ਹੈ, ਏਸ ਦਾ ਪ੍ਰਮਾਣਿਤਾ ਏਸ ਦੇ ਪ੍ਰਕਾਸ਼ਨ ਬਿਨਾ ਨਹੀਂ ਸੀ ਹੋ ਸਕਣਾ।

‘ਇਕ ਪਰੇਮੀ ਦਾ ਪਤ੍ਰ’ ਉਸ ਸਤਿਗੁਰੂ ਰਚੀ ਰੂਹ ਦਾ ਬਲਕਾਰਾ ਹੈ, ਸਚ ਮੁਚ ਹੀ ਜਿੰਨ੍ਹਾਂ ਉਸ ਦੀ ਯਾਦ ਬੇਚੈਨ ਰਖਦੀ ਹੈ। ਏਹ ਉਸ ਨੇ ਕਿਸੇ ਅਖਬਾਰ ਵਾਸਤੇ ਮਸ਼ਮੂਨ ਨਹੀਂ ਲਿਖਿਆ ਸਗੋਂ ਇਕ ਸਜਣ ਨਾਲ, ਦਿਲ ਦਾ ਭਾਰ ਹੋਲਾ ਕਰਨ ਲਈ, ਖਤ ਪਤ੍ਰ ਦਾ ਬਹਾਨਾ ਬਣਾਇਆ ਸੀ- ਪਰ ਇਸ ਦਾ ਤੱਤ ਉਸ ਮਹਾਨ ਸਤਿਗੁਰੂ ਦੇ ਪਿਆਰ ਨਾਲ ਲਬਰੇਜ਼ ਹੈ, ਜਿਸ ਨਾਲ ਅਸਾਂ ਸਾਰਿਆਂ ਹੀ ਕਦੇ ਅਪਣੇ ਦੁਖਦੁਖ ਸਾਂਝੇਕੀਤੇ ਹਨ। ਏਹ ਸਾਰੀ ਸਮਗਰੀ ਹੋਕੇ ਹਾਵੇ ਤੇ ਬਿਰਹਾ ਬੋਧੇ

ਲੋਕਾਂ ਦੇ ਪਿਆਰ ਵਲਵਲੇ ਹਨ। ਹਰੇਕ ਪਿਆਰ ਵਾਲੇਨੂੰ ਏਹ ਸੁਖਾਵੇਗੀ, ਤੇ ਜਿਹੜੀ ਅਪਾਰ ਕਿਰਪਾ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਨੇ ਵਧੇਰੇ ਤਸਵੀਰਾਂ ਦੀ ਪ੍ਰਵਾਨਗੀ ਦੇਕੇ, ਕੀਤੀ ਹੈ, ਉਸ ਨਾਲ ਸਾਡੀਆਂ ਸਾਰੀਆਂ ਕਮਜ਼ੋਰੀਆਂ ਢਕੀਆਂ ਜਾਣ ਦੀ ਸਾਨੂੰ ਉਮੀਦ ਹੈ। ਏਹ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਹੀ ਬਖਸ਼ਿਸ਼ ਹੈ ਕਿ ਪਾਠਕ ਸ੍ਰੀ ਠਾਕਰ ਦਲੰਪ ਸਿੰਘ ਜੀ ਅਤੇ ਸ੍ਰੀ ਛੋਟੇ ਠਾਕਰ ਜੀ ਦੇ ਦਰਸ਼ਨ ਕਰ ਸਕਣਗੇ। ਜਦੋਂ ਸ੍ਰੀ ਮਹਾਰਾਜ ਬੀਰ ਸਿੰਘ ਜੀ ਨੇ ਅਪਣੇ ਸਪੁਤ੍ਰਾਂ ਦੀਆਂ ਛਪੀਆਂ ਤਸਵੀਰਾਂ ਤਕੀਆਂ ਤਾਂ ਬਰਾ ਕੁ ਤਿਖਿਆਂ ਹੋਕੇ ਬਚਨ ਕੀਤੇ ਨੇ “ਏਹ ਤਾਂ ਧਨ ਦਾ ਨਿਰਰਥਕ ਖਰਚ ਹੈ।” ਕਿਸੇ ਹੋਰਦੇ ਬੋਲਣ ਤੋਂ ਪਹਿਲਾਂ ਹੀ ਸ੍ਰੀ ਸਤਿਗੁਰੂ ਜੀ ਨੇ ਫਰਮਾਇਆ- “ਇਹਨਾਂ ਦੀ ਕੋਸ਼ਿਸ਼ ਹੈ ਕਿ ਸ੍ਰੀ ਸਤਿਗੁਰੂ ਪ੍ਰਤਾਪ ਸਿੰਘ ਜੀ ਦੀ ਵਧੀ ਹੋਈ ਵੇਲ ਨੂੰ ਪਾਠਕਾਂ ਦੀ ਦ੍ਰਿਸ਼ਟੀ ਗੋਚਰ ਕਰ ਦੇਈਏ। ਸ੍ਰੀ ਸਤਿਗੁਰੂ ਜੀ ਨਾਲ ਤਾਂ ਠਾਕਰਾਂ ਦਾ ਸਬੰਧ ਵੀ ਹੈ।”

ਏਸਤਰਾਂ ਇਹਨਾਂ ਤਸਵੀਰਾਂ ਨੇ ਵੀ ਪਾਠਕਾਂ ਨੂੰ ਸੰਤੁਸ਼ਟ ਕਰਨਾ ਹੈ। ਸ੍ਰੀ ਹਜ਼ੂਰ ਸਤਿਗੁਰੂ ਜੀ ਸ੍ਰੀ ਮਹਾਰਾਜ ਬੀਰ ਸਿੰਘ ਜੀ ਦਾ ਧਨਵਾਦ ਕਰਨ ਨਾਲ, ਮੈਂ ਉਹਨਾਂ ਸਭ ਸਹਾਇਕਾਂ ਦੀ ਕ੍ਰਿਤਗਤਾ ਅਦਾ ਕਰਦਾ ਹਾਂ ਜਿਨ੍ਹਾਂ ਨੇ ਕਿਸੇ ਰੂਪਵਿਚਵੀ ਇਸ ਅੰਕ ਦੀ ਤਿਆਰੀ ਵਿਚ ਹਿਸਾ ਪਾਇਆ ਹੈ। ਆਸ ਹੈ ਧਨਵਾਦ ਦੀ ਏਹ ਸੰਖੇਪਤਾ ਮੇਰੇ ਸਹਾਇਕ ਪਰਵਾਨ ਕਰ ਲੈਣਗੇ।

ਪ. ਸ. ਕ.

ਸ...ਤਿ... ਸ੍ਰੀ...ਅ...ਕਾ...ਲ...





# ਸਤਿਗੁਰ ਬਾਰੇ ਜਾਣਕਾਰੀ

੧. ਪ੍ਰਕਾਸ਼ਤ ਹੋਣ ਦੀ ਥਾਂ—
੨. ਪ੍ਰਕਾਸ਼ਤ ਹੋਣ ਦੇ ਸਮੇਂ ਦੀ ਵਿਥ—
੩. ਪ੍ਰਿੰਟਰ ਦਾ ਨਾਉਂ—  
ਕੋਮੀਅਤ—
੪. ਪਬਲਿਸ਼ਰ ਦਾ ਨਾਉਂ—  
ਕੋਮੀਅਤ—  
ਪਤਾ—
੫. ਐਡੀਟਰ ਦਾ ਨਾਉਂ—  
ਕੋਮੀਅਤ—  
ਪਤਾ—

੬. ਉਹਨਾਂ ਵਿਅਕਤੀਆਂ ਦੇ ਪਤੇ ਜੋਹੜੇ ਅਖਬਾਰਾਂ ਦੇ ਮਾਲਕ ਹਿਸ਼ੇਦਾਰ ਜਾਂ ਸਾਂਝੀਦਾਰ ਹਨ ਤੇ ਉਹਨਾਂ ਦਾ ਹਿਸਾ ਕੁਲ ਸਰਮਾਏ ਵਿਚ ੧ ਫੀ ਸਦੀ ਤੋਂ ਵਧੀਕ ਹੈ—

ਮੈਂ ਗੁਰਦਿਆਲ ਸਿੰਘ ਐਲਾਨ ਕਰਦਾ ਹਾਂ ਕਿ ਉਪਰ ਦਿੱਤਾ ਵੇਰਵਾ ਮੇਰੇ ਇਲਮ ਤੇ ਯਕੀਨ ਮੁਤਾਬਿਕ ਸਹੀ ਹੈ।

ਮਿਤੀ-੨੪-੩-੧੯੬੦

(ਸਹੀ) ਗੁਰਦਿਆਲ ਸਿੰਘ ਪ੍ਰਕਾਸ਼ਕ

ਸ੍ਰੀ ਜੀਵਨ ਨਗਰ ਜਿਲਾ ਹਿਸਾਰ  
ਸਪਤਾਹਿਕ  
ਗੁਰਦਿਆਲ ਸਿੰਘ  
ਭਾਰਤੀ  
ਗੁਰਦਿਆਲ ਸਿੰਘ  
ਭਾਰਤੀ  
ਸ੍ਰੀ ਜੀਵਨ ਨਗਰ, ਜਿਲਾ ਹਿਸਾਰ  
ਗੁਰਦਿਆਲ ਸਿੰਘ  
ਭਾਰਤੀ  
ਸ੍ਰੀ ਜੀਵਨ ਨਗਰ ਜਿਲਾ ਹਿਸਾਰ  
ਨਾਮਧਾਰੀ ਪੰਥ ਰਾਹੀਂ  
ਸ੍ਰੀ ਸਤਿਗੁਰੂ ਜਗਜੀਤ  
ਸਿੰਘ ਜੀ—

